


# تیرا وجود الکتیب



irfan

پروفیسر محمد اقبال جاوید



يَا أَيُّهَا الَّذِينَ آمَنُوا صَلُّوا عَلَيْنَا وَسَلِّمُوا تَسْلِيمًا ۝ (احزاب: ۵۶)

# تیرا وجود الکتب


(اولیائے کرام اور ان کا ذوق نعت)

پروفیسر محمد اقبال جاوید



فرع ادب اکادمی

لاہور ۰ گوجرانوالہ ۰ اسلام آباد



خوبصورت، معیاری اور  
دیدہ زیب کتابوں کا اہم مرکز



## جملہ حقوق محفوظ ہیں

نام کتاب ..... تیرا وجود الکتب

مصنف ..... پروفیسر محمد اقبال جاوید

سال اشاعت ..... جنوری 2001ء

تعداد ..... 500

قیمت ..... روپے

پبلشر ..... عرفان الحدیث انفوویو کمیونٹی کیشنز

نزد دین پلازہ (غلہ منڈی) جی ٹی روڈ گوجرانوالہ

کمپوزنگ ..... سجاد کمپوزنگ سنٹر آفتاب سٹیل مارکیٹ گوجرانوالہ

ناشر ..... محمد اقبال نجی

فروع ادب اکادمی

88-بی سیٹلائٹ ٹاؤن گوجرانوالہ فون: 0431-251603

والد مرحوم کے نام



مجھ گنہگار، خطاکار، سیہ رو کے لیے  
وقف تھیں صبح و مسا کتنی عطائیں تیری  
تیری الفت کی قسم، تیری محبت کی قسم  
ابر رحمت سے بھی بڑھ کر تھیں دعائیں تیری

محمد اقبال جاوید



ادب گاہ ہیست زیر آسماں، از عرش نازک تر  
نفس گم کرده می آید، جُذیبَتِ دُوبایزیدِ این سیا  
عزت بخاری

## ترتیب

نمبر شمار اولیائے کرام	نعتیہ مصرع	عہد حیات	صفحہ
۱- حضرت احمد جام زندہ پیل	در کائنات حسن رخس جلوه می دهد	۱۱۳۱-۱۰۳۹ء	۱۱
۲- حضرت سید عبدالقادر جیلانی	اے غبار خاک کویت سرمہ چشم فلک	۱۱۶۶-۱۰۷۷ء	۳۱
۳- حضرت معین الدین چشتی	مالو لولو نیم و مر جاں عمان ما محمد	۱۲۳۶-۱۱۳۱ء	۴۶
۴- شیخ سعدی شیرازی	چہ وصفت کند سعدی نا تمام	۱۲۹۲-۱۱۸۴ء	۶۵
۵- حضرت قطب الدین بختیار کاکی	سرگشتہ ایم ذرہ صفت در ہوائے تو	۱۲۳۶-۱۱۸۶ء	۷۷
۶- حضرت بوعلی قلندر	مارا سفر قبلہ ابروئے تو در پیش	۱۳۲۳-۱۲۰۵ء	۹۹
۷- مولانا جلال الدین رومی	سید و سرور محمد نور جاں	۱۲۷۳-۱۲۰۷ء	۱۱۳
۸- مولانا نور الدین جامی	زرت کن نظر بر حال زار یا رسول اللہ	۱۳۹۲-۱۳۱۳ء	۱۵۳
۹- حضرت امہ اود اللہ مہاجر کئی	کے میں ہوں پر ہے ہوک کوئے مدینہ	۱۸۹۹-۱۸۱۸ء	۱۸۸
۱۰- حضرت احمد رضا خاں	مصطفیٰ جان رمت پہ لاکھوں سلام	۱۹۲۱-۱۸۵۶ء	۲۱۷
۱۱- حضرت پیر مر علی شاہ گولڑوی	اج سک متراں دی ودھیری اے	۱۹۳۷-۱۸۵۹ء	۲۶۷
۱۲- قاضی محمد سلیمان منصور پوری	اسم تو مہر سلیمان را دہد شان جلیل	۱۹۳۰-۱۸۶۷ء	۲۹۳
۱۳- حضرت بیدم وارثی	محمد سرت پاتک مظهر حسن الہی ہیں	۱۹۳۶-۱۸۸۲ء	۳۲۶
۱۴- خواجہ محمد یار فریدی چشتی	مدح او شیریں کند گفتار را	۱۹۳۷-۱۸۸۲ء	۳۵۰

## حرف اعتذار

اہل اللہ اور ان کی نعت سرائی دونوں موضوع انتہائی نازک ہیں، میں خود کو بھی نہیں پاتا، فارسی زبان و ادب پر بھی مجھے کماحقہ، عبور نہیں اور بیشتر مقام بھی میری غلطی سے بالاتر رہے، جبکہ غلطی بھی لازمہ بشریت ہے۔ بہر کیف میں اپنی فکری لغزشوں پر قلمی لکنتوں کا معترف ہوں اور ان پر دل کی گہرائیوں سے نام ----- اس مبین کے ساتھ کہ اس بارگاہ ناز میں عمل سے کہیں زیادہ نیت کی کیفیت دیکھی جاتی ہے اور وہ بفضلہ درست ہے۔

اللہ، اللہ! وہ رحمت ہے خطاکاروں پر  
جو خطا ہونے سے پہلے ہی خطا پوش ہوئی



(مرتب)





شاکر“ (البقرۃ آیت نمبر ۱۰۴)

اس ہدایت سے شعراء پر بھی یہ ذمہ داری عائد ہوتی ہے کہ وہ نعت میں کوئی ایسا لفظ استعمال نہ کریں۔ جو ذومعنی ہو اور تلفظ کے ذرا سے فرق سے اسی لفظ میں ذم کا پہلو نکلتا ہو۔ ایک اور مقام پر قرآن کریم نے رسالت مآب ﷺ سے مخاطب ہونے والوں کو حکم دیا کہ تمہاری آواز نبی اکرم ﷺ کی آواز سے بلند نہ ہو۔ اس حکم کا مقصد بھی بارگاہ نبوی ﷺ میں لب کشائی کی عفت اور کلام کی حرمت کی تعلیم دینا ہے۔

پھر یہ کیوں کر ممکن ہے کہ اسلامی تعلیمات سے کماحقہ آگاہی حاصل کئے بغیر اور مقام رسالت، منصب و مقصد نبوت اور نبی کریم ﷺ کی بعثت کی عظمت کا اور اک حاصل کئے بغیر کوئی شاعر غلطیوں سے پاک ایسی نعت لکھ سکے جس میں حضور ﷺ سے براہ راست مخاطبہ ہو۔

نعت میں اگر بیان واقعہ مقصود ہو تو یہ بھی ضروری ہے کہ واقعہ اپنی پوری اسناد کے ساتھ نہایت حزم و احتیاط سے اس طرح نظم ہو کہ نہ تو روح واقعہ مجروح ہو اور نہ شعری محاسن کا خون ہو“ (اردو نعت اور جدید اسالیب ص ۱۷)

اللہ پاک کے رنگ اور اسوۂ رسول پاک ﷺ کے آہنگ کے بغیر تو اقبالؒ درود پاک بھیجنے سے بھی لرزتے ہیں۔

چوں بنام مصطفیٰ خوانم درود از خجالت آب می گردد وجود  
چوں نداری از محمد رنگ و بو از درود خود میالا نام او

نعت وہ واحد صنف سخن ہے جو حضور ﷺ کی آرزو سے وجود میں آئی اور حضور ﷺ ہی نے اس کے اسلوب و اصول اور حدود و قیود مقرر فرمائے۔ اس لئے اگر ایک نعت گو قرآن پاک کی ملمانہ بصیرتوں اور صاحب قرآن ﷺ کی فیضانہ پلاغبتوں سے انوار نہیں سمٹ سکتا۔ اگر وہ قرآن مجید کے انداز نعت گوئی سے بھی شناسائی حاصل نہیں کرنا چاہتا۔ اگر وہ صحابہ کرامؓ کے دور کی نعت سرائی کے مطالعہ سے بھی بے توفیق ہے اور اگر شمائل ترمذی تک بھی اسکی رسائی نہیں۔ تو کم از کم ان بزرگوں کے انداز مدحت ہی کو ایک نظر دیکھ لے جو دھرتی کے اس ظلمت کدے میں اللہ کا نور تھے، جنکا ہر سانس عبادت کا مرقع تھا، جو دینی اقدار کے مظہر اور شرعی آداب کے نمائندہ تھے، جنکی عالمانہ عظمت اور مومنانہ بصیرت تاریخ کی ایک بے غبار صداقت تھی۔ جنہیں فطرت نے قلب سلیم کے ساتھ ساتھ اس طبعی موزونیت سے بھی نواز رکھا تھا۔ جسے شعر و ادب کہتے ہیں، جنکی راتیں اشکوں سے منور اور جنکے دن یادوں سے معطر رہتے تھے، جن سے اللہ تعالیٰ راضی تھا کہ وہ اسکے محبوب ﷺ کی ہر ادا سے رنگ و نور سمیٹتے تھے اور جن سے ایک دنیا نے علم کے اسرار اور معرفت کے انوار لئے۔ وہ سب ”سچے صوفی“ تھے۔ کمال تصوف یہ ہے کہ سالک، رضائے الہی کے سانچے میں ڈھل کر، بے نیاز آرزو ہو جائے۔ دل ہر آرزو سے خالی ہو کر محبوب حقیقی کا خلوت کدہ بن جائے یوں اسکا سینہ ایک ایسا آئینہ خانہ ہو کہ جدھر نظر جائے، وہی نظر آئے جو مقصود نظر بھی

ہے اور محبوب نظر بھی۔ گویا ایک حسن کے سامنے ہر حسن بے حقیقت ہو کر رہ جائے۔  
 ہر شاہدی کہ در نظر آدبہ دلبری در دل نیافت راہ کہ آنجا مکان تست  
 زیر نظر اوراق میں نعتیہ انوار، اولیائے کرام کے سوانحی تذکار سے ہم آہنگ ہیں اور ان کی تدوین کا  
 مقصود بھی یہی ہے کہ ان عظیم و جلیل شخصیات کے حالات اور نعتیہ شہ پاروں کو دیکھ کر دور حاضر کے نعت گو  
 سنبھلنے اور سنورنے کی کوشش کریں کہ یہ وقت کی ایک اہم ضرورت ہے کہ آج قرطاس و قلم کی اس وادی  
 جمیل میں حکایت زیادہ ہے اور حقیقت کم۔ گفتار میں کردار کی آنچ لو نہیں دے رہی۔ بات دل سے نہیں اٹھ  
 رہی کہ وہ دل کے دروازوں پر دستک دے سکے۔

جسے سن کے روح مک اٹھے، جسے پی کے درد چمک اٹھے

ترے ساز میں وہ صدا نہیں، ترے میکدے میں وہ سے نہیں

قدیم ادبی تذکروں میں صوفی شعراء کی فنی، علمی اور فکری حیثیت کا اعتراف بہت کم کیا گیا ہے اور مجازی  
 شعراء ہی کو اہمیت دی گئی ہے۔ حقیقت نگار شعراء کی خصوصیات کلام کا اگر ذکر بھی ہوا تو ان کی شاعری کے  
 حمدیہ اور ناصحانہ پہلوؤں کی تو کچھ نہ کچھ نشاندہی کی گئی مگر نعتیہ گوشوں سے اغماض برتا گیا۔ یہ چشم پوشی  
 دراصل اسلام سے گریز کی شعوری یا لاشعوری ادبی کوشش تھی۔ جب کہ حضور ﷺ کے حوالے کے  
 بغیر حمد، مجرد توحید اور ناصحانہ امور مجرد تصوف ہیں جن کا اسلام سے کوئی سا تعلق بھی نہیں ہے کیونکہ ہمارا ہر  
 عقیدہ اور ہر نظریہ رسول پاک ﷺ ہی سے وابستہ ہے۔ ان کے بغیر ہر بات ”بولسہبی“ ہے۔  
 کیونکہ ان سے بے نیاز رہ کر عرفان حق کا ہر تصور بے حقیقت ہے۔ حضور ﷺ کے ذکر کے بغیر تو اللہ  
 تعالیٰ کو اپنا ذکر بھی پسند نہیں، اللہ تعالیٰ نے اپنی محبت کو اطاعت رسول ﷺ سے وابستہ کر رکھا ہے۔  
 اللہ تعالیٰ کی حمد اور نبی پاک ﷺ کی مدحت دونوں رفیع و وسیع بھی ہیں اور لازم و ملزوم بھی۔ بنا بریں  
 حضور ﷺ کو نظر انداز کر کے الوہیت و ہدایت کا ہر تذکرہ اسلام سے گریز ہے۔۔۔۔۔ المیہ یہ ہے  
 کہ غیر مسلموں نے صوفیہ سے ظاہری تعلق پیدا کر کے انسان نوازی اور امن و آشتی کا نعرو بلند کیا اور ہم نے  
 اپنے غیر اسلامی شعائر کو تصوف کے سائے میں آسودہ کرنے کی شعوری کوشش کی اور شریعت سے گریز و فرار  
 کے لئے تصوف کو پناہ گاہ کے طور پر استعمال کیا جب کہ آداب شریعت کی قلبی پابندی ہی کا دوسرا نام تصوف  
 ہے اور شریعت کے بغیر طریقت ایک لفظ ہے بے معنی اور ایک جسم ہے بے روح۔

داویم ترا ز تجھ مقصود نشاں گرمانہ رسیدیم تو شاید بری

یہ ایک تاریخی صداقت ہے کہ صوفیائے کرام نے قلبی تزکیے اور روحانی تصفیے کے نظام کو رسول  
 پاک ﷺ کے اسوۂ حسنہ کی روشنی میں مرتب و منظم کیا تھا اور حضور ﷺ ہی کی محبت کو معیار  
 ایمان اور اطاعت کو وقار ایمان قرار دیا تھا۔ افسوس کہ غیر مسلم، صوفیائے کرام سے متاثر ہو کر مشرف بہ  
 اسلام ہوئے اور ہم تصوف کے سائے میں پناہ لے کر شعائر اسلام سے بیگانہ ہو کر رہ گئے۔ لازم ہے کہ ہم  
 فکری توانائی، روحانی رہنمائی اور شعری سچائی ان اللہ والوں سے لیں جنہوں نے اپنے لامتناہی انداز سے، لافانی

حقیقتوں کو شعرو سخن کا دل آویز پیر، عطا کیا مانیسے کہ دور حاضر کے فکر کو روشنی، ذہن کو تابندگی، ذوق کو پاکیزگی اور وجدان کو تقدیس یہیں سے ملے گی۔

کس طرح بنتے ہیں ذرے، ماہتاب تابش خورشید سے ٹکرا کے دیکھ

جیسا کہ ابتدا میں اشارہ کیا گیا ہے کہ نقادان سخن نے اہل اللہ کی شاعری پر تبصرہ کرتے ہوئے انہیں حکیم و عارف تو ضرور قرار دیا مگر وہ انکے نعتیہ آہنگ سے دامن کشاں رہے جب کہ انکے ہاں نعت گوئی کے واضح نقوش موجود تھے۔۔۔ آج بجز اللہ نعت ڈھونڈی جا رہی ہے تاکہ اس ذکر جمیل کا تاریخی تسلسل محفوظ رہے۔ پہلے لوگ نعت گوئی کو رجعت پسندی قرار دیتے تھے۔ آج نعت ہی ترقی پسندی کی دلیل سمجھی جا رہی ہے۔ پہلے اس سے گریز دانشوری تھا، آج اس سے وابستگی، فکر و دانش کی معراج ہے۔ آج اس امر کا شدید احساس ابھر رہا ہے کہ اصل سے کٹ کر، ہر شے ڈانواں ڈول ہو جایا کرتی ہے، 'اخلاف' اسلاف کا آئینہ نہ ہوں تو سینوں کے اندر دل اندھے ہو جاتے ہیں اور نفسانی خیانت اور فکری خباثت دانشوری کا روپ دھار لیتی ہے۔ اللہ تعالیٰ کا شکر ہے کہ آج نعت ہی کی بدولت سوچ کی یہ پسماندگی اور فکر کی یہ درماندگی تیزی کیساتھ ثروت و رفعت میں بدل رہی ہے کہ۔

ہر خیر تری سیرت تباں سے چلی ہے خوشبو کی ہر اک موج گلستاں سے چلی ہے  
ہر دشت کو، ہر باغ کو شاداب کرے گی بارش جو ترے ابر خراں سے چلی ہے  
ضرورت اس امر کی ہے کہ دور حاضر کے نعت گو، قرآن مجید، صحابہ کرام اور اولیائے عظام سے نعت گوئی کے آداب سیکھیں تاکہ عقیدت اور عقیدے میں ایک حسین امتزاج پیدا ہو۔ سوچ میں توازن اور تحریر میں اعتدال، حسن بن کر نکھرے۔ کیونکہ اراوت مندانہ مبالغہ آرائیاں بدعت و ضلالت ہی کی قابل نفیرن شکلیں ہیں۔ ہمارے اسلاف علم و عمل میں پختہ تر ہو کر، تو صیف رسالت مآب ﷺ کے لئے قلم اٹھانے کی ہمت کیا کرتے تھے اور ہم دین کی زیبائی اور عمل کی رعنائی کے بغیر صرف غزل کی ضمیر کا مرجع بدل کر اسے نعت بنانے کی کوششوں میں مصروف ہیں اور نہیں سمجھتے کہ سراپا نالہ بننے سے پہلے نوا پیدا کرنا محض فریب نفس ہے۔ انگلیٹھی اس وقت تک کمرے کو گرم نہیں کرتی جب تک وہ خود انگار نہیں بنتی، خود تڑپ کر ہی دوسروں کو تڑپایا جاتا ہے۔ کہتے ہیں کہ غزل، باوضو ہو جائے تو نعت بن جاتی ہے مگر حق یہ ہے کہ غزل اس وقت تک نعت نہیں بن سکتی جب تک غزل گو خود باوضو نہ ہو۔  
خوشا، نماز نیاز کسے کہ از سر صدق باب دیدہ و خون جگر طہارت کرو

محمد اقبال جاوید

(یکم شوال ۱۴۲۱ھ)

۳۷۷- بی، سینٹ ٹاؤن گوجرانوالہ

## حضرت احمد جام زندہ پیلؒ (وزکائنات حسن رخش جلوہ می دید)

قبول عام اللہ تعالیٰ کی دین ہے۔ بعض مصرعے اس قدر معروف ہو جاتے ہیں کہ لوگوں کو نہ شاعر کا پتا چلتا ہے اور نہ شعر مکمل کرنے کے لئے دوسرا مصرع ہی ملتا ہے۔ اکثر گمنام شاعروں کے قلم سے کوئی ایسا مصرع یا شعر نکل جاتا ہے جو زبان زد عام ہو کر ضرب المثل کی حیثیت اختیار کر لیتا ہے نتیجہ معلوم کہ شعر شہرت کی بلندیوں پر اڑتا چلا جاتا ہے اور شاعر پر وہ خمبول میں اترتا چلا جاتا ہے اور ایک دور آتا ہے کہ وہ ڈھونڈے سے بھی نہیں ملتا۔

صوفیانہ تذکروں میں جب بھی محویت و استغراق اور سرپیچ کر متاع دل و جاں خریدنے اور رضائے حق اور حسن حق کے لئے لٹنے، کٹنے اور مٹنے کی بات آتی ہے تو یہ شعر اکثر دیکھنے اور سننے میں آتا ہے۔

کشتگان خنجر تسلیم را

ہر زماں از غیب جانے دیگر است

گویا عشاق کا خلوص، راہ وفا میں جان دے کر، بار بار زندہ ہونے اور بار بار جان دینے کا تمنائی ہوتا ہے۔ بہت کم لوگوں کو علم ہوتا ہے کہ یہ شعر، حضرت احمد جام کا ہے۔

پوری غزل (دیوان احمد جام صفحہ ۳۰) یوں ہے۔

منزل عشق از جہان دیگر است	مرد معنی را نشان دیگر است
آں فقیراں کہ ایں رہ می روند	ہر یکے صاحب قران دیگر است
دل چہ بندی در جہان بے وفا	کہ ایں جہاں را ہم جہانے دیگر است
عشق را در مدرسہ تعلیم نیست	کہ ایں چنین علم از زبان دیگر است
عقل کے داند کہ ایں رمز از کجاست	کہ ایں جماعت را بیان دیگر است
در دل ویران ہر بیچارہ	شاہ را گنج نہانے دیگر است
دل خورد زخمے و ز دیدہ خون چکد	کہ ایں چنین شست از کمان دیگر است
کشتگان خنجر تسلیم را	ہر زماں از غیب جان دیگر است

ساقیا خون جگر در کاسہ کن      کیں شراب از خم خان دیگر است  
 در سرے بازار صرافان عشق      زیر ہر دار جوان دیگر است  
 در بیابان وصالش روز و شب      زہر سنگی کاروان دیگر است  
 احمد نام نگردی ہوشدار      این جرس از کاروان دیگر است  
 اور یہ بات بھی خواص ہی جانتے ہیں کہ یہی وہ شعر ہے جسے ایک مجلس سماع میں سنتے سنتے  
 حضرت بختیار کاکے پہلے بے خود ہوئے اور پھر جاں بحق تسلیم ہوئے۔۔۔۔۔ جو قلم لازوال  
 نوعیت کا ایسا پر تاثیر شعر لکھ سکتا ہے۔ اس کی شاعرانہ عظمتوں پر شبہ کرنا، آفتاب کی درخشندگی  
 سے انکار کرنے والی بات ہے۔ اور پھر جب شاعر تصوف کی حلاوتوں سے بھی بہرہ ور ہو۔

تو اس کی فنکارانہ جلوہ آرائی کے ساتھ ساتھ اس کے فکری گداز کے سامنے دل جھکانا  
 لازم آتا ہے۔ ایک عام شاعر اور صوفی شاعر میں وہی فرق ہے جو مجاز اور حقیقت میں ہے۔ ایک  
 عام شاعر جو لکھتا ہے وہ صرف ظاہر کی بات ہوتی ہے جب کہ ایک صوفی شاعر غزل کے علامہ  
 ورموز کے سہارے جو بھی بیان کرتا ہے وہ حقیقت ہی کا پرتو ہوتا ہے، کیونکہ دونوں کا مقصود نظر  
 اور محبوب نظر الگ الگ ہے۔

عشق اک کفر ہے جب تک ہے وہ محدود مجاز

اور اس حد سے گزر جائے تو ایماں ہو جائے

اشیاء و اشخاص کا ظاہری حسن و جمال عارضی اور مستعار ہے۔ وہ جمال حقیقی کی کسی نہ کسی  
 مستانہ ادایا کسی نہ کسی جھلک کا آئینہ دار ہے۔ بلبل پھول کو نہیں دیکھتی بلکہ وہ پھول میں کسی  
 کی رعنائی پاتی اور گیت گاتی ہے۔ پروانہ شمع کے شعلے میں کسی کا حسن دیکھتا ہے اور دیوانہ وار  
 لپکتا ہے گویا ہر حسن محض پر ٹوٹے کسی لازوال جمال کا۔

شرر ہو، برق ہو، نظارہ گل ہو کہ عارض ہو

بہر عنوان حکایت ایک ہی معلوم ہوتی ہے

سورج کی کرنیں، کسی دیوار پر بر تکر ہوں تو ہم دیوار کو روشن نہیں کہیں گے کہ اس کی  
 تابانی عارضی ہے۔ روشن آفتاب ہی کو سمجھا جائے گا۔

گر شود پر نور روزن یا سرا      تو ہماں روشن مگر خورشید را  
 در در دیوار گوید روشنم      پر تو غیرے ندارم این منم

پس بگوید آفتاب اے نارشید چونکہ من غائب شدم، آید پدید  
(اگر مکان اور درپچہ روشن ہو جائے تو تم کو سمجھنا چاہئے کہ آفتاب روشن ہے۔ درودیوار  
اگر یہ دعویٰ کریں کہ ہم خود روشن ہیں تو آفتاب کسے گا کہ جب میں غائب ہو جاؤں گا تو اس  
وقت یہ بات کھل جائے گی)

تصوف شاعری میں ہو یا نثر میں۔ جلوت میں ہو یا خلوت میں، زینت منبر ہو یا بر سردار،  
اس کا مقصد مجاز کی بھول بھلیاں میں گم سوچ کو حقیقت کی انہی رفعتوں سے آشنا کرنا اور فکری  
بے راہ روی کو یقین کی منزل تک لے جانا ہے کہ۔

خدائے لم یزل کا دست قدرت تو، زباں تو ہے  
یقین پیدا کر اے غافل کہ مغلوب گماں تو ہے

آپ کا پورا نام شہاب الدین ابو نصر احمد بن ابی الحسن بن احمد بن محمد النامقی الجبالی عرف  
ژندہ پیل ہے۔ ”ژندہ“ کا مطلب مست اور زبردست ہے، محمود کی مدح میں فرودسی کا ایک  
شعریوں ہے۔ بہ دل ابر بہمن، بہ کف رود نیل۔۔۔۔۔ بہ تن ژندہ پیل و بجاں جبر نیل۔ یہاں مراد  
فیل ربانی ہے آپ کا وطن مالوف قصبہ جام ہے۔ آپ کی پیدائش ۴۳۱ھ / ۱۰۴۹ء ہے۔ آپ  
سلجوقی دور کے معروف صوفی اور شاعر تھے۔ غزالی اور سنائی بھی آپ ہی کے دور کی شخصیات  
تھیں۔ آپ کا سلسلہ نسب صحابی رسول حضرت جریر بن عبد اللہ الجبلی سے ملتا ہے۔ یہی وہ  
صحابی ہیں جنہیں ان کی خوبصورتی کی بنا پر حضرت عمرؓ ”اہل اسلام کے یوسف“ کہا کرتے تھے۔  
حضرت احمد جام بائیس سال تک رند مشرب اور آشفتہ سر رہے۔ ایک دن شراب سے لدا ہوا  
ایک گدھا گھرا رہے تھے کہ غیب سے کوئی آواز سنائی دی۔ کہ:

ع..... فطرت خود بخود کرتی ہے لالے کی حنا بندی

حق یہ ہے کہ دل میں قبول حق کی صلاحیتیں ہوں تو رحمت حق ایسے ہی ناگمانی انداز میں  
نوازا کرتی ہے اس واقعہ سے آپ کی کائنات بدل گئی۔ آپ نے ترغیبات حیات سے بے تعلق  
ہو کر بارہ برس خلوت اور مجاہدے میں گزارے۔ آپ یزد جام کے پہاڑوں میں بھی مصروف  
تفکر و عبادت رہے۔ یہاں آپ نے ایک مسجد تعمیر کرائی اور مجلسی زندگی کا آغاز کیا۔ چالیس  
برس کی عمر میں آپ جام کے معد آباد نامی گاؤں میں منتقل ہو گئے یہاں بھی آپ نے ایک مسجد  
اور خانقاہ تعمیر کرائی۔ آپ نے مختلف شہروں کے سفر کئے، مکہ معظمہ بھی گئے۔ آپ کا انتقال  
معد آباد ہی میں (محرم ۲۶ھ / اگست ۱۱۳۱ء) ہوا۔ آپ کی خواہش کے مطابق آپ کو معد آباد

کے باہر ایک مقام پر دفن کیا گیا۔ اس مقام پر ایک مسجد اور خانقاہ تعمیر ہوئی۔ بعد میں آبادی بن گئی اور یہ آبادی تربت شیخ جام سے موسوم ہوئی۔ آپ کے بعد آپ کے ایک بیٹے برہان الدین نصر نے خلافت سنبھال کر رشد و ہدایت کا سلسلہ قائم رکھا۔

تصوف کے ضمن میں آپ نے حضرت ابو سعید بن ابی الخیر کے ایک مرید حضرت ابو طاہر کرد سے فیض حاصل کیا۔ انہوں نے آپ کو ایک پیوند لگا ہوا خرقہ بھی عطا کیا تھا جو حضرت ابو بکر صدیق سے نسبت رکھتا تھا۔ بقول مولانا جامی یہ خرقہ حضرت احمد جام کے بعد غائب ہو گیا۔ مولانا شبلی کے مطابق ”سب سے پہلے صوفیانہ خیالات“ حضرت ابو سعید ابو الخیر نے ادا کئے۔ وہ شیخ بو علی سینا کے معاصر تھے۔ اس زمانے تک تصوف کے حقائق اور مسائل شاعری سے آشنا نہیں ہوئے تھے۔ صرف عشق اور محبت کے جذبات تھے۔ چونکہ ان کا مخرج عشق حقیقی تھا۔ اس لئے تصوف کا رنگ جھلکتا تھا۔۔۔۔۔ اور حضرت احمد جام کا تعلق بھی حضرت ابو طاہر کرد کے حوالے سے حضرت ابو سعید ابو الخیر سے ہے۔“

آپ کے روحانی مقام میں بنیادی دخل آپ کی ذاتی عبادت و ریاضت کو ہے۔ تصنیف و تالیف میں بہت سی کتابیں آپ سے منسوب ہیں۔ اکثر کتابیں نایاب ہیں البتہ انس التائبین اور مفتاح النجات دستیاب ہیں۔ کہتے ہیں کہ فیروز شاہ تغلق کے کتب خانے میں احمد جام کی تمام تصانیف موجود تھیں۔ چونکہ دور شباب تک آپ کی زندگی رند مشربی میں گزری اس لئے حصول علم دین کی طرف آپ باقاعدہ توجہ نہ فرما سکے۔ آپ کے خیالات قرآن و حدیث سے ماخوذ ہیں یا ذاتی کشف و کیفیت کے آئینہ دار۔ آپ معرفت الہی کے لئے ذکر الہی اور مراقبہ کو ضروری سمجھتے تھے۔ وحدت الوجود اور حلول و تناسخ ایسی فلسفیانہ تعبیرات کے بجائے آپ نظریہ توحید کے قائل تھے۔ کہ یہی نظریہ قابل فہم بھی ہے اور قابل عمل بھی۔ آپ نے اپنے صوفیانہ افکار کی ترغیب و تشویق کے لئے شاعری کا سہارا بھی لیا۔ کہ فطرت نے آپ کو اس موزونی طبع سے بھی نوازا تھا جس کا خوبصورت حاصل شاعری ہوا کرتی ہے۔ آپ کے صوفیانہ افکار کی ایک جھلک ان کی نثر کے اس اقتباس کے آئینے میں دیکھئے۔ یہ اقتباس ”مفتاح النجات“ سے ماخوذ ہے۔

”وہی وہ ہے جس کی تعریف و توصیف وہ پانی کرتا ہے اور اس کی تعریف میں ستارے رطب اللسان رہتے ہیں اور اس کے لئے دعا کرتے ہیں۔ صدیق ابدال اور زاہد وہ سورج ہے جس سے تمام لوگ نور اور روشنی پاتے ہیں صوفی کے لئے واجب ہے کہ وہ اپنے ماحول میں



برکت کی جنبش اس طرح منتشر کرے جس طرح کہ مشک اور عود اپنی خوشبو منتشر کرتے ہیں۔ ”  
 آپ کے نزدیک حقیقی فقرا ایک اکیر ہے جس کی خاصیت یہ ہے کہ جو چیز اس سے مس  
 ہو جائے وہ اس کے رنگ میں رنگ جائے۔ اردو دائرہ معارف اسلامیہ (جلد ۲) کے مطابق  
 آپ کے نثری اور شعری افکار میں تطابق نہیں ہے۔ اشعار میں آپ وحدت الوجودی محسوس  
 ہوتے ہیں جبکہ نثر میں آپ کا نظریہ توحید واضح اور روشن ہے۔ محققین کا خیال یہ بھی ہے کہ یہ  
 دیوان جزوی طور پر جعلی ہے۔ ناقدین کے لئے کسی کلام کو جعلی قرار دینا بہت آسان ہے مگر اس  
 بات کا جواب دینا شاید مشکل ہو کہ کسی کو کیا ضرورت تھی اپنا کلام کسی سے منسوب کرنے کی۔  
 آیا اس دور میں شعری صلاحیتیں اتنی ہی ارزاں اور فراوان تھیں کہ ہر کسی کا کلام، ہر کسی کے  
 کلام میں شامل اور ہر کسی کی شعری سوچ ہر کسی پر منطبق ہو سکتی تھی۔ اور لوگ اپنی شعری  
 تخلیقات ہر لحظہ بے نام اور ضائع کرنے پر آمادہ رہتے تھے۔ جبکہ دور حاضر کے با تخلص اور  
 شعری حضرات تو ہر لمحہ دوسروں کے شعر اپنانے میں لگے رہتے ہیں۔ یا پھریوں لگتا ہے کہ اس  
 زمانے میں خرمن شعروادب عام تھے مگر آج خوشہ چین عام ہیں اور خرمن کیاب، بہر کیف  
 اس ضمن میں کوئی سی بات بھی حتمی نہیں ہے۔ شاعری چونکہ ایک ایسی تصوراتی اور نغماتی  
 صلاحیت ہے جو مبالغے کی صنعت سے بال و پر لیتی اور تشبیہات و استعارات سے نکھرتی ہے  
 اس لئے لاکھ احتیاط کے باوصف بھی، اعتدال کا دامن ہاتھ سے چھوٹ چھوٹ جاتا ہے، نثر میں  
 قلم ضابطے کی زد میں رہتا ہے۔ اس لئے وہ خیال و فکر کی بے نام وادیوں میں گمراہ نہیں ہوتا بلکہ  
 حقائق کی واضح پگڈنڈیوں پر چلتا ہے یہی وجہ ہے کہ نثر میں کسی اکھڑی ہوئی سوچ کا غیر متوازن  
 اظہار بھی نقد و نظر اور احتساب و تعزیر کی ترازو میں تل جاتا ہے مگر افراط و تفریط کے سانچے میں  
 ڈھل کر، ابھرنے والے اکثر اشعار شک کا فائدہ پا کر صاف نلوہ نکل جاتے ہیں کہ شعر قلبی  
 سرمستیوں کا ایک کیف افزا اظہار ہے جبکہ ایک صوفی کی روحانی واردات اور قلبی کیفیات اس  
 کا ذاتی تجربہ اور اس کا تصوراتی احساس تو ہوتی ہیں مگر اہل ظاہر اور اہل شریعت کے لئے کسی  
 نوع سے بھی حجت نہیں ہوا کرتیں احمد جام شاعری میں احمد یا احمدی تخلص کرتے تھے۔

زیر تبصرہ تیرہ نعتیں حضرت احمد جام زندہ پیل کے جس دیوان سے ماخوذ ہیں وہ امیرامان  
 اللہ خاں والی سلطنت خداداد افغانستان کے عہد میں، شیخ الہی بخش، محمد جلال الدین تاجران کتب  
 کشمیری بازار لاہور کے زیر اہتمام، ملا عبداللہ خطیب سروستان کی درستی کے ساتھ، خواجہ  
 عبدالرحمن بن خواجہ شیر محمد بن خواجہ عبدالرحمن بن خواجہ یعقوب بن خواجہ صوفی امین ساکن

سرستان، ہرات، نبیرہ صدق حضرت غوث صدیقی، فیل ربانی شیخ الاسلام احمد جام قدس سرہ  
العزیز کی فرمائش پر طبع ہوا۔ اور کتابت محمد فیروز الدین سکند اٹاڈہ کی ہے۔ پہلی نعت یوں ہے۔

اے صدر ایوان رسل، اے شمع جمع انبیاء  
خورشید برج سلطنت، جمشید تخت کبریا  
ظ و یسین نام تو، انا فتحنا کام تو  
اجرام یکسر رام تو، اے آفریش را بہا  
نامت محمد آمدہ، محمود و احمد آمدہ  
دین تو سرد آمدہ، بوالقاسم ست کنیت ترا  
ہم صدرو بدر عالمی ہم تاج و فخر آدمی  
ہم انتہا را خاتمی ہم مصطفیٰ ہم مجتبیٰ  
جنت سرا بازار تو، رضواں امانتدار تو  
اے ازگل رخسار تو، فرووس اعلیٰ راضیا  
ترک فلک ہندوی تو، نوبر ملک از روئے تو  
واللیل وصف موئے تو، نعت جمالت والضحیٰ  
تو گوہر آدم صدف، تو رہبر ہر ناخلف  
بر انبیاء داری شرف چندانکہ بر مس کیمیا  
برتر زچرخ اختری، بہتر ز ماہ و مشتری  
بر دعویٰ پیغمبری آمد ترا آہو گواہ  
ہر دم ہزاراں آفریں برجانت از جاں آفریں  
بیچو پایاں آفریں بر روح پاکت از خدا  
مقصود لولاک آدمی، از عالم پاک آدمی  
بس چست چالاک آدمی جانما فدایت مرحبا  
اے شافع روز جزا دریاب از فضل و عطا  
چوں ماندہ ایم اے پیشوا، در شدت خوف و رجا  
روئے تو ماہ انور است، گیسوت شمع خاور ست  
خلق تو عین کوثر است، دست تو دریائے عطا

اے اختر برج کرم از روضہ بیروں نہ قدم  
تا از رخت ہر صمدم گرد ہمہ عالم ضیا  
اقبال وجاہ ما توئی پشت پناہ ما توئی  
چوں عذر خواہ ما توئی دریاہ آخر کار ما  
کام ہر عالم توئی نور دل آدم توئی  
ہرختہ را مرہم توئی اے درد دلہا را شفا  
دل خستہ گل را شاد کن مارا زغم آزاد کن  
از امتنانت یاد کن بخرام در کوئے وفا  
چوں احمدی جامی نہاں دارد گناہ بکراں  
از حق بخواہ ای کامراں جرم گناہ این گدا

یہ نعت زبان کی ندرت، تراکیب کی کیف آفرینی اور مضامین کی تازگی کے اعتبار سے حضرت احمد جامؒ کے وسعت مطالعہ، شرعی بالغ نظری، رسالت ماب ﷺ سے نسبت خاطر، اور خود آگہی کی عظمتوں کا ایک نعماتی اظہار ہے۔ تراکیب کا حسن اپنے اندر جدت اور ندرت لئے ہوئے ہے۔ حضور ﷺ کو صدر ایوان رسل، جمشید تخت کبریا، اختر برج کرم، صدر و بدر عالم اور مقصود و لولاک ایسی خوبصورت اور جامع تراکیب سے خطاب کیا گیا ہے۔ احمد جامؒ نے حضور ﷺ کے رخ اقدس کو ماہ انور، گیسوؤں کو شمع خاور، اخلاق عالیہ کو کوثر اور دست مبارک کو دریائے عطا قرار دیا ہے۔ علم بیان کا یہی وہ کمال ہے جس نے اسلوب و ادا کو ایمائیت کی رعنائی اور بلاغت کی زیبائی عطا کی ہے۔ دور حاضر کو ناز ہے کہ اس نے غم دوراں کو نہ صرف نعت کا مضمون بنایا ہے بلکہ اپنے درد و کرب کے لئے سکون بھی اسی چوکھٹ پر پایا ہے۔ جسے گردش زمانہ بھی رک کر اور جھک کر بوسہ دینے کی سعادت حاصل کرتی ہے۔ احمد جامؒ ایسا قدیم صوفی شاعر بھی آلام روزگار کی تلخیوں کے لئے اسی نگہ کرم کے لئے ترستا ہے۔ اور اپنی ظلمتوں کو اجالنے کے لئے اسی شمع ضو بار کا تمنائی ہے۔ اس پوری نعت میں ایک رواں دواں تسلسل ہے۔ بات دل سے اٹھتی، نوک قلم پر شعر بن کر مچلتی اور قاری کو نور کے ہالے کی طرح اپنی لپیٹ میں لے لیتی ہے۔ اس نعت میں فنی پختگی، تاثر و کیف سے ہم آہنگ ہے اور یہ فیض ہے حضور ﷺ کے ذکر پاک کا کہ لفظ لفظ میں نور و سرور کی ایک دنیا سٹ جاتی ہے۔

دل بحر نے می برو حسن کلامش را نگر  
روح در تن می دم لطف پیامش را نگر  
دوسری نعت دیکھئے۔

نکتہ حق گوش کن از مصطفیٰ کہ او بگفت این با علیؑ مرتضا  
از رموزی ہو محکم بالیقین حق بہ بین و حق بداں در ہر کجا  
نحن اقرب را بخوان از بہر حق گر کنی تو کوش دانی ماجرا  
آشنائے بحر وحدت گر شوی ذات ما خود را نموده ذات ما  
ذات ما اندر ظہور ذات حق کے بود پے ذات عارض رہنما  
مصطفیٰ آمد بقدم رہبری مصطفیٰ مخطوب شد با این ہما  
بالیقین یکذات آمد ہر دو کون در تعدد نام ہا آمد جدا  
ہر کے با ہر کے در التجا من بسوئے مصطفیٰ در التجا  
احمدی آمد نشان ذات حق ذاتہ حق را ہیں تو ہر جادانا

اس نعت میں رسول پاک ﷺ کے ایک فرمان اقدس کو عنوان بنا کر اور جناب علیؑ کو بطور راوی و شاہد پیش کر کے یہ بتایا گیا ہے کہ اللہ تعالیٰ کی ذات ہر جگہ جلوہ گر ہے ہماری اپنی ذات میں اس کی جلوہ گری بدرجہ اتم موجود ہے صرف دیکھنے والی نظر اور محسوس کرنے والے دل کی ضرورت ہے۔ گویا انفس و آفاق میں اسی کی نشانیاں ہیں اور وہی ذات زندہ و پائندہ ہے۔ اس کے بعد حضور ﷺ کے فرمان الفقیر فخری کی طرف اشارہ کر کے یہ بتایا ہے کہ ان کا اپنا انداز فقر، فقر رسالت ﷺ سے فیضاب ہے اور ان کے روز و شب کا گداز، اسوہ رسول ﷺ کی تقلید کا اعجاز ہے۔ ان کے نزدیک وہی ایک آستان ہے جو بیکسوں کا ملجا و ماویٰ اور اہل دل کا کعبہ مراد ہے نعت گوئی کا یہ انداز اس قابل ہے کہ اس کی تقلید کی جائے۔ یہ نعت بیک وقت اپنے اندر رب العالمین کی رفعت، توحید کی عظمت، حدیث کی صداقت اور ان کے اپنے دل کی عقیدت کا ایک دل آویز اظہار ہے کہ کائنات کی وسعتیں ان کی ذات اور بات میں سمبھتی محسوس ہوتی ہیں۔ فرق یہ ہے کہ لوگ ذات سے کائنات کی طرف جاتے ہیں مگر احمد جام کائنات سے ذات کی طرف آتے محسوس ہوتے ہیں۔

تیرا کرم تو خود ہی مرے دل میں بس گیا  
مجھ کو تو جستجو تھی ترا نقش پا ملے

تیسری نعت ملاحظہ ہو۔

آں امام الیقین و مرشد دین ہادی و مهدی ست و راہ نما  
 او بحق است و حق زوے قائم در مکان و زماں بہر دو سرا  
 مظهر نور اوست کہ آدم ہم کہ بد است جملہ کے اسماء  
 ہم از و شد رموز عالم ملک ہم زوے شد ظہور این اشیاء  
 مصطفیٰ خاتم النبیین بود دین زوے شد زوین کفر جدا  
 گر نبودی طفیل او عالم آدم و آدمی بودے کجا  
 ہم زوے نوح یافت کشتی را کہ ز طوفان و غرق یافت نجا  
 گر نبودی دعاش شامل نوح نوح کے رستی از بلائے خدا  
 گر گشتی خلیل را ہادی کے نجاتش شدی ز آزر با  
 حق رضا باد ز آل و صحب او کہ ہمہ ہادی اندوراہ نما  
 احمد ز وصف شاں چہ شرح وہد کہ جہاں است ز وصف شاں املا  
 یہ نعت اس حقیقت کے گرد گھومتی ہے کہ حضور ﷺ وجہ تکوین کائنات ہیں۔  
 صداقت جہاں کبھی تھی۔ جہاں آج ہے اور جہاں کل ہوگی وہ صادق ہی کا فیض ہے۔ ”آپ کی  
 ذات گرامی اتنی مکمل ہے کہ آپ کے دم ہی سے صفات کی تکمیل ہوئی، صفات کو مرتبہ ملا،  
 صفات کو تقدس ملا، پہچان ملی، عروج ملا، ایک عام آدمی سچ بولے تو ہم اس سچ کی تحقیق کر سکتے  
 ہیں عقل کے ذریعے سے مشاہدے کے ذریعے سے لیکن ایک پیغمبر اور خاص طور پر حضور  
 اکرم ﷺ کی صداقت ہماری تحقیق سے بلند و اورا ہے۔ حضور اکرم ﷺ نے  
 زندگی کے معاملات میں جو بھی ارشاد فرمایا وہ صداقت ہے کہ ان کا مشاہدہ موجود تھا مگر کمال  
 صفت تو یہ ہے کہ آپ نے اللہ کریم کے بارے میں اور مابعد کے بارے میں جو کچھ ارشاد فرمایا  
 وہ ہماری تحقیق میں نہ آسکنے کے باوجود صداقت ہے بلکہ صداقت مطلق ہے کہ ہم آپ کی  
 ہر بات کو تحقیق کے بغیر تسلیم کرنے کو اپنا ایمان بلکہ سرمایہ ایمان سمجھتے ہیں ”حقیقت یہ ہے کہ  
 جو صادق تک پہنچ گیا۔ صداقتیں خود اس تک پہنچ جاتی ہیں۔ حضور ﷺ حق ہیں اور  
 حق ان سے قائم و دائم ہے یہاں بھی اور وہاں بھی۔ حسن عمل ان کے اسوے کی پیروی کا دوسرا  
 نام ہے۔ اللہ تعالیٰ کے نزدیک حق وہی ہے جو اس لب صدق اظہار سے ادا ہو اسی لئے قرآن  
 پاک میں اللہ تعالیٰ حقائق خود بیان نہیں فرماتے بلکہ حق مصطفیٰ کے لبوں سے چھلکتا ہے اور بار

باریٰی کہا جاتا ہے کہ آپ گم کردہ انسانیت کو کہہ دیجئے۔ بتا دیجئے۔ قرآن مجید کا یہ لب و لہجہ ایک چلتے پھرتے پیکر کی عظمت کو پیش کرنے کی ایک شعوری کوشش ہے آل نبی اور اصحاب نبیؐ کا ذکر کرتے ہوئے شاعر کا قلم بے ساختہ اس صداقت کو آشکار کر جاتا ہے کہ اس وجود مسعود سے تعلق رکھنے والے اصحاب ستاروں کی تاب و تاب لائے ہوئے ہیں اور ہر ستارہ گمراہوں کو راستہ دکھانے اور کم نصیبوں کا مقدر سنوارنے پر قادر ہے۔ بعض اشعار میں ان روایات کی طرف اشارے بھی ہیں۔ جو آج کی نعت میں بھی کہیں کہیں جھلکتے ہیں کہ آدمؑ کی توبہ، نوحؑ کی سلامتی اور ابراہیمؑ کا تحفظ بھی بالواسطہ یا بلاواسطہ حضور ﷺ ہی کے طفیل ہے کہ یہ اسباب مرتب نہ ہوتے تو ختم نبوت کا اعجاز و اعزاز ظہور میں نہ آتا۔ گویا ہبوط آدم سے ظہور عیسیٰ تک کی کتاب کائنات کا ہر ورق آپؐ کا شاخوآں، آپؐ کا مژدہ بردار اور آپؐ کی فضیلتوں کا امین ہے۔

آیہ کائنات کا معنی دریا ب تو  
نکلے تری تلاش میں قافلہ ہائے رنگ و بو

اب درج ذیل اشعار پر غور کیجئے۔  
عارض تابان او مطلع خورشید عشق  
گوشہ چشمان او منظر خورشید تاب  
لفظ گہر بار او غیرت ابر بہار  
منبع آثار او معجز اہل ثواب  
در نظرش ہر دو کون ذرہ بود فی المثل  
در کف دریائے او قطرہ نما بحر آب  
وصف رخ والضحیٰ من چہ سرائم صفت  
مدح تو گفتہ خدا من چکنم اضطراب

یہ چار شعر حضرت احمد جامؒ کی ایک طویل غزل سے ماخوذ ہیں۔ ان کا رنگ اور ڈھنگ نعتیہ ہے صوفیاء کی شاعری کا مجازی لب و لہجہ اور غزلیہ علامت و رموز بھی حق گوئی، حق شناسی اور حق پرستی ہی کے آئینہ دار ہوتے ہیں ان اشعار میں جن خیالات کا اظہار ہے دور حاضر کے نعت گو انہی خیالات کو جب ادا کی طرفگی کے ساتھ اپناتے ہیں تو اسلوب کی جدت، خیال کی کہنگی کو

لطافت عطا کر کے، یوں قارئین کے دل میں اتارتی ہے کہ ذوق سلیم، جھومتا اور کیف پاتا ہے۔ اقبال نے کہا تھا۔

لوح بھی تو، قلم بھی تو، تیرا وجود الکتاب  
گنبد آگینہ رنگ تیرے محیط میں حباب  
شورش کاشمیری نے کہا تھا۔

سورج نے ضیا اس چشم سے لی اس نطق سے غنچے پھول بنے  
اٹھا تو ستارے فرش پہ تھے بیٹھا تو زمیں کو عرش کیا  
ضمیر جعفری نے کہا تھا۔

وہ اک امیٰ کہ ہر دانش کو چکاتا ہوا آیا  
وہ اک دامن بخشش، پھول برساتا ہوا آیا  
اور غالب نے بہت پہلے کہا تھا۔

غالب ثنائے خواجہ بہ یزداں گزاشیم  
کل ذات پاک مرتبہ دان محمد است

یہ وہ اشعار ہیں جن پر دور حاضر ناز کرتا ہے اور جنہیں کم و بیش ضرب المثل کی حیثیت حاصل ہے مگر آج سے آٹھ سو برس قبل کے ان اشعار کی تازگی پر بھی غور کر لیجئے۔ حضور ﷺ کے عارض تباہاں کو مطلع خورشید عشق اور حضور ﷺ کے الفاظ گہر بار کو غیرت ابر بہار قرار دینا، حسن و خیال اور حسن بیان کا ایک اعجاز آفرین کرشمہ ہے اور یہ اعجاز بیان بھی فیض ہے اس ذات اقدس کا، جو فی الواقع روح بہاراں ہے اور جس کے تبسم دل آویز سے چمنستان کو نمین کی کلیاں چکنا سیکھتی ہیں اور جس کے خرام ناز سے سنگریزوں کو ریشم کا لوچ ملتا ہے اور جس کی گفتار حسیں الوہی صد اقول کا پتہ ست اور تہ ہے۔

یاد اللہ تاج وافر ماست      راحت از نام دوست مفر ماست  
ناکہ توحید بر زبان من است      قیصر و ترک و روم چاکر ماست  
درجہاں فخر بیش ازین چه بود      زانکہ خیر البشر پیغمبر ماست  
قاب قوسین گشت معراجش      روز محشر لواش بر سر ماست

یار غارش رئیس صدیقاں کہ سراج بہشت عمر ماست  
 آنکہ نام ویست ذوالنورین کاتب وحی بر پیمبر ماست  
 آل وصی رسول و ابن عمش کہ علیؑ نام و شیر و حیدر ماست  
 آل دو سبط نبیؐ حسنؑ اور حسینؑ دیدہ ما شبیر و شہر ماست  
 دین پاک و در نبیؐ راگیر سنت اش ہادی ست و رہبر ماست  
 زینہار از طریق وی گمزد زانکہ اعدائے او مسخر ماست  
 راہ احمد نہ راہ محض بود فضل مولا لباس مغفر ماست

اس نعت میں اسلامی عقائد کی ایک سچی اور واضح تصویر پیش کی گئی ہے پہلے دو شعر اللہ تعالیٰ کی توحید کے بارے میں ہیں کہ جس نے اس ایک در پر سر جھکا لیا وہ عالم میں سرفراز ہو گیا اور حقیقت یہ ہے کہ اللہ والوں کے پاؤں کی ٹھوکر ہمیشہ تاج سلطانی سے کھیلتی رہی ہے۔ اس کے بعد رسول پاک ﷺ کے حضور میں اظہار ارادت ہے کہ انہی کی رحمتوں سے ہم بلند و بالا ہیں یہی تعلق ہمارا فخر ہے اور یہی نسبت ہمارا ناز اور انہی کی شفیع المذنبین ہی ہم گنہگاروں کا آخری سہارا ہے اس کے بعد خلفائے راشدینؓ کا ذکر ہے کہ وہ صحابہؓ کی عظیم جماعت کے برگزیدہ انسان ہیں۔ ان کا وجود ستاروں کی جھرمٹ میں ماہتاب کی طرح ہے یہ ستارے اور یہ ماہتاب اسی آفتاب عالمتاب سے ضو پذیر ہیں جس کے آتے ہی ظلمتوں نے نور کا لباس پہن لیا تھا اور کفریوں کا نور ہو گیا تھا جیسے سورج کی اولین کرنیں رات کی تاریکیوں کو نکل لیتی ہیں۔ اس کے بعد حضرت حسنؓ اور حضرت حسینؓ کا تذکرہ ہے کہ یہ دونوں نفوس قدسیہ سیرت و صورت کے اعتبار سے نبی کریم ﷺ کا عکس ہیں اور ان سے قلبی لگاؤ فرض عین اور حاصل ایمان ہے۔ یہ تعلق خاطر حضور ﷺ کی روحانی مسرت کا باعث ہے۔ اس کے بعد سنت رسول ﷺ کو سیدھا اور سچا راستہ قرار دیا گیا ہے۔ نعت گوئی کی یہ شکل بایں وجہ قابل تقلید ہے کہ اس میں وہ سب کچھ آگیا ہے جو ہماری سلامتی ایمان کے لئے ضروری ہے۔ ورنہ آج کل بعض نے نعت گوئی کو حضور ﷺ ہی کے تذکار اقدس تک محدود کر دیا ہے اور بعض حضرات ضد میں صرف حمد ہی کو طرہ امتیاز بنائے ہوئے ہیں ایک طبقہ احترام صحابہؓ کا مدعی ہے، دوسرا اہل بیتؑ کا ثنا خواں ہے نتیجہ معلوم کہ ہم لوگ خانوں میں بٹ کر اصل راستے سے ہٹ گئے ہیں اور بکھر کر رہ گئے ہیں۔ ضرورت ان تمام پہلوؤں کے حسین اور معتدل امتزاج کی ہے کیونکہ حمد، نعت، احترام صحابہؓ اور حب اہل بیتؑ ایک ہی مرکز

۱۱۱۱۶۳



سے ابھرنے والے دل آویز سلسلے ہیں یہ لازم بھی ہیں اور ملزوم بھی۔ واجب بھی ہیں اور مطلوب بھی۔۔۔۔۔ جس طرح حدیث وحی خفی بھی ہے اور گفتار رسالت ماب ﷺ بھی اور ان امور و اعمال اور ان اشخاص کا تذکرہ بھی جنہیں چشم رسالت (صلی اللہ علیہ وسلم) نے پسندیدگی سے دیکھا۔ اسی طرح نعت میں اللہ تعالیٰ کے احسانات کا شکر بھی آئے گا کہ حضور ﷺ کی ذات کائنات کے لئے ایک عظیم ترین احسان ہے۔ ثنائے رسول ﷺ بھی آئے گی کہ خود خدا ان کا ثنا خواں بھی ہے اور ان کی ثنا کا طلبگار بھی۔ صحابہؓ اہل بیتؑ اور اہل اللہ کا اشارتاً ذکر خیر بھی ہو گا۔ کہ یہ کتاب و سنت کی چلتی پھرتی تصویریں ہیں اور انہیں خدا اور رسول ﷺ کی پسندیدگی کا شرف حاصل ہے۔ ان کی الگ الگ توصیف، حمد، نعت اور منقبت کہلائے گی۔ مگر نعت کہتے ہوئے اگر یہ تذکرے بھی آ جائیں تو نعت گوئی ہمارے عقیدے کے حسن کا ایک جامع اور سنا ہوا اظہار ہو جائے گی۔ مولانا ظفر علی خاں کہتے ہیں۔

خدا کی حمد، پیغمبر کی نعت، اسلام کے قصے  
مرے مضمون ہیں جب سے شعر کہنے کا شعور آیا



اے شب گیسوئے تو روز نجات	خاک پائت چشمہ آب حیات
گرد راہت طوطیائے چشم دل	عقدہ زلف تو حل مشکلات
لفظ شیرینی تو راح و روح دل	ذات مقصود تو جملہ کائنات
ذات پاکت مطلع نور خدا	پر تو نورت محیط جملہ ذات
شربت تشنہ دلاں اقوال تو	راحت دل خستگان آب حیات
ہو محکم سری از اسرار تو	لی مع اللہ نکتہ از واردات
باد از قہرے تو دائم بے قرار	کوہ از حلم تو دائم در شایست
شکر لطف تو در ہر نے رواں	چاشنی فیض تو در ہر نبات
عقل از درک کمالت مختصر	زانکہ و صفت نیست جنس مدرکات
بلجائے بے چارگاں خاک درت	ہر زمانے در حیات و در ممات
احمدی دیوانہ را سودائے تست	اے شب در یاد تو روز نجات

یہ نعت افکار عالیہ کے اعتبار سے بھی اور حسن بدیع کے لحاظ سے بھی فن کا ایک نادر نمونہ

ہے۔ تشبیہات و استعارات کا جمال منتہائے کمال پر پہنچ کر لو دے رہا ہے۔ حضور ﷺ کے وہن مبارک سے بکھرنے والے پھولوں کو راح و روح دل کہنا، صنعت تجنیس کی شان بڑھا رہا ہے۔ دوسری طرف ہوا کی بیقراری کا باعث حضور ﷺ کے غصے اور پہاڑ کے ثبات و قیام کو حلم رسالت ماب ﷺ کی وجہ سمجھنا، صنعت حسن تعلیل کا ایک نادر نمونہ ہے۔ خاک پا کو چشمہ آب حیات، گیسوؤں کی شب کو روز نجات، گرد راہ کو طوطیائے چشم دل، احادیث کو شربت تشنہ دلاں اور خاک در کو زندگی کے ہر مرحلے کیلئے بجائے بے چارگان سے تعبیر کرنا، بلاغت کا ایک دل آویز اظہار ہی نہیں بلکہ چاہنے والے دل کی کیفیات کا خوبصورت عکس بھی ہے۔ بقول شاعر

جب تک زباں پہ ذکر رہا اس کی ذات کا  
آتا رہا مزا مجھے قد و نبات کا



اے صورتت نشان خداوند اکبر است  
ذات خدائے ہیں کہ بصورت مصور است  
حسن و جمال تو ہمہ اوصاف ایزدی است  
اے صورتت معنی اللہ اکبر است  
در کائنات حسن رخس جلوه می دهد  
اے حسن تو بصورت و معنی برابر است  
در ہر طرف جمال خداوند ذوالجلال  
اظہار کر وہ حسن بعالم منور است  
واللہ کم غیر نیست معنی چہ بگری  
در صورتت بس کہ معنی چہ خوشتر است  
ذات خدائے چونکہ بصورت شد آشکار  
انساں تماثل ز خداوند اکبر است  
نور خدائے بر رخ آدم و آدمی است  
نورش محیط ذرہ ذرات مظهر است  
این رمز، این نکات ز اسرار مصطفیٰ است

احمد ز پرویش بعالم چه خوشتر است  
 اس غزل کا انداز حکیمانہ اور ناصحانہ ہے۔ انسان اللہ تعالیٰ کے حسن تخلیق کا ایک دلکش  
 پیکر ہے۔ خصوصیات ربانی کی ایک رواں دواں تصویر اور اعجاز سیرت و صورت کی بنا پر کائنات  
 کی رعنائی اور کائنات حسن لازوال کی ایک جھلک۔۔۔۔۔ اظہار ذات کی ایک مستانہ موج اور  
 خود بینی کے بعد خود نمائی کی ایک بے ساختہ آرزو ہے۔۔۔۔۔ کائنات اور انسان کے بارے میں  
 یہ حکیمانہ بصائر اور فلسفیانہ توجیحات کو شعر کے رنگ میں بیان کرنے کے بعد احمد جام ان تمام  
 نکات و معارف کو اسرار مصطفیٰ ﷺ قرار دیتے ہیں اور راہ مصطفیٰ ﷺ ہی کو وجہ  
 سعادت سمجھتے ہیں کہ انبیاء انسانی عظمتوں کا عطر ہوا کرتے ہیں اور خاتم النبیین ﷺ  
 کی ذات گرامی قدر جملہ انبیائے کرام کی رفعتوں اور فضیلتوں کا خلاصہ، عصارہ اور نچوڑ ہے۔  
 آخری شعر نے اس حکیمانہ غزل کو نعت بنا دیا ہے اور نعت میں حقائق و بصائر کے اظہار کا یہ  
 ایک بہترین انداز ہے۔



عاشقا نے بارگاہت نالہ و آہا ز زند  
 بردر تو طبل سبحان الذی اسرئی ز زند  
 سرزستی شراب و گفتگو ہادر کشند  
 پشت ہائے خود بفرق طارم خضر از زند  
 عرشیاں بر آستانت از شرافت خاکروب  
 قدسیاں بر خاک پایش بوسہ ہا ہر جاز زند  
 آسمان و عرش و کرسی آرزو دارند ہمہ  
 بوسہ اندر خاکپائی خواجہ بطحا ز زند  
 دشمنانش از تعصب سرفرو بردہ بنا  
 دوستانش خیمہ اندر جنت الماوا ز زند  
 گر شراری عاشقانش از دل خود بر کشند  
 آتش اندر صفحہ نہ طارم اخلا ز زند  
 شوراقتد در ملائک گرشبی مستان او  
 ہچو احمد نالہ ہا را از دل شیدا ز زند

یہ نعت مقام رسالت ماب صلی اللہ علیہ وسلم کی عظمتوں کا ایک ایسا شاعرانہ اظہار ہے کہ اسے پڑھ کر ذوق و وجدان اپنے اپنے طرف کے مطابق کیف و سرور سمیٹ سکتے ہیں۔  
 در حضور صلی اللہ علیہ وسلم سجدہ گاہ قدسیاں ہے۔ آپ سردار انبیاء بھی ہیں اور سرتاج اولیاء بھی۔  
 عرش و کرسی انہی کے و صید در کو جھک جھک کر چوم رہے ہیں۔ زمین ارجمند ہے کہ وہاں آپ کی بارگاہ ہے اور آسماں رفیع و بلند ہے کہ اس نے آپ کے آستانے کو بوسہ دیا ہے  
 آپ صلی اللہ علیہ وسلم کے دشمن خائب و خاسر اور آپ صلی اللہ علیہ وسلم سے محبت کرنے والے جنت کی خنک فضاؤں میں خیمہ زن ہیں اور احمد جام کے مطابق عشق کا یہ گداز حضور صلی اللہ علیہ وسلم کا فیض ہے الغرض یہ نعت مقام محمد صلی اللہ علیہ وسلم کی رفعتوں اور محبت کرنے والے دل کی وسعتوں کا ایک حسین امتزاج ہے۔



مقتدای نسل آدم، رہنمائے عاجزاں  
 آنکہ گردوں سر بزیر پاش در وا افگند  
 آنکہ از انفاس پاش زئدہ گردد مردہ ہا  
 در میان خلق عالم رسم احیا افگند  
 پارہ از خاک پایش تاج فرقی قدسیاں  
 خاک درگاہش بر این چرخ خضرا افگند  
 طالب از خاک درش کحل بھر ساز دہمہ  
 واصل از نور جلالش چشم بالا افگند  
 خاک پایش را برک سرمہ کن بادیدہ ہا  
 زانکہ اونوری ہدا در چشم اعمی افگند  
 بردرش سرگشتہ و بیچارہ افتادہ است  
 تا نظر در بندہ خود خواجہ ما افگند

حضرت احمد جامؒ کے نزدیک خاک در محبوب، عاشق صادق کے لئے اکسیر سے کم نہیں ہے اور جب محبوب ایک اکمل و احسن وجود ہو کہ اس کی نگہ کرم سے عقیدے کھلتے، بگڑے سنورتے، ذرے ابھرتے اور رخ مہروماہ کا غازہ بن جاتے ہوں تو پھر اس محبوب کے دروازے کی خاک چاہنے والوں کے لئے سرمہ بصیرت اور قدسیوں کے لئے سربلندی کا سامان بن جایا کرتی

ہے۔ اس نعت میں 'نعت گو اسی سایہ دیوار کی طلب' اسی آستانے کی آرزو اور اسی خاک در کی تمنا کر رہا ہے کہ اس سے زیادہ حسین اور کوئی چاہت نہیں ہے۔ اب خورشید رضوی کا یہ خوبصورت شعر پڑھنے کے بعد احمد جام کی نعت سے لطف لیجئے۔

اے زہے قسمت! اگر دشت جہاں میں آپ کے  
نقش پا پر چلتے چلتے نقش پا ہو جائیے



اے کہ در صورت تو جملہ جہاں کر وہ سجود  
پر تو نور خدائے زجالت موجود  
ابرویت قبلہ معنی و بخت آب حیات  
اہل دل جملہ بنزدی رخ تو کر وہ سجود  
ہر کجا آیت حسنی ست بشارت نازل  
مصحف نور الہی ز جملت مقصود  
پر تو حسن تو بودہ است کہ بر آدم تافت  
سجدہ کردند ملائک و تو بود معبود  
ہمہ انور خدائے ست بروی تو عیاں  
بر کمالت ہمہ آثار الہی موجود  
ہر چہ در چشم تو آید ہمہ اسرار خدا ست  
گر ہمہ چنگ و رباب ست ہمہ نائے سرود  
ہمہ انوار خدائے ست بروی تو عیاں  
بارک اللہ ز تو آثار الہی بنمود  
ردیت انوار خدائے ست و لے چشم کجا  
ہمہ جا نور الہی ست چہ صبط چہ صعود  
حمد اللہ کہ در چشم تو انوار خدا ست  
زی انوار الہی کہ شدہ بر تو درود  
انہم گوشہ گزین از ہمہ عالم زنہار  
بروہن ہر بنہ تا کے این نعت شنود

رسول پاک ﷺ کی دل آویز شخصیت میں مصور حقیقت نے اپنے کمال فن کا اظہار اس نوع سے کیا کہ تصورات کا جمال اپنے کمال تک پہنچ گیا ہے۔

مشیت حسن کی تکمیل فرماتی ہوئی ابھری

تصور آخری تصویر بن جاتا ہوا آیا

جس شخصیت کی سیرت کے شفاف آئینے میں، انوار الہی، آثار الہی اور اقدار الہی بدرجہ اتم جھلک رہے ہوں، جس کے لئے انطاف و اکرام کے خزانے وقف ہوں اور ان خزانوں میں ہر لمحہ اضافہ ہی ہوتا جا رہا ہو، جو وجود پاک اللہ تعالیٰ کی رحمت کامل کا مرکز و مورد ہو۔ جس ذات اقدس کے لئے التفات و توجہ اس لئے فراواں ہو اور جس پر سعادتیں اس لئے برس رہی ہوں کہ اس سے جملہ عالمین فیضیاب ہوں اور اس فیض سے ان کی سختیاں، آسانیوں میں بدل جائیں، مشکلات کی گرہیں واہوں، تمناؤں کی کلیاں پھول بنیں، پسندیدہ مقاصد کا حصول آسان ہو اور ہر خاتمہ، حسن و خوبی پر منتج ہو۔۔۔۔۔ اس نعت میں اس رخ تاباں کی جہاں افروزیوں کا ذکر ہے کہ جس کے طفیل سے باذل برسایا جاتا اور پیاسوں کو سیراب کیا جاتا تھا۔ اس سلسلے میں جناب ابوطالب کا احساس و اعتراف شاعر کی صورت میں آج بھی تاریخ کی ایک درخشندہ صداقت ہے۔



برگفتہ	احمد	نگہ	کن	یانور	محمدی	نگہ	کن
احمد	زاهد	جدا	نیائے	از	راہ	موبدی	کن
شناس	تو	خویش	راہ	تحقیق	اس	دولت	سردی
گرزید	مغفرت	بخواہی	درقول	محمدی	نظر	کن	کن
مآیت	مصحف	وجودیم	دریائے	محیط	و بحر	وجودیم	کن

چھوٹی بحر میں یہ مختصر نعت اس حقیقت کی آئینہ دار ہے کہ اگر انسان فرمودات رسالت ماب ﷺ کو روبرو رکھے۔ تو اسے خود شناسی ہی نہیں، خدا شناسی کی نعمت عظمیٰ بھی مل سکتی ہے۔ احد کو احمد کی نسبت سے جاننے اور پانے کی تلقین اور خود کو پہچاننے کا درس ہے۔ کہ خود آگہی ایک ایسی سردی دولت ہے جس سے کائنات کے عقدے کھلتے، نگاہوں کو بصیرت کی دولت عطا ہوتی اور دلوں کو عرفان حق کا نور ملتا ہے۔ وہی بارگاہ ناز تشکیک کے صحراؤں میں بہتے والے راہیوں کی آخری منزل ہے اور یہی وہ مقام ہے جہاں پر ہر انسان کو

سکون و طمانیت کا کیف ملتا ہے۔

خود وقت کو ملتا ہے سکون ان کی گلی میں  
سنتے ہیں وہاں گردش ایام نہیں ہے

صوفیائے کرام کا یہ بہت بڑا کارنامہ ہے کہ انہوں نے اسلامی تصوف کی حقیقتوں سے لوگوں کو نہ صرف آگاہ کیا بلکہ اپنی تحریر، تقریر اور عمل سے واضح کیا کہ اصل اساس قرآن و سنت ہے۔ گو تصوف میں پہلے ہی کئی تانے بانے اور سلسلے تھے۔ یونانی، ہندی، یہودی اور مسیحی کج بحثیوں اور کج فکریوں نے اسلامی تصوف کو بھی گورکھ دھندا بنا کر ویران و بیکار کرنا چاہا۔ مگر اکابر صوفیاء نے ان نظریات سے اسلامی تصوف کو بچا کر رکھا۔ حضرت جنید بغدادیؒ کے الفاظ میں ”جس شخص نے تصوف سے پہلے قرآن حفظ نہ کیا ہو اور حدیث میں سند حاصل نہ کی ہو۔ اسے دوسروں کی رہنمائی کا کوئی حق نہیں“۔۔۔۔۔۔۔۔۔۔ تاریخ جانتی ہے کہ صوفیائے کرام کی اکثریت قرآن و حدیث کی منہسی تھی۔ زبان و قلم کی بہترین صلاحیتوں سے متصف تھی، طبعی موزونیت کی بنا پر بیشتر صوفیاء بہترین شاعر بھی تھے وہ فلسفہ و منطق کی گہرائیوں اور کمزوریوں دونوں سے کماحقہ آشنا تھے۔ دوسری طرف ذکر و فکر اور مجاہدات و مراقبات نے ان کے علم کو حسن عمل کی دل آویزیوں سے نوازا تھا۔۔۔۔۔۔۔۔۔۔ یہی وجہ ہے کہ ان کی محفلوں میں ہر ذوق تسکین پاتا تھا۔ ادباء کو شاعرانہ تاب و تاب ملتی تھی، علماء کو قیہانہ بصیرتیں عطا ہوتی تھیں سرگردوں عقل کو سکون منزل کا احساس ہوتا تھا اور ان کی ایک نظر دل کی ویرانیوں کو گل و گلزار کر دیتی تھی۔

زندگی دے رہے ہیں آنکھوں سے کیا سلیقہ ہے بھیک دینے کا  
حضرت احمد جامؒ ایسے ہی حقیقی صوفیاء میں سے ایک ہیں جو گو قدیم دور سے تعلق رکھتے ہیں مگر ان کی سوچ کا انداز تخریز حد تک قابل قدر اور قابل عمل ہے ان کی نعتوں میں عالمانہ اور والہانہ بصیرتیں متوازی چلتی ہیں۔ ان کی نعت قرآن و سنت کی اساس پر پروان چڑھتی ہے ان کا تصوف اسی مرکز کے گرد گھومتا ہے ان کے نزدیک افکار الوہیت اور گفتار رسالت ماب صَلَّىٰ عَلَيْهِ وَسَلَّمَ کو دل کی گہرائیوں میں اتارنے اور خود کو اسوۂ رسول صَلَّىٰ عَلَيْهِ وَسَلَّمَ کے مقدس سانچے میں ڈھالنے کا دو سرانام تصوف ہے حق یہ ہے کہ دل کی اس گواہی کے بغیر اسلام کا اقرار، خوبصورت الفاظ کا مجموعہ تو ہو سکتا ہے حقیقت نہیں بن سکتا۔

تو عرب ہو یا عجم ہو ترا لا الہ الا  
 لغت غریب جب تک ترا دل نہ دے گواہی



### کتابیات

- ۱- دیوان حضرت احمد جامؒ ۲- اردو دائرہ معارف اسلامیہ ۳- اسلامی انسائیکلو پیڈیا- سید قاسم محمود ۴- شعرا العجم ۵- مولانا شبلی نعمانی ۶- تاریخ تصوف- پروفیسر یوسف سلیم چشتی
- ۷- حرف حرف حقیقت- واصف علی واصف-



## حضرت سید عبدالقادر جیلانی (اے غبار خاک کویت، سرمہ چشم فلک)

حضور ﷺ، معلم بہ تعلیم الہی، مسود بہ تادیب خداوندی اور مبلغ بہ تبلیغ ربانی تھے۔ وہ اس کارخانہ سودوزیاں میں اللہ تعالیٰ کی نواز شہائے بے پایاں کا عظیم ترین اظہار تھے۔ انہیں مولا کریم نے یہ قدرت عطا فرمائی تھی کہ ان کی ہلکی سی توجہ بھی انسان کو ظاہری اور قلبی اعتبار سے سنوار کر فقر و غنا کے بلند ترین مقام تک لے جاسکتی تھی۔ وہ مخبر صادق ہونے کے ساتھ ساتھ رشد و ہدایت کا ایک جامع ذریعہ تھے۔ وہ تعلیم کے ساتھ ساتھ تزکیہ بھی فرماتے چلے جاتے تھے۔ یوں کتاب و حکمت کے رموز بھی کھلتے چلے جاتے تھے اور قلب و نظر کی ظلمتیں بھی نور بنتی چلی جاتی تھیں اور منصب نبوت کا تقاضا بھی یہی تھا۔۔۔۔۔ گویا ان کی حیات اقدس زندگی کے ہر پہلو کے لئے ایک احسن نمونہ تھی۔ اور ان کے کرم کے سلسلے کو بکو، جو بہ جو اور یم بہ یم تھے۔

وہ جس کا جذب تھا بیداری جہاں کا سبب  
وہ جس کا عزم تھا دستور ارتقا کی طرح  
وہ جس کے لطف سے کھلتا ہے ننچے اور اک  
وہ جس کا نام نسیم گرہ کشا کی طرح  
وہ جس کا سلسلہ جوہر ابر گوہر بار  
وہ جس کا دست عطا مصدر عطا کی طرح  
خزاں کے جملہ ویراں میں وہ شگفت بہار  
فنا کے دشت میں وہ روضہ بقا کی طرح

حضور ﷺ کے بعد صحابہؓ تک تو رشد و ہدایت اور تعلیم و تزکیے کا سلسلہ بیک ساعت، بیک مقام اور بیک نظر چلتا رہا۔ مگر مرور زمانہ کے ہاتھوں خصائص بکھرتے اور فیوض کے منابع تقسیم ہوتے چلے گئے۔ ظاہری اہکام و اعمال شریعت کھلائے اور باطنی اوصاف

وکلمات طریقت سمجھے جانے لگے۔ منزل بہر نوع وہی رہی۔۔۔۔۔ رضائے خداوندی۔۔۔۔۔ اور یہی قرآن و حدیث کی جملہ تعلیمات کا واحد مدعا ہے۔۔۔۔۔ بظاہر جداگانہ (در اصل متوازی) راہوں کی بنا پر اہل ظاہر نے شریعت اور طریقت کے مابین ایک خلیج پیدا کی اور پھر اسے بحث و تمحیص کی زد میں لا کر، فراخ تر اور طویل تر کرنے کی بھرپور سعی کی۔ حالانکہ شریعت سے جلوت سنورتی اور طریقت سے خلوت نکھرتی ہے نتیجہ معلوم کہ علمائے کرام اور فقہائے عظام اپنی علمی کاوشوں سے نسیم گرہ کشا کی طرح شعور و ادراک کے غنچے کھلاتے رہے اور صوفیائے کبار کا جذب و شوق ابر گوہر بار کے مانند دلوں کی بنجر کھیتوں کو سیراب کرتا اور خزاں کی ویرانیوں کو بہاروں کا پیغام دیتا رہا۔ مقصود ایک ہی رہا۔ ظاہر کو سنوار کر اور باطن کو نکھار کر مسلمان کے ایمان کو ممتاز اور عرفان کو اعجاز بنا دینا۔ علماء علم دیتے رہے اور صوفیاء اس علم کو معرفت عطا کرتے رہے۔ علماء کے پاس دانش تھی، صوفیاء نے اس دانش کو بینائی بخشی اور بصارت کو بصیرت بنا دیا اور کمال سیرت یہ ہے کہ ہرزہ ایک جہان راز بن کر جھلملانے لگے۔ اور میں تو کے سانچے میں ڈھل جائے۔

جہان تمنا میں جب تو ہی تو ہے تو بے فائدہ پھر تری جستجو ہے  
ہر اک رنگ سے تیرا جلوہ ہے پیدا . . . . . خلش خار میں ہے تو پھولوں میں بو ہے  
گویا ”اسلام کے ظاہری احکام کو شریعت کہتے ہیں اور باطنی قوت تسخیر کو طریقت“ یا یوں سمجھئے کہ علم و عمل کی پختگی کا نام شریعت ہے اور شریعت کے لئے ظاہری و باطنی قواء کا مسخر ہو جانا طریقت ہے دونوں میں کوئی مغائرت نہیں۔ اہل شریعت اور اہل طریقت دونوں اسلام کے اسرار جلی اور معارف خفی کی امانت اپنے سینوں میں رکھتے ہیں اور دونوں منزل تقدس کے معتبر قافلہ سالار ہیں۔۔۔۔۔ یہی وجہ ہے کہ صوفیائے کرام کی اکثریت علوم ظاہری کی منتہی اور غوامض قرآن و حدیث سے کماحقہ آشار ہی ہے۔

انبیاء بگڑی ہوئی نسلوں کی اصلاح کے لئے مبعوث ہوا کرتے ہیں اور اولیاء ان کی تعلیمات کو شگفتہ و شاداب رکھنے میں بھرپور کردار ادا کرتے ہیں حضور ﷺ الطاف و اکرام ربانی کا ایک بیش بہا ہر دم معمور اور ہر لمحہ افزوں خزانہ ہیں۔ اور اولیاء اسی خزانے سے اپنی جھولیاں بھرتے اور طالبان حقیقت و معرفت کو ان کے ظرف کے مطابق لعل و جوہر بانٹتے چلے جاتے ہیں۔ نہ وہ منبع کم ہوتا ہے نہ مرشد کی توجہ میں کوئی کمی آتی ہے۔۔۔۔۔ قصور کارہ گدائی ہی کا ہوا کرتا ہے۔

تو ہی ناداں چند کلیوں پر قناعت کر گیا  
 ورنہ گلشن میں علاج تنگنی داماں بھی ہے  
 حضرت شیخ عبدالقادر جیلانیؒ حنبلی سلسلے کے پیرو اور قادری سلسلے کے بانی تھے۔ وہ  
 شریعت و طریقت کے ایک ایسے شاہباز تھے جن کی برکت سے ایک عالم شاداب رہا اور اسی  
 شادابی سے آج بھی تازگی سمیٹ رہا ہے۔

کہیں ایثار غم ہوتا ہے ضائع چمن شاداب ہے شبنم نہیں ہے  
 انہوں نے اپنے بارے میں ایک شعر میں اظہار خیال فرمایا ہے یہ اظہار واقعیت پر مبنی  
 ہے کیونکہ اللہ والے کا قلم، صداقت رقم ہوتا ہے وہ کسی عالم میں بھی مبالغے کا شکار ہو کر  
 دروغ کو فروغ کا رنگ نہیں دیا کرتا، وہ شعریوں ہے۔

انا بلبل الا فراح املاء دوحها طربا وفي العليا وبار اشهب  
 (میں خوشیوں کا بلبل ہوں اور ان کے تنوں کو خوشیوں سے پر کرتا ہوں اور عالم بالا میں باز  
 اشب ہوں)

یہ شاعر کی نعلی نہیں۔ تاریخ شاہد ہے کہ آپ سے اس قدر خوارق کا اظہار ہوا کہ  
 انہیں پڑھ کر عقل انسانی سراپا عجز ہو کر رہ جاتی ہے اور بے ساختہ منعم حقیقی کے انعامات خاص  
 کا شاخواں ہونا پڑتا ہے کہ فرد واحد میں جمال و کمال، فکر و نظر، ذہن و ذوق اور حال و قال کی  
 عظمتوں کو کمال پر لے جاہم آہنگ کروینا اللہ تعالیٰ کے نزدیک کونسا مشکل کام ہے۔

آپ کا سن پیدائش یکم رمضان ۷۰۷ھ (۱۰۷۷ء) ہے اور مقام پیدائش گیلان، یہ علاقہ  
 بلادِ ولیم کے قریب تھا۔ یہ مقامات شمالی ایران کے جنوبی ساحل پر واقع ہیں۔ جس کے مشرق میں  
 رے اور طبرستان ہیں۔ عربوں نے گ کوچ سے بدلا۔ تو جیلان مشہور ہوا۔ آپ مادر زاد ولی  
 تھے۔ یاد رہے کہ آپ کی پیدائش کے وقت آپ کی والدہ ماجدہ کی عمر ساٹھ برس کی تھی یوں  
 سن یاس میں آپ اس کا پیغام لے کے آئے۔ آپ کی حیات مستعار کو اگر ”کمال عشق“ قرار  
 دے لیا جائے تو بے جا نہ ہوگا بلکہ صدق آفرینی ہوگی کہ عشق کے عدد ۷۰۷ ہیں، جو آپ کا سن  
 پیدائش ہے اور کمال کے عدد ۹۱ ہیں اور ۹۱ برس ہی کی عمر میں آپ نے رحلت فرمائی۔ آپ کا  
 کمال ولایت اس امر سے آشکار ہے کہ رمضان میں دن کے وقت آپ اپنی والدہ مکرمہ کا دودھ  
 نہیں پیا کرتے تھے۔ ایک بار ۲۹ شعبان کو بوجہ چاند نظر نہ آیا۔ صبح کو لوگوں نے آپ کی والدہ  
 محترمہ سے استفسار کیا کہ کیا حضرت نے آج دودھ پیا ہے؟ والدہ نے نفی میں جواب دیا اور یہ

بات یقینی ہو گئی کہ اس دن رمضان کی پہلی تاریخ تھی۔ آپ کی تاریخ ولادت اس شعر کے ایک نکتے سے نکلتی ہے۔

باغ نبویؐ کہ بود باغے نادر زان باغ زگل دمید عبدالقادر  
 ”دمید عبدالقادر“ کے عدد ۷۰۷۴ ہیں آپ کے والد گرامی قدر کا نام حضرت ابو صالح جنگی دوست تھا کہ آپ جہاد کے از حد شائق تھے۔ اس لئے ”جنگی دوست“ کے لقب سے ملقب تھے۔ ان کا انتقال شیخ کے بچپن ہی میں ہو گیا تھا۔ والدہ ماجدہ کا اسم گرامی فاطمہ تھا۔ کنیت ام الخیر اور لقب امتہ الجبار تھا وہ وقت کے ایک معروف اہل دل ابو عبد اللہ الصومعی کی دختر تھیں۔ جبکہ حضرت کا اسم گرامی عبدالقادر لقب محی الدین اور کنیت ابو محمد تھی۔ آپ کا نسبی سلسلہ بارہ واسطوں سے حضرت علیؑ تک پہنچتا ہے اور والدہ محترمہ کا سلسلہ نسب بھی پندرہ واسطوں سے حضرت علیؑ کو جا ملتا ہے۔ آپ کی پھوپھی سیدہ عائشہؓ بھی جیلان کی ایک پارسا خاتون تھیں۔ خشک سالی کے ایام میں ایک دن لوگ ان کی خدمت میں بارش کی دعا کے لئے حاضر ہوئے۔ انہوں نے اپنے صحن میں جھاڑو دی اور آسمان کی طرف دیکھ کر عربی میں دعا فرمائی جس کا مفہوم کچھ یوں تھا کہ پروردگار! جھاڑو میں نے دی ہے چھڑکاؤ آپ کر دیں، لوگ گھروں کو واپس ہوئے تو وہ راستے میں بارش سے بھینگ چکے تھے۔

آپ ۱۸ برس کی عمر میں تحصیل علم کے لئے بغداد آئے پچیس برس کی عمر میں آپ علوم ظاہری کی تکمیل کر چکے تھے۔ اور اگلے پچیس برس باطنی تزکیے کی نذر ہوئے۔ آپ کا قول ہے کہ ”میں پچیس برس تک عراق کے صحراؤں میں رہا اس کیفیت میں کہ نہ کسی کو جانتا تھا اور نہ مجھے کوئی جانتا تھا“ آپ وفات تک بغداد میں مقیم رہے بروایت ۸ ربیع الثانی ۵۶۱ھ بعد نماز عشاء وفات پائی اور اپنے مدرسہ واقع باب الازج میں مدفون ہوئے۔

حضرت سید عبدالقادر جیلانیؒ نے اپنے وقت کے جید اور معتبر علماء سے کسب فیض کیا انہوں نے فنون و ادب کے میدان میں البریزی (م۔ ۵۰۲ھ) کے حضور میں زانوائے تلمذتہ کیا۔ حنبلی فقہ کی تعلیم ابو الوفا بن العقیل اور قاضی ابو السعد المبارک سے حاصل کی۔ علوم حدیث میں ابو محمد جعفر السراج (م۔ ۵۰۰ھ) ان کے معلم تھے اور تصوف کے سلسلے میں انہیں ابو الخیر حماد الدباس (م۔ ۵۳۳ھ) سے ارادت و عقیدت تھی۔ قاضی ابو سعید کے ہاتھوں آپ کو خرقہ طریقت عطا ہوا گویا حضرت شیخ ایک ہمہ جہت شخصیت تھے۔ وہ علمی، فقہی، دینی اور روحانی کمالات کی ایک حسین و جمیل قوس قزح تھے یاد دوسرے لفظوں میں ایک سچے اور پکے

مرد مومن تھے۔ عطاءے خرقہ طریقت کے بعد آپ نے شوال ۵۳۱ھ میں پہلا وعظ بغداد کے محلہ ملبہ برانیہ میں فرمایا۔ چونکہ باطنی فیوض و برکات کی بنا پر آپ کے افکار میں وقار اور گفتار میں اعتبار آچکا تھا نتیجہ معلوم کہ آپ کی زبان پر تاثیر کے بکھرنے والے علمی موتیوں سے ایک دور کی تہی دامنی معمور ہوتی رہی اور آپ کی نگہ برق آسائے دلوں کی وادیاں مستنیر و مسخر ہوتی رہیں یوں ایک عمد کا وجدان سنور تا اور روح نکھرتی رہی۔

آنچه زری شود از پر تو آں قلب سیاہ

کیا نیست کہ در صحبت درویشاں است

آپ کی زبان اور قلم میں تلوار کی کاٹ تھی۔ آپ کی نگاہ کے زاویے برق خاطر بن کر لہراتے رہے۔ دعوت و ارشاد اور تذکیر و تطہیر کا یہ سلسلہ بغداد میں چالیس برس تک جاری رہا۔ آپ کے مواعظ میں اس قدر کشش تھی کہ انہیں سننے کیلئے ایک دنیا بغداد کی طرف کھینچی چلی آتی تھی۔

بسا اوقات اس مجلس وعظ میں حاضرین کی تعداد ساٹھ ہزار سے تجاوز کر جایا کرتی تھی۔ چنانچہ ان مجالس کا اہتمام شہر سے باہر عید گاہ میں کرنا پڑتا تھا۔ آپ کے فیض سے لاکھوں غیر مسلم مشرف بہ اسلام ہوئے اور کروڑوں مسلمانوں کو آپ کی زبان بصیرت افروز نے باخدا مسلمان بنا دیا۔ آپ کی حق گوئی مسلمہ تھی۔ خدا کے خوف نے آپ کو ہر خوف سے بے خوف کر دیا تھا۔ آپ نے عرفان تصوف کو رموز شریعت کے ساتھ ہم آہنگ کیا کہ کتاب و سنت دلوں کے ایوان یوں منور و معنبر کرتی چلی گئی جیسے شاخ گل ولالہ میں باد سحر گاہی کانم سما جاتا ہے۔ آپ کی خود شناسی اور خدا آگہی، علم و دانش اور تنویر و تعبیر کے پھول بکھیرتی رہی۔ آپ کے علمی فیض کے سلسلے پیہم تھے اور دوسری طرف آپ کی کرامات بھی حد تو اترا کو پہنچی ہوئی تھیں۔ گلزار معرفت میں ایسے پھول صدیوں کے بعد کھلتے ہیں جن کی مہک میں بہار کی جملہ رعنائیاں یکجا ہو چکی ہوتی ہیں۔

جس پہ فطرت کو پیار آتا ہے وہی مجموعہ صفات ہو تم  
نصفحات الانس (نور الدین جامی) کے مطابق آپ کے مرشد طریقت شیخ حماد نے آپ کے بارے میں ”مقتدائے اولیاء“ ہونے کی پیش گوئی فرمائی تھی۔

آپ سلوک و معرفت کے ساتھ ساتھ قرطاس و قلم کی بھی بہترین صلاحیتوں سے متصف تھے۔ پندرہ کے لگ بھگ دقیق تصانیف آپ کے زور قلم کا حاصل ہیں۔ آپ کی تحریریں فصاحت و بلاغت اور حلاوت و عذوبت کا ایک تاثر آفرین شاہکار ہونے کے ساتھ ساتھ کتاب

وسنت کی ایک دل نشین تفسیر اور اپنے دور کے انحطاط کی ایک عبرت ناک تصویر بھی ہیں۔ بطور صاحب طریقت آپ کی عظمت و رفعت مسلم ہے جس طرح ایک فلسفی شاعر اپنے ہر مصرعے میں کوئی پیغام رکھتا چلا جاتا ہے اسی طرح ایک صوفی عالم، قاری کو علم و حکمت کے ساتھ ساتھ ایک طرح کی قلبی سرشاری اور روحانی سرخوشی سے بھی نوازتا چلا جاتا ہے۔ ایک عالم کی تحریر صرف ذہن کو متاثر کرتی ہے جبکہ کسی اہل دل کی تحریر دلوں کو مسخر کرتی چلی جاتی ہے آپ کی تصانیف نصیحانہ بلاغت آفرینیوں کا ایک عرفانی نمونہ ہیں۔ آپ کا لفظ لفظ عروق مردہ میں زندگی کا تازہ لہو دوڑاتا چلا جاتا ہے آپ کی تصانیف میں غنیتہ الطالبین معروف ہے۔ مگر اس کے بارے میں بعض اہل نظر احباب نے تامل کا اظہار کیا ہے ان کے خیال میں حضرت شیخ کے انداز تحریر اور طرز فکر کی کوئی سی جھلک بھی اس کتاب میں نہیں ہے۔ ان کے نزدیک یہ کتاب ایک اور شخص عبدالقادر جیلی کی تصنیف ہے۔ بعض کے نزدیک یہ کتاب اساسیات دین کے بارے میں شیخ کی ایک ایسی تصنیف ہے جس سے مبتدی بالخصوص اور منتہی بالعموم بہرہ ور ہو سکتے ہیں۔ فتوح الغیب میں تصوف ہے متعلق ۷۸ مقالات ہیں یہ ایک ایسی قابل قدر تصنیف ہے جس کا ہر مضمون اسرار معرفت کا گنجینہ اور ہر جملہ صد ہا صد اقول کا خزینہ ہے حضرت شاہ عبدالحق محدث دہلوی نے اسی کا ترجمہ فارسی میں کیا تھا بعد میں اس کے تراجم اردو میں بھی ہوئے۔ یہ مقالے اصطلاحات تصوف سے بچتے ہوئے اسرار شریعت و طریقت کی ایک قابل قبول توضیح ہے۔ ”فتح ربانی“ میں آپ کے ۲۶ خطبے شامل ہیں یہ آپ کے ارشادات کا ایک ایسا مجموعہ ہے جسے آپ کی تعلیمات کا افسردہ و عصا رہ کہہ سکتے ہیں۔

در اصل یہ ایک مختصر سی کتاب ہے مگر فکر کی رفعت، بیان کی عظمت اور انداز کی ندرت کے اعتبار سے ایک کیف آفرین تاثر کی حامل ہے حضرت شیخ عقیف الدین بن المبارک نے آپ کے مواعظ کو یکجا کر کے اہل نظر کی آسودگی اور اہل دل کی سرشاری کا جو سامان کیا ہے وہ اس نقطہ نظر سے قابل تحسین ہے کہ اگر ہم آج شیخ طریقت کے ارشادات ان کی زبان سے نہیں سن سکتے تو کم از کم انہیں دیکھ اور پڑھ تو سکتے ہیں اب ان مواعظ کا ترجمہ اردو میں بھی ہو چکا ہے ”عوارف المعارف“ میں آپ نے کتاب و سنت کو نظریات تصوف کی بنیاد بنا کر ایک تجدیدی کارنامہ انجام دیا ہے توحید و رسالت کی اس سچی تعبیر نے میدان تصوف میں گمراہی اور بدعت کو یوں نابود کر دیا ہے جس طرح سورج کی اولین کرنیں، شب کی ظلمتوں کو نکل جاتی ہیں۔ ”قصیدہ غوضیہ“ جمال ذات اور کمال تصوف کی آئینہ دار ایک ایسی شعری تصنیف ہے کہ

اسے بزرگان سلف، اکتساب عظمت اور حصول استغناء کے لئے بطور وظیفہ پڑھتے رہے ہیں۔ یہ حب الہی میں ڈوب کر کسی گئی ایک ایسی توصیف ہے کہ خدائے بزرگ و برتر کی رفعتوں پر غور و فکر کے بعد انسان خود کو فی الواقع احسن تقویم سمجھنے لگ جاتا ہے۔ اسے اللہ بھی یکتا نظر آتے ہیں اور بطور شاہکار ربانی اپنا آپ بھی بے مثال دکھائی دیتا ہے۔ اس قصیدے میں اس حقیقت کا اظہار بھی ہے کہ حضرت اسم اعظم کے راز سے واقف تھے اور اسی راز کے فیض سے اشیائے کائنات تابع اور محکوم رہتی ہیں۔ مکتوبات غوث اعظم فارسی زبان میں ایک نوع سے اسرار تصوف کی ایک آسان شرح ہے انہیں پڑھ کر ایک سالک کے روز و شب سنورتے اور اس کا قال، حال کے سانچے میں ڈھل کر دلنواز ہو جاتا ہے طرز تحریر کا ایجاز، گہرائی اور گیرائی کی جمالیاتی تاب و تاب لئے ہوئے ہے۔ آپ علم کلام کے دقیق مسائل اور وحدت الوجود کی فلسفیانہ توضیحات کے بجائے قرآن و سنت، توحید ربانی اور اسوہ رسالت ماب صلی اللہ علیہ وسلم کو اس والمانہ شیفتگی کے ساتھ پیش کرتے ہیں کہ ذہن بھی جلا پاتا ہے، دل بھی جھومتا ہے، روح بھی وجد کرتی ہے اور ہولے ہولے قاری خود کو کتاب و سنت کی پاکیزہ فضاؤں میں محو پرواز محسوس کرتا ہے۔ ”دیوان غوث اعظم“ فارسی زبان میں اسرار حق کا ایک نعمانی اظہار ہے غزلوں کی تعداد ۸۲ ہے فنی اعتبار سے بھی اس کا مقام انتہائی بلند ہے اور معنوی اعتبار سے بھی یہ اس قدر دل آویز ہے کہ ذوق کو شوق کی عظمتوں سے آشنا کرتا چلا جاتا ہے اس دیوان کی کم و بیش تمام غزلیں ذات حق اور صفات حق کے کمال و جمال کی آئینہ دار ہیں چونکہ اہل اللہ کی ذات اور بات میں تاثیر ہوتی ہے اس لئے یہ دیوان بھی اہل دل کا ورد و وظیفہ بن چکا ہے سا لکین حق آگاہ نے ہر غزل کے خصائص متعین کر رکھے ہیں دور حاضر کی اکثریت عربی اور فارسی کے ذوق سے بیگانہ اور سلوک و معرفت کے سلسلوں سے کوسوں دور ہے۔ اردو دان طبقے کی اکثریت بھی ”پنجابی نما اردو“ کو اپنا نشان امتیاز بنائے ہوئے ہے۔ طبیعتیں ذوق و شوق سے بے مایہ ہو کر، مادیت کی اس قدر پرستار ہو گئی ہیں کہ روحانی نکھار کی نہ انہیں ضرورت ہے نہ احساس۔

سوچو تو سلوٹوں سے بھری ہے تمام روح

دیکھو، تو ایک شکن بھی نہیں ہے لباس میں

آج لازم ہے کہ صوفیائے کرام کے کلام بلاغت نظام کو آسان اردو ترجمے اور شرح کے

ساتھ پیش کیا جائے تاکہ نئی پود کو ان کی علمی مرتبت، ادبی فضیلت اور دینی وجاہت کا علم ہو

سکے۔ اور یہ بھی پتا چل سکے کہ جن صوفیائے کرام کے نام پر اور جن کے مزاروں پر نام نہاد عقیدت، بدعت کا بازار گرم کرتی ہے وہ خود کس قدر بچے موحد اور فرمودات رسالت ﷺ کے کس قدر شیدا تھے۔

کے خبر کہ ہزاروں مقام رکھتا ہے

وہ فقر جس میں ہے پوشیدہ روح قرآنی

جناب سید عبدالقادر جیلانیؒ کے دیوان کا ایک ایک شعر ان کی قلبی کیفیات کا عکاس ہے توحید، توکل، تقویٰ، عبادت، ذکر، فکر اور فقر، غرض متصوفانہ روز و شب کا وہ کونسا نغمہ ہے جو اس ساز سخن کے رگ و ریشے میں مچلتا محسوس نہیں ہوتا۔ غزل کے علامت و رموز اور تشبیہات و استعارات کے زرتار لباس کو ”عرفانیات“ کی توضیح کے لئے اس خوبی سے برنا گیا ہے کہ حضرت کے باطنی تصرفات کے ساتھ ساتھ ان کی شاعرانہ صلاحیتوں کے حضور میں سر نیاز خم کرنا پڑتا ہے۔ شیخ کا یہ ادبی اور شعری ملکہ مبداء فیاض کے انعامات خاص کے بعد، ابو زکریا یحییٰ بن علی بن المحیط البہرزی کے انداز تدریس و رنگ تربیت کا نتیجہ ہے اس سارے دیوان میں اللہ تعالیٰ کی عظمتوں، پاکیزگیوں اور رحمتوں کا تذکرہ اس قدر زیادہ ہے کہ ڈھونڈنے سے صرف تین نعتیں ملی ہیں مگر یہ تین نعتیں اپنے وزن اور وقار کے اعتبار سے دوسروں کے نعتیہ دواوین پر حقیقتاً بھاری ہیں۔

طوفان نوح لانے سے اے چشم فائدہ

دو اشک بھی بہت ہیں اگر کچھ اثر کریں

نعت کی اس کمی سے یہ اشارہ بھی ملتا ہے کہ نعت کہنا، فی الواقع تلوار کی دھار پر چلنے کے مترادف ہے۔ ایک ایسی بارگاہ ناڑ کے بارے میں کیا کہا جا سکتا ہے جہاں جنیدؒ و بایزیدؒ بھی نفس گم کر رہے آتے ہیں۔ جس کی مدحت کے لئے الفاظ قلم سے نہیں، پلکوں سے چنے جاتے ہیں، جہاں ”ترجمان دل بن جاتے اور سکوت، تکلم کی معراج ہو جاتا ہے اس میدان میں قلم، احتیاط سے اٹھانا اس لئے بھی ضروری ہے کہ زبان و قلم کی ہلکی سی لغزش بھی انسان کو پایہ ایمان سے گرا دیتی ہے۔ اس بارگاہ عظیم و جلیل۔۔۔۔۔ کہ یہ عرش بھی نازک تر ہے۔۔۔۔۔ میں خود اللہ تعالیٰ نے ہمیں اپنی آواز پست تر رکھنے کا حکم دیا ہے اور حضور ﷺ کے حضور میں درود و سلام بھیجنے کی تلقین کی ہے اور یہ بھی کہ عالم بالا میں فرشتے بھی درود بھیجتے ہیں اور ظاہر ہے کہ عالم بالا میں بلند آہنگی کا کوئی تصور نہیں ہے وہاں تو سکوت چمکتا اور بے زبانی، زبان بنی



رہتی ہے۔ بے خبر بلگرامی ایک مقام پر کہتے ہیں کہ خدا کے ساتھ تو ہزار شوخی کر لو لیکن بارگاہ رسالت ﷺ میں انتہائی احتیاط مطلوب ہے۔

ہزار بار تو اں کرو باخدا شوخی

ولیک دم نتواں زد بہ مصطفیٰ گستاخ

یا کسی نے کہا۔ باخدا دیوانہ باش و با محمد ہوشیار۔ لیکن اسکا یہ مطلب نہیں کہ حضور حق میں ہر شوخی اور گستاخی کی اجازت ہے قرآن نے واضح کہا کہ لا ترجون للہ وقارا (تمہیں کیا ہو گیا ہے کہ تم خدا کی عظمت و بزرگی کا اعتقاد نہیں رکھتے) اب عبدالقادر جیلانیؒ کی پہلی نعت دیکھئے۔

قصر رسالت از تو معمور	منشور لطافت از تو مشہور
خدا م ترا غلام گشتہ	کیخورد و کیقباد و فغفور
در جملہ کائنات گویند	صلوٰۃ تو تا دمیدن صور
معراج تو تہ قاب قوسین	جبریل بہ راہ بماندہ دور
ہم حلقہ بگوش تست غلاماں	ہم بندہ کترین تو حور
بنوشتہ خدائے پیش از آدم	از بہر رسالت تو منشور
از ہیبت غیرت تو موسیٰ	دیدار خدا نہ دید بر طور
روشن ز وجود تست کونین	اے ظاہر و باطنت ہمہ نور
اے سید انبیائے مرسل	وے سرور اولیائے مستور
گل از عرق تو یافتہ بوئے	شد شد در اندرون زبور
ہر کس بہ جہاں گناہگار ست	گشتہ بہ شفاعت تو مغفور
مھی بہ غلامئے تو زد لاف	از راہ کرم بدار معذور

یہ نعت حضور ﷺ کے مقام رفیع کا ایک بلاغت آفرین شاعرانہ اظہار ہے اس نعت کے مضامین اس حقیقت پر روشنی ڈالتے ہیں کہ حضور ﷺ کی ذات گرامی میں جملہ انبیاء کی دل آویز ادائیں، حسن کی ایک کھکشاں بن کر سمٹ گئی ہیں قصر رسالت کی رفعت اور الطاف ربانی کی وسعت انہی سے آشکار ہے۔ آپ ہی کا فیض ہے کہ فغفور و خاقان آپ کے غلاموں کی ٹھوکروں کی زد میں ہیں۔ معراج آپ ہی کی نشان عظمت اور رفعت ذکر آپ ہی کا تمنغہ امتیاز ہے۔ آپ آخر ہیں تو اول بھی ہیں اور ایسے اول کہ آپ کا منشور رسالت، حضرت آدم سے پہلے، بہت پہلے، کاتب تقدیر کے ہاتھوں رقم ہو چکا تھا، آپ ہی کی بنا پر، موسیٰ طور پر

دیدار خداوندی نہ کر سکے۔

اس خیال کو نظم کرتے ہوئے ”ہیبت غیرت“ کی ترکیب قابل غور ہے چونکہ یہ شرف آپ کو ملنا تھا اس لئے موسیٰ آپ کے شریک و سہیم کیسے ہو سکتے تھے؟ آپ انوار ربانی کے ایک ایسے منظر جمیل ہیں کہ آپ کے پاکیزہ افکار و اعمال سے ایک عالم روشن رہا ہے اور رہے گا اس کائنات رنگ و بو کا ہر کیف، کسی نہ کسی پہلو سے، آپ ہی کے خرمن جمال کا خوشہ چھیں ہے۔۔۔۔۔ یہی وہ نعت ہے کہ جس کے بارے میں روایت ہے کہ اگر اسے ہر روز گیارہ بار پڑھا جائے تو انسان کو حضور ﷺ کی زیارت کا شرف مل سکتا ہے۔ حق یہ ہے کہ دل والوں کی زبان صدق اظہار سے نکلنے والی گفتار کے انوار، سنگینی گردش ایام پر خندہ زن رہا کرتے ہیں اور ان کے آثار ہر زماں تابندہ تر رہتے ہیں۔

اب دوسری نعت دیکھیے۔

اے غبار خاک کویت سرمہ چشم فلک  
اے بتو محتاج خلق ہر دو عالم یک بیک  
یا رسول۔ اللہ توئی کان ملاحظت پر کمال  
کز تو باید روئے خوبان دو عالم نمک  
ہر کہ او امروز مالہ روئے بر خاک ورت  
آں مبارک روئے فروا کے درآید در ہلک  
شام سبحان الذی اسرئى بعدہ شد سوار  
بر براق راہواری۔ برق ہیمچوں تیز و تک  
در مقام قاب قوسینت خدا کردہ سلام  
تو رسائندی سلام حق بامت یک بیک  
از خدایت رحمت واز تو شفاعت روز حشر  
در نجات عاصیان امت تو نیست شک  
تا ملک بشنودہ است صلوة تو از امت  
عذر خواہے از گناہ امت تو شد ملک  
گر بنوے روئے تو مے بود در کتم عدم  
ہم ولی وہم نبی ہم سماوات وسمک

مرغ جانما را بود پر صلوة از لطف تو  
 بے پر تو ایں چنین نتواں پریدن بر فلک  
 نامہ ہائے عاصیان امت خود را پس  
 پس بفرما تا گناہاں را کنند از نامہ حک  
 محی صلوة آں شفیع و آں نبیؐ بسیار خواں  
 زانکہ داری تو بدی بسیار و نیکی تو یک

یہ وہ نعت ہے جس کے بارے میں کہا جاتا ہے کہ اسے روزانہ سات بار پڑھنے سے گناہ گاروں کو دامن شفاعت کا سایہ نصیب ہو جاتا ہے اس میں حضور ﷺ کی توصیف کے لئے انتہائی نادر اور پر تاثیر انداز اختیار کیا گیا ہے۔

تشبیہات کی جدت، اظہار کی ندرت اور فکر کی جامعیت نے اس نعت کو صوری اور معنوی اعتبار سے استعجاب و پذیرائی کی ”تیر بہدف“ کیفیتوں کا جامع بنا دیا ہے۔ مدحت کا انداز دیکھیں کہ حضرت شیخ فرماتے ہیں کہ حضور ﷺ کی خاک راہ کو یہ آسمان اپنی آنکھوں کا سرمہ بناتا ہے اور آپ کے لطف و کرم کا سلسلہ بیک وقت یہاں کے رہنے والوں کو بھی نوازتا ہے اور وہاں کے رہنے والوں کو بھی۔ حضرت شیخ ایک مقام پر حضور ﷺ کو کان ملاحظت قرار دیتے ہیں اور خوبان دو عالم کہ اسی کا نمک پرورہ کہتے ہیں آپ کے خیال میں آج جس نے در حضور ﷺ کی خاک کو اپنے چہرے کے لئے غازہ نور بنا لیا۔ اس چہرے کی رعنائی روز قیامت بھی برقرار رہے گی۔۔۔۔۔ اور اگر پردہ عدم میں آپ کے وجود ذی جود کی زیبائی نہ ہوتی تو ”ساوات و سمک“ بھی نہ ہوتے اور انبیاء و اولیاء بھی خاتم کونین کے نگینے بن کر نہ چمکتے۔ اس نعتیہ آہنگ کے بعد اس یقین کا اظہار ہے کہ حضور ﷺ کی شفاعت گناہگار ان امت کو ضرور نوازے گی۔ اور آپ کے لطف و کرم سے عاصیوں کی نامہ سیاہی ضرور اپنا رنگ بدلے گی اور التجالازما رنگ لائے گی۔ حضرت شیخ، رسالت ماب ﷺ کے لطف و کرم کے حصول کا ایک ہی طریقہ بتاتے ہیں کہ انسان کثرت سے حضور ﷺ کی ذات پر درود بھیجے۔ درود خود دعا ہے کہ اس خزانہ رحمت پر زیادہ سے زیادہ رحمت نازل ہو اور یوں ہم عالمین زیادہ سے زیادہ اس سے متمتع ہوتے رہیں۔ درود واحد عبادت ہے جو کسی نوع سے رد نہیں ہوتی۔ یہی درود طائر روح کے لئے شہیر پر داز بن جاتا ہے۔ فرشتے اس درود پاک کو سنتے، سنبھالتے اور مقام مقصود تک لے جاتے ہیں اسی وجہ سے یہ فرشتے اس سرمایہ حسن

کے لئے ہمارے گواہ بھی ہوں گے۔ اور اس کے طفیل ہمارے گناہوں کے لئے اللہ تعالیٰ سے عذر خواہ بھی۔ اسی لئے حضرت شیخؒ یہ ہدایت فرماتے ہیں کہ درود کی کثرت اختیار کرو تاکہ اگر ایک طرف نامہ اعمال گناہوں سے سیاہ ہو تو دوسری طرف فرشتوں کے پاس 'فرستادہ درود کا یہ ارمغان محبت' مغفرت کا ویشہ بنتا چلا جائے۔ اب تیسری نعت ملاحظہ ہو۔

غلام حلقہ بگوش رسولؐ ساواتم زہے نجات نمودن صیب آیاتم  
کفایت است ز روح رسول و اولادش ہمیشہ در دو جہاں جملہ مہماتم  
ز غیر آل نبیؐ حاجتے اگر طلبم روا مدار یکے از ہزار حاجاتم  
دلہم ز حب محمدؐ پر است و آل مجید گواہ حال من ست این ہمہ حکایاتم  
چو ذرہ ذرہ شود این تنم بخاک لحد تو بشنوی صلوات از جمیع ذراتم  
غلام خادم خدام خاندان توام ز خادمی تو دانم بود مہماتم  
سلام گوئم و صلوات باتو ہرنفسے قبول کن بہ کرم این سلام و صلواتم  
گناہ بے حد من ہیں تو یارسول اللہ شفاعتے بکن و محو کن خیالاتم  
ز نیک و بد ہمہ داند کہ من محمدیم خلائیقے کہ کند گوش بر مقالاتم  
ز ہر کہ بدتر از نیست من ازو بترم نہ دانم این کہ بتو چوں شود مقالاتم  
بگوئے محی کہ بہر نجات میگویند درود سرور کونین در مناجاتم

اس نعت میں حضرت شیخؒ درود و صلوات اور توصیف و مدحت رسول ﷺ کو اپنی نجات کا ایک ثقہ وسیلہ سمجھتے ہیں اپنے نسبی تعلق اور خاندانی واسطے کو بھی بطور ایک سند پیش کرتے ہیں۔ حضور ﷺ کے ساتھ اور آپؐ کی آل مطہرہ کے ساتھ جو نسبت ہے اسے وہ ہر دو جہاں کی جملہ مہمات کے لئے کافی سمجھتے ہیں اور حب نبی ﷺ اور عترت رسول ﷺ سے عقیدت و ارادت کو اپنے لئے سرمایہ افتخار بناتے ہوئے شفاعت کے طلبگار ہیں۔ حب نبی ﷺ کی انتہا یہ ہے کہ وہ فرماتے ہیں کہ خاک لحد مجھے ذرہ ذرہ بھی کر دے تو بھی میرے جسم کا ہر ذرہ زبان حال سے درود و سلام کے نذرانے پیش کرتا رہے گا۔ اپنے گناہوں کو بے حد بے حساب اور اپنے وساوس کو ناقابل اظہار قرار دیتے ہوئے وہ صرف ایک ننگہ کرم کے تمنائی ہیں کہ اگر وہ نصیب ہو جائے تو فخر و مہابات کی اور کونسی دولت رہ جاتی ہے کہ جس کے لئے داعی طلب پھیلا یا جائے۔

الغرض حضرت شیخ عبد القادر جیلانیؒ حقیقی معنوں میں "محی الدین" تھے۔ آپ کے طفیل

دینی اور روحانی افق، اپنی تمام تر تابانیوں کے ساتھ، تاریخ میں، ایک بار پھر جھلگانے لگے۔ اور دل لسانی اقرار کی تصدیق کرنے لگ گئے۔ قال اور حال کی صدائیں ایک ہو گئیں۔ لفظ اور معنی کے فاصلے معدوم ہو کر رہ گئے اور کتاب و سنت کی تعبیر دل آویزیوں کے سانچے میں ڈھل گئی اور یوں تصوف ایک فکری، نظری اور عملی سرمایہ بن گیا۔ ذہنی مغالطے دور ہو گئے، قلبی زنگ دھلے، روحانی انوار چمکے اور ذوق و شوق کی وادیوں میں بصیرت کے دیئے جھلملانے لگے۔ آپ کے مقاصد دعوت کو مختصراً سمجھنے کے لئے آپ کے مواعظ کے ایک مختصر اقتباس کا اردو ترجمہ کافی ہے۔

”جناب رسول اللہ ﷺ کے دین کی دیواریں پے در پے گر رہی ہیں اور اس کی بنیاد بکھری جاتی ہے اے باشندگان زمین آؤ اور جو گر گیا ہے اس کو مضبوط کر دیں اور جو ڈھے گیا ہے اس کو درست کر دیں۔ جو چیز ایک سے پوری نہیں ہوتی اس کے لئے سب ہی کو مل کر کام کرنا چاہئے۔ اے سورج، اے چاند اور اے دن، تم سب آؤ“

دور حاضر (کہ فتنہ آخر زمان ہے) میں بھی الجھے ہوئے ذہنوں کی اصلاح اور بگڑے ہوئے دلوں کے تزکیے کے لئے حضرت شیخ ہی کا طریق ارشاد، کارگر، کار فرما اور کار ساز ہے اور جدید دور میں تجدید ایمان کا یہی انداز معتبر اور نتائج کے اعتبار سے پرہمار ہے۔

ہر نگینے کا اپنا اپنا مقام، اپنی اپنی چمک اور اپنی اپنی جاذبیت ہوتی ہے۔ جذب و نور کا یہ کیف اسی خاص مقام پر لو دیتا اور انوار بکھیرتا ہے اس مقام سے اس نگینے کو ہٹانا یا بڑھانا نگینے کی عزت افزائی نہیں، توہین ہے اور یہ توہین ”عقیدت کیش“ کی اپنی کم علمی اور کوتاہ بختی کی دلیل بھی ہے۔ حق یہ ہے کہ جب عقیدت فسوں و فسانہ میں الجھ کر بدعت کی حدوں کو چھوتی ہے تو مدعیان محبت نہ صرف گمراہ ہوتے ہیں بلکہ بسا اوقات اپنے اعمال کا حسن بھی کھو بیٹھتے ہیں۔ ان کی علمی لاعلمی، روحانی بے مائیگی اور قلبی نابینائی، نہیں سمجھتی کہ اسباب بہر کیف اسباب ہیں مالک اسباب نہیں۔ جملہ اولیائے کرام مل کر بھی کسی نبی کی شان تک نہیں پہنچتے۔ اور جملہ نبی مل کر بھی خدا نہیں بن سکتے۔ حضرت شیخ جب اپنے کیف و کمال پر غور فرماتے ہیں تو انہیں بے ساختہ منعم حقیقی یاد آجاتا ہے اور وہ کہہ اٹھتے ہیں۔

غم مخوری کہ حق ترا از ہمہ خلق برگزید

اس از جمال لطف اوست نہ ز کمال خدمت است

اپنی ذات کے بارے میں خالق حقیقی کے الطاف خاص کا اظہار ان کی غزل میں بھی جا بجا

ماتا ہے سچی بات یہ ہے کہ انسان اللہ تعالیٰ کی تخلیق کا ایک عظیم شاہکار ہے اللہ تعالیٰ نے اسے صوری اور معنوی دونوں جمال عطا کئے ہیں۔ دنیا کو اس کے لئے بنایا اور اسے اپنے لئے مخصوص کیا۔ اس کے احساس کو نزاکت اور فکر کو رفعت، اسی لئے دی کہ وہ اللہ تعالیٰ کو جان سکے، اس تک جاسکے اور اسے پاسکے۔ وہ غنچے سے گل اور گل سے گلزار ہو کر بھی، اسی کی خوبیوں کا ثنا خواں رہے کہ ہر خوبی اسی کی دین اور ہر راہ اسی کی چاہ کے در تک پہنچتی ہے۔۔۔۔۔ ہم سب کو حضرت سید عبدالقادر جیلانیؒ کے ان آخری الفاظ پر ضرور غور کرنا چاہئے اور یہ حقیقت بھی پیش نظر رکھنی چاہئے کہ خراج عقیدت تو دراصل خراج اطاعت کا دوسرا نام ہے۔ سفر آخرت پر روانہ ہوتے ہوئے اپنے بیٹے جناب شیخ عبدالوہابؒ پر نگاہ واپس ڈالتے ہوئے شیخ کے لبوں نے یوں حرکت فرمائی تھی۔

”ہمیشہ خدا سے ڈرتے رہو اور خدا کے سوا کسی سے نہ ڈرو اس کے

سوا کسی سے امید نہ رکھو اور اپنی تمام ضروریات اللہ کے سپرد کر دو۔ صرف

اس پر بھروسہ رکھو اور سب کچھ اسی سے مانگو، خدا کے سوا کسی پر وثوق اور

اعتماد نہ رکھو، توحید اختیار کرو کہ توحید پر شب کا اجماع ہے“


ان کا دیوان، توحید کے اسی تصور سے لبریز ہے اور یہی وہ توحید ہے جس پر قائم رہنے کا

وعدہ ہر روح سے اللہ تعالیٰ نے لے رکھا ہے جب کہ حضور ﷺ (بقول مولانا ظفر علی

خال) شب تار الست سے پھوٹنے والے نور اولین (یعنی توحید) کا اجالا ہیں۔

پھوٹا جو سینہ شب تار الست سے

اس نور اولیں کا اجالا تمہی تو ہو



## مآخذ

- ۱- دیوان حضرت غوث الاعظم۔ شیخ الہی بخش جلال دین کشمیری بازار لاہور (۱۳۳۷ھ)
- ۲- خزینتہ الاصفیاء جلد اول۔ مفتی غلام سرور لاہوری۔
- ۳- قصیدہ غوشیہ اردو شرح مولانا محمد اعظم نوشاہی۔
- ۴- رسالہ سلسبیل لاہور۔ تذکرہ اولیائے جدید (جنوری فروری ۱۹۷۲ء)
- ۵- رسالہ مولوی دہلی، ربیع الثانی ۱۳۵۱ھ۔
- ۶- رسالہ مولوی دہلی، ربیع الثانی ۱۳۵۳ھ۔ غوث الاعظم نمبر۔
- ۷- سیارہ ڈائجسٹ، اولیائے کرام نمبر۔ دسمبر ۱۹۸۶ء۔
- ۸- اردو دائرہ معارف اسلامی جلد ۱۲۔
- ۹- تاریخ دعوت و عزیمت۔ حصہ اول۔ سید ابوالحسن علی ندوی۔
- ۱۰- دیوان غوث اعظم۔ ترجمہ و شرح۔ مطبع الرحمن قریشی نقشبندی

## حضرت معین الدین چشتیؒ

مالو لوئیسم و مرجاں، عمان ما محمد (صلی اللہ علیہ وسلم)

محمود غزنوی نے کئی بار ”سومناٹ ہند“ کو روند ا مگر اس کی آنکھ بند ہوتے ہی اس کی اولاد اس کی وسیع سلطنت سنبھال نہ سکی۔ نتیجہ معلوم کہ ہندوؤں نے ایک بڑے علاقے کو پھر اپنے قبضے میں کر لیا۔ شہاب الدین غوری، محمود غزنوی کے نقش قدم پر یہاں وارد ہوا۔ مگر پر تھوی راج کے مقابلے میں وہ اپنے قدم یہاں نہ جما سکا۔ اور دوسری بار، ایک غیبی اشارے کی بنا پر، پر تھوی راج کی متکبرانہ، کافرانہ اور گستاخانہ حرکتوں کے لئے تازیانہ عبرت بن کر نازل ہوا۔ اس تائید غیبی کے تحت، شہاب الدین غوری، ”پر تھوی سرکشی“ کو مٹی میں ملاتا ہوا خود حضرت معین الدین چشتیؒ کی بارگاہ ناز میں سراپا نیاز ہو کر جھک گیا کہ عالم خواب میں، انہی کے ارشاد پر وہ دوبارہ حملہ آور ہوا تھا۔ جناب شیخ اس ہندو راجے کو چیلنج دے چکے تھے کہ تین دن ہی کی بات ہے پتھورازندہ گرفتار ہو گا۔ ہندوستان کی جغرافیائی تسخیر محمود غزنوی اور شہاب الدین غوری کے ذریعے تاریخ کا حصہ بنی جبکہ اس ملک کی روحانی تسخیر، حضرت معین الدین چشتیؒ کے ہاتھوں تکمیل کو پہنچی۔ یہ ایک حسین اتفاق ہے کہ معرکہ سومناٹ میں اشارہ غیبی کے تحت محمود غزنوی کی روحانی اور جسمانی مدد بھی حضرت خواجہ ابو محمد چشتیؒ (اس سلسلے میں حضرت ابوالحسن خرقانیؒ کی دعائیں بھی تاریخی صداقت ہیں) نے فرمائی۔ حضرت اس وقت ستر برس کے تھے۔ اور محمد غوری کے ساتھ بھی حضرت معین الدین چشتیؒ کی روحانی تائید شامل تھی۔ یاد رہے کہ خواجہ ابو محمد چشتیؒ کے سلسلے میں پانچ چھ واسطوں کے بعد حضرت عثمان ہارونیؒ آتے ہیں جو حضرت معین الدین چشتیؒ کے شیخ طریقت تھے۔

حضرت معین الدین چشتیؒ اپنے مرشد حضرت خواجہ عثمان ہارونیؒ کے ہمراہ حج بیت اللہ کے بعد روضہ نبویؐ پر حاضر ہوئے تو حضور ﷺ نے آپ کو، اشاعت اسلام کے لئے ہندوستان جانے کا حکم دیا، تعمیل ارشاد کے طور پر، آپ ۵۸۷ھ میں ہندوستان تشریف لائے۔ آپ غزنی سے سیدھے لاہور تشریف لائے اور سب سے پہلے حضرت علی ہجویریؒ کے مزار اقدس پر حاضری دی اور چالیس دن تک یہیں معتکف رہے اور اس عظیم شخصیت کے طفیل،



مالک حقیقی نے آپ کو جن باطنی فیوض سے نوازا، ان کے اعتراف کے طور پر بوقت رخصت آپ کی زبان مبارک سے یہ ساختہ نکلا۔

گنج بخش فیض عالم مظهر نور خدا  
ناقصاں را پیر کامل کلاماں را رہنما

اور والہانہ انداز میں کہے گئے یہ الفاظ، آج کتنی ہی زبانوں کا ورد اور کتنے ہی دلوں کی دھڑکن بن چکے ہیں۔ لاہور سے آپ ملتان پہنچے۔ وہاں سے آپ نے ہندوستان میں بولی جانے والی زبانوں سے آگاہی حاصل کی۔ پھر دہلی اور دہلی سے اجمیر پہنچے کہ یہی مقام پر تھوی راج کی خسروانہ رعونت کا صدر مقام تھا اور اس کی اکثری ہوئی گردن کے جھکنے بلکہ کٹنے کا وقت آگیا تھا۔ اور دوسری طرف یہ بھی مقدر ہو چکا تھا کہ ہندوستان کے بتکدے میں، اس مرد حق کی آواز، تکبیر بن کر گونجے گی اور کم و بیش نوے لاکھ غیر مسلم اسلام قبول کریں گے اور یہ بھی مقوم ہو چکا تھا کہ حضرت معین الدین چشتیؒ سے فیضیاب شخصیات ہندوستان کے گوشے گوشے میں اسلام کا نور بن کر پھیل جائیں گی اور تاریخ شاہد ہے کہ خواجہ قطب الدین بختیار کاکلیؒ، حضرت خواجہ فرید الدین گنج شکر، حضرت خواجہ نظام الدین اولیاءؒ اور خواجہ نصیر الدین محمود چراغؒ ایسے اکابر صوفیاء کی برکتوں سے برصغیر سے کفریوں کا نور ہو گیا جیسے آفتاب کی کرنوں سے اندھیرے چھٹ جاتے ہیں۔ ورد اجمیر کے ساتھ ہی پر تھوی راج نے حضرت کے راستے کو روکنے کی بہت سعی کی، آپ کی کرامات کو ساحری قرار دیتے ہوئے، ہندو جوگیوں اور ساحروں کو ان کے مقابلے کے لئے بار بار ابھارا اور وہ مقابل آئے بھی کہ شب کے بندے تھے اور صبح کی اس تنویر کو سمجھنے سے قاصر تھے مگر جب روبرو آئے تو نگہ پر تاثیر کے ایک زاویے کی بھی تاب نہ لاسکے اور خود شکار ہو کر رہ گئے۔ ان نامساعد حالات میں آپ سے جن کرامات کا اظہار ہوا۔ انہیں آج کا انسان نہ سمجھے تو الگ بات، ورنہ وہ تاریخ کی روشن صداقتیں ہیں۔

آپ کا اسم گرامی معین الدین حسنؒ، والد گرامی قدر کا نام خواجہ سید غیاث الدین حسنؒ، والدہ کا نام سید ام الورع ماہ نور، والد ماجد کا شجرہ نسب امام حسینؑ تک اور والدہ ماجدہ کا نسب سلسلہ امام حسنؑ تک پہنچتا ہے۔ آپ کا وطن مالوف سیستان یا بجزستان تھا۔ اسی لئے آپ کو بجزی (بجزی کہنا غلط ہے) کہتے ہیں۔ آپ کی تاریخ پیدائش ۱۳۱۳ھ (۱۹۰۱ء) ہے۔ آپ گیارہ برس کے تھے کہ والد گرامی قدر وفات پا گئے۔ ترکے میں آپ کو ایک وسیع باغ اور ایک پن چکی ملی۔ آپ باغ کی دیکھ بھال میں مصروف تھے کہ وہاں ایک صاحب حال شخصیت

ابراہیم قندوزی "تشریف لائے" حضرت نے انہیں احتراماً انگوروں کا خوشہ پیش کیا اور جناب قندوزی نے اپنی جھولی سے کھلی کا ایک ٹکڑا نکالا، اسے اپنے دانتوں سے چبایا اور آپ کو دے دیا۔ اسے کھاتے ہی دل کے دروازے کھل گئے اور بصارت کو وہ بصیرت عطا ہوئی جس کی آمز و اہل دل بدتوں کرتے رہتے ہیں یوں فطرت نے خود بخود لالے کے اس پھول کی حنا بندی فرمادی۔

نہ جانے کب اجالے کی کرن گھر میں اتر آئے  
شب تاریک میں بھی گھر کا دروازہ کھلا رکھنا  
اس کے بعد آپ نے تحصیل علم و دانش کے لئے پندرہ برس کی عمر میں سفر کی صعوبتیں برداشت کیں۔ سمرقند پہنچے۔ حضرت شرف الدین کے حلقہ درس میں شامل ہوئے قرآن پاک حفظ کیا۔ بخارا کے حضرت حسام الدین بخاری سے بھی فیض ہوئے بخارا سے عراق جاتے ہوئے ہرون واقع نیشاپور سے گزرے اور یہاں حضرت عثمان ہارونی کی ہدایت و رفاقت میسر آئی۔ اسی مرشد طریقت کے حضور میں آپ کی باطنی بے تابیوں اور قلبی بیقراریوں کو منزل کا سکون ملا۔

سوز دل، اشک رداں، آہ سحر، نالہ شب

اس ہمہ از اثر لطف شامی بینم

آپ یہیں بیعت ہوئے آپ کے باطنی انوار پر آپ کے مرشد بھی ناز فرماتے رہے۔ بیس سال تک آپ ان کی صحبت میں رہے۔ حج بیت اللہ کے بعد اور وردوہند سے پہلے آپ نے دوران سفر میں 'بلاد اسلامیہ کی بعض عظیم المرتبت شخصیتوں سے بھی فیض اٹھایا۔ جن میں حضرت سید عبدالقادر جیلانی، حضرت شیخ شہاب الدین سروردی، حضرت نجم الدین کبری، حضرت شیخ محمود اصفہانی اور حضرت عبدالواحد غزنوی ایسے اکابر صوفیاء قابل ذکر ہیں۔ کیسے شاداب زمانے تھے اور کیسی کیسی نایاب شخصیات عام تھیں دور حاضر کہ قرب قیامت بھی ہے اور فتنوں سے پر بھی اور ساتھ روحانی عظمتوں کے اعتبار سے قحط الرجال کا شکار بھی، اس میں ڈھونڈے سے، کوئی ایسی نگاہ بھی میسر نہیں آتی جو سانس لینے والے مردوں کو زندگی کی رمتق دے سکے۔ نہ چراغ رخ ہے، نہ شمع وعدہ، نہ موج صبا ہے نہ باد بہار، کلیاں ہیں کہ سرشاخ سلگ رہی ہیں۔۔۔۔۔ یا تو یہ دور ہی تھی دامن سے، یا ہماری طلب ہی ناقص ہے۔۔۔۔۔ حق یہ ہے کہ برصغیر پاک و ہند میں اسلام تا قیامت جس انداز سے پھلے، پھولے اور پھیلے گا۔ اس کا

معتد بہ اعزاز حضرت چشتیؒ کو جاتا ہے کہ ان کی ذات بابرکات یہاں تشریف نہ لاتی تو یہاں کی فضا میں اذان کی صداؤں سے محروم رہتیں۔

حضرت معین الدین چشتیؒ نے پچاس برس ہندوستان میں گزارے۔ آپ نے نہ صرف یہاں کی زبانیں سیکھیں بلکہ یہاں کے رسوم و رواج اور تہذیب و تمدن کو بہ نظر غائر دیکھا۔ آپ نے محسوس کیا کہ یہاں کے لوگ موسیقی کے شیدا ہیں۔ ہندوؤں کے مندر ساز و آواز کی سحر آفرینیوں کا مرکز ہیں چنانچہ آپ نے بطور ایک ماہر نفسیات تلخین و ترنم کو تبلیغ کے ایک ذریعے کے طور پر اپنایا۔ بالکل ویسے ہی جیسے صوفیاء کی ”انسان دوستی“ غیر مسلموں کو اپنی طرف لانے اور انہیں اپنانے میں معین و مددگار ثابت ہوئی۔ چنانچہ حضرت نے موسیقی کو اسلامی سانچے میں ڈھال کر سماع بنا دیا۔ جو آج قوالی کے نام سے معروف ہے۔ یہ وقت کی ایک اہم ضرورت تھی اور آج شیخ کے خاص متبعین کے لئے کیف و سرور اور ”اک گو نہ بیخودی“ کا ایک پاکیزہ ذریعہ۔ خاص کا لفظ اس لئے استعمال کیا گیا ہے کہ چشتیہ سلسلے کے اکابر صوفیاء نے بھی سماع کو ہر ایک کے لئے سود مند قرار نہیں دیا۔ بلکہ یہ تو پتیدہ خاطر سا لکین کے لئے ایک نسخہ خاص ہے اور معالج دوا مریض کی کیفیت کے مطابق تجویز کیا کرتا ہے اور ایک ہی دوا ہر ایک کے لئے نہیں ہوتی۔ معروف چشتی شیخ قاضی حمید الدین ناگوری کے الفاظ میں۔

”میں ہوں حمید الدین کہ سماع سنتا ہوں اور مباح کہتا ہوں علماء کی روایت کی بنا پر اس لئے کہ درد دل کا مریض ہوں اور سماع اس کی دوا ہے۔ امام ابو حنیفہؒ نے شراب سے علاج کرنے کی ایسے وقت میں اجازت دے دی ہے جبکہ ازالہ مرض کے لئے اور کوئی دوا ہی نہ ہو اور حکیموں کا بھی اس پر اتفاق ہو کہ صحت، شراب کے بغیر ناممکن ہے اس تقدیر پر، میرے مرض کی دوا جو کہ لاعلاج ہے، سرود کا سننا ہے لہذا اس کا سننا ہمارے لئے مباح اور تم پر حرام ہے“

(سیر الاقطاب قلمی)

خواجہ نظام الدین اولیاءؒ سماع میں مزامیر کے استعمال کی اجازت نہیں دیتے (سیر الاولیاء ص ۵۲۰، ۵۲۱) دوران سماع میں صاحب وجد کا میلان کلیتہً ”محبوب حقیقی کی جانب ہو تو اس کے لئے سماع درست ہے۔ ہر بوالہوس، حسن پرستی کو اپنا شعار بنالے تو قباحت کے پھلنے پھولنے کا اندیشہ ہے اہل درد اور صاحب ذوق کو عالم کیف میں لانے اور اس کے آنسوؤں کو دریا بنانے کے لئے ایک مصرع تر ہی کافی ہے اور بے ذوق کے لئے ساز کا ہر سراور آواز کا ہر

تاثر بے اثر ہے کہ ایسے بھی ہیں جنہیں محض "خندہ گل" جگا دیتا ہے اور وہ بھی ہیں جو "خروش سلاسل" میں بھی سوئے رہتے ہیں۔

حضرت شیخ معین الدین چشتیؒ نے برصغیر پاک و ہند میں اسلام کے قیام و دوام کے لئے جو قابل قدر خدمات انجام دیں۔ ان پر تبصرہ کرتے ہوئے، مولانا ابوالحسن علی ندویؒ لکھتے ہیں۔

"جو سرزمین ہزاروں برس صحیح یقین اور صحیح معرفت سے محروم اور توحید

کی صدا سے نا آشنا تھی وہ علماء و اولیاء کی سرزمین اور علوم اسلامیہ اور کمالات

دینیہ کی محافظ و امین بن گئی۔ اور اس کی فضائیں ازانوں سے اور دشت و جبل

اللہ اکبر کی صداؤں اور اس کے شہر و دیار قال اللہ و قال الرسول ﷺ کے

نغموں سے ایسے گونجے کہ صدیوں سے عالم اسلام گوش بر آواز ہے۔

جہانے را در گروں کر و یک مرد خود آگاہ ہے"

حضرت شیخ نے ۶۳۳ھ (۱۲۳۶ء) میں وصال فرمایا۔ سرد نے آپ کی تاریخ وفات اس

رباعی سے نکالی ہے۔

شد ز دنیا چو در نبشت بریں " مرشد متقی معین الدین

گفت تاریخ رحلتش سرد محرم دل ولی معین الدین

شہاب الدین محمد غوری سے لے کر التمش تک، کون ہے جو آپ کے دربار گریار سے

موتی نہیں چنارہا۔ یہ شان تو شاہوں کے بھی در پر نہیں دیکھی

اللہ رے!۔ اس مرد حق آگاہ کا کردار

اور نگ زیب عالمگیر کا دل بھی آپ کی محبت سے لبریز تھا۔ محمد بن تغلق آپ کے مزار پر

حاضری کو اپنے لئے سعادت سمجھتا تھا۔ خلجی سلاطین نے آپ کے مزار کو تعمیر کرایا۔ اکبر، اجیر

شریف پاپادہ حاضر ہوا کرتا تھا۔ شاہجہان کی بیٹی جہاں آراء نے اپنی پلکوں سے اس مقبرے میں

جھاڑ دی تھی۔ اور انگریز وائسرائے کرزن نے کہا تھا کہ میں نے اپنی زندگی میں دو ایسے بزرگ

دیکھے ہیں جو اپنی وفات کے بعد بھی لوگوں میں اسی طرح حکمرانی کر رہے ہیں کہ جیسے بہ نفس

نفس ان کے درمیان موجود ہوں ان میں سے ایک تو مغلیہ حکمران اور نگ زیب عالمگیر ہے اور

دوسرے خواجہ معین الدین چشتیؒ۔۔۔۔۔ یہ ان کے حسن کردار کی عظمت ہے کہ وقت کے

عظیم کجکلابوں کی جبین نیاز ایک خاک نشین کے حضور میں جھکتی رہی ہے اور اس بارگاہ

ناز کی مٹی ان کی جبینوں پر نور بن کر چمکتی رہی ہے بقول حافظ۔

حافظ اس جا باب باش کہ سلطان و ملک  
ہمہ در زندگی حضرت درویشان ست

شیخ کی تصانیف میں گنج الاسرار، انیس الارواح، دلیل العارفین اور دیوان معین قابل ذکر ہیں دیوان کے بارے میں بعض محققین شک کا شکار ہیں انیس الارواح کے بارے میں حتمی ہے کہ وہ آپ کی تصنیف ہے باقی کے بارے میں تاریخ خاموش ہے جبکہ عوام انہی کے نام سے انہیں جانتے اور پہچانتے ہیں۔

دیگر صوفیاء کی طرح حضرت شیخ معین الدین چشتی کے دیوان معتد بہ حصہ ثنائے ربانی پر مشتمل ہے مگر ان کے ہاں نعتوں کی تعداد نسبتاً زیادہ ہے اس نعتیہ سرمائے میں جمال نبوت کا ذکر بھی ہے اور کمال رسالت کا بیان بھی، اپنی بشری لغزشوں کا اعتراف بھی ہے اور رحمت و شفاعت کی طلب بھی۔ تمناؤں کے آویزے بھی ہیں اور درود و سلام کے نذرانے بھی، غرض۔ انداز ہیں جذب اس میں سب شمع شبتاں کے

اک حسن کی دنیا ہے خاکستر پروانہ

قدیم اور جدید نعت کا اگر جائزہ لیا جائے تو یوں محسوس ہوتا ہے جیسے آج کا شاعر ہیئت کے رنگ اور آہنگ کے تاثر سے شعر کو نشتر بناتا ہے۔ جبکہ قدیم شاعر، سوز دل کو شعر کے قالب میں اتارتا تھا۔ آج زیادہ تر ظاہر سنوارا جاتا ہے پہلے باطن پر نور ہوتا تھا اور شعر کی ظاہری تاب و تباہی نظر افروز نہیں ہوتی تھی۔ بات وہی ہے کہ آج روح سلوٹوں سے پر ہے اور ظاہری تراش خراش چکاچوند کی حامل۔ دوسرا فرق یہ ہے کہ قدیم شاعر حضور ﷺ کے ظاہری حسن و جمال کے اظہار پر زیادہ توجہ دیتے تھے۔ وہ اپنے دل کو اسی تصور حسین سے سجانے کی سعی کرتے رہتے تھے۔ کہ دل کا تعلق استوار ہو جائے تو زندگی نکھر جاتی ہے۔ آج شاعر اوصاف رسالت اور سیرت طیبہ کو موضوع بنائے ہوئے ہے وہ اپنے ہر درد کا علاج وہیں ڈھونڈتا ہے۔ وہ ذاتی بات کم کرتا ہے اور کائنات کو ساتھ لے کر زیادہ چلتا ہے اور حقیقت بھی یہی ہے کہ دور حاضر کی ظلمتوں کو انوار سیرت ہی سے اجالا جاسکتا ہے کہ آج بھنور، طوفان خیز ہیں اور کشتیاں ڈگمگا رہی ہیں۔ راستے ناپید اور منزلیں معدوم ہیں اور انسان مادی طور پر ترقی یافتہ ہوتے ہوئے بھی، روحانی طور پر، اندھیروں میں ٹامک ٹوٹے مار رہا ہے۔ جہاں تک نعت میں حسن ظاہر کے اظہار کا تعلق ہے پرانے شاعر تو راست تصور کے ساتھ احساس کو شعر بناتے تھے مگر آج کے شاعر نے زلف و عارض، چشم و ابرو، لب و دندان اور قد و رخ کے تذکرے کو اس

انداز سے لیا ہے کہ حقیقت مجاز کی غزل آفرینیوں میں بھٹک کر رہ گئی ہے کیونکہ شاعر کی گفتار اور کردار کے آئینے دھندلے ہیں۔ اس کی سوچ پر مادیت کا رنگ ہے ملکیت کا نور نہیں۔  
 کدوں میں کس طرح رخ تیری جانب معلق سر پہ شمشیریں بہت ہیں  
 قدم اٹھے ترے رستے میں کیسے۔ سگ دنیا ہوں زنجیریں بہت ہیں  
 اس میں شک نہیں کہ حضور ﷺ ظاہراً ایک حسین ترین وجود تھے۔ یہ بھی  
 شاعرانہ مبالغہ نہیں کہ رخ انور کے روبرو بدرِ کامل بھی شرماتا تھا، یہ بھی حق ہے کہ وہ کائنات  
 حسن بھی تھے اور حسن کائنات بھی۔۔۔۔۔ مگر اصل بات وہ غازہ جاں ہے جس سے چہرہ  
 روشن، تاباں اور گلگلوں ہو جاتا ہے۔۔۔۔۔ حضرت شیخ کی نعت میں بھی جمال رسالت  
 ماب ﷺ کا ذکر ہے مگر نسبتاً کم۔ چند شعر دیکھئے۔

اے ز شرم روئے ماہت در عرق غرق آفتاب  
 وز فروغ ماہ رخسار تو ماہ اندر نقاب  
 گر ز انوار رخت یک شعلہ تابد بر فلک  
 از حیا مستور گردد آفتاب اندر نقاب

جاں کز بان چو آ ہوئے وحشی رمیدہ بود  
 بر بوئے مشک نافہ زلف تو آرمید  
 در جنب آفتاب کجا۔ ذرہ را بقا است  
 اندر جوار سایہ نماید وجود او  
 ز آئینہ دل ست نمودار حسن دوست  
 زنگ وجود تست حجاب نمود او

اللہ تعالیٰ کی ذات بلند و برتر ایک ایسا منبع نور ہے جس سے کائنات کی ظاہری تزئین بھی  
 ہوتی ہے اور اہل کائنات کے دلوں کے ٹکینے بھی چمک اٹھتے ہیں۔ قلب و نظر کی پاکیزگی اور  
 طہارت کا سب سے بڑا الوہی ذریعہ انبیائے کرام ہیں کہ وہ انوار ربانی سے براہ راست فیضاب  
 ہوتے ہیں چونکہ منبع کسی کا محتاج نہیں، اس لئے وہ کبھی خشک نہیں ہوتا اور اس سے پھوٹنے  
 والی نہریں، ابلنے والے چشمے اور نکلنے والے دریا بھی ہر لحظہ لبالب رہتے ہیں۔ یہی وجہ ہے کہ  
 انبیاء کے ابلاغ و عطا میں کبھی کوئی کمی واقع نہیں ہوتی اور یہ بھی سچ ہے کہ اس ذریعہ معرفت

سے بہرہ ور، دل بھی ہر دم شاداب رہتے ہیں۔ انہیں کسی فصل لالہ و گل کی احتیاج نہیں ہوتی۔ زمانے کی آنکھیں پھرا جائیں اور دل اندھے ہو جائیں تو الگ بات ہے۔ یہ تو جملہ انبیاء کی سعادت و برکت کی بات ہے اور حضور ﷺ مرکز انوار انبیاء ہیں ان کی روحانی سیرابی، شادابی اور فیض یابی کی بے کرائیوں کا اندازہ کون کر سکتا ہے۔ اقبال نے کہا تھا۔

ہر کجا بنی جہان رنگ و بو آنکہ از خاش بروید آرزو  
یا ز نور مصطفیٰ اورا بہا ست یا ہنوز اندر تلاش مصطفیٰ ست

حضور ﷺ کی سیرت کے انوار، ہر نوع سے مکمل ہونے کے ساتھ ساتھ ہر انداز سے محفوظ بھی ہیں اور قیامت تک گم گشتہ انسانیت کی دستگیری کے لئے حاضر و موجود بھی ہیں اور ان انوار کو، اہل نظر، نسل انسانی کی تہذیب و تزئین کے لئے ایک قیمتی سرمایہ سمجھتے ہیں کہ یہ محض فرد واحد کی سیرت نہیں بلکہ جملہ پیغمبروں کی زندگیوں، ہدایتوں اور پاکیزگیوں کا افسردہ و عصارہ ہے۔ آپ کی ہر بات، ہر عمل اور ہر ہدایت جامع بھی ہے اور ساطع بھی۔ اکمل بھی ہے اور اجمل بھی۔۔۔۔۔ حضرت معین الدین چشتیؒ کے نزدیک حضور ﷺ کی ذات اقدس منبع نور حقیقت سے یوں فیضاب ہے جس طرح ماہ کامل، خورشید عالمتاب کی تابشوں سے بہرہ ور ہوتا ہے چونکہ آپ اول و آخر ہیں اسی لئے جملہ انبیاء کی معلمانہ رہنمائی بھی، آپ ہی کے طفیل ہے گویا وہ سب اس سالار انبیاء کے ہر اول دستے ہیں، رنگ و نور کے قافلے ہیں جو اسی میر کاروان نبوت کی تلاش کو بیدار رکھنے کے لئے نکلے، اسی کی خبر دیتے رہے اور اسی کے گیت گاتے رہے، حضرتؒ فرماتے ہیں کہ اللہ تعالیٰ نے اسم محمد ﷺ کو اپنے ساتھ یوں ملا لیا جس طرح کہکشاں کے رنگ ایک دوسرے سے پیوست ہوتے ہیں اور دوسری طرف حضور ﷺ کی ذات والا صفات نور وحدت کا اجلا بن گئی۔ فرماتے ہیں۔

نور حق ست آل مجسم گشتہ در ذات نبی  
ہجو نور ماہ کز خورشید کردست اکتاب  
از محمد دیدہ باید فرض کردن در بہشت  
چونکہ بیروں آید انوار تجلی بے حساب

شمس و قمر گوی کہ انوار انبیاء  
اندر ظہور خویش ز نور تو مستفید

شده	جام	جہاں	نمائے	دلت
مظہر	اسم	شاہد	و مشہور	
جام	جانت	زدودہ	صیقل	عشق
از	برائے	ظہور	نور	شہود

ہچو بسم اللہ بر منشور قرآنت خدای  
تاقیامت ہم عنان مانند عنوان ساخته  
در وحدت راکہ می جویند در بحر قدم  
حق درون حقہ جسم تو پنہاں ساخته

زبان رسالت ماب ﷺ جن ملکوتی بلاغتوں کی عکس بردار ہے ان کا اندازہ کوئی سی  
انسانی عقل بھی نہیں کر سکتی۔ جس طرح خدا کی ذات ماورائے وہم و خیال ہے اسی طرح شان  
نبوت بھی فکر انسانی کے احاطے میں نہیں آ سکتی۔ انسان اپنے ناقص فہم کو بلندیوں پر لے جا کر  
اس مقام کو سمجھنے اور سمجھانے کی سعی کرتا رہتا ہے اور اپنی بساط کے مطابق ذرہ خورشید کے  
انوار سمیٹتا اور بانٹتا رہتا ہے مگر حقیقی فہم و تفہیم سے بہر نوع قاصر رہتا ہے حق یہ ہے کہ جو  
آنکھ تعصب سے ہٹ کر اور جو سوچ تکبر سے کٹ کر سیرت محمدی ﷺ کا مطالعہ کرے  
گی وہ اس میں ہر لحظہ ایک نئی عظمت، نئی لذت اور نئی راحت پائے گی۔ اور یہ احساس ابھرے  
گا کہ عظمت کو تاب و تب کے نئے رخ اسی بارگاہ سے عطا ہوں گے، لذت ہمیں سے فیض لے  
کر نشاط روح بنے گی اور راحت و آسودگی کی بہاریں انہی نکلتوں پر ناز کریں گی۔ جناب شیخ کی  
نعت کے آئینے میں اگر مقام رسالت ﷺ کا نظارہ کریں تو معلوم ہوتا ہے کہ  
حضور ﷺ ہی وجہ تکوین کائنات ہیں۔ اسی خرام ناز سے خاک کے ذرے مہکتے اور  
راستے جھومتے ہیں اسی چشم ناز سے سورج ضیا پاتا اور اسی نفس معنبر سے کلیاں پھول بنتی  
ہیں۔ اسی قامت زیبا سے پہاڑوں کو سر بلندی ملتی اور اسی نطق معتبر سے گفتار، انوار میں ڈھلتی  
رہی ہے۔ چند شعر دیکھئے۔

آفتاب از خاک راہت یافت چشمت لاجرم در فضائے آسمان زد خیمہ زریں طناب



عالم نمی از رشح بحر کرم اوست      آدم کف خاکے ز غبار قدم اوست  
در در شکم بحر نماں است و دل او      دری ست که صد بحر نماں در شکم اوست

یارب بحق سید کونین مصطفیٰ      کش جسم و جاں خلاصہ کون و مکاں بود  
آں خرقہ پوش فقر کہ بردوش عرشیاں      از گرد دامن کرمش طیلساں بود

اے از ظہور نور تو کون و مکاں پدید      از عرش تابه فرش از نور تو آفرید  
بر روئے ہر کہ بست سعادت در عطا      وقت دعا سپردہ بدر بان تو کلید  
ہر دیدہ را تحمل دیدار دوست نیست      جز دیدہ کہ وام کنند از تو اہل دید  
زانم چہ غم کہ ہر نفسم عمر کم شود      چوں مہر تست در دل و جاں دمبدم مزید

اے تو سلطان دار ملک وجود      ہمہ عالم طفیل تو مقصود  
مرکز و محور وجود توئی      کہ بہ تو قائم است ہر موجود

در جاں چو کرد و منزل جانان ما محمدؐ      صد در کشاد در دل از جان ما محمدؐ  
ما بلبلیم نالاں در گلستان احمدؐ      مالولونیم و مرجاں عمان ما محمدؐ  
از امتان دیگر ما آمدیم بر سر      و انرا کہ نیست یادہ برہان ما محمدؐ

چہ مظهریت کہ مبعوث شد بر اول و آخر      بظاہر ست موخر باطن ست مقدم

اے ذات تو بر بساط کائنات      سر دو جہان و در بحرین  
چشم دو جہان بہ تست روشن      در دیدہ جان تو قرۃ العین  
آلودہ نشد بسیر عرفاں      دامن تو از غبار کونین

گر عروج جاں معینی بایت بر نہ فلک      در رکاب خواجہ لولاک می باید شدن

ہستی طلیحہ ایست از نور وجود او کونین شبنمے ست زدریائے جوو او

پیش از اوں کاستاد فطرت فرش دایواں ساخته پایہ قدرت فراز کون امکاں ساخته  
 قالب آدم چو از خواب عدم برداشت سر خاک پایت طوطیائے دیدہ جاں ساخته  
 دشمنان از کین تو برنار حماں سوخته دوستاں از مر تو بانور ایماں ساخته  
 از برائے ما حضر پیش گدایانت خدای ہشت جنت با ہزاراں حوروغلمان ساخته  
 جناب شیخ کے مطابق موتی سمندر کی آغوش میں نہاں ہوتا ہے جبکہ اس در یتیم میں

ہزاروں سمندر چھپے ہوئے ہیں صوفیاء اگر لولوو مرجان ہیں تو سمندر، حضور ﷺ  
 ہیں۔ حضور ﷺ بظاہر موخر مگر باطن مقدم ہیں۔ اگر حضور ﷺ کی جلوہ فرمائی نہ  
 ہوتی تو کائنات اپنی تمام تر رعنائیوں اور شادابیوں کے باوجود نخل ماتم سے زیادہ دقیح نہ ہوتی اسی  
 لئے آج بھی ہر حسن کی آنکھ ادھر ہی لگی ہوئی ہے، ہر عطا اسی در کی جانب تک رہی ہے، ہر  
 راستہ اسی آستان کی طرف جاتا اور ہر آبلہ پا اسی سایہ دیوار کا تمنائی ہے کہ اگر اس دیوار کا سایہ  
 نہ رہے تو اس حذر زار حیات میں تپتے ہوئے سورج کی حدت کے سوار کھا ہی کیا ہے؟ دل کی  
 وادیاں، نور بداماں ہیں تو انہی کے فیض سے اوہ گلشن امکاں گل بداماں ہے تو انہی کے کرم سے  
 کہ ان کی محفل تجلی کی روشن سحر  
 ان کی محفل سے باہر دھواں ہی دھواں

مولانا ظفر علی خاں نے معراج کے بارے میں ایک مقام پر لکھا تھا۔

جلتے ہیں جبریل کے پر جس مقام پر  
 اس کی حقیقتوں کے شناسا تمہی تو ہو

مولانا مفتی محمد شفیعؒ کے الفاظ میں ”نبوت کا پانچواں سال اسلام کی تاریخ میں ایک ممتاز  
 حیثیت رکھتا ہے جس میں فخر الانبیاء صلی اللہ علیہ وسلم کو ایک اعزازی جلوس کے ساتھ نوازا  
 گیا جو آنحضرت ﷺ کی خصوصیت ہے۔ ایک رات آپ کے پاس جبریل آئے۔ آپ  
 کو براق پر سوار کیا گیا۔ اور مسجد اقصیٰ تک لے گئے، وہاں آپ نے تمام انبیاء و مرسلین اور  
 ملائکہ کو نماز پڑھائی۔ اس کے بعد آپ کو آسمانوں کی سیر کروائی گئی اس کے بعد آپ سدرۃ  
 المنتہیٰ کی طرف تشریف لے گئے، پھر آنحضرت ﷺ آگے بڑھے اور جبریل امین

یہیں رہ گئے کیونکہ ان کو اس درجہ سے آگے بڑھنے کا حکم نہیں تھا۔ اور اس وقت آپ کو خداوند بزرگ و برتر کی زیارت ہوئی، صحیح یہ ہے کہ زیارت فقط قلب سے نہیں بلکہ آنکھوں سے ہوئی ہے آنحضرت ﷺ سجدہ میں گر پڑے۔ اور خداوند عالم سے ہمکلامی کا شرف حاصل ہوا۔ اسی وقت نمازیں فرض ہوئیں۔ اس کے بعد آپ واپس ہوئے۔ وہاں سے براق پر سوار ہو کر مکہ معظمہ کی طرف تشریف لے چلے، راستہ میں مختلف مقامات پر قریش کے تین تجارتی قافلوں سے گزرے جن میں سے بعض کو آپ نے سلام کیا۔ اور انہوں نے آپ کی آواز پہچانی اور مکہ واپس ہونے کے بعد اس کی شہادت دی، صبح سے پہلے یہ سفر مبارک تمام ہو گیا۔

حضرت معین الدین چشتیؒ کی نعتیہ شاعری میں اس واقعہ کا جا بجا ذکر ملتا ہے۔ چند شعر

دیکھیں۔

نقرہ خنگ چرخ را از مد کشد زریں لگام  
در شب اسری چو آرد پائے ہمت در رکاب  
از فلک بگزر کہ فوق العرش منزل گاہ اوست  
چوں کند عزم سفر اے خواجہ عالی جناب  
در مقام لی مع اللہ از کمال اتصال  
از خدا نبود جدا ہیچوں شعاع از آفتاب

بر اوج طارم قدس آمد از نشین خاک  
نہاد بزم طرب در فضائے عالم غیب  
نشست بر پر جبریل وبال اسرائیل  
کہ تارید بخلوت سرائے عالم غیب  
چو شدندم سرا پرده گفت جبریلش  
کہ ہیں بگوئی محمد ثنائے عالم غیب  
عروج نیست بر اوج او اولی  
مگر بہ پیروی مقتدائے عالم غیب  
ز شاخ سدرہ بر آرد صغیر نغمہ شوق

جو بلبلیک بود خوشنوائے عالم غیب

آں خواجہ کز حرم حرم تا فضائے قدس  
گاہ عروج نہ فلکش نزدیکان بود

زائر شدن دنا تدلی  
آں دائرہ گشتہ قاب قوسین  
آں خط تو ہی برانداخت  
تا عکس جدا نباشد از عین  
بنی چو جان زقید حوادث بدر پرد  
بر زروہ دنا تدلی صعود او

شہسوار دلدل شوقیکہ در میدان چرخ  
عشق از بدر وہالت گونی وچوگاں ساختہ

اقبال نے زوال امت کی وجہ یہ بتائی ہے کہ آج مسلمان دل تو رکھتے ہیں مگر دل کے اندر محبوب نہیں رکھتے۔ یوں دل ایک ایسا پھول جو خوشبو سے محروم ہے۔ دل تمنائے محبوب سے زندہ ہوتے اور تابندہ رہتے ہیں۔ اگر آرزو کی یہ لطافت اور یاد کی یہ چاہت انسان سے چھن جائے تو نخل دل کے برگ و بار مرجھا جاتے ہیں اور زندگی ویرانیوں کا مرکز بن جاتی ہے گویا دل کی بہار گلہائے آرزو کے مہکنے سے ہے۔ اسی لئے دل کو ”شہر آرزو“ کہتے ہیں۔ حضرت چشتیؒ بھی اپنے دل کو اسی نور سے مستنیر کرنا چاہتے ہیں جس نور سے گمراہ انسانیت کو بینائی ملی۔ اور وہ نہ صرف خود کو دیکھنے کے قابل ہوئی بلکہ دوسروں کے لئے خضر راہ بن گئی۔ یہاں تک کہ ہر صحابیؓ سپہر رشد و ہدایت کا روشن ستارہ بن گیا۔ حضرت معین الدین چشتیؒ در رسالت پر کشکول آرزو لے کر جاتے ہیں کہ حق کی معرفت مل جائے۔ وہ محض باتوں سے دل نہیں بہلانا چاہتے بلکہ اپنی آنکھوں سے حسن رسالت ماب صلی اللہ علیہ وسلم کی ادائیں دیکھنا چاہتے ہیں۔ منزل حق کو پانا اور حق تک پہنچنا ہے اور واسطہ حضور صلی اللہ علیہ وسلم ہیں۔ مقصود اللہ تعالیٰ

ہیں اور ان تک رسائی اس راستے سے ہے جو منجر صادق کا بتایا ہوا اور دکھایا ہوا ہے۔ ان کا دیا لو  
اسی سراج منیر سے لیتا ہے جس نے دلوں کو ایمان کا نور، آنکھوں کو بصیرت کی چمک، تذبذب کو  
دلیل کی روشنی اور شکوک کو یقین کی چاندنی عطا کی تھی۔

ہر چہ خواہی بامعینی بیش بر از مر و لطف  
لیکن از در گہ مراں واللہ اعلم بالصواب

جانم پید بر نفس از بہر وصالش  
موقوف بروں آمدن دمدم اوست

از جام صاف عیش کے چاشنی گرفت  
کز خم عشق در دی درد تو در کشید  
خواہد معین کہ حسن تو بسند معانہ  
خرشد تا بکے شوم از گفت واز شنید

ما طالب خدائیم، بردین مصطفائیم  
بر در گمش گدائیم، سلطان ما محمد

گوہر و صلش بہ نقد ہر دو عالم می خزند  
لیکن از بہر گدایان تو ارزاں ساخت

از روئے قرآن حضور ﷺ پر ہر انسانی تکلیف گراں گزرتی تھی کہ وہ ذات رؤف  
ورحیم ہے۔ تاریخ بتاتی ہے کہ حضور ﷺ تو کسی حیوان یا جانور کو تکلیف میں دیکھتے تو  
اس کا کرب اپنے دل میں محسوس فرماتے تھے وہ ہر درد کو اپنا درد بنا لیتے تھے۔ جنگ بدر کے بعد  
کفار قید ہوئے تو عباس کی درد بھری آواز نے حضور ﷺ کو رات بھر سونے نہ دیا۔ گویا  
جانی دشمنوں کے لئے بھی آپ سر اپارحمت تھے اور اپنی امت کی آسانی کے لئے ہر وقت اللہ  
تعالیٰ کے حضور میں دست بدعا رہتے تھے ایسی شفقت تو ماں باپ کو اولاد سے بھی نہیں ہوتی  
جتنی حضور ﷺ کو اپنی امت سے تھی اور ہے۔ اللہ تعالیٰ کے بعد اگر کوئی ذات رحیم

وکریم ہے تو وہ حضور ﷺ کی ذات ہے انہیں امت کی دنیاوی اور اخروی فوز و فلاح کی طلب اس قدر شدید تھی کہ قرآن نے اس کے لئے حرص کا لفظ استعمال کیا۔ یہ حرص اپنے لئے نہیں دوسروں کے لئے تھی قاضی محمد سلیمان سلمان منصور پوریؒ کے الفاظ میں۔

”حضور ﷺ کا پیکر، محبت کل تھا۔ حضور ﷺ کا وجود منفعت

عامہ اور جو دعامہ کی صفات سے مشکل و مجسم تھا“

رؤف، رافت سے مبالغے کا صیغہ ہے اور رحیم، رحم سے صفت مشبہ، مبالغے میں فراوانی پائی جاتی ہے اور صفت مشبہ میں دوام و لزوم پایا جاتا ہے۔ گویا حضور ﷺ ہمارے لئے سراپا شفقت ہیں اور ان کی رحمت ہمیشہ ہمیشہ کے لئے ہے۔ وہ یہاں بھی رحیم ہیں اور وہاں بھی۔ رحمت عامہ کے اسی استقرار و استمرار میں شفاعت کا راز مضمر ہے۔ اللہ تعالیٰ نے حضور ﷺ کو یہ پیش کش فرمائی تھی کہ آپ اپنی آدمی امت کو بغیر حساب و کتاب بخشوا لیں یا شفاعت کا حق لے لیں، آپ نے دوسری پیش کش کو قبول فرمایا۔ اور یہ حق سراسر گنہگاروں کے لئے ہے اور آپ کا ہر کلمہ گو اس کا مستحق ہے اور یہ حق لامحدود ہے۔ اب حضرت وہ نعتیہ اشعار دیکھئے جن میں اپنی بغزشوں کا اعتراف اور حضور ﷺ کی رحمتوں کی طلب پائی جاتی ہے۔

یار رسول اللہ شفاعت از تو میدارم امید  
اندر اں روزے کہ بہر انتقام عاصیاں  
در خیال من نمی گنجد تمنائے بہشت  
با وجود صد ہزاراں جرم در روز حساب  
آتش دوزخ بر افروزد علم از التہاب  
دارم از نفلت امید رستگاری از عذاب

دارم امیدے کہ پیرسند : محشر  
بر بندہ کہ دارد خط آزادی دوزخ  
چوں کہ نیکی تو کم بود و بدی بیش  
تقصیر معینے کہ بنا بر کرم اوست  
آں بندہ غلام وی دآں خط رقم اوست  
زیں واسطہ دانم کہ غم بیش و کم اوست

نومید چوں شود دل و جان امیدوار  
دارد معین برحمت حق منتہائے تو  
تو بحر رحمتی و من آلودہ گناہ  
جہاں کہ رحمت و کرم بیکراں بود  
امید ازاں زیادہ کہ اندر گماں بود  
پاکم بشوی اے ز تو پاکی ہر پلید

مستغرق گناہیم، ہر چند عذر خواہیم پڑمردہ چو گیاہیم باران ما محمد  
از درد زخم عیساں مارا چہ غم چو سازد از مرہم شفاعت درمان ما محمد

بصورت از بشر آمد ولے زردئی حقیقت ز فرق تا بقدم رحمت خداست مجسم  
بروز حشر بظل لوائے اوشده واثق بان امت او جملہ انبیائے مکرم  
زابر جود چوشد فیض رحمتت متقاطر فضائے روضہ جاں شد ز عین فیض تو خرم  
ہزار غم از گناہ است بر دل من و ہر دم فزودہ ام غم دیگر ہزار بار براں غم

سوخت سر تا قدم جملہ دریں دوزخ ہجر بہ محمد کہ رساند خبر سوختگان

اندر اں عنوان دو رحمت کردہ ظاہر اندرین جسم و جانت رحمتی برانس و برجاں ساختہ  
راہ جنت گرچہ دشوار ست پیش دیگر اں بر طلبگاران اس امت چہ آساں ساختہ  
نار نمودی برابر اہم گر شد گلستاں آتش دوزخ بر ایں امت گلستاں ساختہ  
یا رسول اللہ بحال عایاں کن یک نظر تا شود ز اں یک نظر کار فقیراں ساختہ  
رحمتہ العالمینی بر معینے رحم کن کز جہالت خویش را محکوم شیطان ساختہ

حضرت معین الدین چشتی اپنی نعت کے آئینے میں حضور ﷺ ہی کی متابعت اور  
اطاعت کو معیار عمل قرار دیتے ہیں۔ ان کے نزدیک حضور ﷺ کی زبان مبارک،  
ترجمان حق بھی ہے اور مظہر صدق و صفا بھی۔ حق یہ ہے کہ آپ خود کب زبان کھولتے تھے،  
بلکہ آپ کے لبہائے ناز سے نکلنے والا ہر لفظ، متکلم حقیقی کے منشا کے سانچے میں ڈھل کر نکلتا  
تھا۔ انہی کی اطاعت کا فیض ہے کہ ان کے ماننے والوں کے ہاتھ، اللہ کے ہاتھ اور زبان،  
اللہ کی زبان ہو جاتی ہے۔ حضرت شیخ کے نزدیک اس انعام و اکرام کے تشکر کی ایک ہی  
صورت ہے کہ اس ذات گرامی قدر (صلی اللہ علیہ وسلم) پر پیہم درود بھیجا جائے جس کی  
بدولت ہم خود شناس و خدا شناس ہوئے۔ وہ لوگ فی الواقع خوش قسمت ہیں جن کے لب، ذکر  
خدا اور رسول ﷺ سے ہر لحظہ شاداب رہتے ہیں۔ اسی شادابی میں قلبی تطہیر کی تفسیر اور  
روحانی تنویر کی تعبیر پوشیدہ ہے۔ نص قرآنی کے مطابق درود کی ترسیل میں اللہ تعالیٰ، ملائکہ  
اور مومنین، تینوں ہر لحظہ مصروف عمل ہیں۔ اللہ تعالیٰ اس ذات اقدس پر پیہم رحمت لٹا رہا

ہے۔ اور یوں نبی کریم ﷺ کی ثنا ہر ساعت پھیلتی جا رہی ہے اور اعزاز ہر لمحہ فزوں تر ہوتے جا رہے ہیں 'فرشتے' مزید رحمتوں کی دعاؤں میں محو ہیں اور مومن بھی طلب رحمت کے لئے سراپا دعا ہیں۔ یہ درود بظاہر حضور ﷺ کے لئے ہے مگر باطن ہم لوگ اپنے لئے رحمت مانگ رہے ہوتے ہیں کہ وہ خزانہ رحمت جتنا معمور ہو گا اور ہم عالمین اتنے ہی فیضاب ہوں گے۔ حضرت اپنی نعت کے ذریعے کثرت درود کی تلقین کرتے ہیں کہ درود ہی ہماری عقیدت و محبت کے اظہار کا واحد پیمانہ ہے۔

ندائے عالم غیب ار زحق نمی شنوی شتوز لفظ پیمبر صدائے عالم غیب  
ترا بحضرت عزت ہی نمایدراہ محمد عربی رہنمائے عالم غیب

می فرستد معین درود بتو حق تعالیٰ زمن شود خوشنود

اے آب و گل سرودی وی جان و دل درود سے یا بشنود بہ یثرب افغان ما محمد  
در باغ دیوستانم دیگر مخواں معینی باغم بس است قرآن بتان محمد

مرا ز دیدہ دل ہر زماں درود و مادام نثار روضہ پر نور صدر و بدر دو عالم  
معین چہ تحفہ فرستد بغیر اشک زویدہ کند درود پیاپے رواں بسوئے تو ہر دم  
یہ ایک حقیقت ہے کہ فارسی غزل میں حمد و نعت کے مضامین بالواسطہ تصوف ہی کی دین  
ہیں کہ تصوف قلب و نظر کی ایک ایسی پاکیزگی کا نام ہے کہ دوئی کے سب نقش مٹ جائیں 'اللہ  
کے سوا' ہر تمنا دل سے رخصت ہو جائے 'دل خالی بھی ہو' خلوت خانہ بھی ہو اور آئینہ خانہ  
بھی 'وہ صرف محبوب حقیقی کی جلوہ گاہ ہو۔ شفاف ہو تاکہ حسن حق کا عکس بردار ہو سکے۔ اور  
عشق حق 'طالب حق کے رگ و پے میں یوں سما جائے جیسے باد سحر گاہی کانم 'شاخ گل کے ریشے  
ریشے میں سرور و کیف کی ایک کائنات لے کر اتر جاتا ہے اور سرور و کیف کے اس حصول کے  
لئے رسول پاک ﷺ کی محبت لازم ہے اور یہ محبت 'اتباع رسول ﷺ ہی کا ایک  
دل آویز نتیجہ ہے جبکہ نعت اسی محبت اور اسی اتباع کا ایک شاعرانہ اظہار ہے۔ پروفیسر ظہیر احمد  
صدیقی کے الفاظ میں۔

”خدا تک پہنچنے کے مقصد نے عشق کے تصور کو جنم دیا اور تصوف



اور عشق حق لازم و ملزوم ہو گئے اور ہر صوفی ایک عاشق صادق کی طرح اپنے محبوب یعنی خدا کی محبت میں تڑپ رہا ہے۔ ہجر سے نالاں ہے۔ وصال کا طالب ہے۔ بلکہ اس کی نظر میں کائنات کی وجہ تخلیق ہی عشق ہے جو اس حدیث قدسی پر مبنی ہے کہ میں ایک چھپا ہوا خزانہ تھا میں نے چاہا کہ جانا جاؤں تو میں نے کائنات کو خلق کیا۔۔۔۔ اور یوں صوفی کی نظر میں کائنات کا ذرہ ذرہ عشق میں مضطرب اور بے چین ہے اور وصال کا طالب ہے ذرہ کی طلب ہے کہ خورشید تک رسائی حاصل کرے، گل پر بلبل عاشق ہے، چاند پر چکور اور سرو پر قمری، یوں کائنات میں ہر جگہ عشق ہی کا کاروبار جاری ہے انسان اسی عشق کی انتہا ہے کہ انسان بہترین خلّاق ہے خلیفۃ اللہ ہے اور امانت الہی کا حقدار ہے۔ یہ امانت، یہ خلافت درحقیقت عشق ہی ہے۔۔۔۔ اسی عشق کے مظہر کامل رسول اکرم ﷺ ہیں۔۔۔۔۔ اور معراج رسول پاک ﷺ وصال حق کی سب سے بڑی نشانی ہے کوئی انسان وہاں تک نہیں پہنچ سکتا البتہ آپ کے واسطے سے کسی حد تک تجلیات حق سے بہرہ ور ہو سکتا ہے۔۔۔۔۔“

حضرت معین الدین چشتیؒ کی طبعی موزونیت، فکری پاکیزگی اور شعری جمال، تصوف ہی کا فیض ہے ان کا کلام اللہ تعالیٰ کی رضا کے حصول کی ایک شاعرانہ تمنا ہے یہی ان کے دل کی دھڑکن ہے یہی ان کی نگاہوں کی تمنا ہے یہی ان کی روح کی لرزش ہے اور یہی ان کے سلگتے مصرعوں کی پکار ہے اور نعت رسول پاک ﷺ اس تمنا، اس لرزش اور اس پکار کی تکمیل کا واحد ذریعہ ہے۔۔۔۔۔





## شیخ سعدی شیرازیؒ

(چہ و صفت کند سعدی نا تمام)

بعض شاعروں کی اپنی زندگیاں شہرت و قبول کے اجالوں سے محروم رہتی ہے مگر ان کے بعض اشعار اور مصرعے زبانوں پر رواں ہو جاتے، دلوں میں سما جاتے اور چرخ ہفتنمیس کی رفعتوں کو چھونے لگ جاتے ہیں۔ جیسے جیسے وہ مصرعے بلندیوں پر اڑتے چلے جاتے ہیں۔ ویسے ویسے ان کے خالق قعر گمنامی میں اترتے چلے جاتے ہیں اور ایک وقت آتا ہے کہ لوگ ان عظیم شاعروں کو ڈھونڈتے اور ان کے بارے میں قیاس آرائیاں کرتے رہ جاتے ہیں کہ کس کے جگر کے خون نے ان لفظوں کی یوں آبیاری کی ہے کہ وہ کیف و نشاط بن کر روح میں اترتے چلے جاتے ہیں۔ دوسری طرف بعض شاعر توفی الواقع معروف اور عظیم ہوتے ہیں اور ان کی شاعری کے بعض ٹکڑے بھی مقبول و مشہور مگر یہ شعری آویزے اس تیزی سے پھیلتے بڑھتے اور آگے نکلتے ہیں کہ بسا اوقات ان کے معروف خالق بھی پیچھے رہ جاتے ہیں۔

شیخ سعدیؒ اپنی شخصی وجاہت، شعری عظمت اور ناصحانہ تاب و تاب کے اعتبار سے ایک قابل قدر مقام کے حامل ہیں۔ ان کے بعض عربی اور فارسی اشعار آج برصغیر پاک و ہند میں بالخصوص اور عالم اسلام میں بالعموم، ہر لب کی دعا، ہر دل کی تمنا اور ہر مسجد کی زینت بنے ہوئے ہیں مگر بہت کم لوگ یہ جانتے ہیں کہ یہ اشعار شیخ سعدیؒ کے ہیں۔

بلغ	العلیٰ	بکمالہ	کشف	الدجیٰ	بجمالہ
حسنت	جمیع	خصالہ	صلو	علیہ	والہ

نخستین	ابوبکرؓ	پیر	مرید	عمر	نچہ	بر	بیچ	دیو	مرید
خرد مند	عثمانؓ	شب	زندہ دار	چہارم	علیؓ	شاہ	دلدل	سوار	

خدا یا بحق بنی فاطمہؑ کہ بر قول ایماں کنم خاتمہ  
 اگر دعوتم رد کنی ور قبول من دوست ودامن آل رسول  
 پہلی قطعے سے متاثر ہو کر کہی گئی تضمینوں کو اگر یکجا کیا جائے تو ایک دفتر مرتب ہو  
 سکتا ہے اور تیسرا ائمہ کرام کی اکثریت کی دعا کا مقطع ہوا کرتا ہے۔ بلغ العلیٰ بکمالہ۔۔۔  
 کے ساتھ ساتھ نسیمہ جانب بطحا گزر کن اور یا صاحب الجمال ویاسید البشر۔۔۔ وہ شمع اجالا  
 جس نے کیا چالیس برس تک غاروں میں۔۔۔ سلام اے آمنہ کے لالہ اے محبوب  
 سجانی۔۔۔ سلام اس پر کہ جس نے گالیاں سن کر دعائیں دیں۔۔۔ خوار ہیں بدکار ہیں ڈوبے  
 ہوئے ذلت میں ہیں۔۔۔۔۔ وہ اشعار و قطعات ہیں جو ہمارے ہاں بار بار دہرائے جاتے ہیں  
 اور بہت کم لوگ جانتے ہیں کہ یہ علی الترتیب مولانا جامی، حضرت عبدالحق محدث دہلوی، ظفر  
 علی خاں، حفیظ جاندھری، ماہر القادری اور حشر کاشمیری کے ہیں۔ اسی طرح شیخ سعدی کے  
 بہت سے اشعار، فضائل و شمائل رسول ﷺ پر اظہار خیال کرنے والوں کے لئے سند  
 اور دلیل کا کام دیتے ہیں۔ مثلاً۔

بنیمے کہ ناکردہ قرآن درست کتب خانہ چند ملت ہشت

خلاف پیبر کے راہ گزید کہ ہرگز بمنزل نخواہد رسید

مندان سعدی کہ راہ صفا توں رفت جزیر پئے مصطفیٰ

اگر یکسر موئے برتر پر م فروغ تجلی بسوزد پر م  
 شیخ سعدی کے بارے میں ہماری اکثریت یہی جانتی ہے کہ وہ گلستان اور بوستان کے  
 مصنف ہیں۔ گلستان اور بوستان کیا ہے؟ اس کے بارے میں نئی پود کم و بیش نابلد ہے کیونکہ یہ  
 پود اسلاف کے علمی، دینی اور روحانی ورثے سے کٹ گئی ہے یہ بات بھی اکثریت کے علم میں  
 نہیں کہ شیخ سعدی ایک ایسے غزل گو بھی تھے جن کے قلم کی جنبشوں پر حسن مچلتا اور  
 ایمائیت ناز کرتی تھی۔ ان کی غزلیں قامت اور قیمت دونوں اعتبار سے وقیع اور قابل قدر ہیں۔  
 مجازی پیرایہ حکایت کی حد تک رہتا ہے شکایت تک نہیں پہنچتا۔ سعدی اس لئے بھی اہم ہیں کہ  
 انہوں نے غزل کو قصائد کی تشبیب سے الگ کر کے، ایک الگ صنف سخن کے طور پر پیش

کیا۔ اس اعتبار سے انہیں ایک نوع سے اولیت حاصل ہے۔ پروفیسر ظہیر احمد صدیقی کے الفاظ میں ”سعدی کو زمانے نے استاد غزل تسلیم کیا ہے ان کے بعد آنے والے بڑے بڑے غزل گو شعراء نے ان کے تتبع میں غزلیں کہی ہیں“

فلسفیانہ رموز، حکیمانہ نکات اور متصوفانہ بصائر کے اظہار کے لئے فارسی زبان اپنے دائرہ اثر اور حلقہ تفہیم و افہام کے اعتبار سے عربی کی نسبت کہیں موزون و مناسب ہے۔ اس لحاظ سے اردو بھی فارسی کے مقابل نہیں آ سکتی کہ وہ وقعت اظہار اور تاثر کے اعتبار سے خود فارسی کی محتاج ہے یہی وجہ ہے کہ علامہ اقبال نے جب اپنے فکر کی رفعت اور خیال کے عمق کو عام کرنا چاہا تو انہیں اردو سے کہیں زیادہ فارسی پسند آئی۔ اسی زبان نے ان کے افکار عالیہ کو آفاقیت عطا کی اور ان کا فکر برصغیر کی حدود سے نکلا اور عالم اسلام کے رگ و پے میں بادِ سحر گاہی کا نم بن کر اتر گیا۔

کس نالیڈ در این عمد چومن بر در دوست  
کہ بہ آفاق سخن می رود از شیرازم

سیاسی انقلابات نے سعدی کے شعر و ادب میں زندگی کی بے ثباتی کا احساس پیدا کیا۔ آلام روزگار نے طبعی ذوق میں گدازا بھارا، تصوف کی چاشنی نے اس گداز کو تیرنیم کش بنا دیا، مذہب سے والہانہ لگاؤ نے مجاز کو عرفان و حقیقت کا آہنگ عطا کیا، وسعت مشاہدہ نے جگ بیتی کو آپ بیتی کا تاثر دیا۔ ذاتی طور پر شیخ سعدی آنسوؤں میں مسکرانے کے عادی تھے، وہ زندگی کی سنگینیوں کو صبر و شکر سے توشہ آخرت بنانے کے قائل تھے۔ ان کا رنگ شعر آج بھی نکھر نکھر اور اجلا اجلا محسوس ہوتا ہے اور کہنگی کا کوئی ساغبار بھی اسے دھندلا نہیں سکا۔ یہ شگفتگی اور تازگی نتیجہ ہے اس آتشِ غم کا جو ان کے گوشہ ہائے خاطر میں شرارہ بار تھی۔ آگ کے بھڑکے بغیر بات بنتی ہی نہیں۔ آگ جلتی ہے، تب پتھر، طور بنتے ہیں سعدی ہی کے شعر ہیں۔

ہر کس نباشد این گفتار عودنا سوختہ ندارد بوی

گر برسد نالہ سعدی بکوه کوه بنالد بزبان صدا  
غزل لطیف ترین جذبات کا خوبصورت ترین اظہار ہے۔ سعدی سے پہلے غزل یا تو قصائد کی تشبیب تک محدود تھی یا نصیحتوں اور ہدایتوں کا ایک رواں دواں اظہار۔ مگر سعدی نے غزل کو اس کے حقیقی خال و خط کے ساتھ پیش کیا۔ اسے اپنی ذاتی کیفیات سے اجالا اور

نکھارا، مجاز کی دلفریبیوں سے رعنائی عطا کی۔ حکیمانہ امور کو تغزل کی ایک ایسی نشتریت کے ساتھ رقم کیا، جو ایک پختہ فکر غزل گوہی کی خصوصیت ہو سکتی ہے۔ انہوں نے جدت ادا سے فرسودہ اور پیش پا افتادہ مضامین میں بھی تازگی کی ایک لہر دوڑادی، چھوٹی چھوٹی باتوں سے بڑے بڑے نکتے ابھارنے پر شیخ کا قلم اور ذہن دونوں قادر تھے۔ اشعار کے ساتھ ساتھ 'سعدی کو بھی' اپنی زندگی ہی میں شہرت، قبولیت اور عظمت مل چکی تھی۔ خود انہیں اس امر کا احساس تھا کہ ان کے قلم سے گلستان کے دیباچے میں یہ سطور نکل گئی تھیں۔ جن کا ترجمہ یوں ہے۔

”سعدی کا ذکر جمیل عام لوگوں تک پہنچ گیا ہے اور کلام کی شہرت روئے

زمین پر پھیل گئی ہے صاحب ذوق کلام سے نیشکر کے مانند شیرینی حاصل

کرتے ہیں اور اس کی انشاء کے نمونے کانڈ زر کے مانند لئے پھرتے ہیں“

سعدی کی نعتوں میں قلبی عقیدت کے ساتھ ساتھ تغزل کی وہ شان بھی جلوہ گر ہے جو

شعر کو پرواز عطا کرتی اور اسے اعجاز بناتی ہے انہوں نے نعت کو بطور صنف سخن نہیں اپنایا۔

کچھ نعتیہ اشعار گلستان اور بوستان کی ابتداء میں ملتے ہیں۔ ان کے علاوہ دو نعتیہ قصائد ہیں۔

یہ سرمایہ بظاہر اس قدر کم ہے کہ اس کی بنیاد پر سعدی کو باقاعدہ نعت گو شاعر قرار نہیں دیا جاسکتا

مگر یہ سرمایہ نعت اپنی علمی، شعری، قلبی اور فکری حیثیت سے اس قابل ضرور ہے کہ دیگر

خصوصیات کلام کے ساتھ اسے بھی سعدی کی شاعری کا ایک دقیق رخ قرار دیا جاسکے اور پھر ان

کے بعض اشعار کی قبولیت عامہ، اس بات کی دلیل بھی ہے کہ ان کی یہ مدحت، بارگاہ نبوی میں

پذیرائی پا چکی ہے۔ سعدی باتوں باتوں میں جو بات پیدا کر جاتے ہیں وہ ہر قلم کے بس کی بات

نہیں ہے۔

بات بنانا مشکل سا ہے شعر سہی یاں کہتے ہیں

فکر بلند سے یاروں کو اک ایسی غزل کہہ لانے دو

تاثر اور کیف کے حامل یہی وہ چند آنسو ہیں جنہوں نے سعدی کو خاصان بارگاہ

رسالت ﷺ سے تعلق رکھنے والا ایک ایسا نعت گو بنا دیا ہے جس کی مدحت کا انداز

شستہ و شگفتہ ہے۔ ان کی قلبی شیفتگی نے اس مختصر سے سرمایہ نعت کو شرف قبول کی اس

عظمت سے بہرہ ور کیا ہے کہ اس کے مقابل ایک عمر کا قلمی ریاض بھی ہیچ ہے۔

علم، معلومات کے گل کتر کر، گلستاں بنا سکتا ہے، عقل بھول بجلیاں کے ایوان استوار کر

سکتی ہے، شاعر نعلیانہ خود نمائیوں کے انبار لگا سکتا ہے مگر کوئی اہل درد، اپنے دل کی دھڑکنوں



ہاں کہیں کہیں ایسی منظومات نظر آتی ہیں جن میں حمد کے ساتھ ساتھ نعت کا ایک خوبصورت امتزاج ہے اور بعض نعتوں میں صحابہ کرامؓ سے متعلق تو صیغی اشعار بھی ملتے ہیں کہ حضور ﷺ اللہ تعالیٰ کا خاص احسان ہیں اور ان کی فیوض و برکات ابد آثار ہیں۔ جبکہ صحابہ کرامؓ وہ عظیم و جلیل شخصیات ہیں جو انوار نبوت سے براہ راست مستفید ہوتی رہیں اور جنہوں نے ان انوار کو وہاں وہاں تک پہنچایا، جہاں جہاں تاریکی تھی۔ کہ ہر صحابیؓ گم کردہ راہ، مسافروں کے لئے ایک روشن ستارہ ہے۔ اس کا ہر فعل معیار حق اور ہر بات عیار حق ہے۔ شیخ سعدیؒ کی ایک نایاب نظم درج ذیل ہے یہ نظم، حمد اور نعت کی ایک دل آویز قوس قزح ہے۔ یہ نظم ”گلدستہ دلیلیہ المعروف بہ چمن بے نظیر فارسی“ (مرتبہ منشی محبوب عالم کاتب ایمن آبادی ناشر شیخ الہی بخش محمد جلال الدین کشمیری بازار لاہور) کی ابتدا سے مقتبس ہے۔

الحمد لله الذي خلق الوجود من العدم  
فبدت على صفحاته انوار اسرار القدم  
شكرآں خدائے را کہ اوست آفریده از عدم  
پس کرد پیدار از عدم، انوار اسرار قدم  
مازال فی ازاله، متعززا لجلاله  
مستغنيا بكماله لا بالعبيد والخدم  
ماوائے ہر آوارہ او، بیچارگان را چارہ او  
دلدار ہر غمخوارہ او غفار ہر صاحب مذم  
بہر العقول ظہورثہ سور القلوب حضورثہ  
نور البنوار ظر نورہ بہر النفوس بنماوسم  
درد و غمش مہمان دل، نام لطیفش جان دل  
دل زان او اوزان دل گر عاشقی در نہ قدم  
والی علی احبابہ اصناف لطف احسانہ  
یاسو کلام بلا بمرابم الکرم الاعم  
درویش او را نام نہ گر چاشت باشام نہ  
واندر دلش آرام نہ از مر برجانش رقم



وافی الحجی عرفانہ ماضل فی فردانہ  
 سبحانہ سبحانہ صنایق المنی فاق الامم  
 از ہر چہ گویم برتری وز ہر چہ خوانم بہتری  
 وز آنچه دانم مہتری جان جانہاء لاجرم  
 نعت النبی المصطفیٰ لما عفی رسم الصفا  
 نہدی بہ اوصافنا برشادہ سهل الاعم  
 اے قوت دلہا گفت او مر ہدی در گفت او  
 مانام قلبی جفت او فخر عرب فخر عجم  
 صلوا علیہ وآلہ ماضاء ت شمس الفلک  
 بل زاد خیر کانما الحی بہ خیر الامم  
 عقل آشنائی کوئے او دل خیر بادی سوئے او  
 جانہا فدائے روئے او او محترم او محترم

اب چند شعر دیکھئے کہ کس انداز سے علم کی گہرائی، دل کے خلوص کے ساتھ مل کر شعری

افتق پر جگمگا رہی ہے۔

کرم	الجبایا	جمیل	الثیم	نبی	البرایا	شفیع	الامم
امام	رسل	پیشوائے	سبیل	امین	خدا	مہبط	جبرئیل
شفیع	الوزئی	خواجه	بعث	امام	المدئی	صدر	دیوان
کلیمے	کہ	چرخ	فلک	ہمہ	نور	ہا	پرتو
چنان	گرم	درتہ	قربت	کہ	در	سدرہ	جبریل
چہ	نعت	پسندیدہ	گوئم	علیک	السلام	اے	نبی
درو	ملک	برروان	تو	بر	اصحاب	وبر	پیروان
چہ	کم	گرود	اے	زقدر	رفیعت	بدر	گاہ
کہ	باشند	مشتے	گدایان	بہمان	دار	السلامت	طفیل
خدایت	ثا	گفت	وتبجیل	زمیں	بوس	قدر	تو

بلند آسمان پیش قدرت مجل  
 تو اصل وجود آمدی از نخست  
 تو مخلوق و آدم هنوز آب و گل  
 وگر ہر چہ موجود شد فرع تست  
 ندانم کدائیں سخن گوئمت  
 کہ والا تری ز آنچه من گوئمت  
 ترا عز لولاک تمکین بس است  
 ثنائے تو ط و یسین بس است  
 چہ وصفت کند سعدی با تمام  
 علیک الصلوٰۃ اے نبی السلام  
 درج بالا سلام میں بعض امور محل نظر ہیں۔ غالباً ایسی ہی باتوں کے پیش نظر شبلی نے  
 شعرا لعمم میں اس امر پر حیرت کا اظہار کیا ہے کہ ابن جوزی کی شاگردی کے باوجود سعدی کے قلم  
 سے بعض ایسی احادیث کا ذکر ہوا ہے جو اہل تحقیق کے نزدیک موضوعات میں سے ہیں۔  
 اب کچھ ایسے شعر دیکھئے جو ان کی نعتیہ غزلوں سے ماخوذ ہیں۔

ماہ فروماندہ از جمال محمدؐ سرو نرید باعبدال محمدؐ  
 قدر فلک را کمال و منزلتے نیست در نظر قدر باکمال محمدؐ  
 وعدہ دیدار ہر کسی بقیامت یلتہ الاسریٰ شب وصال محمدؐ

آدمؑ و نوحؑ و خلیلؑ و موسیٰؑ و عیسیٰؑ آمدہ مجموع در ظلال محمدؐ  
 عرصہ گیتی مجال ہمت او نیست روز قیامت نگر مجال محمدؐ  
 شمس و قمر بر زمین حشر نتابد نور نتابد نگر جمال محمدؐ  
 پہچوزمین خوابد آسمان کہ بیفتد تا بدہد بوسہ بر نعال محمدؐ  
 شاید اگر آفتاب و ماہ نتابد پیش دو ابروی چوں ہلال محمدؐ  
 چشم مرا تا بخواب زید جمالش خواب نمی گیرد از خیال محمدؐ  
 سعدی اگر عاشقی کنی در جوانی عشق محمدؐ بس است و آل محمدؐ

اس نعت میں حضور ﷺ کے جمال و کمال کا ذکر تاریخی حقائق کی روشنی میں کیا گیا ہے۔ دیکھنے والوں نے جب اس روئے انور کے بعد چاند کو دیکھا تو وہ پھیکا پھیکا لگا۔ اس قامت زیبا کو سرو سے تشبیہ دیں تو خود سرو کا قد اونچا ہو جاتا ہے اور مقام مصطفیٰ ﷺ پر سعدی شیرازی یوں روشنی ڈالتے ہیں کہ ہر ایک کو دیدار حق کے لئے قیامت کے دن کا انتظار کرنا ہے مگر حضور ﷺ کو معراج زندگی ہی میں نصیب ہوئی اور قیامت کو چاند سورج ستارے غرض روشنی کا ہر ذریعہ ماند پڑ جائے گا مگر جمال مصطفیٰ ﷺ انوار بکھیرتا رہے گا اور تابش

انوار سے دلوں کی واویاں بھی روشن ہوں گی اور میدان حشر بھی تباہ۔۔۔ لوائے حمد بھی آپ ہی کے ہاتھ میں ہو گا۔ جملہ انبیائے کرام اسی کے سائے میں مقیم ہوں گے۔ اس نعت میں زیارت رسول ﷺ کی سعادت کا بھی ذکر ہے کہ یہ نصیب ہو جائے تو وہ خیال اور وہ جمل قلب و نظر کا یوں احاطہ کر لیتا ہے کہ نیند بھاگ جاتی، اور آنکھیں زرگس کے مانند گدائی کے کاسے بن جاتی ہیں۔ آخری شعری زردبان مجاز سے بام حقیقت تک کی کیفیات کا منظر ہے کہ اس کائنات کا ہر حسن زوال پذیر ہے۔ مقصود اس حسن رہ گزر میں کھو جانا نہیں بلکہ حسن آفرین کی عظمتوں کا اندازہ مطلوب ہے۔ اور اس وقت تک حسن آفرین تک نہیں پہنچا جاسکتا جب تک اس وجودی جوہر کے قدموں تک رسائی نہ ہو جس سے خود حسن آفرین کو محبت ہے کہ اسی کی محبت، اللہ کی محبت کی دلیل ہے اور اسی محبت کو دوام و استقرار حاصل ہے۔

سبوائے جاں میں چھلکتی ہے کیمیا کی طرح  
کوئی شراب نہیں عشق مصطفیٰ کی طرح

سعدی شرازی کی ایک اور نعتیہ غزل چھوٹی بحر میں بڑی بڑی حقیقتوں کو واضح کر رہی ہے کہ حضور ﷺ کی ذات اقدس، اہل بنیش کے لئے چراغ راہ اور مشعل ہدایت ہے، آپ آیہ کائنات کا معنی وریاب ہیں کہ آپ پر رسالت، معرفت اور ہدایت کی جملہ رفعتیں ناز کرتی ہیں۔

اے چشم و چراغ اہل بنیش مقصود وجود آفرینش  
صاحب دل "لاینام قلبی" مہمان "ابیت عند ربی"  
در وصف تو "لانی بعدی" خود وصف تو زبان سعدی  
اے عرش مجید بارگاہت وی کعبہ و قبلہ در پناہت  
اے بر سر خلق سایہ تو وی چرخ کمینہ پایہ تو  
نعت نبی ﷺ فقیروں کو یوں محترم بنا دیتی ہے کہ تاج و تخت ان کا طواف کرتے ہیں۔ ثنائے محمد ﷺ سے دلوں کی ویرانی، شادابی میں بدل جاتی ہے، اسی دروازے سے علم کو وہ بینائی عطا ہوتی ہے جسے حکمت کہتے ہیں سعدی کی یہ نعت انہی بصیرتوں کی آئینہ دار ہے۔

امید رحمت است آرے خصوص آنرا کہ در خاطر  
ثنائے سید مرسل نبی محترم گردد

محمدؐ کز ثنائے فضل او بر خاک ہر خاطر  
 کہ بارد قطرہ در حال دریائے نعم گردد  
 چو دولت بایم تحمید ذات مصطفیٰ گویم  
 کہ در در یوزہ صوفی گرد اصحاب کرم گردد  
 اگر تو حکمت آموزی بدیوان محمدؐ او  
 کہ بوجہل آں بود کہ خود بدانش بوالحکم گردد  
 ز فقر جاودانی است وصاحب مال دنیا شد  
 ہراں درویش صاحب دل کزیں در محتشم گردد

پروفیسر ڈاکٹر رفیع الدین اشفاق سعدی شیرازی کی نعت گوئی پر یوں تبصرہ کرتے ہیں۔

”سعدی کے نعتیہ کلام کی ممتاز خصوصیت بیان کی سادگی اور رسالت

ماب صلی اللہ علیہ وسلم سے ان کا خلوص ہے اس لئے ان کے اشعار پر معانی پر سوز اور  
 اثر میں ڈوبے ہوئے ہیں۔ سب الفاظ اور خوش آہنگ ترکیبوں سے شاعر  
 کلام کو ترنم ریز بنا کر وجد و حال کی کیفیت مہیا کر دیتا ہے جو سنتا ہے لطف اندوز  
 ہوئے بغیر نہیں رہ سکتا۔ سعدی کے نعتیہ اشعار دلوں میں گھر کر جاتے ہیں اور

حب نبی صلی اللہ علیہ وسلم میں دل بے چین ہو جاتا ہے“

خطابیہ انداز میں شیخ سعدی کی ایک نعت بھی دیکھتے جائیے۔

جاں فدائے تو یارسول اللہؐ دل گدائے تو یارسول اللہؐ  
 ارحم الرحمین نہ بخشاید بے رضائے تو یارسول اللہؐ  
 کاش ہر موئے من زباں بودے در ثنائے تو یارسول اللہؐ  
 سر نہادت بردرت سعدی بے نوائے تو یارسول اللہؐ  
 نعت تو بہر کیف شاعر کے نطق کی معراج ہے جبکہ سعدی کی عام شاعری کا اعتراف بھی ہر  
 عظیم قلم کرتا رہا ہے دربار اتا بیکہ کا معروف شاعر مجد ہگر سعدی کو یوں خراج عقیدت پیش  
 کرتا ہے۔

از سعدی مشہور سخن، شعر روان جوی

کو کعب فضل است ودلش چشمہ زمزم

ہمام تبریزی یوں ان کی شعری عظمت کا اعتراف کرتا ہے۔

ہام را سخن دلفریب و شیریں است  
 دلی چہ سود کہ بے چارہ نیست شیرازی  
 امیر خسرو کا قلم ان کی محراب عظمت میں یوں سجده ریز ہے۔

خسرو سرمست اندر ساغر معنی برینخت  
 شیرہ از نغمانہ مستی کہ در شیراز بود

اس عظیم شاعر اور قابل قدر نعت گو کا مقام پیدائش شیراز، سن پیدائش ۱۱۸۳ء اور سن وفات ۱۲۹۲ء ہے۔ نام مشرف الدین بن مصلح الدین عبد اللہ ہے تکمیل علم اور حصول انوار تصوف کی خاطر آپ نے بہت سے سفر کئے۔ ۱۴ بار پاپیادہ حج بیت اللہ کا شرف حاصل کیا۔ آپ صحیح معنوں میں گرم و سرد زمانہ چشیدہ تھے، آپ کے روحانی پیشواؤں میں حضرت سید عبد القادر جیلانی اور شیخ شہاب الدین سہروردی کے اسمائے گرامی آپ کی عملی وجاہت اور دینی وقعت کے سلسلے میں سند کی حیثیت رکھتے ہیں۔ آپ نے عظیم سلطنتوں کے طلوع و غروب کے عبرت ناک منظر دیکھے۔ خود قید و بند اور فقر و فاقہ کی صعوبتوں سے گزرے مگر صبر و شکر کو اپنایا اور دست سوال نہ پھیلا یا۔ یہ آپ کی عظمت ہے کہ آپ فاقوں کے ساتھ سوئے اور آہوں کے ساتھ اٹھے مگر کسب زر کے لئے شاہوں کی شاخوانی سے اجتناب کیا یہاں تک کہ اپنے قصیدوں کو بھی نصیحتوں کا مرقع اور عبرتوں کی داستان بنا دیا۔ اور آپ کے اضطراب مسلسل کو سکون و قرار کی دولت دیار خدا اور مصطفیٰ ﷺ سے ملی۔ کہ یہی وہ مقام ہیں جہاں پیانے ٹھوکریں کھانے والی سرگرداں عقل کو منزل کا حسین احساس نصیب ہوتا ہے اور اس رحیم و غفور ذات کے حضور میں بھی سعدی دل کی پوری تابانیوں، سعادتوں اور بصیرتوں کے ساتھ رطب اللسان ہے۔ جس کا حبیب رحمتوں کا مظہر اور بخششوں کا وثیقہ ہے۔

کریمابہ بخشائے بر حال ما  
 کہ بسنم امیر کند ہوا

برگ درختان سبز در نظر ہوشیار  
 ہر ورتے دفتریت معرفت کردگار

اے برتر از خیال و قیاس و گمان و وہم  
وز ہرچہ گفتہ اند و شنیدیم و خواندہ ایم  
مجلس تمام گشت بہ آخر رسید عمر  
ما پھنناں در اول وصف تو ماندہ ایم

بات ”چہ و صفت کند سعدی با تمام“ سے شروع ہوئی تھی اور ”ما پھنناں در اول وصف تو ماندہ ایم“ تک پہنچی ہے گویا اول و آخر بحر بیان ہی حسن بیان بنا ہوا ہے۔ سعدی شیرازی تو ایک عمر کی بات کرتے ہیں حق یہ ہے کہ خضر کی سی عمریں بھی مل جائیں، تمام درخت قلم بن جائیں اور سمندروں کا پانی سیاہی ہو جائے۔ پھر بھی خالق کائنات کے اوصاف کا بیان تشنہ ہی رہے گا اور اسی طرح محبوب ربانی ﷺ کی توصیف پر بھی کوئی سا قلم اور کوئی سی زبان بھی قادر نہیں ہے یہاں بھی قلم قلم اور حرف حرف، بے مائیگی کا احساس و امنگیر رہتا ہے کہ اظہار و بیان کا کوئی سا پیرا یہ بھی اس جلوۂ معنی کا احاطہ نہیں کر سکتا، یہی وہ دو مقام ہیں جہاں پر فکر سا بھی آبلہ پا نظر آتی ہے۔

مثال یہ مری کوشش کی ہے کہ مرغ اسیر  
کرے قفس میں فراہم، خس، آشیان کے لئے

## ماخذ

- ۱- کلیات سعدی ۲- ادب نامہ ایران- مرزا مقبول بیگ بدخشانی ۳- شعرا العجم جلد ۲-۵-۳- نقوش رسول، نمبر جلد ۱۰-۵- اردو میں نعتیہ شاعری- ڈاکٹر سید رفیع الدین اشفاق ۶- سیارہ ڈائجسٹ اولیائے کرام نمبر جلد ۲-۷- اسلامی انسائیکلو پیڈیا- سید قاسم محمود- ۸- جیبی یا رسول اللہ- عزیز الدین خاکی- ۹- فارسی غزل اور اس کا ارتقاء- پروفیسر ظہیر احمد صدیقی-

## حضرت قطب الدین بختیار کاکلیؒ

(سرگشتہ ایم ذرہ صفت در ہوائے تو)

دہلی کے مضافات میں وہ مقام جو کبھی مہرولی اور اب قطب صاحب کے نام سے جانا جاتا ہے اسے یہ فخر حاصل ہے کہ وہاں وہ عظیم انسان آسودہ خاک ہے جسے تاریخ تصوف حضرت خواجہ قطب الدین بختیار کاکلیؒ کے نام سے پہچانتی ہے۔ ۵۸۲ھ میں پیدا ہونے والی یہ عظیم شخصیت ۱۲ ربیع الاول ۶۳۳ھ کو وجد و بیخودی کے جس عالم میں واصل بحق ہوئی، تاریخ نے اسے بھی محفوظ رکھا ہے کہ انبیائے کرام اور اولیائے عظام کی ہر بات اور ہر فعل کو ایک فطری تحفظ حاصل ہوتا ہے کہ ان کی ہر بات صداقت آفرین اور ہر فعل حق آگاہی کی ایک روشن دلیل ہوتا ہے کیونکہ انبیاء معصوم ہوتے ہیں اور اولیاء محفوظ۔ کہتے ہیں کہ خواجہ قطب الدینؒ ایک دن محفل سماع میں محبوب حقیقی کے تصور دل آویز میں گم اس شعر کی تصویر بنے بیٹھے تھے

عجب انداز از خود رفتگی ہے

بھری محفل میں سب کے درمیاں گم

کہ اچانک قوالوں نے یہ شعر پڑھا۔

عاشق رویت کجا بسند بکس بست مویت کجا یابد خلاص

اس شعر نے خود رفتگی کی کیفیت کو اشتعال دیا۔ بار بار اسی شعر کو سنتے اور جھومتے رہے

اس اثنا میں قوالوں نے شیخ احمد جامؒ کا یہ شعر پڑھا۔

کشتگان خنجر تسلیم را

ہر زماں از غیب جانے دیگر است

یہ شعر سن کر ان کی کیفیت مرغ بسمل کی سی ہو گئی۔ تین دن (اوقات نماز کے سوا) یہ

حالت رہی کہ پہلے مصرعے پر کلہنٹا "از خود رفتہ ہو جاتے اور دوسرے مصرعے پر باہوش"

آغاز سماع کے پانچویں دن تک یہی کیفیت رہی کہ حاضرین نے قوالوں سے کہا کہ وہ مصرع ثانی

نہ پڑھیں یوں یہ صاحب اور اک اور جنوں آفرین وجود، مالک حقیقی سے جا ملا۔ آپ کی نماز

جنارہ سلطان التمش نے پڑھائی۔ آپ کی تاریخ ہائے تولد و وفات درج ذیل ہیں۔

تاریخ ولادت = جناب شیخ قطب الدین اوشی

کہ بود از مقتدائے شیخ و ہم شباب

بتولیدش رقم کن قطب عاشق

بگویم عاشق سالک در نیاب (۵۵۸۲)

تاریخ وفات = عجب تاریخ و مجلس گفت سرور

ز قطب الدین مقدس قطب اقطاب

وگر تاریخ او جنت مقام است

دوبارہ عالم لاسرار در یاب (۵۶۳۳)

آپ کو ”اوشی“ اس لئے کہتے ہیں کہ آپ کی ولادت اوش (فرغانہ) میں ہوئی اور ”کاک“ کے بارے میں کئی روایات ہیں ”کاک“ سے مراد ”نان تنگ یا کلبچہ روغنی“ ہے کہتے ہیں کہ آپ کی اہلیہ محترمہ کو تنگ دستی کے باعث ایک بنیے ہمسائے سے قرض لینا پڑا تھا ایک دن اس بنیے کی بیوی نے کہا کہ ”بہن اگر ہم نہ ہوتے تو تم فاقوں مرجاتے“ یہ سن کر اہلیہ نے ادھار نہ لینے کی قسم کھالی۔ جب حضرت کو پتا چلا تو آپ نے فرمایا کہ آمنہ، جب بھی کھانے کی ضرورت ہو، طاق کا پردہ ہٹا کر کاک حاصل کر لیا کرو ”چنانچہ یہ سلسلہ چلتا رہا اور آپ کا لقب کاک ”مشہور ہو گیا“ اس سلسلے میں اور بھی روایات ہیں۔

آپ کے والد گرامی قدر کا نام کمال الدین بن سید موسیٰ تھا۔ سلسلہ نسب امام جعفر صادقؑ تک پہنچتا ہے آپ ڈیڑھ سال کے تھے کہ والد وفات پا گئے۔ پانچ سال کے ہوئے تو غیبی اشارے سے شیخ ابو حفص اوشی کے حلقہ درس میں پہنچے۔ علوم متداولہ اور علوم باطنیہ میں کمال حاصل کیا۔ خواجہ معین الدین چشتی اوش آئے تو آپ ان سے بیعت ہوئے۔ آپ ایک عرصہ تک سفر و حضر میں ان کے ساتھ رہے اور ان کی صحبت سے فیض یاب ہوئے اور انہی کے ساتھ حج بیت اللہ سے مشرف بھی ہوئے۔ خواجہ معین الدین چشتی کے علاوہ آپ نے اپنے دور کے دیگر اہل دل اور اہل علم حضرات سے بھی اکتساب فیض کیا۔ یہ دور شریعت و طریقت کے اعتبار سے انتہائی زرخیز اور مردم خیز تھا۔۔۔۔۔ پر تھوی راج کے زمانے میں خواجہ معین الدین چشتی اجمیر آچکے تھے اور خواجہ قطب الدین بلاد اسلامیہ کی علمی اور نظری سیاحت میں مصروف تھے۔ آپ مرشد کی زیارت کے لئے اجمیر آنا چاہتے تھے۔ مگر وہاں سے دہلی میں قیام



کرنے اور دعوت و ارشاد کا سلسلہ شروع کرنے کا حکم ہوا۔ چنانچہ آپ پہلے ملتان آئے جہاں خواجہ بہاؤ الدین زکریا کے ہاں بطور مہمان قیام کیا اور اس قیام کے دوران میں منگولوں نے ملتان پر حملہ کیا اور آپ ہی کی نگہ برق آسا سے ان کا لشکر حملہ کئے بغیر ہی تتر بتر ہو گیا۔ اس کے بعد آپ دہلی آئے تو سلطان التمش نے دیدہ و دل فرس راہ کئے۔ سلطان نے آپ کی بیعت کی اور قطب مینار آپ کی یاد میں تعمیر کرایا۔ وقت کی بیشتر صاحب کشف و کرامت شخصیات آپ کی خدمت میں حاضری کو سعادت سمجھتی تھیں۔

وانکہ پیشش بند تاج تکبر خورشید

کبریائست کہ در حشمت درویشاں است

آپ کے متعین کی وجہ سے چشتیہ سلسلہ خوب پھلا، پھولا اور پھیلا۔

حضرت خواجہ قطب الدین بختیار کاکی کلدیوان ان کی شاعرانہ عظمتوں کا ایک شگفتہ اظہار ہے یہ دیوان غزلوں پر مشتمل ہے غزلوں کی اکثریت وحدت الوجود کے رنگ میں ڈوبی ہوئی ہے۔ عرفان و معرفت انگڑائی لیتے محسوس ہوتے ہیں اور حسن اپنے مرکز کی طرف مائل پرواز نظر آتا ہے۔ بیشتر اشعار میں وحدت 'فانی اللہ' بخودی اور سرمستی کے مضامین کی تکرار ہے۔ مگر انداز بیان اس قدر شستہ اور شوخ ہے کہ یہ تکرار بار خاطر نہیں بنتی بلکہ جذب و شوق کے دروازے کھولتی اور زنگ آلود دلوں کو صیقل کرتی چلی جاتی ہے کہ شیشہ خاطر اگر دھندلا جائے تو محبوب کے جمال کی جھلک شفاف نہیں رہتی۔ یہ دیوان الف بائی ترتیب سے ہے اور بعض مقامات پر زمین شعر اس قدر سنگلاخ ہے کہ اس میں لالہ و گل کو روئیدگی سے بالیدگی تک لے جانا کسی صاحب فن ہی کا اعجاز ہے اور یوں لگتا ہے کہ خدائے شعر سے جبریل شعر مسلسل آجا رہے ہیں اور بات بنتی بھی چلی جا رہی ہے اور نکھرتی بھی۔

دوسری طرف مضامین و مفاہیم میں اس قدر گہرائی اور گیرائی ہے کہ قرآن و حدیث کے غائر مطالعہ اور مسائل تصوف سے مکمل شناسائی کے بغیر ان کی کما حقہ 'تفہیم بھی مشکل ہے۔ المیہ یہ ہے کہ ہمارے نقادوں نے صوفیائے کرام کے کلام کو ادبی، شعری اور فکری نقطہ نظر سے کبھی غور و تفکر کے قابل نہیں سمجھا۔ نتیجہ معلوم کہ اس نوع کے اکثر شعری لولوئے لالا، قوالوں کے ہاتھوں اپنی حقیقی حیثیت اور وقعت کھو بیٹھے ہیں۔

تصوف نے حضرت بختیار کاکی کے اشعار کو وہ حلاوت، گھاوٹ، سوز اور تڑپ عطا کی ہے جس کا تصور نہ کوئی عام شاعر کر سکتا ہے اور نہ کوئی عام شخص۔ تصوف نے ان کے اشعار کو

اسلام کی آفاقی صداقتوں کا عکاس بنا دیا ہے کیونکہ شریعت اور طریقت میں کوئی رقابت نہیں ہے۔ دور حاضر کی خانقاہیت میں جو خلاف تصوف امور در آئے ہیں۔ وہ اسلام سے متصادم ہوں تو ہوں ورنہ حقیقی تصوف اور اسلام میں نہ کوئی بیگانگت ہے، نہ مسابقت، بلکہ تصوف کے رخ سے اگر احکام قرآنی کو دیکھا جائے اور اتباع سنت کی سعی کی جائے تو ایک مسلمان کی زندگی کا ہر لمحہ ذکر الہی سے لبریز اور صدق و صفا سے دل آویز دکھائی دے گا۔ تصوف تو اتباع کتاب و سنت کی ایک قلبی اور روحانی approach ہے۔ یہ اس جدوجہد کا نام ہے جو قلبی تزکے کے لئے کی جاتی ہے اور دل وہ عضو ہے کہ اگر یہ درست نہ ہو تو لاکھ سجد و قیام بھی تضحیح اوقات سے آگے نہیں بڑھتے، صوفیائے کرام کی ہر تحریر بار بار دیکھئے۔۔۔۔۔ آپ کو حرف حرف میں شرعی احکامات ہی کی تاب و تب نظر آئے گی۔ گویا قرآنی حقائق کو دل کی گہرائیوں میں اتار کر جسم و جان پر نافذ کرنے اور انہیں ریشے ریشے میں جاری و ساری کرنے کا دوسرا نام تصوف ہے۔۔۔۔۔ اور دیوان حضرت بختیار کاکی میں حمد و نعت کے ساتھ ساتھ بہت سے متصوفانہ حقائق کا شاعرانہ اظہار بھی ہے۔ نگاہ کی عفت، دل کی طہارت، توکل کی رفعت، خلوص کی عظمت، تسلیم و رضا کی کیفیت، خودنہائی کی مذمت اور صفائے معاملات کی اہمیت، ایسے کتنے ہی مضامین ہیں کہ آسمان شعر پر ستاروں کی طرح جگمگا رہے ہیں۔

حضرت اکثر مقامات پر اپنے ذاتی مقام کے بارے میں بھی اشارے فرماتے چلے جاتے ہیں۔ حق یہ ہے کہ صوفیائے کرام کے افکار مبالغہ آمیز تعلیموں سے مبرا ہوا کرتے ہیں ان کی زبان بھی صدق اظہار ہوتی ہے اور قلم بھی حقیقت نگار، ہم ایسے کم نظر اور کم نصیب لوگوں کو ان کے واردات و مشاہدات پر مبالغے کا گمان گزر سکتا ہے کیونکہ ہمارے فکر و خیال کی اڑانیں جنوں کی اس رفعت کا اندازہ نہیں کر سکتیں جن سے صوفیاء کے روز و شب عبارت ہوتے ہیں۔ ان کیفیات، بخودی کا اندازہ کرنے کے لئے ضروری ہے کہ قاری خود چاک گریباں کے اس شعور تک پہنچے۔ جو تصوف کی خاکساری کا طرہ امتیاز ہے اب حضرت بختیار کاکی کے چاک گریباں میں ایک نظر ڈالئے اور چند لمحوں کے لئے اس سوچ میں کھو جائیے کہ گریباں کا یہ چاک، کس کس رخ سے، چاک سحر کو شرما رہا ہے اور اس میں سے آفتاب عشق کس کس زاویے سے ضوفاں ہے۔

مارا بچشم کم مگر کز طریق عشق جبریل را بخاک درماست التجا

دانی کہ چیت شیوہ رندان درد نوش رندی و بیخودی و بقا از پنے فنا

از ماغیر درد تو چیزے طمع مدار این است پیشگی بخدا زاد راه ما

بیمہ وش از شرر آتش عشق سوخت از فرق سرمن تپا

شد جاں زجاں متصل بیرون ز نقش آب و گل اندر میان جان و دل تابفتہ جانانہ را

حشتم غبار از من مسکین اثر نماند وقت ایست اے صبا کہ بکولش بری مرا

مارا بغیر عشق نہ مذہب نہ ملت است داند کسے کہ گوش کند داستان ما

بے اختیار جامہ جاں پارہ می کنی گر پے بری بوادی آن دلستان ما

دیوانہ ام ز عشق و بود عشق رہبرم اندر نماز خویش بدو دارم اقتدا

تا قطب دین بوادی عشق آشنا شدہ بیگانہ ہم ز خویش شدہ ہم ز آشنا

گرود ز اہل دیدہ برآں کو چو قطب دین اورا دودیدہ بر کف پائے محمدؐ است

چوں این طریق خاص مسلسل بہ مصطفیٰؐ است عشاق چنگ در روش قطب دین زنند

توحید وہ بنیادی نقطہ ہے جس کے گرد جملہ تعلیمات قرآنی گھومتی ہیں۔ اسی تصور کے دھندلانے سے ذہنوں میں تشکیک راہ پاتی ہے جبکہ تشکیک سے ایمان کمزور ہو جاتے اور اسلام کے برگ و بار مرجھا جاتے ہیں۔ توحید کے بنیادی رموز پیش نظر نہ ہوں تو مبالغہ آفرینیاں انسان کو بدعت کی ایک ایسی دلدل میں پھنسا دیتی ہیں۔ جس سے نکلنا مشکل اور جس میں ڈوبنا آسان ہوتا ہے حضرت قطب الدین بختیار کاکلیؒ کے دیوان میں اللہ تعالیٰ کی وحدت پر اس قدر زور دیا

گیا ہے کہ دیوان کا معتدبہ حصہ توحید ہی کے اسرار و غوامض پر مشتمل ہے حضرت بختیار کاکیؒ کو اپنی نارسائیوں کا کماحقہ اعتراف ہے اس کے باوجود وہ وصال حق کے آرزو مند ہیں۔ وہ دیدہ معنی کو دیدار حق کے لئے لازم سمجھتے ہیں ان کے نزدیک اللہ تعالیٰ تک پہنچنے کے لئے ضروری ہے کہ طالب خود سے بیخود ہو جائے۔ ان کے خیال میں نگہ دل کو بصیرت اسی جمال جہاں آرا سے ملتی ہے اور فکر اسی لمحہ حسن سے جلا پاتی ہے۔ حق یہ ہے کہ ان کے اشعار سے شوق کو ذوق پرواز ملتا ہے۔ چند شعر دیکھئے۔

اے لال درشائے صفات زبان ما      اے در صفات وحدت تو عقل نارسا  
سرگشتہ ایم ذرہ صفت در ہوائے تو      شاید کہ کار مارسد از تو بہ مدعا

آرزو گر بودت پر تو دیدار خدا      زنگ ہستی ببرد دیدہ معنی بکشا  
رہو دو سوسہ ہر دو کون از دل من      ہمیں خیال وصال بدل بماند مرا

ہر کس کہ آشنا بخدائی شود یقین      بیگانہ می شود نہ ہمہ خویش و آشنا

بے جمالت دیدہ دل را نباشد روشنی      چشم دل از لمحہ دیدار تو یابد جلا

از آفتاب حادثہ مارا چه غم بود      چوں ہست سایہ کرم او پناہ ما

چشم معنی بکشائیں کہ چسائی می آید      خانہ و صاحب خانہ بحریم دل ما

نیست یک ذرہ کہ او طالب دیدار تو نیست      در ہوائے رخ تو جامہ دریاں کیست کہ نیست

ہر مو کہ ہست برتن من گر زباں شود      نتوانم آنکہ شرح دہم داستان دوست

غرق دریائے عصیانم خدایا دستگیر      وز گناہ خود پشیمانم خدایا دستگیر

گوشہ گیر و بجز ذکر خدا لب مکشائے ایں بود دولت جاوید کہ کرم اظہار

حضور ﷺ کے ارفع مقام کا اندازہ لگانے کے لئے یہی ایک دلیل کافی ہے کہ جتنا ذکر مبارک آپ کا ہو اور ہو رہا ہے اور جس انداز سے ہو اور جس ادا سے ہو رہا ہے۔ انداز و ادا کی وہ شان، رفعت اور جمل ہی اپنی دلیل آپ ہے۔ قدیم صحائف کی پیش گوئیاں کلام الہی کی تفاسیر، احادیث نبوی کی توضیحات، تاریخ و تفاسیر کی سچائیاں اور حمد و نعت کے زمزمے، دراصل ذکر رسول ﷺ ہی کی دل آویز اور بوقلموں صورتیں ہیں۔ اور حقیقت یہ ہے کہ اوقات عالم کا ایک ثانیہ بھی ایسا نہیں گزرتا جو اس ذکر سعید سے تازہ تر، زندہ تر اور تابندہ تر نہ ہوتا ہو، یہ وہ مقدس تذکرہ ہے کہ لمحہ بہ لمحہ پھلتا، پھولتا اور پھیلتا ہی جا رہا ہے یہ نغمہ فصل لالہ و گل کا محتاج نہیں۔ بہار ہو کہ خزاں، ورنہ فنا لک ذکر کی گونج بہر زماں اور بہر مکاں سنائی دے رہی ہے اور یہ گونج فردوس گوش بھی ہے اور نشاط روح بھی۔

ہر لمحہ، ہر صدی کا ازل سے افق افق  
صل علی کا سردی نغمہ سنائے ہے

ہمارے یہ نغمے اور یہ زمزمے، حضور ﷺ کے مقام اور ان کی شان میں کیا اضافہ کریں گے جبکہ خود خدا ان کا ثنا خواں اور کائنات ان کی مدحت سرا ہے یہ ذکر تو ہم اس لئے کرتے ہیں کہ اس نسبت سے خود ہم عظمت و رفعت سے بہرہ ور ہوتے ہیں۔

حضرت بختیار کاکلی کے درج ذیل اشعار مقام رسالت ماب ﷺ کی ایک جھلک پیش کر رہے ہیں۔

دربار گاہ عزت بہر نلو مرتبہ  
جبریل ہچوں خادماں نہ نشتہ است یکدم زپا  
تو پر دگنی دلبری از ہرچہ گوئم بہتری  
در دین و دنیا سروری، ہستی تو دائم با خدا

ز لعد رخ خود پر توئے بہ طور گلند  
ز عقل و فہم و خرد داربا ند موسیٰ را  
نہیں کہ از کرم و لطف خود چلو نہ نشاند

برامتال محمد ہماں تجلی را

آں دلبرے کہ کعبہ مقصود کوئے اوست  
خاک رہش بدیدہ میناست طوطیا

موسیٰ کہ معجزات ولے اندر عصاش بود  
خود باعصائے خویش عصائے محمد است  
روح الامیں صدر نشین را علی الدوام  
ورد زبانش ورد ثنائے محمد است

پرواز نیست سوئے تو مرغان سدرہ را  
آدم بہاں ہمت خود سوئے تو پرید

اندر دو جہاں ہیچ سعادت بہ ازیں نیست  
آزرا کہ شود دولت دیدار میسر

گرچہ بصورت آدمی بعد از ہمہ پیغمبراں  
اما بہ معنی بودہ سرخیل جملہ انبیاء  
اے مہتر آخر زماں ہستی تو مارا جان جان  
اے پیشوائے انس و جان ہستی سپہ سالار ما  
شاہان عالم چا کرت مابندگان خاک درت  
نور ہدایت رہبرت اے شمع جملہ انبیاء

حضرت بختیار کاکی کے نزدیک ایمان، نبوت ہی کا فیضان ہے۔ ایمان کی معنویت

حضور ﷺ ہی کی محبت کو محور بنا کر جذب و شوق کے سانچے میں ڈھلتی ہے ہمیں اللہ

تعالیٰ کی جان اور پہچان وسیلہ رسالت ماب ﷺ سے عطا ہوئی ہے نبی کریم ﷺ

سے بے تعلق رہ کر مولا کریم سے کوئی تعلق سا رشتہ بھی استوار نہیں ہو سکتا جبکہ

حضور ﷺ کی سیرت پاک کے بغیر قرآن پاک کی تفہیم بھی نصیب نہیں ہوتی۔ یہی وجہ ہے کہ حضرت کاکیؒ کے خیال میں اسلام چہرہ رسالت کے انوار کی تعبیر ہے اور ان انوار کو دل کے آئینے میں سمیٹنے کا دوسرا نام ایمان کی تکمیل ہے۔

ایمان کا۔ تبت غرض نور روئے تست کس بے فروغ روئے تو ایماں چہ می کند

جا نما فدائے نام توستان ہمہ از جام تو مابندۂ انعام تو، تو بادشاہ و من گدا

راضی بود خدائے ازاں بندہ کہ او کاریکہ می کند برضائے محمدؐ است

ہزار جان گرامی فدا است بر رویت ہزار دل چو من خستہ وقف ہر مویت  
زکوئے تو نتوانم بجانبے رفتن چراکے رشتہ دل می کشد مرا سویت  
بر آستان تو شبہا ازاں ہی نالم کہ ہست کعبہ مقصود من سر کویت

ہر کسے از بہر ایماں عجز و اطاعت میکند درد عشق یار باشد مایہ ایمان من

قرآن ایک الوہی ضابطہ حیات ہے اور اس کا اکل نمونہ سیرت رسول ﷺ ہے اور اس سیرت کو چراغ راہ بنا لینے میں دینی اور اخروی فلاح پوشیدہ ہے چونکہ سراپائے نبوت آیات قرآنی کے سانچے میں ڈھلا ہوا تھا اس لئے سیرت رسول ﷺ قلبی اصلاح اور اخلاقی نکھار کا ایک بہترین ذریعہ ہے۔ رسول پاک ﷺ کی کامیاب تبلیغ اور کامیاب زندگی کا اعتراف تاریخ کا ہر دور کرتا رہا ہے۔ تہذیب کا جمال ہو یا سیاست کا کمال، تاج و تخت کی سیادت ہو یا فقر کی ثروت، فکر و نظر کی عفت ہو یا جسم و روح کی عظمت، غرض اس کائنات میں جو حسن بھی ہے اور جہاں بھی ہے وہ بالواسطہ یا بلاواسطہ سیرت پاک ہی سے کسب فیض کا نتیجہ ہے تاریخ عالم میں بہبود انسانی کے لئے برپا ہونے والے کسی بھی سیاسی، اخلاقی، روحانی یا معاشرتی انقلاب پر غور کر لیں اس کی بنیادیں، فرامین رسالت ﷺ ہی سے مستعار ہوں گی، یہ سراج منیر نہ ہوتا تو کائنات اپنے تمام تراجالوں کے باوجود دھواں دھواں ہوتی۔

حضور ﷺ کی سیرت اقدس نے انسانی شرف و مجد کی شاہراہوں میں بصیرت کے

چراغ جلائے، اس سیرت کے اندر ہر دور کے لئے ایک تابندہ تر مستقبل کے امکانات مضمر ہیں۔ یہ سیرت ایک پیغام ہے دلکش، ایک نظام ہے پاکیزہ تر، ایک رستہ ہے واضح اور ایک منزل ہے روشن، سفر حیات میں یہی ایک راستہ سیدھا اور محکم ہے گونے نے درست اعتراف کیا تھا۔

”اسلام کی تعلیم کسی مقام پر بھی ناکام ثابت نہیں ہو سکتی، ہم اپنے تمام نظامائے تمدن کے باوجود اس کے حدود سے آگے نہیں جاسکتے اور حقیقت تو یہ ہے کہ کوئی انسان بھی اس سے آگے نہیں جاسکتا“

اقبالؒ اسی لئے حضور ﷺ کے لمحات زندگی میں زمانوں کو سمٹا ہوا محسوس کرتے ہیں۔

صد جہان تازہ در آیات اوست

عصر ہا پیچیدہ در آتات اوست

حضرت کاکلیؒ کے نعتیہ اشعار میں جہاں حضور ﷺ کے معجزات اور آخرت میں ان کے شفیع عاصیاں ہونے کا تذکرہ ہے وہاں ان کا جذبہ عشق انہیں اسی چوکھٹ پہ لے جاتا ہے کہ وہیں سے ہدایت کے دروازے کھلتے ہیں۔ قلب و نظر کا شوق بے پایاں انہیں اسی بارگاہ بندہ نواز کی طرف لے جاتا ہے جہاں شکستہ ناخن بخور سوختہ پر انسانوں کو بل و پر ملتے اور عقدہ کشائی کی توفیق عطا ہوتی ہے۔ جہاں ایک نگہ فیض سے پیکر گل، آیات الہی بن کر دیکتے اور چمکتے دکھائی دیتے ہیں۔

از عالم پاک آمدی مقصود لولاک آمدی

بس چست و چالاک آمدی جا نما فدایت مرجبا

گر نبو دی نور رویت مر و مہ بودی سیاہ

روشنی مہروماہ از پرتو انوار تست

در جہاں ہر جا کہ زیبائی بود

ذرہ از چہرہ زیبائی اوست

ہرگز نخواندی یک ورق خلقے گرفت از تو سبق



انگشت مہ را کردہ شق اے خواجہ معجز نما

روز قیامت بیگماں باشی شفیع امتاں  
ربضواں مثال خداں خدمت کند از جاں ترا

از گرمی زبانہ خورشید آتشیں  
روز جزا پناہ لوائے محمدؐ است

نوبہار آمد و آفاق معطر دارد  
گل شگفت و چمن و باغ منور دارد

بویا می شنوم از ہمہ اطراف جہاں  
ہیچ بوئے بہ ازاں نیست کہ دلبر دارد  
جذبہ عشق مرا بر سر کوش آورد  
کیست کہ بہتر ازیں ہادی ورہبر دارد

حسن، اعضا و جوارح میں کمال تناسب کا وہ سرانام ہے۔ فطرت کی ہر شے اپنے اندر توازن کا یہی آہنگ لئے ہوئے ہے اللہ تعالیٰ حسین ہیں اور دنیا حسن الہی کی جلوہ گاہ، دنیا کے نظارے اس قدر دلفریب ہیں کہ خود بخود نگاہوں سے لپٹ لپٹ جاتے ہیں اور انہیں دیکھنے کے لئے آنکھوں کا سراپا کاسہ گدائی بن جانا لازم ہے اور جس انسان کے لئے یہ دنیا سجائی گئی، وہ احسن تقویم ہے اسے خالق حقیقی نے خوبصورت پیکر بنا کر بھیجا ہے گویا مکان بھی دل آویز ہے اور مکین بھی دلبر یا جبکہ انبیائے کرام، جملہ انسانیت کا خلاصہ و سلالہ ہوتے ہیں وہ ایسی صورتی اور معنوی خصوصیات سے متصف ہوتے ہیں کہ خود حسن ان پر ناز کرتا ہے، چونکہ رسول پاک ﷺ خاتم النبیین اور سر تاج انبیاء ہیں اسلئے انکے وجود ذی جود میں، خالق حقیقی نے اپنے کمال فن کا اظہار یوں فرمایا کہ حضرت حسان بن ثابتؓ کی مطابق اس طرح محسوس ہوتا ہے کہ آپ ہر نوع سے مکمل ہو کر، خود اپنی مرضی کی مطابق دنیا میں تشریف لائے ہیں۔ چھٹی صدی ہجری کا شاعر اشیرا خسیکتی (وفات ۷۷۷ھ) کہتا ہے،

حسن یوسف دم عیسیٰ پید بیضاواری  
 آنچہ خوباں ہمہ دارند تو تنها داری  
 یہی وجہ ہے کہ آپ جمال صورت اور کمال سیرت کے اعتبار سے مکمل ہی نہیں، اکمل ہیں،  
 حسین ہی نہیں، احسن ہیں اور جمیل ہی نہیں، اجمل ہیں۔ آپ مرکز انوار انبیاء ہیں اور رخ  
 رسالت جمال الہی کا آئینہ تبھی تو جملہ انبیاء پر تو خود حسن و رعنائی فخر کرتی ہے، مگر  
 حضور ﷺ پر خود حسن آفرین کوناز ہے۔

جو حسن میرے پیش نظر ہے اگر اسے  
 جلوے بھی دیکھ لیں تو طواف نظر کریں  
 اب اس رخ زیبائی ایک جھلک حضرت بختیار کاکیؒ کی نعت کے آئینے میں دیکھئے۔  
 گرچہ در عالم شگفتہ سر بسر گلزار لیک  
 چوں گل رویش گلے اندر ہمہ گلزار کو

اے شعاع روئے تو خورشید تاباں راضیا  
 آئی کہ بہستی از شرفہ بالا تراز عرش علا

درون خلوت تاریک ہر کس روئے او پسند  
 نہ پسند روز روشن، روشنی خورشید تاباں را

نور رویش، ہر دو عالم را منور ساخت  
 دیدہ باید کہ پسند شاہ خوبان مرا  
 دلربائے من بخوبی بے نظیر عالم است  
 نیست حاجت کس کند تعریف جانان مرا

آنجا کہ آفتاب لقاے محمدؐ است  
 خورشید ذرہ زویای محمدؐ است

غنچے زیر پردہ از شرم گل رخسار تست  
خوبی خوباں ہمہ از پرتو دیدار تست

عرق کہ بر رخ آں ماہ روئے سادہ بود  
چو برگ گل کہ برو شبینمے فادہ بود  
دلہ بہ ماہ و شاں زان نمی شود مائل  
کہ یار من زہمہ موشاں زیادہ بود

ہر کے تاب ندارد کہ بہ بسند رخ تو  
تاب رخسار ترا دیدہ مینا وارد

اے رخ زیبائے تو آفاق منور  
وز بوئے خوش دلکش تو عطر معطر

چوں نباشد در جہاں روئے ز رویت خوب تر  
گر بغیر از تو نہم دل بر کے خاتم بر  
دمبدم چوں ماہ رخسار تو افزوں می شود  
مر من زان بیش می گردد دما دم بیشتر

حضور ﷺ کی محبت دین حق کی شرط اول ہے۔ اس محبت کو ہم عشق نہیں کہہ سکتے کہ عشق عموماً صنفی میلانات کا ایک سفلی اظہار ہوتا ہے جبکہ محبت، نفسانی خواہشات کے بجائے روحانی اور قلبی تقاضوں کی ترجمان ہوتی ہے۔ اس کا اقتداس شدید تر ہو کر بھی عشق نہیں بنتا، حضور ﷺ کی محبت، احترام و تعظیم اور خود سپردگی کے جذبات عالیہ سے پھوٹی، ابھرتی، پھلتی، پھولتی اور پھیلتی ہے۔ محبت کی انتہا یہ ہے کہ خالق دو جہاں یہ بھی گوارا نہیں فرماتے کہ ان کے محبوب کو نام لے کر پکارا جائے۔ یہ بھی پسند نہیں ہے کہ ان کے حضور میں آواز بلند کی جائے گویا محبت کا تقاضا، ادب کی وہ انتہا ہے کہ نطق پر چپ لگ جائے اور آنسو

زبان بن جائیں۔ اگر اس مقام رفیع کی نزاکتوں کا خیال نہ رکھا جائے تو قرآن کا فیصلہ واضح ہے کہ اس سے جملہ اعمال صالح غارت ہو جاتے ہیں۔ اعمال کا حسن، کفر سے مٹتا ہے گویا حب نبی ﷺ کے تقاضوں سے پہلو تھی، ایک مسلمان کے ہر عمل کو سلب کر کے اسے کفر تک لے جاتی ہے اور کفر کا مقدر وہ آگ ہے جو بجھنا نہیں جانتی، گویا حضور ﷺ کی محبت سے تھی دل، کم از کم جنت میں نہیں جاسکتا، کیونکہ یہ وہ بارگاہ ناز ہے جہاں ہلکی سی لغزش اور معمولی سی بے ادبی بھی، انسانی اعمال کی جملہ شگفتگی کو مٹی بنا دیتی ہے۔

حضرت بختیار کاکیؒ حسب رسول ﷺ میں اس قدر از خود رفتہ ہیں کہ روئے رسول اکرم ﷺ ان کے لئے قبلہ گاہ ہے ان کے نزدیک دل میں لگن اور روح میں تڑپ ہو تو راہ نبی ﷺ میں بے سرو سامانی ہی سب سے بڑا سامان ہو جایا کرتی ہے ان کے مجروح دل کے لئے درد ہی مرہم اور درد ہی دوا ہے۔ وہ دیار ناز سے تعلق رکھنے والے چوپایوں کی بھی خدمت محض اس لئے کرتے ہیں تاکہ اس بہانے ان کا اپنا وجود نگہ ناز میں معتبر قرار پائے مگر اس از خود رفتگی کے باوجود وہ اس حقیقت سے بے خبر نہیں ہیں کہ شریعت کی ظاہری اور قلبی اطاعت ہی انسان کو عطاءِ خداوندی کا مستحق بناتی ہے۔ بہ الفاظ دیگر حضور ﷺ کا اسوۂ حیات ہی فی الواقع سرمایہ نجات ہے۔ کہتے ہیں۔

بہر نماز روئے، محراب کے کنہ، جائے کہ روئے دوست بود قبلہ گاہ

بے زاد قطع باد یہ حاجی نمی کند، بے زادیت در رہ او زاد راہ ما

ہر کس ز درد خویش علاجش طلب کند، درد آمدست مرہم جاں فگار ما  
را تہ بجانبے نبرد قطب الدیس دگر، جز آستان یار کہ باشد دصار ما

آہ مومنے کہ مرد بہ شرع شریف او، مستوجب عطاءئے خدائے محمد است

فارغ از ہر دو جہاں گشت زغم شد آزاد، ہر کرا درد غم عشق تو در دل باشد

آنکس کہ روئے یار ندیدہ . عمر خویش باید کہ سر بسر رہ صدق و صفا رود

خیال عشق تو فارغ ازین و آنم کرد فروغ روئے تو وارستہ از جہانم کرد

افتادہ ام جدا ز دیار و زیار خود من پائے بند غربت و دلدار در وطن  
تاکے جفا کشم ز غم گل عذار خود عزم سفر کنم بسوئے شر یار خود  
پیدا بدیں بہا نہ کنم اعتبار خود پنہاں مدار درد خود از غمگسار خود  
تا چند قطب دین غم پنہاں خوری و گر

لذت عشق تو کے عاقل فرزا نہ چشید لذت عشق ترا عاشق شیدا دارد

آنکس کہ خوئے کردہ . غمہائے عشق تو دیدار حورو صحبت رضواں چہ می کند  
آنکس کہ ز جام مئے عشق تو بود مست ہشیار نگرود نفسے تادم محشر  
آتشے سودائے عشقش شعلہ زد در جان من سوخت در ملک وجودم ہر چہ بود از خشک و تر  
گر دے صد بار قربانت شوم اے ناز میں آرزو دارم کہ قربانت شوم بار دگر

زندگی کا سارا نظام آرزو ہی کے گرد گھومتا ہے عام انسان دنیا ہی کی تمنا میں جیتا اور اسی کے لئے مرتا ہے تمناؤں کے یہی کھلونے اس کے روز و شب کی رعنائی ہیں۔  
اٹھا ہوں اک ہجوم تمنا لئے ہوئے  
دنیا سے جا رہا ہوں میں دنیا لئے ہوئے

مگر وہ با صفا انسان جو دنیا میں رہتے ہوئے بھی 'دنیاوی' آلودگیوں سے بچ کے رہتے ہیں جو کاروبار حیات محض فرمان الہی سمجھ کر انجام دیتے ہیں اور جن کی ہر سانس عبادت ہوتی ہے وہ لوگ اسباب دنیا کی خواہش نہیں کرتے بلکہ مالک اسباب کی آرزو کرتے ہیں۔ وہ خوب سمجھتے ہیں کہ وہ مل گیا تو زندگی خود بخود سانپے میں ڈھل گئی۔ اللہ تعالیٰ کی یہ محبت 'سب رسول ﷺ کا ایک منطقی نتیجہ ہے کہ اس کے بغیر ایمان تکمیل کو نہیں پہنچتا اور نہ رضائے الہی پر راضی ہونا نصیب ہوتا ہے حضور ﷺ کے نقوش پاکی تابانیوں سے دل فی

ظلمتیں اجالنے کی آرزو، اس آستان ناز پر جاروب کشی کی حسین چاہت، اس سایہ دیوار میں غم  
 والہ کی جملہ تمازتوں کو لے جانے کی خواہش، اس ایک نگاہ کرم سے اپنے بے ترتیب و بے  
 کیف شب و روز کو سنوارنے کی التجا اور محض اس خیال سے محو نالہ و فغاں رہنا کہ ایک بار تو  
 ”سگان در“ میں اپنا شمار ہو جائے۔۔۔۔۔ حضرت قطب الدین ایسی ہی چاہتوں سے خود کو  
 سروچراغاں بنا کر بارگاہ نبوت کی جانب یوں بڑھتے ہیں۔

تاروئے خویت دیدہ ام مر از ہمہ بیدہ ام  
 بنشیں بیا در دیدہ ام اے نور بخش دیدہ ہا

ہرگز بہ سایہ دگر اے قطب دیں مرو  
 جز آستان دوست کہ باشد پناہ ما

تو من نواز شی کن دل زار و ناتوانم  
 نظرے بکن بسویم کہ رود ز شوق جانم  
 ہمہ شب بر آستانے بہ فغاں و نالہ باشم  
 بامید آنکہ خوانی ز سگان آستانم

کفار نے بار بار حضور ﷺ سے معجزات کی طلب کی، گو مختلف مقامات پر اللہ کے  
 فضل و کرم سے حضور ﷺ سے ایسے معجزات رونما ہوئے کہ دیکھنے والے ششدر رہ  
 گئے مگر طلب پر اعجاز آفرین واردات کا اظہار اس لئے بہت کم نظر آتا ہے کہ اللہ تعالیٰ نہیں  
 چاہتے تھے کہ نبی کریم ﷺ مافوق الفطرت اور ناقابل یقین واقعات و کیفیات سے مخالفین  
 کو مبہوت و مسحور کر کے، اللہ کی وحدانیت اور اپنی رسالت منوائیں، مولا کریم نے ہر مقام پر  
 اپنے نبی کریم ﷺ کو ایک ایسے عبد کے روپ میں پیش کیا جس پر وحی اترتی ہے بطور  
 ایک پیغمبر، حضور ﷺ کا جو مقام ہے اس تک کوئی انسان نہیں جاسکتا۔ مگر بطور ایک  
 عظیم انسان، حضور ﷺ نے گفتار و کردار کی جس پاکیزگی کا ثبوت دیا، وہ نمونہ ہمیں  
 دعوت تقلید دیتا ہے کہ ان نقوش و آثار کو مشعل راہ بنا کر ہم بھی شرف انسانی کے بلند مدارج  
 تک پہنچ سکتے ہیں گویا حضور ﷺ خود ایک چتا پھرتا اعجاز تھے اور آج بھی اگر کوئی انسان

کتاب و سنت کا کماحقہ، اتباع کرتا ہے تو یہی اتباع اس کی عظمت ہے اور یہی اس کی کرامت۔ اس عظیم و جلیل انسان کا یہ اعجاز کچھ کم ہے کہ عرب کا ریگستان آج بھی 'کائنات کو نکلتیں بانٹتا ہے۔ آج بھی اس آستان ناز کی خاک، چشم عقیدت کے لئے کحل بصیرت سے کم نہیں ہے۔ آج بھی انہی کے کرم سے فکر میں برنائی، بیان میں رعنائی اور اظہار میں توانائی ہے۔ آج بھی انہی کی رسالت کی مہک سے دلوں کے غنچے کھلتے اور تمناؤں کے آنگن مسکراتے ہیں آج بھی اس تصور سے دل جھومتا اور روح وجد کرتی ہے اب دیکھئے کہ حضور ﷺ کے فروغ رخ و کردار سے حضرت بختیار کاکیؒ کے روز و شب کیسے رخشندہ ہیں۔

چوں قطب دیں نعت تو گفت درخن بہر تو سفت  
خداں شد و چوں گل شگفت بگر تو اس اخلاص را

ظلمت نمائند در ہمہ آفاق ذرہ  
یکساں شد از فروغ رخش صبح و شام ما  
اے قطب دیں، منال کہ از دولت وصال  
ایام شد ز روئے ارادت غلام ما

بہ آب چشمہ حیوانش احتیاجت نیست  
بہر کہ روئے بخاک درش فقاہ بود

نکنند از غم دوراں سرمو اندیشہ  
ہر کہ چوں سایہ لطف تو دھار دارو

برخاک آستان تو ہر کس کہ رونما  
کحل بھر ز خاک تو دیدہ با کشید

صوفی کہ بنزدیک تو باشد ہمہ سرمست  
زابد کہ ز تو دور بود کشتہ مدد

در بزم وصال تو دے ہر کہ نشیند  
بامک سلیمان نہ کند نیز برابر

گو زاہد کہ قطب الدین سرفراز جہاں گشتہ  
غبار کوئے آن یارم اگر بر آسماں گردم

من مملک ہر دو عالم کے برابر میکنم  
گر شود روشن ز رویش کلبہ احزان من  
بر شاخ دل شگوفہ ایماں نگاہدار  
باشد کہ از ہوائے وصالش ثمر شوی

میں نے اب تک مختلف مقامات پر جن اشعار کو حوالہ بنایا ہے وہ حضرت بختیار کاکی کی غزلوں سے ماخوذ ہیں۔ میں نے اپنی دانست کے مطابق جن اشعار کو نعتیہ رنگ و آہنگ کا حامل سمجھا، انہیں جن کر دامن میں رکھ لیا، مولا کریم معاف فرمائیں ہو سکتا ہے کہ اس انتخاب میں کہیں چوک ہو گئی ہو بہر کیف سوچ بھی راست ہے اور نیت بھی کج نہیں جبکہ لغزش لازمہ بشریت ہے اب قارئین کے ذوق ادب اور شوق نعت کو نکھارنے کے لئے حضرت کی تین مکمل نعتیں دی جا رہی ہیں کہ طبیعت اس بات پر آمادہ نہیں ہوئی کہ ان کی ہیئت مجموعی کو انتخاب کے کسی انداز سے مجروح کیا جائے کہ پھول کو پھول ہی رہنا چاہئے اسے پتی پتی کرنے کے مثل کو ایک ناقد تو پسند کر سکتا ہے مگر ذوق سلیم اور کیف روحانی کو یہ نشتر زنی اور دراز دستی کسی نوع گوارا نہیں ہے۔

یا محمدؐ مہر وہ را نور چوں روئی تو نیست  
کور بادا آنکہ او را چشم دل سوئی تو نیست  
یا محمدؐ حق بقرآں خواندہ ات خلق عظیم  
تپسکس را خلق و خوانند چوں خوبی تو نیست  
یا محمدؐ چوں گلت را رنگ و بو از نور اوست



نیست گل را رنگ رویت، مشک را بوی تو نیست  
 یا محمد خانہ دنیا و دین بادش خراب  
 ہر کردار دین و دنیا خانہ پہلوئی تو نیست  
 یا محمد وصف گیسوی تو وائیل آمدہ  
 زنگی شب را ولی بوی چو گیسوی تو نیست  
 یا محمد در دو عالم تیرہ وناشتہ دست  
 ہر کہ او را آبروئے خویش از جوئی تو نیست  
 یا محمد بہر چیزی ہر کسی در ہا و ہوست  
 عاشقان مست را غیر از ہیا ہوئی تو نیست  
 یا محمد طاقمانی دہر گر طاق آمدہ  
 ہچ طاقی در جہاں چوں طاق ابروئی تو نیست  
 یا محمد سرو قدت آب حیواں خوردہ است  
 در چمن سروے بان قد دلجوئی تو نیست  
 یا محمد ہر کسی را کعبہ جائے دیگر ست  
 قطب دین را کعبہ مقصود جز کوئی تو نیست

بخوبی تاقدت از جای جت  
 گلے ہچوں گل روی تو زیبا  
 بود از خار خار عشقت اید وست  
 طبیب درد بیماران عشقتے  
 شدہ پیوند با تو رشتہ دل  
 جمال خود ز قطب الدین میوشاں  
 سخن بر روئے ساکل درن بست

زندہ ازاں باشم نگار من کہ در جانم توئی  
 در دو عالم پیت زیں بہتہ کہ جانانم توئی  
 جمع شد ملک وجودم تا تو دروی آمدی

موجب جمعیت ملک پریشانم توئی  
 بچو بلبل بر گل رویت اگر نالم مدام  
 خوش بود چوں باعث فریاد و افغانم توئی  
 یکرناں با تو بہ از گلگشت جملہ کائنات  
 کی کشد دل سوئے آتما چوں گلستانم توئی  
 ہر کے بر آسماں خورشید را پسند ولے  
 در دل چوں آسماں خورشید تابانم توئی  
 قطب دین را ملک دل از شمع روشن تر بود  
 زانکہ در اقلیم دل شمع شستانم توئی

صوفیائے کرام کے کلام کے مطالعہ سے ایک بات واضح ہے کہ ان کے کلام میں اللہ تعالیٰ کی حمد و ثنا کے بارے میں غزلیں اتنی زیادہ ہیں کہ بسا اوقات دیوان کا غالب حصہ بیان توحید ہی پر مشتمل نظر آتا ہے جبکہ نعتیں بہت کم ہیں۔ کہیں کہیں اپنے مرشد کی شان میں منقبت بھی مل جاتی ہے۔ حمد کی کثرت اور نعت کی قلت کا یہ مطلب نہیں کہ صوفیائے کرام کو حضور ﷺ سے محبت نہ تھی یا وہ برنگ شعر اپنے جذبات کے اظہار پر قادر نہ تھے اور نہ نعت کے سلسلے میں دور حاضر کی پرگوئی اور زود نویسی کا یہ مطلب ہے کہ دور حاضر دور گزشتہ کے مقابلے میں حب رسول ﷺ سے زیادہ بہرہ ور ہے بلکہ حقیقت یہ ہے کہ صوفیائے کرام کو یہ احساس تھا کہ حمد میں میدان بے حد وسیع ہے جتنا چاہے کہتا چلا جائے۔ مگر نعت ایک نازک صنف سخن ہے اور اس قدر نازک ہے کہ بہترین روحانی اور قلبی صلاحیتوں کے حامل اولیائے کرام بھی قلم اٹھاتے ہوئے لرزتے رہے۔ کہ کہیں احترام کے آگینے کو ٹھیس نہ لگ جائے اور دوسری طرف بہترین شعری صلاحیتوں سے متصف۔ اہل قلم بھی سکوت ہی کو اظہار احوال کا ذریعہ بناتے رہے۔

شان ان کی سوچنے اور سوچ میں کھو جائیے

نعت کا دل میں خیال آئے تو چپ ہو جائیے

سورہ احزاب کی یہ آیت کہ اللہ اور اس کے فرشتے حضور پر درود بھیجتے ہیں اور ہمیں بھی حکم ہے کہ ہم بھی درود بھیجیں۔ یہ آیت دور حاضر کے ہر نعتیہ مجموعے کے سر آغاز کی حیثیت رکھتی ہے اس آیت کی ایک تفسیر یہ بھی ہے کہ ہم تو کما حقہ اس ذات اقدس پر درود نہیں بھیج سکتے

کیونکہ اس کا مقام ہماری علمی بصیرتوں، فکری اڑانوں اور ذہنی رفعتوں سے کہیں بالاتر ہے اس لئے اے مالک حقیقی تو ہی اس ذات پر درود بھیج اور اس کے مقامات عالیہ کو بلند و برتر فرما کہ تو ہی صحیح معنوں میں مقام رسالت ماب صَلَّىٰ عَلَيْنَا وَآلِهِ وَسَلَّمَ کا مرتبہ دان ہے۔

سوچنے کی بات یہ ہے کہ صوفیائے کرام کی اکثریت بہترین قلبی گداز، فکری تقدس اور شعری عظمت کے باوجود نعت کہنے سے گریزاں اور لرزاں ہے اور ہم ہیں کہ نعتوں کے دیوان بناتے چلے جا رہے ہیں کہ یہ دور نعت کا ہے اور بزعم خویش ”ورفعنا لک ذکرک“ کا حق ادا کر رہے ہیں حالانکہ ہر دور ہی نعت کا دور رہا ہے اور ہر دور ہی ورفعنا لک ذکرک کی تصدیق کرتا رہا ہے۔ ہماری اکثریت (استثنائی کیفیات ہر مقام پر ہوتی ہیں) نعت گوئی کی دوڑ میں محض شامل ہے اور لو لگا کر شہید بننا چاہتی ہے۔ جبکہ ہمارا رخ کردار اس نوعیت کا ہے کہ اسلام تو خیر ایک بلند دستور زندگی ہے اگر اس کے خال و خط عام انسانیت کے سامنے بھی پیش کئے جائیں تو انسانیت شرم کے مارے گردن جھکا لے۔ غیر شرعی ظاہر و باطن کے ساتھ نعت کہنا، ذوق نعت سے ایک خوفناک تلعب ہے۔ سوچتا ہوں کہ ایسے لوگ تمازت آفتاب سے کیسے بچ سکیں گے کیونکہ خراج عقیدت سے کہیں زیادہ خراج اطاعت مطلوب ہے اپنے ظاہر و باطن کو اسوۂ حسنہ کے سانچے ڈھالنے کی شعوری سعی کے بعد نعت کے لئے قلم اٹھایا جائے تو ایسے اشعار کے لئے گنبد افلاک اور گنبد خضریٰ سے منظوری پہلے آئے گی اور قلم بعد میں حرکت کرے گا نعت گوئی میں یہ سرپٹ اور بگٹٹ نوعیت کی دوڑ درست نہیں۔ رکنے، سنبھلنے، سوچنے اور سمجھنے کی ضرورت ہے کہ ہماری کسی اسانی اور قلبی اغزش سے کہیں ایسا نہ ہو کہ ہمارا یہ بے شعور تو صیغی رحمان خدا اور سول صَلَّىٰ عَلَيْنَا وَآلِهِ وَسَلَّمَ کی ناراضی کا باعث بن جائے، پہلے اپنے گریبان میں جھانکنیے، دل کو دل بنائیے پھر زبان کھولیں اور قلم اٹھائیے۔

نالہ ہے بلبل شوریدہ ترا خام ابھی  
اپنے سینے میں اسے اور ذرا تھام ابھی



## کتابیات

- اردو دائرہ معارف اسلامیہ جلد ۱۶/۲  
 سیارہ ڈائجسٹ اولیائے کرام نمبر جلد اول  
 دیوان خواجہ قطب الدین بختیار کاکئی۔ مطبع نو کشور کانپور۔ طبع سوم۔ ستمبر ۱۹۰۳ء  
 تصوف اسلام۔ عبد الماجد دریا بادی  
 مخزن نعت۔ مرتبہ محمد اقبال جاوید  
 رحمتہ العالمین۔ جلد دوم۔ قاضی سلیمان سلمان منصور پوری  
 منہاج القرآن۔ ڈاکٹر محمد طاہر القادری

## حضرت بوعلی قلندرؒ (مارا سفر قبلہ ابروئے تو در پیش)

شیخ شرف الدین بوعلی قلندرؒ کے والد ماجد سالار فخر الدین ۶۰۰ھ میں عراق سے ہندوستان تشریف لائے اور پانی پت میں آباد ہو گئے۔ وہ ایک جید عالم دین تھے حضرت بوعلی قلندرؒ یہیں پیدا ہوئے۔ آپ کا سن پیدائش ۶۰۲ھ (۱۲۰۵ء) ہے آپ ماور زاوولی تھے اور پیدائش ہی سے خوارق و کرامات کا اظہار شروع ہو گیا تھا آپ کا نسبی سلسلہ امام ابو حنیفہؒ سے ملتا تھا۔ آپ کے والد گرامی نے آپ کی تربیت دینی نیچ پر کی۔ آپ نے فقہ، حدیث اور تفسیر پر عبور حاصل کیا۔ فارسی اور ہندی زبانیں بھی سیکھیں۔ آپ کی طبیعت آغاز ہی سے موزونیت کے سانچے میں ڈھلی ہوئی تھی اور رجحان طبع شاعری کی جانب تھا بعد میں بوعلی قلندرؒ پانی پت سے دہلی آگئے اور قطب مینار کے پاس ہی مسجد قوۃ الاسلام میں وعظ و پند کا سلسلہ شروع کیا جو کم و بیش بیس سال تک جاری رہا۔ آپ کے حلقہ درس میں قریب و دور کے معروف علماء شامل ہوا کرتے تھے۔ اس سے آپ کی دینی بصیرت اور تبحر علمی کا اندازہ ہوتا ہے دینی تعلیم و تعلم کے ساتھ ساتھ آپ نے مجاہدات و ریاضت کا سلسلہ بھی جاری رکھا ایک دن آپ درس و تدریس میں مصروف تھے کہ ایک درویش آیا اور اس نے آپ سے کہا ”شرف الدین! جس کام کے لئے تو پیدا ہوا ہے وہ تو تو نے فراموش کر دیا ہے“ درویش کے اس جملے میں اس قدر تاثیر تھی کہ آپ سلسلہ تدریس چھوڑ کر جذب و مستی کے عالم میں جدھر رخ ہوا انکل کھڑے ہوئے۔ جذب کی اس کیفیت میں آپ نے اپنا کتب خانہ بھی دریا برد کر دیا آپ کی وارفتگی کا اندازہ ان تین شعروں ہی سے لگا لیجئے۔

علم و عقلم را فروغ جلوہ روئے تو سوخت  
پہنناں کز شعلہ آتش بسوزد خار و خس

شعلہ یاد رخ پر نور او  
بوعلی شام و سحر می سوزدم

شدم چوں مبتلائے او نہام سرپائے او  
 شدم محو لقاے او نمی دامن کجا رفتم  
 دوران سفر میں آپ کی ملاقات مولانا روم اور حضرت شمس تبریز سے ہوئی جنہوں نے  
 آپ کو جبہ و دستار سے سرفراز فرمایا۔ آپ نے اپنی قلندرانہ وضع قطع تازیست برقرار رکھی۔  
 بڑے مزے میں گزرتی ہے بیخودی میں امیر  
 خدا وہ دن نہ دکھائے کہ ہوشیار ہوں ہم

پایان عمر میں کرنال کے قریب بوڈھ کھینڑہ کے جنگل میں ڈیرہ کر لیا۔ ۹ رمضان ۷۲۴ھ میں  
 وفات پائی اور پانی پت میں مدفون ہوئے۔ تذکروں میں کرنال میں بھی آپ کا مزار بتایا گیا ہے یہ  
 بھی مرقوم ہے کہ آپ پہلے وہیں دفن ہوئے پھر اعزہ نے آپ کے جسد خاکی کو پانی پت منتقل کر  
 دیا۔ بعض کہتے ہیں کہ آپ کی وفات کے بعد دفن کے بارے میں اہل کرنال اور اہل پانی پت  
 کے درمیان خاصی لے دے ہوئی۔ بالاخر پانی پت میں دفن کیا گیا کہ وہی آپ کا مرزبوم تھا۔

تصوف میں آپ کس سلسلے سے منسلک تھے اس بارے میں حتمی رائے قائم نہیں کی جا  
 سکتی البتہ آپ کا شمار حضرت قطب الدین بختیار کاکی کے روحانی متبعین میں ہوتا ہے حضرت  
 نظام الدین اولیاء سے بھی آپ کے تعلق خاطر کا پتا چلتا ہے آپ کی تصانیف میں دو مثنویاں  
 قابل ذکر ہیں جو کلام قلندر کے نام سے مشہور ہیں اختیار الدین کے نام لکھے ہوئے آپ کے  
 مکاتیب، عشق حقیقی کے موضوع پر ایک قابل قدر سرمایہ ہیں۔ آپ کا ایک دیوان شیخ الہی  
 بخش، محمد جلال الدین تاجران کتب لاہور نے شائع کیا تھا جو ۸۸ غزلوں پر مشتمل ہے۔

تصوف کو مولانا منظور نعمانی نے دین کا تکمیلی شعبہ قرار دیا ہے اور حقیقت بھی یہ ہے کہ  
 اس کے بغیر ظاہر کی زیبائش تو ہو جاتی ہے مگر روح و دل کی آرائش نہیں ہوتی، شرعی ضوابط  
 کے اثرات زبان و جسم سے تعلق رکھنے والے اعمال پر مرتب ہوتے ہیں جبکہ طریقت کے زیر  
 اثر ایمان دل میں اترتا اور رگ و ریشے میں سرایت کر جاتا ہے تصوف کے بغیر دین کی حقیقتوں  
 تک رسائی مشکل سے نصیب ہوتی ہے گویا اقرار باللسان تو ہو جاتا ہے مگر تصدیق بالقلب میسر  
 نہیں آتی۔ دین میں سب سے پہلے ایمان کا مقام ہے، حضور ﷺ نے جو خبر دی، اسے  
 حق جاننا خواہ اس کا تعلق غیب ہی سے کیوں نہ ہو، گویا صادق کی بتائی ہوئی صداقتوں کو تسلیم کر  
 لینے کا دوسرا نام ایمان ہے یہی دین کی بنیاد ہے اس کے بعد ان صداقتوں کو معمول کے سانچے  
 میں ڈھالنا اور اپنی زندگی کے ظواہر کو اس کے مطابق بنانے کی سعی کا نام اعمال ہے اور تیسری

بات روح و دل کا تزکیہ ہے کہ جب تک یہ نہ ہو نہ عمل پر بہار آتی ہے اور نہ ایمان کا چمن مہکتا ہے عمل میں حسن اور ایمان میں نکھار اسی تزکیے سے آتا ہے جب تک یہ نصیب نہ ہو۔ ایمان محض خوبصورت الفاظ کا مرقع تو ہو سکتا ہے حقیقت نہیں بن سکتا۔

حضور ﷺ اور اکابر صحابہؓ کی صحبت سے یہ تینوں عظمتیں بیک ساعت اور بیک مقام مل جایا کرتی تھیں۔ اشاعت اسلام کے ساتھ ساتھ ادھر بات پھیلی، ادھر خوشبو بکھرتی اور کم ہوتی چلی گئی ایک ہی شخصیت میں ایمان کا نور، عمل کا حسن اور قلبی تطہیر کا نکھار، ملنا مشکل ہو گیا، یوں اسلام کے پھیلاؤ کے ساتھ ساتھ ایک قدرتی تقسیم کار کے تحت، شعبے الگ ہوتے چلے گئے۔ نتیجہ معلوم کہ عقائد کے میدان کو ائمہ نے سنبھال لیا، اعمال کی دنیا کو فقہاء نے سنوارنا شروع کر دیا اور دل و نگاہ کے تزکیے کو صوفیاء نے کمال تک پہنچایا۔ اور یوں نبی امی ﷺ کی زبان صدق اطہار سے سنی جانے والی ”خبر“ بہار کا کارواں اور صبا کی موج حیات بن کر جس راستے سے گزری، اسے معطر کرتی چلی گئی۔

قرآن مجید نے کئی مقامات پر قلبی خشیت اور روحانی لرزش کو صدق ایمان کا محور قرار دیا ہے اور قرآن نے بتایا ہے کہ خوف خدا کی وجہ سے مومنین کے بدن لرزتے اور روٹکتے کھڑے ہو جاتے ہیں اور ان کا ظاہر و باطن، گداز ہو کر اللہ تعالیٰ کی یاد کی طرف جھک جاتا ہے اور ان کی حیات مستعار کا ہر لمحہ ذکر سے زندہ، فکر سے تابندہ اور اشکوں سے منور رہتا ہے گویا تصوف، خلوص عشق کو گداز کے سانچے میں ڈھال کر کیمیا بنا دینے کا نام ہے۔

وفا کا سوز تو کندن بنا دیتا ہے انساں کو  
محبت جس کو خاکستر کرے کی کیمیا ہو گا

ایک صاحب النظر نقاد کے الفاظ میں۔

”ہمارے جملہ صوفیائے کبار اپنے دور کے علماء اجل تھے۔ قرآن، حدیث، فقہ، منطق، فلسفہ اور ریاضی و ہیئت وغیرہ علوم میں انہیں قابل قدر دسترس حاصل تھی یہ ان کے بیرونی مشاہدات و معلومات تھے مگر ان کا مطالعہ ذات ان جملہ مشاہدات و معلومات کو اس طرح باہم مزوج بلکہ مرکب بنا دیتا تھا کہ خارجی صداقت اور اندرونی حقیقت ایک وحدت بن جاتی تھی حقائق کی یہ توحید اہل وجدان کو جس سرشاری سے نوازتی ہے اس کا لطف صحیح طور پر اہل حال ہی حاصل کر سکتے ہیں تاہم اہل حال کے علاوہ جملہ باذوق اور نفیس الطبع افراد بھی اپنی

اپنی جگہ کیفیت یاب ہو سکتے ہیں۔ محروم کوئی بھی نہیں رہتا، صوفیاء کا میخانہ بڑے ظرف والوں کا ضیافت کدہ ہوتا ہے حضرات الصوفیہ کے رگ و ریشہ میں محبت رسول ﷺ رچی ہوتی ہے ”صبغۃ اللہ“ کی روشن ترین مثال حضور نبی اکرم ﷺ ہی کی سیرت طیبہ ہے واضح رہے کہ درس مسطور قرآن ہے اور عمل مشہود و منظور سیرت طیبہ۔۔۔ اس کے بعد جس فرد فرید میں یہ رنگ اور یہ صبغہ جتنا نمایاں طور پر جلوہ گر ہو وہ اہل بصر و بصیرت کے لئے قبلہ عقیدت۔۔۔۔ ان کا وجود حضرت سید المرسلین ﷺ کی سیرت سے عکس پذیر ہونے کے باعث سراسر فیضان اور رحمت۔۔۔۔ پھر قدرتی امر ہے کہ ایسے افراد تقدیس نما و جب بات کریں گے تو حرف نور پارہ ہو گا، آنکھیں بھی روشن، دل بھی روشن۔۔۔ ایسے بزرگوں کے کلام کا مطالعہ کیا کیا نسبتیں استوار کرتا ہے اور کہاں سے کہاں پہنچا دیتا ہے یہ حظ فقط محسوس ہی کیا جاسکتا ہے کوئی بھی حس لطیفہ الفاظ کے بس کی بات نہیں ہوتی“

شاعری کیفیات قلبی کا ایک مترنم اظہار ہے فکری گداز ہی سے شعر میں تاثر آتا اور حسن ابھرتا ہے۔ غالب نے کہا تھا۔

حسن فروغ شمع، سخن دور ہے اسد  
پہلے دل گداخت پیدا کرے کوئی

اور جب کوئی صاحب تصوف، شعر کی وادی میں قدم رکھتا ہے تو اس کا ہر شعر حقیقت کا پر تو اور پاکیزگی کی تصویر بن کر، قاری کے دل میں اتر جاتا ہے تصوف سے قبل غزل، محض سنی، سنائی باتوں کی غنائی شکل اور فرسودہ مضامین کو جدت اظہار سے ندرت دینے کی ارا دی کوشش تھی۔ تصوف نے غزل کو کیف و وجدان کی وہ خصوصیت دی کہ اس کا ہر شعر، مڑگاں کی نوک پر تلتا اور دل و جگر کو ایک ہی ادا میں رضانمند کرتا چلا گیا۔ شبلی نعمانی نے غزل پر تصوف کے انہی سردی اثرات کا یوں ذکر کیا ہے۔

”شاعری“ اصل میں اظہار جذبات کا نام ہے تصوف سے پہلے جذبات کا سرے سے وجود ہی نہ تھا قصیدہ مداحی، اور خوشامد کا نام تھا، مثنوی واقعہ نگاری تھی، غزل زبانی باتیں تھیں تصوف کا اصلی مایہ خمیر، عشق حقیقی ہے جو سر تا پا جذبہ اور جوش ہے، عشق حقیقی کی بدولت مجازی کی بھی قدر ہوئی اور اس آگ نے تمام سینہ و دل گرمادیئے۔ اب زبان سے جو کچھ نکلتا تھا گرمی سے خالی نہیں ہوتا تھا ارباب دل ایک طرف، اہل ہوس کی باتوں میں بھی تاثیر آگئی“

اردو ادب کے دور قدیم میں نعت بطور صنّف سخن مسلم اور عام نہیں تھی بلکہ اسے ماضی



قریب میں ادبی نقطہ نظر سے قبول عام حاصل ہوا ہے یہی وجہ ہے کہ صوفیائے کرام کے دو اہم غزلوں پر مشتمل تھے۔ عام شاعر غزل کے عنوان سے خیالی محبوب کے زلف و عارض کی تصویر اتنی تصویر پیش کرتا اور زمین کو آسمان بنانے کی بے کیف سعی کرتا رہتا تھا جبکہ دوسری طرف غزل ہی کے عنوان سے صوفیائے عظام اور نیک نہاد شعرائے کرام، خدا اور رسول ﷺ کی حمد و ثنا کرتے تھے غزل کی روایت کے پیش نظر، محبوب، یار، حسین، زلف، عارض اور قامت ایسے الفاظ استعمال کئے جاتے تھے۔ گویا بیان کا انداز اور اسلوب کا اظہار خود بولتا تھا کہ ممدوح مجازی نہیں، حقیقی ہے کیونکہ ایک عام شاعر اور ایک صوفی شاعر کے ذوق نظر، مقصود نظر، اور محبوب نظر میں وہی فرق ہے جو زمین اور آسمان میں ہے جو چیونٹی اور عقاب میں ہے کہ چیونٹی اپنا رزق، خاک رہ میں ڈھونڈتی ہے جبکہ شہباز، آسمان کی رفعتوں کو بھی درخور اعتناء نہیں سمجھتا، شعر خود بولتا ہے کہ وہ کس کی تعریف میں رطب اللسان ہے۔ مجاز کوئی سالباس بھی زیب تن کرے اس پر حقیقت کا گمان نہیں گزر سکتا اور حقیقت ہر لباس میں جلوہ گر بھی ہوتی ہے اور خرد شکار بھی۔ زیر نظر اشعار، حضرت بوعلی قلندر کی غزلوں ہی سے انتخاب کئے گئے ہیں۔ ان اشعار کا نعتیہ آہنگ واضح ہے۔ یہ الگ بات کہ قدیم و جدید دور کے اسلوب نعت گوئی میں خاصا فرق ہے پہلے شاعروں کی نعت عموماً جمال رسالت ﷺ کو بنیاد بنا کر ابھرتی، پھولتی اور پھیلتی تھی۔ وہ لوگ حسن ذات میں اس قدر گم ہو جاتے تھے کہ انہیں "کیا ہوں میں؟" کی فرصت کاوش بھی نہیں ہوتی تھی جبکہ آج کا شاعر صفات کے آئینے میں ذات کو دیکھتا ہے وہ زیادہ زور حسن سیرت پر دے رہا ہے وہ حسن و جمال صورت کے بیان و لکشا سے قاری کو بخود نہیں بناتا بلکہ اسوۂ رسول ﷺ کے نقوش تباہاں کو موضوع بنا کر، سوتوں کو بھنڈوڑتا اور بگڑوں کو سنوارتا ہے۔

ہمارے آبا و اجداد خود دینِ قیم کی چلتی پھرتی تفسیر تھے، ان کے روز و شب ذکر خدا و رسول ﷺ میں گزرتے تھے ان کی آہوں سے عرش جنبش میں آتا، ان کے سجدوں پر رحمتیں لپکتیں اور ان کی نگاہوں سے دل بدلتے چلے جاتے تھے۔ ان کا چاک گریباں، چاک سحر کو شرما رہا ہوتا تھا۔ اور ان کے رخ کردار کی قسم فرشتے لہمایا کرتے تھے۔ اس لئے حضور ﷺ کے حسن و جمال کا تذکرہ ان کے تصور کو تباہی اور خیال کو بے خودی کے وہ لمحے عطا کرتا تھا جو تنہائی کی نعمت، فکر کی رعنائی اور سوچ کی عظمت ہوا کرتے ہیں۔ آج کا دور گمراہی اور تاریکی کا دور ہے۔ اس لئے سیرت رسول ﷺ کا تذکرہ ضروری ہے کہ دور

حاضر کی گمراہی، ہدایت آشنا اور ظلمت، نور بد اماں ہو سکے، تہذیب مغرب کی بدولت ہم اپنے مرکز حقیقی سے یوں کٹ اور ہٹ گئے ہیں کہ نہ رہ نشیں رہے ہیں، نہ راہی۔ آج ضرورت یہ بھی ہے کہ صحیح راستہ سمجھایا جائے اور یہ بھی کہ درست منزل کی نشاندہی کی جائے۔ دور حاضر کی نعت انہی عصری تقاضوں کی عکاس ہے۔

خلق عظیم . واسوۃ کامل حضور کا  
آداب زیت سارے جہاں کو سکھا گیا

نعت، اس وجود ذی جود (صلی اللہ علیہ وسلم) کی توصیف کا نام ہے جو اس کائنات پر ایک عظیم ترین احسان ربی کی حیثیت رکھتا ہے جو ارفع، اکمل اور اجمل تصورات کی ایک آخری شکل ہے جس کا ہر فعل اور جس کا ہر بول انسانی معراج کی عظمتوں کا آئینہ دار ہے۔ جس کی سیرت اقدس میں جلال و جمال کی رفعتیں، منتہائے کمال پر پہنچ کر ہم آہنگ ہو گئی ہیں جس کا وجود ناز، حسن توازن کا ایک ایسا شاہکار ہے کہ اس کا پسینا بھی خوشبو دے رہا ہے ایسی رواں دواں خوشبو کو لفظوں میں بند کرنے کی سعی، فی الواقع تلوار کی دھار پر چلنے کے مترادف ہے۔۔۔۔۔ اور پھر عظمت کا اعتراف بھی کسی با عظمت کا طباکار ہوا کرتا ہے۔۔۔۔۔ اس لئے جب مدحت پیغمبر صلی اللہ علیہ وسلم میں حضرت بوعلی قلندرؒ ایسے سچے صوفی کا قلم حرکت کرے گا تو اس قلم سے بکھرنے والے نقوش، صفحہ قرطاس ہی کو نہیں، دلوں کی وادیوں کو بھی لو دیتے چلے جائیں گے۔

حضرت بوعلی قلندرؒ کے ذوق نعت کی ایک جھلک دیکھنے سے پہلے، ان کے سوز دل اور گداز جاں کی ایک کیفیت بھی دیکھ لیجئے اور غور کیجئے کہ جب یہ سوز دل، سازگ جاں بنے گا تو شاعری کے آئین میں کیسے کیسے پھول نہیں کھلیں گے اور ذوق و شوق کی دنیا میں کیسے کیسے چراغ روشن نہیں ہوں گے، گلشن میں رنگ گل سے بھی آگ لگ جایا کرتی ہے اور جب ہر لخت دل میں آتش غم شرارہ بار ہو، تو ہوش و خرد کا افسانہ ورق ورق ہو کر جل جایا کرتا ہے۔ عشق کی زبان میں اسی خاکستر کو اکسیر کہتے ہیں۔

اگر یک شعلہ خیزد از دل ما بسوزد شہر روح الامیں را  
من از یک نعرہ مستان خویش بہ جنبش آورم، عرش بریں را

بر دل ما عشق نشتر می زند می چکد خوں از ہمہ رگمائی ما  
شیشہ را بگداز وہم جام را التہاب و گرمی صہبائی ما

گر عشق حقیقی است و گر عشق مجاز است مقصود ازیں ہر دو مرا سوز و گداز است

عشق چون شعلہ بلند کند ہستی ما برنگ خاشاک است

تا جلال تو بما پرتو گلند در جہاں شعلہ شدیم آتش مزاج

آہ من آتش زند در خرمن شمس و قمر  
نعرۂ من می شکاند گوش گردوں را صماخ  
موسیٰ از یک نخل طور از خویشتن رفتست و من  
روز و شب بینم ہماں آتش میان ہر شجر

محبوب کے تصور میں عاشق صادق خود کو بھول جایا کرتا ہے اور بخودی کی یہ کیفیات گو  
عوام الناس کے لئے حجت نہیں ہوتیں پھر بھی ان سے یہ پتا ضرور چلتا ہے کہ حسن کا سحر، عشق  
کو کس قدر خود فراموش کر دیتا ہے کہ نہ اس کا تن اپنا ہوتا ہے نہ من اور کوئی کھینچے لئے جاتا  
ہے خود جیب و گریباں کو۔۔۔ کی کیفیت مشاہدہ میں آتی ہے۔۔۔ گویا خود کو مٹانا  
عشق کی صداقتوں کا نشان افتخار ہے۔ تاریخ بتاتی ہے کہ بوطلی قلندرؒ کی زندگی میں ایسے لمحات  
بھی آئے کہ وہ تقاضائے شریعت سے بیگانہ ہو کر رہ گئے تھے۔ درج ذیل نعتیہ اشعار ان کی ایسی  
ہی قلندرانہ سرمستیوں کے آئینہ دار ہیں۔

غرق بحر عشق اویم گر کسم قصد نماز  
گسترم سجادہ بر آب رواں بچوں حساب

اے شرف، نکتہ توحید ز رویش میخواب  
نور آل روئے بر اثبات خداوند گواہ ست



یا برق جمال خویش افگن وجود من بود چوں خار و خاشاک

مارا سفر قبلہ ابروئے تو درپیش یاراں ہمہ درقصد حجاز اندر بہ تعجیل

بلا ز جلوہ ملکوت است حسن تو حیراں ز شرح خوبی روئے تو عقل کل  
ہر ذرہ را زپہ تو مہر است اضطراب محو جمال روئے تو دیدیم جزو کل

چو از رخ می کشد بند نقابے تجلی می نماید بے قرارم

جمالت بود اندر روئے آدم کہ می بودش شرف بر جملہ آدم  
شرف در صورت پاکش عیاں دید جمال لایزالی را مسلم

منم محو جمال او نمیدانم، کجبارفتم شدم عرق وصال اونمی دانم، کجبارفتم

گر بیاید ملک الموت کہ جانم ببرد تانہ بینم رخ تو روئے رمیدن ندہم

آفریں بر عالم حسن تو باد مبتلائے تست، عالم آفریں

زیں چہرہ زیبائے تو، زیں قامت رعنائے تو ہچوں شرف شیدائے تو حور و ملک جن و پری

رسول پاک ﷺ جہاں جہاں رہے اور جہاں جہاں سے گزرے، عقیدت کی نگاہیں  
ان مقامات کو چوم چوم کر گزرتی ہیں، جہاں حضور ﷺ آسودہ ہیں وہ مقام عرش سے بھی  
نازک تر ہے۔ وہاں ہر لحظہ اللہ کے فرشتے اور اللہ کے بندے درود و سلام کے گلہائے نیاز نذر  
کرتے رہتے ہیں اور گنبد اخضر کو ہوا کی کوئی موج بھی بوسہ دینے بغیر نہیں گزرتی۔۔۔۔۔  
حضرت بوعلی قلندر کے خیال میں اس عتبہ عالی پر زمین فلک بھی خم ہے وہ وصید بارگاہ رسالت  
کی مٹی کو عیرو عنبر سے قیمتی اور تاج و تلمین سے افضل سمجھتے ہیں۔ وہ اسی مٹی کو غازہ بنا لینے

کے آرزو مند ہیں۔ اور خود کو اسی ریاض الجنّت کی بلبل سمجھتے ہیں۔

زہے آل عقبہ عالی کہ آنجا جبین آسمان ہم بر زمین است

زکوئے تو نتوانم کہ من کنم اعراض کہ بلبل من و کوئے تو روضہ ریاض

ہی نالم کہ برو کے بمالم ز راہ تو اگر یابم کف خاک  
حدی خواں خواند از نعت تو یکدم شود جمازہ من چست و چالاک

اے آنکہ بہ فرقت ز لمرک بودا کلیل اے بر در تو ناصیہ سا آمدہ جبریل

چہ گوئم اے شرف در حضرت او کہ او داند نہان و آشکارم

نیست فردوس بریں ہمسر کوئے تو کہ ما راہ بہ کوئے تو بفردوس بریں مے بزیم

گر مرا بر سر کوئے تو بود دستری غیر را بر سر کوئے تو رسیدن نہ ہم

نیست پروائے آب و نال مارا ما بخوان کہ میماں شدہ ایم  
زاں زماں کو بر آستان بنشانند در بلندی چو آسمان شدہ ایم

آستان عالی تو بے مثل آسمان ہست بلائے زمیں  
یک کف خاک از در پر نور او ہست مارا بہتر از تاج و نگین

بقول مولانا جامی، حضور ﷺ ایک ”تازہ تر گلبرگ صحرائے وجود“ ہیں اگر زیر

آسمان یہ گل رعنا نہ ہوتا تو چاند تاروں کی یہ انجمن بھی آراستہ نہ ہوتی، آپ ہی سب غایتوں کی

غایت اولیٰ ہیں اور آپ ہی کے دم سے افلاک کا یہ خیمہ ایسنادہ اور زمین کی یہ رعنائیاں قائم

ہیں۔ رنگ و بو کے کتنے ہی پاکیزہ قافلے، آپ ہی کی تلاش میں نکلے تھے، آپ ہی مفہوم کائنات

ہیں۔ آپ ہی الکتاب ہیں اور آپ ہی کے محیط بے کراں میں، گنبد آگینہ رنگ، ایک بلبلے

سے زیادہ دقیع نہیں ہے۔۔۔۔۔۔۔ گویا آپؐ نہ ہوتے تو یہ جہاں ہست و بود بھی نہ ہوتا۔۔۔۔۔۔۔ انہی خیالات کی گونج بوعلی قلندرؒ کی نعت میں دیکھئے۔  
 بگردوں انجمن تاباں کہ بنی فروغ جلوہ آں مہ جبین است

جمال منظر او روح پاک آدم شد کز آفرینش آں ہستی دو عالم شد

اے از طرادت لب تو، تازگی مل اے از لطافت رخ تو نازکی گل

چہ نامے کز ثنائش چند فصلے نوشتہ بر جبین عرش اعظم

اے کہ نامت را خدائے ذوالجلال زد رقم بر جہرہ عرش بریں

خلق را آغاز و انجام از تو ہست اے امام اولین و آخرین

حضور ﷺ کی سیرت قرآن پاک کا ایک جمیل عکس ہے اور قرآن، ایک ایسا جامع

آئین زندگی، جسے نہ ترمیم کی ضرورت ہے نہ اضافے کی، حضور ﷺ کا اسوۂ حسنہ، ہر

دور کی ہر گمراہی کے لئے صدق و یقین کا ایک دل آویز اجالا ہے، آپ کے ہر عمل سے زندگی

فروغ پذیر ہوئی اور بے شمار تازہ تر جہانوں کی نمود، وجود میں آئی، آپ فی الواقع ”میر کاروان

آگہی“ ہیں۔ جہاں جہاں علم و شعور کا نور ہو گا، وہیں وہیں نقوش پائے رسالت کی تابانیاں

ظوریز نظر آئیں گی، قرآن مجید ابد تک کے لئے ایک جاوہ نور ہے اور حضور ﷺ کی

سیرت کے انوار بھی ابدی اور سرمدی ہیں کہ قرآن ایک نظریہ ہے اور حضور ﷺ اس

نظریہ زندگی کا ایک عملی نمونہ۔۔۔۔۔۔۔ حضرت بوعلی قلندرؒ کی نعت میں گو جمال ذات کی

ضو پاشیاں جا بجا دامن کش قلب و نظر ہیں مگر کہیں کہیں کمال سیرت کا تذکرہ بھی دعوت فکر

دے رہا ہے۔

والضحی شرح نور طلعت او

لعلی خلق وصف سیرت او

جمال ذات و صفائش بہ جلوہ آمدہ است

بہ ہیں پچشم بصیرت جواہر اعراض

ایوان تو عرش است کہ در جلوہ در آئی  
انوار تو اش بردرودیوار چو قذیل

اے ثابت رحمتہ للعالمین  
یک گدائے فیض تو روح الامیں  
خرمن فیض ترا اے ابر فیض!  
ہم زمین وہم زماں شد خوشہ چیں

عرش بریں ایوان تو روح الامیں دربان تو  
عالم برو فرمان تو تو بملہ عالم را سری

حضرت بوعلی قلندر کو یہ کماحقہ احساس ہے کہ ممدوح کی ذات گرامی اس قدر رفیع الشان ہے کہ وہ مشت غبار بن کر اور اڑ کر بھی اس کے گوشہ دامان کو چھو نہیں سکتے، اس ذات عظیم و جلیل کے عشق نے ان کے دل کو صد پارہ کر رکھا ہے اور اس حلقہ بگوشی کے طفیل وہ خود کو دو عالم میں سرفراز و سر بلند محسوس کرتے ہیں۔ نام محمد ان کے دل کی انگشتی کا نگینہ ہے اور اسی اسم اعظم کا ورد ان کی زندگی ہے۔ تھیرنے انہیں فنا کے مقام تک پہنچا رکھا ہے۔۔۔۔۔ مگر وہ بے نشاں ہو کر بھی، اس آستان ناز کی نزاکتوں سے بے پروا نہیں ہیں۔ یہی وہ مقام ہے جہاں ان کے جذب و شوق کی مستانہ ادائیں، ہوش و خرد کا دامن تھام کر، سراپا ادب دکھائی دیتی ہیں۔ وہ خوب سمجھتے ہیں کہ اس بارگاہ میں ایک ہی شے باریاب ہے اور وہ عجز و نیاز کا افتخار ہے وہ جانتے ہیں کہ بارگاہ رسالت ماب میں اسی سے بات بنتی اور ذات نکھرتی ہے اور عشق کے بغیر ادب کے یہ قرینے بھی کب نصیب ہوتے ہیں کہ محب، غبار بن کر بھی محبوب سے دور رہے کہ کہیں احترام کے آگینے کو نہیں نہ لگ جائے۔

جز خلوص و عجز آنجامی نہ پرشداے شرف      زاہد از زہد ریائی می نگرود کامیاب  
خواہی کہ روئے برور آں دوست قلندر      آل ہدیہ کہ مقبول شود عجز و نیاز است



شرف دو جہاں اگر خواہی ہمہ در بندگی حضرت اوست

بکش از رخ نقاب اے ماہ یثرب بزن در حبیب ودانم ولم چاک  
بیسکن آتش در سینہ من کہ سوزد خرمن صبر مرا چاک

ماے شرف بہ طاعت کس سر نمی نیمہ حلقہ بگوش ما بود از خاتم رسل

بداں شاہد کہ من دارم بعالم سزد گراز دو عالم سر بر آرم

رود آں نام را جانم بہ قرباں کنہ آں نام را من ورد پیہم  
خوشنامے و خوش آں صاحب نام بہ جز نامش نباشد اسم اعظم  
بہ آں ما آشنا گشتم زجان و دل فدا گشتم فنا گشتم، فنا گشتم نمی دانم کجا رفتہ

شرف ارباد وزد بوئے زلفش برد باد رانیز دریں شہروزیدن ندہم

اوست درما و مادر و محویم پس بہ ورد دعائی کوشیم

نیست پروائے دو جہاں مارا تابو وصل تو کامراں شدہ ایم  
تانشان تو یا فیم بعشق مادریں دہر بے نشان شدہ ایم

غیر صلوت و سلام و نعت تو بوعلی را نیست ذر دل نشیں

حضرت بوعلی قلندر کی نعت میں گداز کی جو وارفتگی اور خود سپہ کی کا جو والہا۔ پن ہے وہ

تصوف ہی کی دین ہے کہ تصوف کا بنیادی مقصد، فکر، سچ اور احساس میں ایک ایسی لیبت

پیدا کرنا ہے کہ ہر سجدے میں پیشانی کے ساتھ دل بھی جھکتا چلا جائے۔ جسم بھی مٹتا ہو اور

روح بھی تباہی، چہرہ غاڑہ دل کی بدولت گلگلوں نظر آئے اور دل کا نور، انکابوں میں سمٹ کر

دوسرے دلوں کی دنیا بدلتا چلا جائے، آہوں کا وقار، آنسوؤں کا شمار، انکابوں کا نیاز اور لفظوں کا

گداز، تصوف ہی کا فیضان ہے ورنہ مشکل ہے کہ ایک عام انسان، سوئے گردوں اشکوں کے سفیر بھیجے اور رات کے تاروں میں اپنے رازداں پیدا کرے۔ تصوف کا رچاؤ نصیب نہ ہو تو بسا اوقات جبینوں پر سجدوں کے داغ تو ابھر آتے ہیں مگر دل کے اندھیروں میں چاندنی نہیں اترتی۔

سجدوں کے داغ تیری جبیں پر ہوئے تو کیا  
 وہ سجدہ کر کے روئے زمیں پر نشاں رہے  
 اہل دل، سجدوں کی اس رفعت سے بہرہ ور ہوتے ہیں یہی وجہ ہے کہ جہاں اہل اللہ کی  
 جبیں جھک جاتی باور قدم ٹھہر جاتے ہیں وہ مقام نگہ عقیدت کی سجدہ گاہ بن جایا کرتے ہیں۔  
 ہر گام کو دیکھا ہے محبت کی نظر سے  
 شاید کہ وہ گزرے ہوں اسی را ہگز سے



## مولانا جلال الدین رومیؒ

(سید و سرور، محمدؐ، نور جاں)

مولانا جلال الدین رومیؒ (محمد نام۔ لقب جلال الدین) کا سن پیدائش ۶۰۳ھ (۱۲۰۷ء) بروز جمعہ اور سن وفات ۵ جمادی الاخرہ ۶۷۲ھ (۷ ادا سمبر ۱۲۷۳ء) ہے۔ جائے پیدائش بلخ اور جائے وفات قونیہ ہے آپ کا شجرہ نسب والد کی طرف سے حضرت ابو بکرؓ سے اور والدہ کی طرف سے حضرت علیؓ سے جا ملتا ہے۔ آپ کے آباؤ اجداد عرب سے بلخ میں آباد ہوئے تھے۔ آپ کے اسلاف اپنی علمی عظمتوں اور روحانی رفعتوں کے اعتبار سے معروف تھے۔ آپ کے دادا حسین بلخی اپنی علمی اور دینی فضیلت کے لحاظ سے اپنے دور کی ایک نمایاں شخصیت تھے۔ آپ کے والد گرامی کا نام محمد بن حسین خطیبی تھا۔ آپ عالم، خطیب اور صاحب دل بزرگ تھے۔ مولانا جلال الدین کی عمر بارہ سال کی تھی کہ آپ کے والد نے بوجہ ۶۷۷ھ میں بلخ سے سکونت ترک کی۔ وہاں سے نیشاپور، بغداد، مکہ معظمہ اور ترکی پہنچے۔ وہاں کے شہر ملاطیہ میں چار سال تک رہے۔ نیشاپور میں حضرت فرید الدین عطارؒ سے ملاقات ہوئی، آپ نے مولانا جلال الدین رومی کی فضیلت کے بارے میں پیشین گوئی کی۔ ملاطیہ سے قزمان آئے اور وہاں سات سال تک رہے وہیں مولانا جلال الدین کی شادی ہوئی اور دو بچے ہوئے۔ بعد ازاں قونیہ آگئے یہیں ان کے والد گرامی کا انتقال ہوا، مولانا جلال الدین نے اپنے والد ہی کے ایک شاگرد سید برہان الدین محقق ترمذی (جو بلخ سے قونیہ آئے تھے) سے علوم متداولہ اور مدارج تصوف طے کئے۔ اور انہی کے جانشین بھی ہوئے۔ قونیہ آپ کے قیام اور آپ کے درس و تذکیر کی بنا پر مرجع خلایق ہی نہیں، علماء و فضلاء کا مرکز بھی بن چکا تھا۔ آپ نے ۶۲۹ھ میں حلب اور دمشق کا سفر بھی کیا اور کمال الدین بن عدیم حلبی سے استفادہ کیا۔ قونیہ ہی میں آپ کی ملاقات ایک درویش سیرت شخصیت حضرت شمس الدین بن علی بن ملک داد تبریزی سے ہوئی حقیقت یہ ہے کہ فطرت خود بخود لالے کی حنا بندی کیا کرتی ہے شمس تبریز سیر و سفر میں اپنا ثانی نہ رکھتے تھے۔ انہیں کہیں بھی کوئی ایسا جوہر قابل نہ ملا، جو ان کا مزاج دان و ہم جلیس ہو سکے، اور ان کے تصرفات فراواں سے بہرہ ور ہونے کا ظرف رکھتا ہو وہ اپنے مرشد کے اشارے پر قونیہ آئے۔

مولانا روم، عالمانہ طمطراق سے علماء و طلبہ کے جلو میں آرہے تھے کہ شمس تبریز نے بڑھ کر پوچھا کہ ریاضات و علوم کی غرض کیا ہے؟ مولانا نے کہا آداب شریعت کا جاننا، شمس نے کہا نہیں، غرض یہ ہے کہ معلوم تک رسائی ہو جائے۔ اور حکیم سنائی کا یہ شعر پڑھا۔

علم کز تو ترانہ بستاند جہل ازاں علم بہ بود بسیار

یوں علم کا یہ چلتا پھرتا خزانہ، دل والے کی نگہ انقلاب آفرین کی تاب نہ لاسکا اور شکار ہو کر رہ گیا اور شعور و علم کا یہ کوہ گراں، عرفان و حقیقت کے میل رواں میں تنکے کی طرح بہ گیا اس ضمن میں اور بھی بہت سی روایات ہیں۔

شمس تبریزی کہ نور مطلقست آفتابست و زانوار حق است

(شمس تبریزی ایک آفتاب ہیں کہ انوار حق سے مستفید ہے وہ نور کامل ہیں)

شمس تبریزی ہمارا حقیقت بنمود

ماز فیض قدم اوست کہ ایماں داریم

(شمس تبریز نے ہمیں حقیقت کا راستہ دکھایا اور ہم اس کے فیض سے صاحب ایمان ہیں)

مولوی ہرگز نہ شد مولائے روم

تا غلام شمس ہمبریزی نہ شد

(شمس تبریز کی غلامی کے بغیر مولوی، مولائے روم ہرگز نہیں ہو سکتا)

اس روحانی کایا کلپ کے بعد آپ نے درس و تدریس کو چھوڑ دیا اور مرشد ہی کے ہو رہے۔ اہل قونیہ کو اس تبدیلی اور اپنی علمی محرومیوں کا دکھ ہوا۔ چنانچہ انہوں نے شمس تبریزی کے ساتھ توہین آمیز سلوک کیا اور وہ ناراض ہو کر دمشق چل دیئے۔ مگر مولانا کی سعی سے وہ پھر قونیہ آگے اور بعد میں پھر وہی بات دہرائی گئی اور یوں مولانا حضرت تبریز کی صحبت سے محروم ہوئے اور عالم فراق میں جوش آرزو تیز تر ہوتا رہا۔ شمس کی وفات کے بعد آپ مولانا صلاح الدین زرکوب کے حلقہ اثر میں آئے وہ ورق کوٹ رہے تھے کہ مولانا ہتھوڑی کی آواز سے بے چین ہو گئے، وہیں وجد طاری ہوا اور وہیں سے حضرت زرکوب بھی ”کار زرکوبی“ چھوڑ کر مولانا کے ہولنے۔ یہ شعر اسی ساعت وجد آفرین کی طرف اشارہ کر رہا ہے۔

یکے گنجے پدید آمد ازیں دکان زرکوبی

زہے صورت، زہے معنی، زہے خوبی، زہے خوبی

یہی صلاح الدین زرکوب مولانا کے خلیفہ بنے مگر آپ کی زندگی ہی میں وفات پا گئے اور

بعد میں حسام الدین حسن کو خلافت کا مقام عطا ہوا۔ آپ ہی کے کہنے پر مولانا نے اپنی مشہور مثنوی سپرد قلم کی کہ ان کی تمنا کی تھی کہ سنائی اور عطار کی مثنویوں کے انداز کی کوئی مثنوی لکھی جائے۔ مثنوی میں جا بجا حضرت حسام الدین حسن کے بارے میں محبت آمیز اشعار ملتے ہیں۔ شمس تبریز کی صحبت سے عشق کی جو لوروشن ہوئی تھی وہ روز بروز تیز تر ہوتی رہی۔ جب دل میں غم اور محبت کی آگ شرارے برسا رہی ہو تو طبیعت کا اضطراب سنبھل نہیں سکتا جب تک کوئی ہمد و ہماز نہ ہو۔ شمس تبریز کے بعد صلاح الدین زرکوب اور حسام الدین حسن کی رفاقت اسی اضطراب مسلسل کی مجبوری تھی کہ۔

شمع راتنا پیدین سهل نیست۔۔۔۔۔ اور وجد و سماع سے اس کیفیت کو جلا ملتی تھی اور سکون بھی۔

مثنوی چھ دفتروں اور ۲۶۶۶۰ ابیات پر مشتمل ایک طویل نظم ہے۔ اس میں قرآن و حدیث کی روشنی میں اخلاق و تصوف کے انوار ابھارنے کی سعی کی گئی ہے۔ منظوم حکایتوں سے نکات پھوٹے، افکار چٹکتے، حقائق نکھرتے اور اسرار بکھرتے چلے جاتے ہیں ”اردو معارف اسلامیہ کے مطابق“ پوری مثنوی بہت غیر رسمی انداز میں پہلے سے سوچے سمجھے ڈھانچے کو پیش نظر رکھے بغیر لکھی گئی ہے افکار ایک آزاد تلازمہ کے واسطے سے باہم مربوط ہیں۔ بیچ بیچ میں آنے والی حکایات اکثر نامکمل رہ جاتی ہیں اور خاصا آگے چل کر ان کا تسلسل پھر سے قائم کر دیا جاتا ہے ”انسانی فطرت“ مثالوں سے حقیقتوں کا بہتر ادراک کرتی ہے یہ انداز استدلال دلوں میں بیٹھ جاتا ہے۔ مولانا کے پیش نظر ابلاغ ہے۔ وہ بات سمجھانا چاہتے ہیں۔ بنیادی طور پر ان کا انداز معلمانہ، شعور فلسفیانہ، احساس متصوفانہ اور طرز شاعرانہ ہے۔ انہوں نے قرآن کے بحر بیکراں سے موتی چنے ہیں اور اپنے خاص رنگ اور آہنگ کے ساتھ انہیں شعری افق پر اس انداز سے ٹانکا ہے کہ اس انداز نے ان کی مثنوی کو ”زبان پہلوی کا قرآن“ بنا دیا۔ آپ نے حکایات کے سہارے مشکل اور دقیق مسائل کو آسان کیا۔ کتنے ہی مشکل مسئلے ہیں کہ روح انسانی کا روح مطلق کے ساتھ کس نوع کا تعلق ہے کس طرح روح اپنی اصل کی طرف اونٹنے کے لئے بے چین ہے اور زندگی کی ساری حقیقتیں اسی فطری بے تابی کے گرد گھومتی ہیں۔ روح ابدی ہے اور اس کا تعلق ذات خداوندی سے ہے اور یہ تعلق ویسا ہی ہے جیسا جز کا کل سے اور قطرے کا قلمزم سے ہوتا ہے اللہ تعالیٰ کی ذات حسن مطلق اور مرکز جمال ہے اسی سرچشمہ حسن مطلق سے حسن کی کرنیں پھوٹی اور ایک عالم کو لباس نور عطا کرتی ہیں۔ انسانی

روح، حسن ہے اور حسن ہر لحظہ اپنے مرکز کی طرف مائل پرواز رہتا ہے اسی بے چینی کا دوسرا نام عشق ہے اور عشق روحانی امراض کا ایک شافی علاج ہے علاوہ ازیں وحدت الوجود، جبر و قدر اور سعی و توکل ایسے بہت سے مسائل کو عام فہم انداز میں بیان کیا گیا ہے۔

مولانا روم کا سلسلہ طریقت جلالیہ یا مولویہ ہے۔ اس فرقے کی خصوصیت سماع اور رقص کا ایک خاص انداز ہے ان کا یہ روحانی سلسلہ سنائی اور عطار سے ملتا ہے۔ ع ما از پنے سنائی و عطار آمدیم۔ مثنوی مولانا روم کو جو شہرت ملی اور جس طرح وہ ایک دنیا کے لئے فیض رساں ہے وہ مقام کسی دوسری فارسی تصنیف کو نہیں مل سکا۔ اس کتاب کی بے شمار شرحیں لکھی گئیں اور یہ سلسلہ تاحال جاری ہے کہ جوں جوں انسانی ذہن غور کرتا چلا جاتا ہے توں توں مطالب مزید نکھرتے اور فکر مزید سنور تا چلا جاتا ہے۔ مدت مدید کے بعد بھی نہ اس عظیم کتاب کی عظمت ہی میں کوئی کمی آئی ہے اور نہ اس کی حیثیت ہی غبار آلود ہوئی ہے اس کی وجہ ایک ہی ہے کہ اس کی اساس، افکار قرآنی پر ہے اور قرآنی فکر، سد ابہار نوعیت کا ایک گلزار ہے یہ وہ نغمہ ہے جو فصل گل دلالہ کا پابند نہیں۔ کوئی موسم ہو یہ شاداب، تازہ اور اثر آفرین ہے۔ مولانا نے غزلیات کا ایک ضخیم دیوان بھی مرتب کیا۔ مگر حضرت شمس تبریز سے قلبی کی بنا پر یہ دیوان انہی سے منسوب کر دیا اور حق یہ ہے کہ ان غزلوں کی اکثریت شمس تبریز کی جدائی کے سوز کا ایک نغماتی اظہار ہے۔ بقول شاعر۔

تیری دوری سے مرے دل نے یہ محسوس کیا

درد شعلہ بھی ہے، نغمہ بھی ہے، آواز بھی ہے

سلوک و تصوف اور وجد و کیف کی بہترین صلاحیتوں کے ساتھ ساتھ مولانا کی شاعرانہ خوبیوں کا یہ عالم تھا کہ جب آمد کی کیفیت ہوتی تھی تو روانی بسا اوقات طغیانی بن جاتی تھی ان کا کمال یہ ہے کہ انہوں نے دقیق اور ژولیدہ متصوفانہ مسائل، قرآنی فکر اور منطقی استدلال سے بیان کیے۔ ان کے ہاں دینی موعظت اور صوفیانہ حلاوت نے شاعرانہ رنگ و آہنگ سے مل کر ایک دلاویز قوس قزح کی شکل اختیار کر لی ہے مولانا قرآنی فکر کا احیاء چاہتے ہیں اور وجدان و تعقل کے مابین ایک ایسا فکری رابطہ قائم کرتے ہیں کہ بات یقین کی حد تک پہنچ کر دل میں ترازو ہو جاتی ہے اس مثنوی میں ذہن، دل سے انوار سمیٹتا ہے۔ مولانا کی یہ شاعرانہ کاوش زندگی کی ہر لحظہ بدلتی ہوئی قدروں کا ساتھ بھی دیتی ہے اور فکری سلسلے کو ماضی کی درخشاں روایات سے ملاتی بھی چلی جاتی ہے مولانا قاری کو خود شناسی کی تاب و تباہی دے کر اسے تسخیر

کائنات کے لئے آمادہ و مستعد کر دیتے ہیں۔ سوچ کے اتنی زاویے سے متاثر ہو کر اقبال نے اپنی فکر کو رازی سے ہٹا کر رومی سے یوں ملایا کہ اقبال کی شاعری کے حرف حرف نے دلوں کو عرفان ذہنوں کو جلا اور ہمتوں کو مردانہ پن عطا کیا۔

نے مرہ باقی نے مرہ بازی

جیتا ہے رومی ہارا ہے رازی

یہ مثنوی شرعی حقائق کا وہ واضح بیان ہے جو انسان کو طریقت کی منزلوں سے آشنا کرتا ہے کہ طریقت، علم دین کو عمل کے خوبصورت سانچے میں ڈھالنے کا دوسرا نام ہے یہ مثنوی صداقت کے طالسین کو منزل دکھاتی ہے۔ روح کی بیماریوں کے لئے شفا ہے۔ یہ عابدوں، زاہدوں اور سالکوں کے لئے نادر نکات کا ایک شعری ارمغان ہے۔ صفائی کے الفاظ میں ”اسے انسانی فکر کی بہترین تخلیقات میں سے سمجھنا چاہئے“

مولانا روم کا دور علم کلام کی مویشکانیوں کا نقطہ کمال تھا۔ عقل اپنی حد سے اس حد تک بڑھ چلی تھی کہ وہ اس ”دشت جنوں“ کو بھی اپنی جولان گاہ سمجھ بیٹھی تھی۔ جہاں جبریل کی حیثیت بھی صید زیوں سے زیادہ نہیں۔ یوں ذہن تیز اور دل افسردہ ہوتے جا رہے تھے۔ علم کلام وقت کی ضرورت تھا تاکہ اسلام کے بارے میں چھوٹ زبانوں کو استدلال کی لگام دی جا سکے۔ مگر اس کے ساتھ ہی وقت کو انتہائی ضرورت تھی کسی ایسے ”صاحب دل متکلم“ کی جو عقل کو چنبن و چنناں کی الجھی ہوئی راہوں سے نکال کر منزل کا سکون عطا کرے۔ مولانا روم نے وقت کی اس ضرورت کو محسوس کیا اور باتوں باتوں میں تشکیک کو یقین کی اس نعمت سے آشنا کر دیا جو فی الواقع کسی صاحب نظر کے التفات خاص کا ثمر ہوا کرتی ہے۔ مولانا ابوالحسن علی ندوی کے الفاظ میں۔

”مثنوی علم الکلام کی بے اعتدایوں اور عقل کی ہوس پرستی کے خلاف ایک صداقت احتجاج بلکہ اعلان جنگ ہے اور ایک ایسے نئے علم کلام کی بنیاد جس کی بدلتے ہوئے عالم اسلام کو سخت ضرورت تھی“

مثنوی کی برکات دائم اور پیہم ہیں اس نے صرف ماضی ہی کے الجھے ہوئے ذہن کو حقیقت کا عرفان نہیں دیا بلکہ وہ دور حاضر میں بھی زنگ آلود ذہنوں کو جلا بخش رہی ہے۔ دور حاضر کی علمی پسماندگی کا یہ عالم ہے کہ وہ عربی کے بعد فارسی علم و ادب کی تفہیم سے بھی محذور ہو چکا ہے اور مشینی دور کے مصروف روز و شب میں اس کے پاس نہ مثنوی پڑھنے کے لئے وقت ہے

اور نہ اسے سمجھنے کی صلاحیت۔ اس لئے اس دور کے نوجوانوں کو چاہئے کہ وہ اقبال کو ضرور پڑھیں کہ اس کا فکر رومی کے افکار سے خاصا متاثر ہے اقبال دور حاضر کو پکار پکار کر کہتا ہے۔

پیر رومی راستی راہ ساز تا خدا بخشد ترا سوز و گداز

(پیر روم کو اپنے راستے کا ساتھی بنالے، تاکہ اللہ تعالیٰ تجھے سوز و گداز کی دولت عطا کریں)

مولانا رومؒ باتوں باتوں میں بات پیدا کرتے چلے جاتے ہیں۔ وہ حکایات و واقعات سے نتائج اخذ کرنے کا فن ہی نہیں جانتے بلکہ اپنے عالمانہ اور والہانہ انداز سے قاری کے دل و دماغ کو مسخر کرنے کی صلاحیت بھی رکھتے ہیں۔ وہ قصداً "نعت نہیں کہتے بلکہ جہاں حضور ﷺ کا ذکر آتا ہے تو اکثر دل کا لگاؤ، قلم کی نوک پر لودینے لگ جاتا ہے اور وہ بے ساختہ توصیف رسالت ماب ﷺ کا حق ادا کرنے میں محو ہو جاتے ہیں اور حق یہ ہے کہ ایسے مقام رسمی نعت گوئی سے کہیں بلند اور حقیقی نعت گوئی سے بہت قریب ہوتے ہیں۔ ان کا انداز تکلف سے مبرا ہے نتیجہ معلوم کہ واقعتاً، حسن بن کردل کے ایوان سجاتی چلی جاتی ہے اور قاری محض ایک شعریا ایک مصرع پڑھ کر نشاط و کیف کی وہ دولت پالیتا ہے جو نعت سرائی کا مقصود و مدعا ہے جبکہ رسمی نعتیں پڑھ کر بعض اوقات طبیعت مسکین ہونے کے بجائے منقبض ہو جاتی ہے ایک مقام پر مولانا رومؒ اس نکتے کو سمجھانا چاہتے ہیں کہ عیار لوگ، مختلف حیلوں سے سادہ دل لوگوں کا شکار کرتے ہیں جس طرح شکاری پرندوں کو جال میں پھنسانے کے لئے جانوروں کی سی بولیاں بولتے ہیں اور جال پر پھول بکھیر دیتے ہیں اور سادہ دل پرندے لپکتے اور پھنس جاتے ہیں۔۔۔۔۔ کہ دنیا موج رنگ کے دھوکوں سے خالی نہیں ہے یہاں گلشن نما قفس بھی ہیں اور گلیپوش دام بھی۔۔۔۔۔ وہ اس عیارانہ کیفیت کو واضح کرتے ہوئے ایک تاریخی حقیقت بیان کر جاتے ہیں کہ لوگوں نے تو میلہ کو بھی احمد کے لقب سے پکارا تاکہ نادان دھوکا کھا جائیں مگر احمد، صادق تھا اور میلہ کذاب۔ اس مقام پر ان کے قلم سے یہ شعر نکل جاتا ہے۔

بو میلہ را لقب کذاب ماند

مر محمد را اولوالالباب ماند

(میلہ کا لقب کذاب رہا، اور محمد ﷺ صاحب علم و دانش کھلائے)

دوسرا مصرع نعت ہی تو ہے، حضور ﷺ کو اولوالالباب کے لقب سے ملقب کیا

ہے الباب، لب کی جمع ہے۔ مراد عقول، حضور ﷺ کو عقل والا نہیں، بلکہ عقول



ودانش کا مجموعہ قرار دیا کہ وہ وجود گرامی براہ راست استاد ازل سے فیضاب تھا۔ اس قلب اطہر پر قرآن نازل ہوتا رہا اور وہ سینہ معارف قرآن کا گنجینہ بنا۔ یوں ان کی ہر بات 'باتوں کی پیغمبر ثابت ہوئی۔۔۔۔۔۔ اور ہر دور کو علم کے سرمایے، حکمت کے خزانے اور تزکے کی دولت کے لئے اسی امی لقب کی بارگاہ دانش و بینش میں سراپا طلب بن کر جانا پڑا۔ یہی وجہ ہے کہ آپ کا ہر فیصلہ، ہر تنقید سے بالاتر تھا اور ہے۔ صرف اس لئے کہ اللہ تعالیٰ کی عنایات واسعہ نے آپ کو "اولوالالباب" بنا دیا تھا۔ قرآن مجید کی آیت ہے "اے پیغمبر! ہم نے تجھ پر جو سچی کتاب اتاری تو اس لئے کہ لوگوں کا فیصلہ تو اس طرح کرے جس طرح اللہ نے تجھ کو دکھلایا۔ النساء ۱۰۵" اس کے بارے میں حضرت عمرؓ فرماتے ہیں کہ یہ "اراک اللہ" آنحضرت ﷺ کے ساتھ خاص تھا کہ آپ کی رائے اللہ تعالیٰ کے سمجھانے سے ٹھیک ہوتی تھی۔ اس لئے آپ کا فیصلہ واجب الاتباع ہے آنحضرت ﷺ کے بعد یہ منصب کسی اور کو حاصل نہیں ہوا۔ اس ضمن میں مولانا پیغام رسالت کی بہار آفرینیوں اور مقال نبوت کی عنبر سامانیوں کا اظہار شاعرانہ بلاغت کے ساتھ اس ایک مصرع میں کرتے ہیں۔

اں شراب حق خنماش مشک ناب

(فرامین رسالت ماب ﷺ وہ شراب حق ہیں جس کی مرشک خالص کی ہے کہ باہر سے سراپا نکلت اور اندر سے سراپا عشق و گداز و کیف)

گویا حضور ﷺ وہ شراب حق ہیں جس کی مرشک خالص کی ہے ختام، سیوئے شراب کے ڈھکنے کو کہتے ہیں جس سے اس کو سر بھمرا کیا جاتا ہے گویا آپ ظاہری اور باطنی اعتبار سے خوشبو ہی خوشبو تھے ظاہر ہے کہ مشک خالص مہر والا سیبو جدھر بھی جائے گا خوشبو خود بخود بکھرتی جائے گی اور یہ ایک تاریخی حقیقت ہے کہ حضور ﷺ جس راستے سے گزرتے تھے مہک لپٹ لپٹ کر اعلان کرتی تھی کہ۔ ابھی اس راہ سے کوئی گیا ہے۔

سورہ الصف (۶۱) کی آیت ۶ کا ترجمہ یوں ہے "اور یاد کرو عیسیٰ ابن مریم کی وہ بات جو اس نے کہی تھی کہ اے بنی اسرائیل میں تمہاری طرف اللہ کا بھیجا ہوا رسول ہوں، تصدیق کرنے والا ہوں اس تورات کا جو مجھ سے پہلے آئی ہوئی تھی اور بشارت دینے والا ہوں ایک رسول کی جو میرے بعد آئے گا جس کا نام احمد ہوگا"

یہ بات یقینی ہے کہ انجیل میں نبی منتظر کا اسم گرامی احمد ہی ہوگا۔ جدید تحقیق نے یہ ثابت کر دیا ہے کہ نصرانی باوجود بدعتی اور تحریف کے بھی "اسم احمد" کے آثار مٹانے نہیں سکے۔

حضرت عیسیٰ کے زمانے میں سریانی زبان بولی جاتی تھی۔ سریانی نے عبرانی جگہ لی تھی۔ جو کم و بیش متروک ہو چکی تھی چاروں انجیلیس، حضرت عیسیٰ کے بعد یونانی بولنے والے عیسائیوں نے مرتب کیں اور یہ ان روایات پر مبنی تھیں جو سریانی بولنے والے عیسائیوں کی زبان سے ان تک پہنچی تھیں۔ یوحنا کی اصل یونانی انجیل میں Periclytos تھا جس کا مفہوم تعریف کیا ہوا ہے مگر عیسائیوں نے اسے Paracletus کہا جس کا ترجمہ معلم یا وکیل کیا۔ ابن ہشام کے مطابق حضرت عیسیٰ نے سریانی زبان کا لفظ ”منمنا“ اپنی بشارت میں استعمال کیا تھا جو محمد اور احمد کا ہم مفہوم ہے گویا حضرت عیسیٰ نے فی الواقع حضور ﷺ کا نام لے کر ان کی آمد کی بشارت دی تھی اور پھر نجاشی کے دربار میں حضرت جعفر بن ابی طالبؓ کی تقریر پر نجاشی کا تبصرہ بھی تاریخ نے محفوظ رکھا ہے ”مرحبا تم کو اور اس ہستی کو جس کے ہاں سے تم آئے ہو۔ میں گواہی دیتا ہوں کہ وہ اللہ کے رسول ہیں اور وہی ہیں جن کا ذکر ہم انجیل میں پاتے ہیں اور وہی ہیں جن کی بشارت ابن مریم نے دی تھی“۔۔۔۔۔ مولانا رومؒ کے قلم سے اس حوالے سے کچھ شعر نکل گئے ہیں جو اپنے اندر ایک عجیب نعتیہ تاب و تاب لائے ہوئے ہیں کہ اس میں تاریخی حقائق بھی ہیں، تو صیغی انداز بھی اور ساتھ ہی حضور ﷺ کے اسم گرامی کی سعادت و برکت کا ذکر بھی ہے انہوں نے ان اشعار میں حضور ﷺ کو سر پیغمبراں اور بحر صفا کہا اور یہ بتایا ہے کہ انجیل میں جب عیسائی حضور ﷺ کے نام اور ذکر پر پہنچتے تھے تو اسے تعظیماً ”بوسہ دیتے تھے اور اس تعظیم کا اثر یہ تھا کہ وہ ہر خطر سے محفوظ رہتے تھے اور ان کی نسل میں بھی برکت اور افزائش کے آثار نمایاں تھے۔ نصرانیوں کا ایک گروہ احترام نہیں کرتا تھا اور وہ گروہ ذلیل و خوار ہوا۔ نتیجہ معلوم کہ جب نام احمد، حسن حسین کا مقام رکھتا تھا تو ذات احمد کس قدر عظیم و جلیل اور معین و معاون ہوگی۔

بود در انجیل نام مصطفیٰ

آں سر پیغمبراں بحر صفا

(انجیل میں حضرت مصطفیٰ ﷺ کا اسم مبارک موجود تھا وہ پیغمبروں کے سرزار اور بحر صفا ہیں)

طائفہ نصرانیاں بہر ثواب

چوں رسیدند بہاں نام و خطاب

(عیسائیوں کی ایک جماعت جب اس نام پاک اور خطاب مبارک پر پہنچتی تو از رہ ثواب

بوسہ وا دندے بدال نام شریف  
 رو نمادندے بدال وصف لطیف  
 اس اسم گرامی کو بوسہ دیتے اور اس تعریف لطیف پر از رہ تعظیم اپنا منہ رکھ دیتے)  
 اندریں فتنہ کہ گفتم آں  
 ایمن از فتنہ بند از شکوہ  
 (اس فساد میں جو میں نے اوپر بیان کیا ہے وہ (اس اسم گرامی کی تعظیم کی بدولت) فتنے اور خوف  
 سے محفوظ رہتے)

ایمن از شر امیران و وزیر  
 در پناہ نام احمد مستعبر  
 (وہ لوگ اسم احمد پاک ﷺ کی پناہ میں آکر امیروں کی خانہ جنگی اور وزیروں کی شرارتوں  
 سے امن سے رہتے)

نسل ایشاں نیز ہم بسیار شد  
 نور احمد ناصر آمد یار شد  
 (ان کی نسل بھی بڑھ گئی حضرت احمد ﷺ کا مبارک نور ان کا مددگار اور ساتھی بن گیا)  
 نام احمد چوں چنین یاری کند  
 تا کہ نورش چوں مددگاری کند  
 (نام احمد ﷺ ہی اس انداز سے مدد کرتا ہے تو سوچئے کہ ان کا نور پاک کس قدر مددگار ہو  
 سکتا ہے)

نام احمد چوں حصار شد حصیر  
 تاچہ باشد ذات آں روح الامیر  
 (جب یہ اسم گرامی ہی تحفظ کے لئے ایک مضبوط قلعہ ہے تو اس روح الامیر ﷺ کی  
 ذات اقدس کس نوع کی محافظ ہوگی)

آخری شعر میں حضور ﷺ کو روح الامیر کہا گیا ہے حضرت جبریل اور حضرت  
 عیسیٰ کو بھی اس لقب سے پکارا جاتا ہے روح وہ لطیف جوہر ہے جو انسانی جسم کا مدبر ہے اس  
 اعتبار سے اگر امت کو ایک جسم سمجھ لیا جائے تو پیغمبر کی ذات مدبر یا روح کھلائے گی۔ چونکہ  
 پیغمبر کی تدبیر حق و صداقت اور خطا و خیانت سے پاک ہوتی ہے اس لئے وہ صحیح معنوں میں روح

الامین ہے۔

یہ حقیقت ہے کہ شان رسالت ﷺ میں گستاخی نہ اللہ تعالیٰ کو پسند ہے اور نہ کسی مسلمان کو، ایک گنہگار سے گنہگار مسلمان کو بھی فطرت سے ایسی غیرت ودیعت ہوئی ہے کہ وہ گستاخ رسالت کے وجود کو کسی نوع سے برداشت نہیں کر سکتا۔ یہود، حضور ﷺ کی مجلس میں حاضر ہوتے تو کبھی ذومعنین الفاظ سے اور کبھی لہجے کے موڑ توڑ سے لفظ کا مفہوم بدل کر تنقیص کا کوئی نہ کوئی پہلو نکال لیتے۔ اللہ تعالیٰ نے اس امر کا سختی سے نوٹس لیا اور راعنا کو انظرنا سے بدل کر ہر قسم کے احتمالات فاسدہ کا قلع قمع کر دیا۔ امام مالک کے خیال میں اگر کوئی شخص ایسا لفظ استعمال کرے جس سے تنقیص اور بے ادبی کا شائبہ بھی ہو تو وہ شخص مستوجب حد قذف ہے۔ مولانا روم نے ایک واقعہ بیان کیا ہے کہ ایک شخص نے ازراہ تمسخر حضور ﷺ کا اسم گرامی منہ چڑا کر لیا تو اس کا اپنا منہ وہیں ٹیڑھے کا ٹیڑھا رہ گیا وہ بارگاہ رسالت ماب ﷺ میں معذرت خواہ ہوا تو رحمت عالم نے اسے معاف فرمادیا۔

آں دہن کڑ کرد از تسخر بخواند

نام احمد را دہانش کڑ بماند

(وہ جس نے نام احمد ﷺ منہ چڑا کر ازراہ تمسخر لیا اس کا اپنا منہ ٹیڑھا ہو کر رہ گیا)

باز آمد کائے محمد عفو کن

اے ترا الطاف علم من لدن

(وہ آپ کی خدمت میں آیا کہ اے محمد ﷺ مجھے معاف فرمائیے کہ آپ علم لدنی کے الطاف سے بہرہ ور ہیں)

مرحمت فرمود سید عفو کرد

چوں زجرات توبہ کرد آں روئے زرد

(جب اس نے روئے زرد کے ساتھ سراپا نام ہو کر توبہ کی تو سرور کونین ﷺ نے رحم فرما کر اسے معاف فرمادیا)

یہاں ایک طرف حضور ﷺ کو سراپا رحمت کہا گیا ہے دوسری طرف توہین

رسالت کو ایک ایسے جرم سے تعبیر کیا گیا ہے جس کی سزا اسی لہجے مل جاتی ہے اور تیسری

طرف حضور ﷺ کی ذات اقدس کو علم لدنی کے الطاف و عنایات سے بہرہ ور قرار دیا گیا

تہ۔ علم لدنی اس علم کو کہتے ہیں جو کسی مکتب یا کسی استاد سے نہیں بلکہ اللہ تعالیٰ کی بارگاہ سے

براہ راست عطا ہوتا ہے اور اس کج دہن کو یقین تھا کہ اللہ تعالیٰ کی جانب سے میری یہ حرکت حضور ﷺ کے علم میں آچکی ہے اس لئے وہ معافی کا طلب گار ہوا۔

مولانا باطنی اوصاف پر زیادہ زور دیتے ہیں کہ اصل حیات 'سیرت ہی کا جوہر ہے اگر آدمی صرف صورت کی بدولت انسان کہلاتا اور باطن کی کوئی اہمیت نہ ہوتی تو (معاذ اللہ) حضور ﷺ اور ابو جہل برابر ہوتے 'نور بصیرت سے محروم شخص نور و ظلمت کو ایک سمجھ لے تو الگ بات ہے مگر حق یہ ہے کہ ایک کا دل نورانی ہے جب کہ دوسرے کا پتھر' حضور ﷺ کے سامنے بت سجدہ ریز اور ابو جہل خود بتوں کے سامنے ذلیل و رسوا' حقیقت یہ ہے کہ چہرے بھی ایک سے کب ہوتے ہیں بعض چہرے غاۓ جاں کی بدولت بائیں نوع گلگوں اور گلنار ہوتے ہیں کہ ناظر کہہ اٹھتا ہے کہ یہ چہرہ کسی دروغ گو کا ہو ہی نہیں سکتا اور بعض چہروں پر قلبی خباثت پھنکار بن کر نقش ہو جاتی ہے کہ وہ ابو الحکم بن کر بھی ابو جہل ہی رہتے ہیں بہر کیف ابو جہل کی حیثیت سانس لینے والے مردے سے زیادہ نہ تھی اور حضور ﷺ کی نگہ فیض دلوں کی زندگی اور تابندگی کا باعث تھی یہی نہیں بلکہ ان کے تبسم سے چمنستان کونین کی کلیاں ہنسنا سیکھتی تھیں۔ ان کی سرو قامتی سے پہاڑ سر بلندی پاتے تھے ان کے خرام ناز سے ریت کے ذروں کو ریشم کا لوچ اور جنگل کے کانٹوں کو گلوں کا گداز ممتا تھا اور ان کا کردار آئینہ تھا کہ ہر پتھر دل میں اترتا چلا جاتا تھا سچ یہ ہے کہ انسان ہونے اور صورت آدم ہونے میں بہت فرق ہے آدم میں روح ہوتی ہے جبکہ تصویر آدم میں روح نہیں ہوتی مولانا کے الفاظ میں۔

چند صورت اے صورت پرست

جان بے معنیت از صورت نرست

(اے صورت پرست آخر کب تک تو گرفتار صورت رہے گا تیری بے معنی جان نے صورت سے نجات نہ پائی)

گر بصورت آدمی انساں بدی

احمدؑ و ابو جہل ہم یکساں بدی

(اگر آدمی صورت کی بدولت انسان کہلانے کا مستحق ہوتا اور باطن کا کچھ لحاظ نہ ہوتا تو (معاذ

اللہ) احمد مرسل ﷺ اور ابو جہل برابر ہوتے)

احمدؑ و ابو جہل درت خانہ رفت  
زیں شدن تا آل شدن فرقت زفت

(حضرت احمدؑ اور ابو جہل دونوں بت خانے میں گئے مگر آپ کے جانے اور اس کے جانے میں بڑا فرق ہے)

ایں در آید سرنہند آزا بتاں  
وآں در آید سر نہند چو امثال

(آپ آتے ہیں تو بت آپ کے آگے منہ کے بل گر جاتے ہیں وہ آتا ہے تو خود ان بتوں کے سامنے پجاریوں کے مانند سر جھکاتا ہے)

رسول اکرمؑ کی تشریف آوری جملہ انبیائے کرام کی حیثیت و عظمت کی تائید و تصدیق ہے یہ حضورؑ ہی کا فیض رسالت ہے کہ کسی ایک نبی کا انکار سب کا انکار کرنا ہے۔ خطبوں میں مطلق العنان بادشاہوں کے فانی نام بھی بدلتے رہتے ہیں اور سکوں کی تحریریں بھی تغیر پذیر ہیں مگر انبیاء کے نام اور کام کو زمانے کی کوئی رو اور وقت کی کوئی کروٹ بھی دھنلا نہیں سکتی۔ الوہی تعلیمات ہمیشہ گردش ایام پر خندہ زن رہا کرتی ہیں حضورؑ آفتاب رسالت ہیں۔ آپؐ کی آمد سے افق نبوت کے تمام ستارے چمک اٹھے ہیں اور نہ اس آفتاب کو غروب ہے اور نہ ان ستاروں کے مقدر میں تنگ تابی۔ تنویر کی تکمیل اسی کا نام ہے اور تصور کی آخری تشکیل بھی اسی کو کہتے ہیں حضورؑ کی رسالت ابدی ہے اس لئے ازلی بھی ہے اور جس طرح سو کے عدد میں ننانوے تک سب آ جاتے ہیں اس لئے اسم محمدؐ جملہ انبیاء کی تعلیمات اور اسمائے گرامی کا جامع ہے۔

خطبہ شاہاں بگرد داں کیا

جز کیا و خطبہ ہائے انبیاء

(دنیاوی بادشاہوں کے خطبے اور سرداری بدل جاتی ہے بخلاف انبیاء کے خطبوں اور سرداری کے)

زانکہ بوش بادشاہاں از ہو است

باز نامہ انبیاء باکبریاست

(کیونکہ بادشاہوں کی آن بان ہو او ہوس سے ہے اور انبیاء کی عزت و عظمت خاص خدا سے ہے)

از درمما نام شاہاں برگند  
نام احمد تا قیامت میزند

(بادشاہوں کے نام (ان کے بعد) درہم و دینار سے مٹا دیئے جاتے ہیں مگر احمد مرسل ﷺ کا نام قیامت تک منقش رہے گا)

نام احمد نام جملہ انبیاء ست  
چونکہ صد آمد نود ہم پیش ماست

(احمد ﷺ کا اسم پاک تمام انبیاء کے ناموں کا مجموعہ ہے جب سو کا عدد آگیا تو نوے کا عدد بھی ہمارے سامنے ہے)

رسالت کی ایسی جامعیت کو فیضی نے یوں خراج عقیدت پیش کیا ہے۔

اسرار ازل خزینہ او محراب ابد مدینہ او

(ازل کے بھید اس کے خزانے میں ہیں ابد کی محراب اس کے مدینے میں ہے)

دیش بفرغ جاودانی مصباح زجان آسمانی

(اس کا دین تابندہ و پائندہ ہے یہ صاف اور شفاف چراغ اللہ تعالیٰ نے روشن کیا ہے)

برہام ابد صدائے کوشش پیشانی عرش خاکبوش

(اس کے نعرے لی آواز ابد تک گونجتی رہے گی اور عرش کا ماتھا اس کی خاک کو بوسہ دیتا رہے گا)

انبیائے کرام کے دل نورانی ہوتے ہیں اور نبی کریم ﷺ تو سردار انبیاء ہیں مولانا کے نزدیک اللہ تعالیٰ والضحیٰ کہہ کر دن جیسی گریزاں اور غیر معتبر چیز کی قسم نہیں کھا سکتے بلکہ وہ والضحیٰ کہہ کر حضور ﷺ کی یاد تازہ کرتے ہیں کہ والضحیٰ نور ضمیر مصطفیٰ ہے اور اگر دن ہی مراد ہے تو دن کی روشنی بھی حضور ﷺ کے قلب پر انوار کا ایک پر تو ہے اور پھر ذکر حضور ﷺ سے قبل کسی نورانی شے ہی کی قسم کھائی جا سکتی تھی۔ اور پھر حضور ﷺ کے فیض سے دن ایسی شے کو یہ شرف ملا کہ زبان خداوندی نے تفہیم مطالب کے لئے اسے شہادت کے طور پر پیش فرمایا۔

زاں سب فرمود یزداں والضحیٰ  
والضحیٰ نور ضمیر مصطفیٰ

(اسی لئے تو اللہ تعالیٰ والضحیٰ کہہ کر قسم کھائی کہ یہ حضور ﷺ کے دل کا نور ہے)

قول دیگر کایں ضحیٰ را خواست دوست  
 از برائے آنکہ این ہم عکس اوست  
 (اگر دو سرزدں کا یہ قول مان لیا جائے کہ اس سے مراد دن ہے تو یہ دن بھی تو اسی کا عکس ہے)  
 ورنہ برفانی قسم خور دن خطاست  
 خود فناچہ لائق گفت خداست  
 (ورنہ ایک فانی چیز کی قسم کھانا، مان لینا غلطی ہے کہ فانی چیز اللہ تعالیٰ کے کلام کے لائق ہی نہیں ہے)

اللہ تعالیٰ اور اس کے نبی ﷺ کے اتباع میں دنیاوی اور اخروی سعادتوں کے راز پوشیدہ ہیں اسی کو قرآن کی بلیغ زبان ”نور عظیم“ سے تعبیر کرتی ہے حضور ﷺ ہی کا دور رحمتوں اور عظمتوں کا امین ہے۔ اسی دور کی تمنا موسیٰ کرتے رہے اور آپ کی تشریف آوری سے سینہ شب تار است سے پھوٹنے والا نور اولین، توحید کے روپ میں کائنات کے گوشے گوشے کو نورانی بنا گیا۔

احمدؑ، خود کیست اسپاہ زمیں ماہ میں بر چرخ و شگفتش جبیں  
 (اے احمد مصطفیٰ ﷺ یہ زمین کی فوج کیا حیثیت رکھتی ہے جبکہ آپ کے اعجاز سے چاند آسمان پر دو نیم ہے)

تابداند سعد و نحس بے خبر دور تست این دور نے دور قمر  
 (تاکہ ہر سعادت مند اور بد بخت کو معلوم ہو جائے کہ آپ کا زمانہ جاہلیت کا زمانہ نہیں ہے)  
 دور تست ایراکہ موسیٰ کلیم آرزوی برد زیں دورت مقیم  
 (یہ آپ کا دور ہے کہ اس دور میں مقیم ہونے کی تمنا حضرت موسیٰ کو تھی)

انبیاء مودب بتاویب الہی، معلم بہ تعلیم خداوندی اور منور بہ تنویر ربانی ہوا کرتے ہیں ان کے قلوب، انوار و تجلیات کی جلوہ گاہ ہوتے ہیں۔ رسول اکرم ﷺ الطاف و انوار حق کے امین بھی ہیں اور قاسم بھی۔ اللہ تعالیٰ کے انعامات خاص کا تذکرہ کرتے ہوئے مولانا روم فرماتے ہیں کہ جب اس آفتاب رسالت کی کرنیں ابھریں اور پھیلیں تو انہوں نے کوہ کو بھی نوازا اور گاہ کو بھی نظر انداز نہیں کیا۔ آفتاب بغیر قصد و ارادہ کے ہر شے کو پر نور و پر سوز کیا کرتا ہے اور یہ اس شے کا ظرف ہے کہ وہ کیا کچھ سمیٹتی ہے بارش یکساں پڑتی ہے مگر کسی خطہ ارض سے گلزار پھوٹتے ہیں اور کہیں خار و خس بھی نہیں ابھرتے۔ بات حسن استعداد اور سوء



استعداد کی ہے اگر قدح خوار ہمت و ظرف ہی سے محروم ہو تو ساقی کی نوازشات پر الزام نہیں آیا کرتا، آواز ایک ہی تھی ہر کان سنتا تھا مگر کوئی صدیق ہو جاتا ہے کوئی ابوالحکم سے ابو جہل بن جاتا ہے۔ انوار نبوت کی ان کیفیات کا تذکرہ مولانا کا قلم یوں کرتا ہے۔

نرد بانس عیسیٰ مریم چویافت

برفراز گنبد چارم بتاخت

(جب حضرت عیسیٰ مریم کو اس (نور) کا زینہ مل گیا تو اس کی بدولت وہ چوتھے آسمان پر جا پہنچے)

چوں محمد یافت آل ملک و نعیم

قرص مہ را کرد دردم او دو نیم

(جب حضرت محمد ﷺ نے اس نور کی بدولت وہ مملکت و نعمت پائی تو آپ نے دم بھر میں چاند کی نکلیا کو دو ٹکڑے کر دیا)

چوں ابو بکر آیت توفیق شد

باچناں شہ صاحب و صدیق شد

(جب حضرت ابو بکرؓ اس نور کی بدولت) توفیق کی نشانی ٹھہرے تو ایسے عظیم و جلیل شاہ دارین کے رفیق و صدیق بن گئے)

چوں عمر شیدائے آل معشوق شد

حق و باطل را چو دل فاروق شد

(جب حضرت عمرؓ اس معشوق کے شیدا ہوئے تو دل کی طرح زبان سے حق و باطل کا فرق کرنے لگ گئے)

چوں کہ عثمانؓ آل عیال را میں کشت

نور فائض بود ذوالنورین کشت

(چونکہ حضرت عثمانؓ اس (نور) نمایاں (کے نظارہ) کے لئے (ہمہ تن) چشم و اشتیاق بن گئے تو اس نور کا افاضہ برابر جاری رہا اس لئے وہ ذوالنورین بن گئے)

چوں زرویش مرتضیٰ شد در فشاں

گشت اوشیر خدا در مرج جاں

(جب حضرت علیؓ اس رخ پر نور سے مستنیر ہو کر لوگوں میں موتی برسانے لگے تو ارواح کے جنگل میں شیر بن گئے)

حضور ﷺ ایک ایسے داعی حق ہیں جن کی تشریف آوری سے ادیان عالم کے ہبلہ

چراغ گل ہو گئے اب ایک ہی روشن شمع ہے جس کی روشنی ابد تک کے لئے ہے اور جس کے مقدر میں گل ہونا نہیں ہے اب آپ ہی کی تعلیم ہے جو ہر نوع سے مکمل، اور ہر دور کی ہر ضرورت کے لئے مکتفی ہے۔ آفتاب کو آفتاب کہنے والا اور اصل اپنی ہی مدح کر رہا ہوتا ہے۔ اسی طرح رسالت کے انکار سے رسالت کی عظمتوں میں کمی نہیں آتی کہ رسالت کی صداقت کا شاہد خود خدائے کائنات ہے اور اس کی طرف سے اتاری گئی آخری کتاب صدق نبوت کی ایک روشن دلیل ہے اور اگر کوئی اس کتاب ہی سے انکار کرتا ہے تو تاریخ کی اس صداقت سے وہ کیسے انکار کر سکتا ہے۔ کہ حضور ﷺ کا ہر قول سچا، ہر فعل حق، ہر قدم راست، اور ہر ارادہ ثمر بار رہا ہے۔ کیا یہ حقیقت نہیں کہ نبی کریم ﷺ کو کسی ایک مقام پر بھی ناکامی کا سامنا نہیں کرنا پڑا اور آپ کے زمانہ حیات ہی میں نوع انسانی پر مسلط ظلمتوں نے نور کا لباس پہن لیا تھا۔ سچ یہ ہے کہ اندھیرے بے وجود ہوا کرتے ہیں، روشنی کے نہ ہونے کا نام تاریکی ہے اور یہ سامنے کی بات ہے کہ سورج کی اولین کرنیں شب کی جملہ ظلمتوں کو نکل لیا کرتی ہیں رسالت ماب ﷺ کی صدق آفرین شخصیت کا اظہار مثنوی میں ایک مقام پر یوں ملتا ہے۔

گردونہ ابلہ ترا منکر شوند

تلخ کے گردی چو ہستی کان قد

(اگر دو تین بیوقوف آپ کے منکر ہوں تو آپ تلخ کب ہو سکتے ہیں جبکہ آپ قد کی کان ہیں)

گردوسہ احمق ترا تہمت نہ

حق برائے تو گواہی میدہد

(اگر دو تین احمق آپ پر تہمت لگاتے ہیں تو کیا غم جب کہ آپ کی سچائی کو گواہی خود خدا دے رہا ہے)

گفت از اقرار عالم فارغ

آنکہ حق باشد گواہ اورا چہ غم

(آپ نے فرمایا کہ میں زمانے کے اقرار سے فارغ و بے نیاز ہوں جبکہ اللہ تعالیٰ گواہ ہیں اس لئے کیا غم ہے)

گر خفاشے را ز خورشید خورے ست

آں دلیل آمد کہ او خورشید نیست

(اگر ایک چمگادڑ کسی سورج سے غذائے نور پانے لگے تو یہ اس بات کی دلیل ہے کہ وہ سورج ہی نہیں)

نفرت خفاشگاں باشد دلیل  
 کہ منم خورشید تابان جلیل  
 (چمگادڑوں کی (مجھ سے) نفرت اس امر کی دلیل ہے کہ میں رب جلیل کا درخشاں آفتاب ہوں)  
 اور یہ کمناعت گوئی کی معراج ہے کہ حضور ﷺ "خورشید تابان جلیل" ہیں اور  
 چمگادڑوں کی بے رخی ہی دلیل آفتاب ہوا کرتی ہے۔ بقول صائب  
 عشق ہر ناقص بصیرت رانمی گردد نصیب  
 مر عالمتاب باخفاش ہدم کے شود  
 (کسی بے بصیرت انسان کو عشق کی دولت نصیب نہیں ہوتی، مر عالمتاب اور چمگادڑ کی دوستی  
 کب ہو سکتی ہے)

یہ حضور ﷺ کے کرم بے نہایت کا نتیجہ ہے کہ انسانیت کو گناہوں سے نجات  
 ملی۔ نیکی کا احساس جاگا، خود گم کردہ راہ، رہبر منزل بن گئے اور یہ بھی احسان الہی ہے کہ ہم  
 مسلمان جملہ اقوام کے آخر میں آئے۔

پس کرمائے الہی ہیں کہ ما  
 آمدیم آخر زماں در انتہا  
 (یہ اللہ تعالیٰ کا انتہائی کرم ہے کہ ہم آخری زمانے میں آئے ہیں)

آخریں قرنا پیش از قرون  
 در حدیث ست "آخرون السابقون"

حضور ﷺ کے اس فرمان کی وضاحت کرتے ہوئے کہ دنیا پر مدار ہے اور دنیا کا  
 طالب کتاب ہے مولانا روم "معراج کے واقعے کا ذکر کرتے ہیں کہ اس وقت عالم بالا کی ہر شے  
 محبوب حق کے دیدار و استقبال کے آراستہ و پیراستہ تھی مگر حضور ﷺ کی توجہ عالم  
 اسباب کے بجائے مالک اسباب کی جانب ہی رہی ایسی یک سو، یک نظر اور یک جہت شخصیت کو  
 فتوحات سے کیا دلچسپی ہو سکتی ہے اور اس کے سامنے مال غنیمت کی کیا اہمیت ہو گی؟ انہوں نے  
 جو کچھ کیا اللہ کی رضا اور اسلام کی اشاعت کے لئے کیا۔ اس مقام پر معراج کی مناسبت سے کچھ  
 نعتیہ اشعار مولانا کے قلم سے نکل گئے ہیں۔

جہد پیغمبر بفتح مکہ ہم کے بود در حب دنیا مستم  
 (مکہ کو فتح کرنے کے لئے رسول پاک ﷺ کے کوشش فرمانے پر (معاذ اللہ) محبت دنیا کا  
 اتمام کب لگایا جاسکتا ہے)

آنکہ اور مخزن ہفت آسمان چشم دل بر بست روز امتحان  
 (جن کی شان یہ ہو کہ روز امتحان (وقت معراج) بجز مشاہدہ جمال الہی سات آسمانوں کے خزانوں  
 سے آنکھوں کو بند رکھا)

از پئے نظارہ او حور و جاں پر شدہ آفاق ہر ہفت آسمان  
 (جبکہ خود آپ کے نظارے کے لئے تمام حوریں اور روہیں ساتوں آسمانوں کے اطراف میں  
 جمع تھیں)

قدسیاں افتادہ بر خاک رہش صد چو یوسف افتادہ در ہوش  
 (فرشتے آپ کے راستے کی خاک پر منتظر رہے ہوئے تھے اور حضرت یوسف ایسے سینکڑوں  
 آپ کے دیدار کے مشتاق تھے)

حویشتن آراستہ از بہر او خود در اپروائے غیر دوست کو  
 (سب نے اپنے آپ کو اس مقدس مہمان کے خیر مقدم کے لئے آراستہ بھی کر رکھا تھا۔ مگر  
 آپ کو بجز محبوب حقیقی کے اور کس کی طرف توجہ ہو سکتی تھی)

چونکہ مخزن ہائے افلاک و عقول چوں خے آمد بر چشم رسول  
 (پس افلاک اور ملائکہ کا مخزن حضور ﷺ کی نظر میں ایک تنکے کے برابر تھا)

پس چہ باشد مکہ و شام و عراق کہ نماید او نبرد و اشتیاق  
 (تو مکہ، شام اور عراق کی کیا حیثیت تھی کہ آپ ان کے لئے آرزو اور اشتیاق فرماتے)

حضور ﷺ ایک علیل صحابی کی عیادت کو تشریف لے جاتے ہیں جو ایک غلط دعا کی  
 بنا پر حالت نزع میں تھے، حضور ﷺ نے ان سے اس دعا کی تفصیل معلوم فرمائی۔  
 حضور ﷺ کے اشارے اور آپ کی موجودگی سے اس صحابی کو وہ دعا یاد آگئی اس مقام پر  
 مولانا، حضور ﷺ کی موجودگی کو یوں نور آفرین اور نور بخش قرار دیتے ہیں۔

از حضور نور بخش مصطفیٰ پیش خاطر آمد اوراں دعا  
 ہمت پیغمبر روشن کردہ پیش خاطر آمدش آں گمشدہ

گفت اینک یادم آمد اے رسولؐ آں دعا کہ گفتہ ام من بوالفضول  
 چہرہ دل کا آئینہ ہوتا ہے اور نبی کریم ﷺ کا چہرہ اقدس، رخ جمال الہی کا آئینہ تھا  
 نتیجہ معلوم کہ متلاشی حق، محض چہرہ دیکھ کر ہی نور ایمان سے بہرہ ور ہو جاتے تھے اور دل  
 و درمند، فرمودہ قاصد ہی سے سبک گام عمل ہو جاتا تھا۔ مگر وہ دل جن پر مہریں لگ چکی تھیں  
 اور وہ آنکھیں جن پر جہالت کے پردے پڑ چکے تھے انہیں نہ چراغ رخ راستہ دکھا سکتا تھا نہ  
 کسی اعجاز کی کار فرمائی۔

در دل ہر امتی کز حق مزہ است  
 روئے و آواز پیمبرؐ معجزہ است

(ہر امتی کے دل میں جو حق کا ذوق ہے اس کے لئے حضور ﷺ کا چہرہ مبارک اور آواز  
 مبارک معجزہ ہے کہ اس سے حق کا ذوق تازہ ہو جاتا ہے)

چوں پیمبرؐ از بروں بانگے زند  
 جان امت در دروں سجدہ کند

(جب حضور ﷺ باہر سے آواز دیتے ہیں تو امت کی جان اندر ہی اندر سر تسلیم خم کر  
 دیتی ہے)

یہی وجہ ہے کہ حضرت عبداللہ بن سلامؓ نے چہرہ حضور ﷺ دیکھتے ہی کہہ دیا تھا کہ  
 خود چہرہ ہی سچ بول رہا ہے۔ قیل و قال کی ضرورت نہیں ہے کیونکہ ان کی اپنی استعداد معتبر تھی  
 اور حق طلبی اور حق شناسی کی آرزو، دل میں موجود تھی۔ کدورت آمیز دل کا آئینہ جمال یار  
 سے کوئی سا عکس بھی نہیں سمیٹ سکتا اور شمع کشتہ کو آفتاب کی شمع درخشاں سے کیا فائدہ مل  
 سکتا ہے، بقول حافظ۔

ز روئے دوست دل دشمنان چہ در یاد  
 چراغِ مردہ کجا، شمع آفتاب کجا

(دوست کے چہرے سے دشمنوں کا دل کیا حاصل کر سکتا ہے۔۔۔۔۔۔ بجا ہوا چراغ کہاں اور  
 شمع آفتاب کہاں)

ورنہ کتنے ہی دل تھے کہ اس دور میں بھی ہدایت سے محروم رہے اور کتنی ہی آنکھیں تھیں  
 کہ روئے نبوت کی تابانیوں کے باوجود اندھی رہیں۔ کتنے ہی کان تھے کہ عرش سے اترنے والی  
 گفتار سن کر بھی بہرہ رہے اور کتنے ہی وجود تھے کہ دست بریدہ رہے اور دریا سے کچھ نہ پاسکے۔

آپ کی اس دنیا میں تشریف آوری سب سے بڑا انعام ربانی ہے اور حضور ﷺ کے قلب پر نزول قرآن سب سے بڑا اعجاز الوہیت ہے اللہ تعالیٰ نے (سورہ حجر-۹) خود اس قرآن کی حفاظت کا ذمہ لیا اور یہ اس دور میں لیا گیا جبکہ آیات ابھی نازل ہو رہی تھیں اور جبکہ جمع و نظم قرآن کی کوئی سی شعوری صورت بھی واضح کیفیت میں موجود نہ تھی۔ اندریں حالات قرآن ہر نوع سے محفوظ ہے اور تا ابد رہے گا یہی دلیل اس کے معجز ہونے کے لئے کافی ہے کہ کسی سے ایک سورت اس جیسی نہ بن سکی اور پھر اس کے تحفظ کا اعلان قبل از وقوع و تکمیل کر دیا گیا کہ جاؤ بدینتی پر مبنی سعی کر کے دیکھ لو۔ اس کتاب کا کوئی نسخہ بھی۔ کسی دوسرے نسخے سے، کسی اعتبار سے مختلف نہیں ہو سکتا۔ کمی بیشی کے اس اختلاف کا نہ ہونا، ہر مخالف کے لئے ایک ظاہری دلیل قاطع ہے۔ نثر میں ہونے کے باوجود، بے شمار سینوں میں محفوظ ہو جانا، ہلکا سا لفظی اور اعرابی اختلاف بھی نہ پایا جانا اور رسالت ماب ﷺ سے لے کر اب تک اس کے تحفظ کلی کی تمام تر انسانی توقیقات اور اس کا بلیغانہ نظم، اسی الوہی تحفظ کی ناقابل تردید صورتیں ہیں۔ قرآن ہی نہیں صاحب قرآن کے ذکر کی رفعت اور ہر لحظہ فزوں تر سعادتوں کا ذمہ بھی، اسی کار ساز نے لیا۔۔۔۔۔ رہ گیا انکار و استہزا، تو اس کا سامنا کس نبی اور کس مرد حق کو نہیں کرنا پڑا۔ گو استہزا، تکذیب کی قبیح ترین شکل ہے مگر حق کے روشن کئے ہوئے چراغ، پھونکوں سے نہیں بجھا کرتے۔ مولانا ان حقائق کو یوں نظم فرماتے ہیں۔

مصطفیٰ را وعدہ کرد الطاف حق گری میری تو نیرد آں سبق

(حضور ﷺ سے اللہ تعالیٰ کی مہربانی نے وعدہ فرمایا کہ اگر آپ وفات بھی پا جائیں گے تو یہ درس قرآن بند نہ ہوگا) من کتاب و معجزت را را نفعم  
بیش و کم کن راز قرآن مانعم  
(میں آپ کی کتاب اور معجزہ کو بلند کرنے والا ہوں۔ قرآن میں کمی بیشی کرنے والے کو اس فعل سے باز رکھنے والا ہوں)

من ترا اندر دو عالم حافظم

طاعتنا را از حدیث را نفعم

(میں دونوں جہانوں میں آپ کا نگران ہوں۔ طعن کرنے والوں کو تمہارے خلاف باتیں بنانے کی وجہ سے چھوڑ دینے والا ہوں)

کس نماند بیش و کم کردن درو

تو بہ از من حافظے دیگر مجو

(کوئی اس کتاب میں کمی بیشی نہیں کر سکتا، آپ مجھ سے بہتر اور کوئی محافظ نہ ڈھونڈیں)

رونقت را روز افزوں میکنم

نام تو بر زر و بر نقرہ زخم

(میں آپ کے اقبال کو روز بروز زیادہ کروں گا آپ کے نام کو سونے چاندی پر منقش کراؤں گا)

منبر و محراب سازم بہر تو در محبت قبر من شد قبر تو

(میں آپ کے لئے منبر و محراب بناؤں گا میرے محبوب ہونے کی وجہ سے آپ کی ناراضی،

میری ناراضی ہوگی)

یہ تاریخی حقیقت ہے کہ حضرت علیؑ نے اس شخص کو قتل کرنے سے ہاتھ روک لیا تھا

جس نے آپ کے چہرے پر تھوک دیا تھا حضرت علیؑ کے اخلاق سے متاثر ہو کر وہ مسلمان ہونا

چاہتا ہے اور وہ حضرت علیؑ کے حوالے سے بلا واسطہ حضور ﷺ کی نعت میں یوں رطب

اللسان نظر آتا ہے۔

تو بتار و اصل خوشم بودہ کو فروغ شمع کیشم بودہ

(میں اپنے خاندان کو چھوڑتا ہوں) آپ ہی میرا خاندان اور میرے حقیقی قرابت دار ہیں اور

میرے اس طریق دینداری کی شمع کا نور آپ ہی ہیں)

من غلام موج آں دریائے نور کو چنیں گوہر در آرد در ظہور

(میں اس نور (رسالت) کے دریا کی موج کی غلام ہوں جو ایسے ایسے بے بہا موتی نکالتی ہے)

عرض کن بر من شہادت را کہ من

مر ترا دیدم سر افراز زمن

(پس مجھ کو کلمہ شہادت پڑھائیے میں آپ کو تمام زمانہ میں افضل سمجھتا ہوں)

حضرت علیؑ اسے روح عصر اور فخر دوراں اسی لئے نظر آتے ہیں کہ وہ شمع روشن ترین اور

عظیم ترین تھی جس سے ان چراغوں نے اکتساب نور کیا تھا۔ وہ اس دریائے نور سے ابھرنے

والی موجوں میں بسہ جانا چاہتا ہے جس کی تہ میں صدف پلتے اور بیش بہا موتی اچھلتے رہتے

ہیں اور جس وجود ذی جود کی ایک نظر خرف کو حریف گہر بنانے کے لئے کافی تھی۔

بقول مولانا جامی۔

السلام اب تازہ تر گلبرگ صحرائے وجود

السلام اب قیمتی تر گوہر دریائے جود

اس ”چراغِ نبوت“ سے روشن ہونے والے یہ دیئے، تا ابد قلب و نظر کی عظمتوں کو اجالتے رہیں گے اور طالبانِ حق انہی کے نقوشِ پاکی تابانیوں کے لئے ترستے رہے ہیں۔

ہزار سکہ بازار کائنات آرنڈ  
یکے بسکہ صاحب عیار می ترسد

شب تاریکی کی اور دن روشنی کی علامت ہے۔ قیامت میں ہر مستور و ملفوف شے واضح، روشن اور شاہد ہوگی کہ قیامت دن ہے۔ اولیائے کرام کی قلبی کیفیات بھی دن کی طرح روشن ہیں۔ بلکہ ان کی نورانیت کے سامنے دن بھی سائے کی طرح بے نور ہوتے ہیں۔

گرچہ خورشید فلک چشم و چراغ عالم ست  
روشنائی بخش چشم اوست خاک پائے تو

سورہ بقرہ کی آیت نمبر ۸۹ کا ترجمہ ہے ”اور جب خدا کی طرف سے ان کے پاس قرآن اترے اور وہ اس کی جوانی کے پاس ہے تصدیق کرتا ہے اور اس سے پہلے کافروں کے مقابلے میں اپنی فتح کی دعائیں مانگا کرتے تھے تو جب وہ چیز جس کو جانے پہچانے ہوئے تھے۔ آ موجود ہوئی تو لگے اس سے انکار کرنے“ پس منکرولہا پر خدا کی پھٹکار ہو“

حقیقت یہ ہے کہ قدیم صحائف میں حضور ﷺ کے ظہور کی خوشخبری موجود تھی۔ حضور ﷺ کا اسم گرامی اور ان کے اوصاف گرامی بھی درج تھے۔ ہر الہامی کتاب اس یاد سے معمور و مستنیر رہی ہے بعثت کے وقت یہود و نصاریٰ اس حقیقت کو جانتے بھی تھے اور حضور ﷺ کو پہچانتے بھی تھے مگر ان کے سینوں میں دل اندھے ہو گئے تھے وہ آنکھوں کے باوجود دیکھنے سے محروم تھے ورنہ اسی ”نبی منتظر“ کے وسیلہ جلیلہ سے دشمنوں پر غالب بھی ہوتے تھے۔ بیماریوں سے شفا یاب بھی۔ اور بیچارگی میں بلا و برتر بھی۔۔۔۔۔ مگر دلوں میں کھوٹ ہو تو کٹھالی میں پڑتے ہی وہ کالے ہو جاتے ہیں یہ حقیقت مولانا رومؒ کے قلم کے ذریعے ’ایک عجیب اور پر کیف نعتیہ آہنگ کے ساتھ یوں نکھرتی ہے۔

پیش از آنکہ نقش احمد فر نمود  
نعت او ہر گہر را تعویذ بود

(قبل اس کے کہ رسول پاک ﷺ کا وجود مبارک اپنی شان دکھائے، آپ کی تعریف ہر کافر کا تعویذ تھی)



کایں چنین کس هست تا آید پدید  
 از خیال روش می طپید  
 (کہ ایسا کوئی (پیغمبر) ہے حتی کہ وہ دنیا میں آئے گا، غرض آپ کے دیدار کے خیال سے ان کا دل  
 تڑپتا تھا) سجدہ می کردند کاے رب بشر در عیاں آرایش ہرچہ زدو تر  
 (وہ لوگ سجدہ (میں دعا) کرتے تھے کہ اے پروردگار بشر جہاں تک ہو سکے اس پیغمبر کو جلدی  
 ظاہر کر دے)

تا بنام احمد از یستفتحون باغیان شاہ می شدندے سرنگوں  
 (حتی کہ آئیہ "یستفتحون" سے ظاہر ہے کہ حضرت احمد صَلَّى اللهُ عَلَيْهِ وَسَلَّمَ کے نام کی برکت  
 سے ان کے دشمن سرنگوں ہو جاتے تھے)  
 ہر کجا حربے مو لے آمدے غوث شاہ کراری احمد بدے  
 (جہاں کہیں کوئی ہولناک جنگ چھڑ جاتی تو حضرت احمد صَلَّى اللهُ عَلَيْهِ وَسَلَّمَ کا نام لے کر حملہ کرنا  
 فریاد رس ہوتا)

ہر کجا بیماری مزمن بدے یاد او شاہ داروئے شافی شدے  
 (جہاں کوئی پرانی بیماری ہوتی تو آپ کا ذکر ان کے لئے دوائے شافی ہو جاتا)  
 نقش او می گشت اندر راہ شاہ  
 در دل و در گوش و در افواہ شاہ  
 (آپ کا نقش ان کے راستوں میں، ان کے دل، کان اور منہ میں پھرتا تھا)  
 نقش او بر روئے دیوار او قند  
 از دل دیوار خون دل پکد  
 (آپ کا نقش اگر دیوار پر پڑ جائے تو دیوار کے اندر سے خون دل نکلنے لگے (اگر دیوار ذی  
 روح ہوتی تو اس میں یہ حالت ہوتی)

آنچناں فرخ بود نقشش برو  
 کہ رہد در حال دیوار از دورو  
 (آپ کا نقش اس پر ایسا مبارک ہو گا کہ فوراً دیوار دوروئی سے نجات پا کر یک رو ہو جائے)  
 گشتہ بایک روئی اہل عفا  
 آن دو روئی عیب مر دیوار را

(اہل صفا کی ایک روئی کے مقابلے میں (آدمی تو آدمی رہے) دیوار کے لئے بھی دو روئی عیب  
(ہے)

اسی ہمہ انکار و کفران زادشاں چوں در آمد سیدم آخر الزماں  
(جب آپ معبوث ہو گئے تو ان لوگوں میں انکار و کفر پیدا ہو گیا)

آں ہمہ تعظیم و تفضیحیم دو واد چوں بدیدندش بصورت بردباد  
(جب ان لوگوں نے ظاہراً "آپ کو دیکھ لیا تو وہ تمام تعظیم و تکریم (جو پہلے تھی) برباد ہو گئی)

قلب آتش دید در دم شد سیاہ  
قلب راہ در قلب کے بودست راہ

(ان کا کھوٹا سکہ (بعثت نبوی کی) آگ سے چھو اور کالا پڑ گیا۔ کھوٹے سکے کو (قبولیت کے) دل  
میں کب راستہ ملتا ہے)

ایک مقام پر مولانا رومؒ سورہ منزل کے حوالے سے بظاہر اللہ تعالیٰ کی طرف سے ختمی  
مرتبت پیغمبر اسلام ﷺ کو خطاب کرتے ہیں کہ آپ انہیں ہدایت و بصیرت کے چراغ  
جلائین ان کی لو کو کمال تک لے جانا ہمارا کام ہے آپ کفار کی ایف زنی اور اغیار کی طعنہ زنی  
سے بے نیاز ہو کر کام کرتے رہئے اس مقام پر بعض اشعار نعت کا ایک پاکیزہ نمونہ بن کر  
مولانا رومؒ کے قلم سے ابھرتے ہیں۔

بے فروغت روز روشن ہم شب است بے پناہت شیر اسیر انب است  
(آپ کے پر تو کے بغیر روشن دن بھی رات ہے آپ کی پناہ کے بغیر شیر بھی خرگوش کی قید میں  
ہے)

باش کشتیبان دریں بحر صفا کہ تو نوح ثانی اے مصطفیٰ

(اے مصطفیٰ ﷺ آپ نوح ثانی ہیں اس محبت و صفا کے دریا میں آپ امت کے  
کشتیبان بن جائیں)

خیز و بنگر کاروان رہ زودہ غول کشتیبان اس بحر آمدہ

(اٹھئے اور لٹے ہوئے قافلہ کو دیکھئے۔ اس سمندر کا ملاح شیطان اور بھوت بن رہا ہے)

خضر وقتی غوث ہر کشتی توئی ہچموروح اللہ مکن تناروی

(آپ خضر زمانہ ہیں ہر کشتی کے آپ فریاد رس ہیں روح اللہ (حضرت عیسیٰ) کی طرح تنہا چلنا  
اختیار نہ کیجئے)

پس بکس تو زیں جہان بیقرار جوق کوراں راقطار اندر قطار  
(پس آپ اس جہان بیقرار سے اندھوں کی جماعت کو قطار اندر قطار (راہ ہدایت کی طرف)  
لے جائیے)

کار ہادی اس بود تو ہادی ماتم آخر زماں راشادی  
(ہادی کا کام یہی ہوتا ہے آپ ہادی ہیں آخری زمانے کے غموں کے لئے خوشی کا پیغام ہیں)  
چوں تو اسرا فیل وقتی راست خیز  
رستخیزے ساز پیش از رست خیز  
(چونکہ آپ اپنے وقت کے اسرائیل ہیں اس لئے اٹھیے اور قیامت سے پہلے قیامت برپا کر  
دیجئے)

ہر کہ گوید کو قیامت اے صنم خویش بنما کہ قیامت منم  
(جو شخص کہے کہ قیامت کہاں ہے اے محبوب اسے اپنا آپ دکھا کہ قیامت میں ہوں)  
در نگر اے سائل محنت زدہ زیں قیامت صد جہاں قائم شدہ  
(اے محنت اٹھانے والے سائل، دیکھ اس قیامت (انقلاب آفرین وجود سے) سے سینکڑوں  
عالم قائم ہو گئے)

ایک بار سرداران عرب حضور ﷺ کے پاس آتے ہیں اور نزاع کا یہ حل پیش  
کرتے ہیں کہ آپ بھی سردار ہیں اور ہم بھی، آئیے، ملک باہم تقسیم کر لیں۔ اس مقام پر  
حضور ﷺ ہی کی زبان مبارک صورت حال اس انداز سے واضح فرماتی ہے کہ وہ  
وضاحت، مولانا روم کے قلم پر آ کر نعت کا ایک بلیغ آہنگ اختیار کر لیتی ہے۔  
گفت، میری مر مر احق دادہ است سروری و امر، طلق دادہ است  
(آنحضرت ﷺ نے فرمایا کہ مجھے افسری خدا نے دی ہے اور یہ سرداری اور حکومت  
اسی کی عطا کردہ ہے)

کایں قران احمد ست و دور او ہیں بگیریہ امر حق را اتقو  
(یہ احمد ﷺ کا زمانہ ہے اسی کا حکم مانو اور خدا سے ڈرو)  
میری من تا قیامت باقی است میریے عاریتہ خواہ شکست  
(میری سرداری قیامت تک باقی ہے تمہاری افسری عارضی ہے اور نوٹنے والی ہے)  
رسول پاک ﷺ جمال کردار اور کمال اخلاق ہی کا ایک بہترین نمونہ نہ تھے بلا۔

حسن صورت کے اعتبار سے بھی توازن و اعتدال کا ایک ایسا امتزاج تھے کہ ویسا دوسرا نہ ہماری بزم خیال میں نہ دکان آئینہ ساز میں، عناصر میں جوں جوں توازن بگڑتا ہے ظاہر و باطن میں کجی آتی چلی جاتی ہے اور جوں جوں توازن سنور تا ہے حسن نکھر تا چلا جاتا ہے اور جب توازن کی یہ کیفیات، لطافت کے نقطہ کمال کو چھو لیتی ہیں تو پھر انسان ایک چلتی پھرتی خوشبو ہو جاتا ہے اس کے تبسم سے کلیوں میں رعنائی ابھرتی اور اس کی باتوں میں، غنچوں کی چٹک آ جاتی ہے۔ اس کے خرام میں صبا کی لطافت اور اس کے قیام میں شبنم کی نظافت پیدا ہو جاتی ہے۔ نتیجہ معلوم کہ وجود بے سایہ، پسینا غبر فشاں اور تبسم دل کشا ہو جاتا ہے۔ دنیا کا بندہ بہر نوع کثیف ہے اور اللہ کا بندہ بہر کیف، لطیف۔

شمع شد جملہ زبانہ پاو سر      سایہ را نبود بگرد او گزر

حضور ﷺ ہر اعتبار سے خاتم ہیں ان کا نہ کوئی مثل ہے نہ مثل، ان سانسہ کوئی میاں نہ وہاں، کمال کی ہر رفعت، اور جمال کی ہر سطوت آپ پر ختم ہے، رتبے کی ہر بلندی اور تقرب کی ہر عظمت آپ ہی کے لئے وقف ہے۔ کائنات کی یہ بساط اسی وجود ذی جود کے لئے بچھائی گئی۔ اسی کاروان حسن کی گرد سفر بننے کے لئے ستارے بن کر سنورتے اور سنور سنور کر نکھرتے رہتے۔ آپ ہی آیہ کائنات کا معنی و ریاب ہیں اور آپ ہی کے لئے انبیائے کرام کے قافلہ ہائے رنگ و بو آتے اور جاتے رہتے۔

اول زہمہ بہ شکل نور آمدہ

ہر چند کہ آخر بہ ظہور آمدہ

اے ختم ز سل قرب تو معلوم شد

دیر آمدہ ز راہ دور آمدہ

اور خاصہ خاصانِ رسل کی انہی عظمتوں کا بیان مولانا روم کے قلم سے دیکھئے۔

تاز راہ ختم پیغمبراں      بو کہ بر خیزد ز لب ختم گراں

(ممکن ہے کہ خاتم النبیین ﷺ کے طریقہ پر چلنے سے یہ بھاری مرلب سے اٹھ جائے)

ختم ہائے کانبیاء گزاشتند      آل بدین احمدی برداشتند

(جو مہر پہلے انبیاء چھوڑ گئے تھے ان کو دین محمدی ﷺ کے طفیل اٹھا دیا گیا)

قلمائے ناکشاوہ ماندہ بود      از کف انا فتخنا بر کشود

(اسرار و رموز کے بہت سے قفل بے کھل رہ گئے تھے جو صاحب انا فتخنا کے دست مبارک

سے کھل گئے)

او شفع است این جہان و آں جہان  
 این جہاں وردین و آں جاور جنال  
 (آپ شفع ہیں اس جہاں میں بھی اور اس جہاں میں بھی۔ اس جہاں میں دین کے بارے میں  
 رہبری فرمائی اور اس جہاں میں جنت کے متعلق)

این جہاں گوید کہ تو رہ شاں نما  
 و اں جہاں گوید کہ تو نہ شاں نما  
 (اس جہاں میں حضور ﷺ دعا فرما رہے ہیں کہ اللہ ان کو ہدایت دے اور اس جہان میں  
 یوں دعا کریں گے کہ الہی ان کو ماہ تمام (دیدار) دکھا)

پیشہ اش اندر ظہور و در کموں ابد قومی انہم لا یعلمون  
 (آپ کا دستور تھا کہ عالم دنیا و آخرت کے بارے میں یہی دعا فرماتے تھے کہ الہی! میری امت کو  
 ہدایت دے کہ وہ بے خبر ہے)

باز گشتہ از دم او ہر دو باب در دو عالم دعوت او مستجاب  
 (آپ کی دعا سے دنیا و آخرت کے دروازے کھل گئے دونوں جہانوں کے بارے میں آپ کی دعا  
 مقبول ہے)

بہر این خاتم شدت او کہ بجود مثل او نے بودنے خواہند بود  
 (آپ خاتم النبیین اسی لئے ہوئے ہیں کہ فیض رسانی میں نہ کوئی آپ کا مثل ہو اور نہ  
 آئندہ ہوگا)

چونکہ در صفت برد استاد دست نے تو گوئی ختم صفت بر تو است  
 (جب کوئی استاد فن کسی صفت میں فائق ہوتا ہے تو کیا تم یہ نہیں کہتے کہ یہ صفت تم پر ختم  
 ہے)

در کشاد ختم ہا تو خاتمی در جہان روح بخشاں تو خاتمی  
 (گویا آپ ان مہرون کے کشادہ کرنے میں خاتم ہیں اور ایمان کی روح بخشنے والوں کے عالم میں  
 خاتم ہیں)

ہست اشارات محمد المراد کل کشاد اندر کشاد اندر کشاد  
 (غرض حضرت محمد ﷺ کی فرمائی ہوئی رموز سب کی سب فتوح در فتوح ہیں)

صد ہزاراں آفریں برجان او بر قدم دور فرزند ان او  
(آپ کی روح پاک پر لاکھوں رحمتیں نازل ہوں اور آپ کے فرزندوں کی تشریف آوری اور  
گشت فرمائی پر بھی)

آنچناں کز مثل نور مصطفیٰ صد ہزاراں نوع ظلمت شد ضیا  
(جیسے کہ حضرت محمد ﷺ کے نور کے صیقل سے لاکھوں قسم کی ظلمتیں روشنی میں بدل  
گئیں)

از یہود و مشرک و ترسا و مغ  
جملگی یکرنگ شد از آل الپ الغ  
(چنانچہ یہود، مشرکین، نصاریٰ اور مجوس میں سے (جس قدر لوگ اسلام لائے) سب کے سب  
اس دلیر و بزرگ کی بدولت یک رنگ ہو گئے)

صد ہزاراں سایہ کوتاہ و دراز  
شد کی در نور آل خورشید راز  
(لاکھوں قسم کے چھوٹے بڑے سائے اس آفتاب معنوی کی روشنی میں ایک ہو گئے)  
نے دراز ماندوئے کوتاہ نہ پہن  
گو نہ گو نہ سایہ در خورشید رہن  
(ان سایوں میں نہ کوئی لمبا باقی رہ گیا نہ چھوٹا نہ چوڑا۔ طرح طرح کے سائے اس آفتاب معنوی  
کی روشنی میں مغلوب ہو گئے)

یا رسول اللہ رسالت را تمام  
تو نمودی ہیچوں شمس بے غمام

بامحمد بود عشق پاک جفت  
بہر عشق او را خدا لولاک گفت  
(عشق پاک کی عظمت دیکھو کہ چونکہ وہ حضرت محمد ﷺ کے ساتھ تو شامل تھا اس لئے  
عشق کی بدولت اللہ نے آپ کو لولاک کے ساتھ خطاب فرمایا)

نتی در عشق او چوں بود فرد  
پس مرور از انبیاء تخصیص کرد

(چونکہ آپ عشق حق میں کامل اور یکتا تھے اس لئے اللہ نے آپ کو اس فضیلت کے لئے انبیاء سے مخصوص فرمایا)

گر نبودی بہر عشق پاک را کے وجودے دادے افلاک را  
(چنانچہ اللہ تعالیٰ نے فرمایا کہ اے میرے محبوب پاک اگر تم عشق پاک کے لئے نہ ہوتے تو میں افلاک کو کب موجود کرتا)

یک ستارہ در محمدؐ و نمود یا فاشد کفر ہر گبر و جہود  
(تائید الہی کا ایک ستارہ حضرت محمد ﷺ کی ذات مبارک میں طلوع ہوا تو ہر آتش پرست اور یہودی کا کفر فنا ہو گیا)

یک ستارہ در محمدؐ سطرَب یا فاشد کفر جملہ شرق و غرب  
(ایک ستارہ حضرت محمد ﷺ کی ذات میں پھیلا تو تمام مشرق و مغرب کا کفر فنا ہو گیا)

آنکہ ایماں یافت رفت اندر اماں  
کفر ہائے باقیماں شد درگماں

(جس نے ایمان پایا وہ امن میں چلا گیا اور باقی لوگوں کا کفر شک میں پڑ گیا)  
حضور ﷺ کی ان بے مثال عظمتوں کا احاطہ نکتہ چین نگاہیں نہیں کر سکتیں۔ وہی نگاہ ان نورانی رفعتوں کا اندازہ کر سکتی ہے جو خود سرشار محبت ہو۔

گفت حق چشم خفاش بد سگال بستہ ام من ز آفتاب بے مثال

(حق تعالیٰ نے فرمایا ہے کہ میں نے بدخواہ چمگادڑ (کافروں کی) کی باطنی آنکھیں جمال محمدی ﷺ کے آفتاب بے مثال کے دیدار سے بند کر رکھی ہیں)

از نظر ہائے خفاش کم و کاست  
انجم و آں شمس نیز اندر خفاست

(ناقص اور محدود نظر والی چمگادڑ کی آنکھوں سے کمالات اولیاء کے ستارے اور جمال محمدی ﷺ کا آفتاب پوشیدگی میں ہے)

اہل ظاہر اور اہل باطن میں وہی فرق ہے جو کثیف و لطیف، جسم و روح اور لفظ و معنی میں ہے۔ اہل ظاہر حصول علم کے لئے کتاب، قلم اور معلم کے محتاج ہیں جب کہ اہل باطن کو یہ احتیاج اس لئے نہیں ہوتی کہ روح کے ساتھ ساتھ ان کا جسم بھی لطیف ہوتا ہے ان کے ذہنی افق پر علوم و اسرار کتابوں کے ذریعے نہیں بلکہ وہی طور پر منعکس ہوا کرتے ہیں وہ اہی ہوتے

ہوے بھی صاحب اسرار و علوم ہوتے ہیں ان کا جسم روح ہی کی طرح لطیف ہوتا ہے۔

مصطفائے کو کہ جسمش جاں بود

ماکہ رحمن علم القرآن بود

(ہر شخص مصطفیٰ ﷺ کہاں ہو سکتا ہے کہ جس کا جسم بھی جان کی طرح لطیف ہو تاکہ اس کو رحمن در سگاہ غیب سے قرآن پڑھا دے)

اہل تن را جملہ علم بالقلم

واسطہ افراشت در بذل کرم

(بخلاف اس کے تمام غیر لطیف جسم والوں کو (اہل ظاہر کو) قلم کے ذریعے تعلیم دینا علم کی بخشش خرچ کرنے میں واسطہ قرار دیا)

اسی وہی رابطے کی بنا پر حضور ﷺ محرم اسرار تھے۔ ان کے حاتم ادراک اور حد ادراک کا اندازہ ہم لوگ نہیں کر سکتے۔ یہی وجہ ہے کہ حضور ﷺ کی رحمت عام، منافقوں کی ابلیمانہ حرکتوں سے آشنا ہونے کے باوصف، چشم پوشی اور اعراض سے کام لیتی تھی۔ ہمیں انتہائی احتیاط سے کام لینا چاہئے کہ ہمارے دل کی گہرائیوں سے پھوٹنے والا خیال بھی اس چشم بینا اور اس گوش شنوا سے پوشیدہ نہیں رہ سکتا۔ جب وہاں نگاہوں کے زاویوں سے طلوع ہونے والی تمنائیں، پلکوں پر مچلنے والے آنسوؤں کا خلوص اور دل سے ابھرنے والی دھڑکنوں کی چاہت بھی محسوس کی جاتی اور شرف قبول پاتی ہے تو پھر احساس کی خباثتیں اور ہمارے فکر کی غلاظتیں کیسے چھپ سکتی ہیں؟ نبی کریم ﷺ کے مشام تیز کا اندازہ کیسے ہو کہ وہ تو یمن سے اویس قرنیؓ کی خوشبو بھی محسوس فرما لیتے ہیں۔ اسی لئے سانس بھی ہولے سے لینے کی ہدایت ہے کہ یہ مقام، عرش سے بھی نازک تر ہے۔

آنکہ باید بوئے رحمن از یمن

چوں نیاید بوئے باطل را زمن

مصطفیٰ چوں بوئے برد از راه دور

چوں نیاید از دہان ما بخور

ہم بیاید لیک پوشاند زما

بوئے نیک و بد پراید برما

عالم لوگ صرف بصارت رکھتے ہیں جبکہ مومن بصیرت کی دولت سے بہرہ ور ہوتا ہے وہ



نور الہی سے دیکھتا ہے۔ وہ خدائے لم یزل کا دست قدرت بھی ہوتا ہے اور زبان صدق اظہار بھی۔ پھر نبی کے مقام عظیم کا اندازہ کون کر سکتا ہے کہ اس کی ایک نگاہ کفر کو اسلام اور اسلام کو ایمان کی رفعت تک لے جاتی ہے نبی کی ذات اقدس میں دل کی جملہ بیداریاں، نگاہ کی جملہ رسائیاں اور روح کی جملہ سرشاریاں اپنے منہائے کمال پر پہنچ کر ہم آہنگ ہو جایا کرتی ہیں۔ حضور ﷺ کہ جملہ انبیائے کرام کا عطر و خلاصہ تھے اس لئے ان کی عظمتوں کا اندازہ کون کر سکتا ہے۔ ذرہ بہر کیف ذرہ ہے اس کی آنکھ آفتاب کی درخشانیوں کو جتنا پاتا ہے۔ اتنا ہی دکھا سکتی ہے اللہ تعالیٰ کی توجہات خاص سے نبی کریم ﷺ قضا و قدر کی مخفی کیفیتوں سے کما حقہ، آگاہ تھے مگر وہ بعض امور کا انکشاف بحکم ربانی نہیں فرماتے تھے کہ ہر پوشیدہ امر کا اظہار درست نہیں ہوتا۔ ظاہر و باطن کا علم بھی اسی ذات بلند و برتر سے عطا ہوتا ہے اور اس کے اظہار کی اجازت بھی وہیں سے ملتی ہے مولانا رومؒ ان حقائق کو بیان کرنے کے بعد کہتے ہیں کہ ہمارے محسوسات ان سے کیسے چھپ سکتے ہیں حق یہ ہے کہ نبی کا ذوق حساس ترین اور بصیرت، روشن ترین ہوتی ہے۔

بند تقدیر و قضائے مختفی      شاہ نہ بسند آں بجز ذات صفی  
(تقدیر اور قضا پوشیدہ قید ہے واضح رہے کہ اس کو برگزیدہ ہستی کے سوا اور کوئی نہیں دیکھ سکتا)  
دیدن آں بند احمد را رسد      بر گلوئے بستہ جبل من مسد  
(اس قید کو دیکھنا حضرت احمد ﷺ کا حق ہے جو مونج کی رسی ابو لہب کی بیوی کے گلے میں بندھی ہے)

دید پر پشت عیال بولہب      تنگ ہیزم گفت حما لخطب  
(آپ نے ابو لہب کی بیوی کی پیٹھ پر لکڑیوں کا گٹھا دیکھا اس لئے فرمایا حما لخطب)  
آنکہ داند اس علامت ہا پدید      چوں نداند او شقی را از سعید  
(جو شخص ان مخفی علامتوں کو نمایاں دیکھتا ہے وہ بد بخت اور نیک بخت کو الگ الگ کیوں نہ پہچان لے)

داند و پوشد با مرز و الجلال      کہ نداند کشف را از حق حلال  
(وہ جانتا ہے اور اللہ تعالیٰ کے حکم سے اس کو مخفی رکھتا ہے کہ خدا کی طرف سے اس کا اظہار جائز نہیں سمجھتا)

حضور ﷺ کی رحمت، عالمین کے لئے یوں وقف ہے جسے آفتاب کی شعاعیں کسی

ارادے کے بغیر کلبہ افلاس کو بھی نوازتی ہیں اور دولت کے کاشانوں کو بھی حضور ﷺ بہر کیف اور بہر عالم، رحمت ہیں اور میدان حشر میں بھی انہی کی رحمت، دل شکستہ عاصیوں کے لئے سکون و راحت کا پیغام بنے گی اور یہ انہی کا فیض ہے کہ اللہ تعالیٰ ان کی امت کے صلحاء کو بھی شفاعت کا حق اور سفارش کا اعزاز عطا فرمائیں گے کہ امت محمدیہ کے اولیاء بھی سماوی انوار سے مستفید ہیں مولانا روم کے خیال میں ان کی حیثیت قوم میں نبی ہی کے مانند ہوتی ہے اور ان کے منہ سے نکلے ہوئے کلمات ”ادکام نافذ“ کی حیثیت رکھتے ہیں۔

بود شیخ رہنمائے پیش ازیں آسمانی شمع بر روئے زمیں

(اس سے پہلے ایک شیخ رہنمائے زمانہ تھا جو روئے زمین پر گویا آسمانی شمع تھا)

چوں پیمبر در میان امتاں در کشائے روضہ دار الجنان

(وہ شیخ پیغمبر (کامل قمع ہونے کی بنا پر) کی طرح زمانے کے اندر بہشت کے دروازے کھولنے والا

تھا) گفت پیغمبر کہ شیخ رفتہ پیش چوں نبی باشد میان قوم خویش

(نبی کریم نے فرمایا کہ شیخ پیشرو اپنی قوم میں مثل نبی ہوتا ہے)

گفت پیغمبر کہ روز رستخیز کے گزارم مجرماں را اشک ریز

(پیغمبر ﷺ نے کہا کہ قیامت کے دن میں گنہگاروں کو کب نالاں رہنے دوں گا)

من شفیع عاصیاں باشم بجاں تارہانم شاں ز اشکنجہ گراں

(میں جان و دل سے گنہگاروں کی شفاعت کروں گا تاکہ ان کو عذاب کے شکنجے سے چھڑا دوں)

عاصیاں و اہل کبار را بجمہد وارہانم از عتاب نقض عمد

(میں نافرمانوں اور کبیرہ گناہ والوں کو کوشش کے ساتھ عمد توڑنے کے عتاب سے چھڑالوں گا)

صالحان امتہ خود فارغند از شفاعت ہائے من روز گزند

(مگر امت کے نیک لوگ اس تکلیف کے دن مری شفاعت سے فارغ ہیں) کیونکہ وہ بخشے

ہوئے ہیں)

بلکہ ایشان را شفا عتہا بود گفت شاں چوں حکم نافذ می رود

(بلکہ خود ان کو شفاعتیں کرنے کا حق ہو گا ان کی بات چلتے ہوئے حکم کی طرح چلے گی)

رسول پاک ﷺ سراپا لطف و کرم ہیں ان کی ذات الطاف ربانی کا مظہر ہے اور وہ

سمیع و بصیر ذات ہر لحظہ آپ کی نگہبان ہے اس جہان خراب میں حضور ﷺ کی تشریف

آوری کے ساتھ ہی انوار و سعادات اور خوارق و عجائبات کا اظہار شروع ہو گیا تھا اور فیوض

وبرکات کا یہ سلسلہ جاری ہے اور جاری رہے گا۔ یہ آپ کا وجود سعادت آثار، ہر حال میں وجہ رحمت ہے ایام شیرخوارگی میں حلیمہؓ آپ کو حطیم میں لٹاتی ہیں تو حطیم کو نزول انوار ربانی کی بشارت ملتی ہے۔

اے حطیم امروز آید بر تو زود صد ہزاراں نور از خورشید جود

(اے حطیم! آج تجھ پر جلدی آفتاب کرم کے لاکھوں نور پچھاور ہوں گے)

اے حطیم امروز آرد بر تو رخت محتشم شاہے کہ پیک اوست بخت

(اے حطیم! آج تجھ پر وہ ذی شان بادشاہ مقیم ہے کہ خوش نصیبی اس کا قاصد ہے)

اے حطیم امروز بے شک از نوی منزل جانمائے بالائی شوی

(اے حطیم! آج تو بے شک از سر نو ملانکہ وارد احوال عالم بالا کے نزول کی جگہ ہوگا)

اور جب وہاں سے حضور ﷺ غائب ہو جاتے ہیں تو حضرت عبدالمطلب در کعبہ پر

اللہ تعالیٰ سے فریاد کرتے ہیں یہ فریاد بے ساختہ نعت کی شکل اختیار کر جاتی ہے کہ فریادی میں

کوئی خوبی نہیں کہ وہ اللہ تعالیٰ سے مخاطب ہو سکے۔ بلکہ جس ذات کے لئے فریاد کی جا رہی ہے

وہ آثار سعادت کی امین ہے اور یوں عبدالمطلب اس آئندہ وجود ہی کو سفارش بنا کر قبولیت

دعا کے طالب ہوتے ہیں۔

خویشتن را من نمی بینم ہنر تا شوم مقبول این مسعود در

(میں اپنے اندر کوئی ہنر نہیں دیکھتا مگر اس مبارک دروازے پر میں مقبول ہو سکوں)

یا سر و سجدہ مرا قدرے بود یا باشکم دو لختے خنداں شود

(یا میرے سر اور سجدہ کی کچھ قدر ہو یا مری اشک باری سے کوئی قسمت جاگ اٹھے)

لیک در سیمائے آن در یتیم دیدہ ام آثار لطف اے کریم

(لیکن اے کریم! میں نے اس در یتیم ﷺ کی پیشانی میں تیرے کرم کے آثار دیکھے ہیں)

کہ نمی ماند بمانگر چہ زماست ماہمہ مسیم و احمد یتیمیاست

(جو ہم سے مشابہ نہیں ہے اگرچہ ہم میں سے ہے ہم سب تانبا ہیں اور احمد ﷺ یتیمیا

ہیں) آن عجائب ہا کہ من دیدم برو من ندیدم بروی و برعدو

(وہ عجائبات جو میں نے اس پر درخشاں دیکھے کسی دوست اور دشمن پر نہیں دیکھے)

آنچہ فضل تو دریں طفیلش داد کش نشاں ندید بصد سالہ جماد

(تیرے فضل و کرم نے اسے بچپن ہی میں جو کمال عطا فرمایا ہے کوئی سو سال کے مجاہدہ میں بھی

اس کا نمونہ پیش نہیں کر سکتا)

چوں یقین دیدم عنایت ہائے تو

بروے آں درے ست از دریائے تو

(جب میں نے اس پر تیری عنایات بچشم یقین دیکھ لیں تو معلوم کر لیا کہ وہ تیرے کمالات کے سمندر کا ایک موتی ہے)

من ہم اور امی شفیع آرم بتو حال او اے حال داں با من بگو

(میں تیری درگاہ میں اس کو اپنا شفیع لاتا ہوں کہ اے حال جاننے والے اس کا حال مجھے بتا دے)

اور اس التجا کا جواب کعبے سے بھی نعت ہی کی شکل میں یوں ابھرتا ہے۔

از درون کعبہ آمد بانگ زود کہ ہم آنکوں رخ بتو خواہد نمود

(فوراً کعبہ کے اندر سے آواز آئی کہ وہ ابھی تم کو دیدار دکھائے گا)

بادو صد اقبال او محفوظ ماست بادو صد طلب ملک محفوظ ماست

(وہ ہماری طرف سے سینکڑوں اقبالوں سے بہرہ مند ہے فرشتوں کی سینکڑوں جماعتوں کے ذریعہ ہماری حفاظت میں ہے)

ظاہرش را شہرہ گیماں کنیم باطنش را از ہمہ پنہاں کنیم

(ہم ان کے ظاہر کو دنیا بھر میں مشہور کریں گے ان کے باطن کو سب سے مخفی رکھیں گے)

زر کانت آب و گل مازر گریم کہ گمش خلیخال و گہ خاتم بریم

(پانی اور مٹی کان کا سونا ہے ہم سونے کی اشیاء بنانے والے ہیں کبھی اس سے پازیب اور کبھی انگشتری قطع کرتے ہیں)

کہ چنیں شاہے از و پیدا کنیم کہ ہم اور اپیش شہ شیدا کنیم

(کبھی اس سے ہم ایسا شاہ پیدا کرتے ہیں اور کبھی اسی کو شاہ پر شیدا کر دیتے ہیں)

صد ہزاراں عاشق و معشوق ازو در فغان و در نفیرو جستجو

(لاکھوں عاشق و معشوق اس آب و گل سے پیدا ہو کر آپ کے عشق میں نالاں اور تلاش میں

ہیں) پس عجب فرزند کو را بودہ است

لیک احمد برہمہ افزودہ است

(زمین کے بہت سے عجیب اور باکمال فرزند ہیں لیکن حضرت احمد صلی اللہ علیہ وسلم سب سے افضل

ہیں)

شد زمین و آسمان خندان و شاد  
کایں چنین شاہی زما دو جفت زاد

(زمین اور آسمان خوش و خرم ہو گئے کہ ایسا شاہ انبیاء پیدا ہوا)

می شگافد آسمان از شادیش خاک چوں سوسن شد از آزادیش  
(آسمان ان کی خوشی سے پھولے نہیں سمانا زمین ان کی پیدائش سے سوسن کی طرح سرسبز ہو گئی  
ہے) طفل تو گرچہ کو دک خود بدہ است  
ہر دو عالم خود طفیل او بدہ است  
(اے عبدالمطلب! تمہارا بچہ اگرچہ بچوں کی سی خصلت والا ہے مگر دونوں عالم اس کی بدولت  
پیدا ہوئے ہیں)

ماجانے را باو زندہ کنیم چرخ را در خدمتش بندہ کنیم  
(ہم ایک جہان کو اس کی بدولت ایمان کے ساتھ زندہ کریں گے۔ آسمان کو اس کی خدمت میں  
غلام بنائیں گے)

اللہ تعالیٰ نے اپنی نعمتوں کا اتمام حضور ﷺ پر کر دیا۔ کیا کچھ دیا اور کتنا دیا؟ دینے  
والا وہ ہو جس کے پاس سب کچھ ہو، اور قبول کرنے والا وہ ہو، جس کے ظرف کی وسعت کا  
اندازہ انسانی ذہن نہ لگا سکتا ہو، تو پھر نعمتوں کے اس وفور کو ”خیر کثیر“ ہی کا نام دیا جاسکتا ہے۔  
حضور ﷺ کو گنہگاروں کی بے حالیوں کے لئے ایک سہارا بنایا، مالک حقیقی نے آپ کے  
سننے کو کشادہ کیا، اسے ہدایت و عرفان سے بھرا، آپ کی نگاہوں کو معرفت اور بصیرت عطا کی۔  
نتیجہ معلوم کہ وہ مقامات بھی آپ کی نگاہوں کی زد میں رہے جن کی تاب جبریل بھی نہ لاسکتے  
تھے۔ اسی الوہی التفات کا نتیجہ ہے کہ آپ یتیم سے در یتیم ہوئے اور ”شاہد“ نہرائے گئے  
شاہد کی زبان کو فصیح و بلیغ اور نگاہ کو سریع و رفیع ہونا چاہئے کہ شاہد تحمل شہادت کی خصوصیت  
سے بہرہ ور اور ادائے شہادت کا پابند ہوا کرتا ہے۔

زاں محمد شافع ہر داغ بود کہ ز جز حق چشم او ما زاغ بود  
(حضرت محمد ﷺ اسی لئے تو ہر گنہگار کی شفاعت کرنے والے تھے کہ آپ کی چشم  
مبارک حق تعالیٰ کی طرف سے پھرنے والی نہ تھی)

از الم شرح دو چشمش سرمہ یافت  
دید آنچه جبرئیل آں بر ناخت

(اس ارشاد سے کہ کیا ہم نے آپ کے سینے کو کشادہ نہیں کر دیا آپ کی دونوں آنکھوں نے بصیرت کا سرمہ پایا اور آپ نے وہ دیکھا جس کی تاب جبریل نہ لاسکے)

مرنیب سے راکہ سرمہ حق کشد      گردد از در یتیم بار شد  
(جس یتیم کے حق تعالیٰ سرمہ لگائے وہ در یتیم بصیرت میں یکتا اور باہدایت ہو جاتا ہے)  
نور او بر در ہا غالب شود      آنچنان مطلوب را طالب شود

(اور اس کا نور (اس سرمہ حق سے) دوسرے موتیوں پر غالب ہو جائے گا اور افزونہ نور کی بدولت وہ ایسے مطلوب کا طالب ہو جائے گا)

در نظر بودش مقامات العباد      لاجرم نامش خدا شاہد نہاد

(آپ کی نظر میں بندوں کے احوال و مقامات تھے اسی لئے حق تعالیٰ نے آپ کا نام شاہد رکھا)

آلت شاہد زبان و چشم تیز      کہ ز شب خیزش ندارد سرگریز

(اس شاہد کا آلہ شہادت زبان اور تیز نظر ہے کہ آپ کے شب بیدار قلب سے راز گریز نہیں کرتا)

مولانا رومؒ یہ ثابت کرنے کے لئے رسول مقبول ﷺ وجہ تکوین کائنات ہیں درخت اور پھل کی مثال لاتے ہیں کہ بظاہر پھل شاخ پر لگا ہے اور شاخ اصل معلوم ہوتی ہے مگر اصل شے وہ پھل ہے جس کے لئے درخت اور شاخ کی روئیدگی اور بالیدگی کا اہتمام کیا گیا ہے یہ کائنات اصل نہیں۔ انسان اصل ہے کہ وہی جبین کائنات کا جھومر اور رخ حیات کا غازہ ہے۔ آدم کی تخلیق اور فرشتوں کا اس کے حضور میں سر جھکانا ایک علامتی اظہارِ تفوق تھا۔ دراصل یہ سجدہ بھی حضور ﷺ ہی کے لئے تھا کہ وہ اس شجر کائنات کا ثمرِ آخرین ہیں یہی وجہ ہے کہ حضور ﷺ نے بطور حقیقت اور از رہ انکسار فرمایا کہ روز محشر جملہ انبیاء انہی کے جہنڈے کے سائے میں ہوں گے۔ علت عالی بہر کیف مقدم ہوا کرتی ہے خواہ ظاہری وجود کے اعتبار سے موخر ہی کیوں نہ ہو۔ حضور ﷺ کی حقیقت ہر حقیقت سے پہلے ہے اور ہر حقیقت اس حقیقت سے مستفاد ہے آدم کا ہر شرف حضور ﷺ ہی کی بدولت ہے اور اس دنیا کا ہر اجالا، آفتاب نبوت ہی سے اکتساب نور کرتا ہے۔

مصطفیٰ زین گفت کا دم و انبیاء      خلف من باشند در زیر لوا

(رسول اللہ ﷺ نے فرمایا کہ آدم اور تمام انبیاء کرام جہنڈے کے نیچے میرے پیچھے ہوں گے)

برایں فرمودہ است آل ذوفنون رمز نحن الاخرون السابقون  
(اسی لئے ان جامع کمالات ﷺ نے یہ رمز فرمائی ہے کہ ہم پیچھے آنے والے سب سے  
مقدم رہنے والے ہیں)

کہ بصورت من ز آدم زادہ ام من . معنی جد جد افتادہ ام  
(کہ اگرچہ میں آدم سے پیدا ہوا ہوں لیکن در حقیقت میں دادے کا دادا واقع ہوا ہوں)  
کز برائے من بدوش سجدہ ملک وز پئے من رفت بر ہفتم فلک  
(کیونکہ میرے لئے ہی ان کو فرشتوں نے سجدہ کیا اور میرے لئے ہی وہ ساتویں آسمان پر گئے)  
پس زمن زاسید در معنی پدر پس ز میوہ زاد در معنی شجر  
(پس حقیقت میں باپ مجھ سے بیٹے سے پیدا ہوا۔ پس حقیقت میں درخت میوے سے پیدا  
ہوا) اول فکر، آخر آمد در عمل خاصہ فکرے کال بود و صف ازل  
(تجویز میں سے پہلے آنے والی چیز وجود میں پیچھے آتی ہے خصوصاً وہ تجویز جو ازل کی صفت ہو)  
فکر، خیال، تصور اور ارادہ کی حیثیت اولین ہے اور عملی صورت آخر میں ظاہر ہوتی ہے  
گھر گو پہلے بنتا ہے اور سکونت اس میں بعد کو اختیار کی جاتی ہے مگر سکونت کا تصور پہلے تھا اور  
یہ تصور بنیادی حیثیت رکھتا ہے مشیت الہی میں حضور ﷺ کا خیال و تصور، علت غائیہ  
ہے۔ اولین ہے گو آپ کے ظہور کو آخری مقام حاصل ہے گویا حضور ﷺ بظاہر موخر  
ہوتے ہوئے بھی حقیقتاً مقدم ہیں۔

مثنوی میں مولانا رومؒ نبی کریم ﷺ کا ذکر بعض ایسے القاب سے کرتے ہیں کہ ہر  
لقب سیرت اطہر کے جمال و کمال کا عکس بردار ہے مثال کے طور پر، 'دشگیر شاہان و عباد'، آفتاب  
عظیم، مغیث دو عالم، نور جاں، شاہ محتشم، شہ و انجم، خوب فر، نور بخش، شفیع مجرماں، عزیز،  
مہتر، بہتر، ماہرو، قند خو، خیر الوری، بحر خو، رسول خوش پیام، مہ رواں، سید سادات، سلطان  
رسل، مفعر کونین، فخر انبیاء، ہادی سبل، شاہ جہاں، شاہ مطاع، ایسی تراکیب قابل ذکر ہیں۔ ان  
کا یہ شعر تو مدتوں اہل دل کے لئے نشاط روح کا کام دیتا رہے گا۔

سید و سرور محمدؐ نور جاں مہتر و بہتر، شفیع مجرماں

اس میں شک نہیں کہ حضور ﷺ کا خاندان ہر نوع سے قدر و منزلت کا حامل  
تھا۔ فرمان رسالت ماب کے مطابق حضرت اسمعیل کی اولاد میں سے بنی کنانہ کو برگزیدگی ملی اور  
بنی کنانہ سے قریش عظمت کا نشان بن کر نمایاں ہوئے۔ اور قریش میں سے بنی ہاشم بہر نوع

محترم ٹھہرے اور بنی ہاشم میں سے حضور ﷺ عظیموں کا ایک روشن منار بن کر ابھرے کہ اس روشنی سے کائنات روز بروز منور ہوتی چلی جا رہی ہے۔ ہر دور کے کروڑوں انسانوں کی زبانیں، اسی ایک وجود ذی جود کی تعریف میں رطب اللسالی ہیں۔ ہر عہد کے کروڑوں سلاطین اس آستان ناز کی جا رو ب کشتی کو اپنا فخر بنا۔ ئے ہوئے ہیں اور یوں حضور ﷺ کی ذات کو کسی نسبی تفاخر کی ضرورت نہیں ہے غزوہ حنین کے وقت پر آپ کا یہ رجزیہ فرمان کہ۔

انا النبى لا کذب

انا ابن عبدالمطلب

بطور فخر نہیں بلکہ بطور خبر کے ہے نور حق، ثبوت وجود سے اور خلعت حق، حاجت تاروپود سے بے نیاز ہوا کرتی ہے۔

اِس نِسبِ خُودِ قِشْرٍ اُورِ اِبُوْدِهٖ اِسْتِ کُزِ شَهْنَشَاهَانِ مَهٗ پَابُوْدِهٖ اِسْتِ  
(یہ نِسبِ اَپ کے لئے بمنزلہ پوست ہے (اور اَپ بمنزلہ مغز ہیں) کہ اَپ عظیم ترین بادشاہوں سے برگزیدہ ہیں)

مغز او خود از نِسبِ دُورِ سِتِ وِپَاکِ نِسِتِ جِنْسِشِ اِزِ سَمکِ کِسِ تَا سَاکِ  
(اَپ کے فضائل کا مغز نِسب سے بعید و پاک ہے کیونکہ زیر زمین سے بالائے فلک تک کوئی اَپ کے برابر نہیں)

نور حق را کس نجوید زادو بود خلعت حق را چه حاجت تاروپود  
(نور حق کی پیدائش اور وجود کی کوئی تحقیق نہیں کرتا کہ کس خاندان سے ہے حق تعالیٰ کی عطا کردہ خلعت کو مانے مانے کی کیا ضرورت ہے)

کتر ہیں خلعت کہ بدہ در ثواب  
برفزاید بر طراز آفتاب

(ادنی سے ادنی خلعت جو حق تعالیٰ ثواب میں عطا فرماتا ہے وہ آفتاب کے نقش نگار پر فائق ہے) نثر ہو یا نظم، غزل ہو یا رباعی، مثنوی ہو یا قصیدہ، اس کا وہی بول غیر معتبر ٹھہرے گا جس میں باطل کی آمیزش اور جس میں مبالغہ آفرینی ہو۔ کیونکہ ایسے امور ایک جانب حق گوئی اور حق شناسی کی نفی کرتے ہیں اور دوسری طرف ان سے دوں فطرت لوگوں میں کبر و ناز پھیلتا چلا جاتا ہے یوں دہن بھی بگڑتے ہیں اور زبان بھی، فکر بھی دگرگوں ہوتا ہے اور مزاج بھی۔۔۔۔۔ یہ کہنا غلط ہے کہ اللہ تعالیٰ بھی ناپسند فرماتے ہیں اس لئے بندے کو بھی ”مدح جو“ ہونا چاہئے



ضروری نہیں کہ ہر خصوصیت ربانی، بندے کے لئے بھی خاص ہو، حدیث قدسی ہے۔

الكبرياء ذنائب والعظمة ازارى فمن نازعنى فيما قصمه  
(یعنی تکبر میری چادر ہے اور بزرگی میرا ازار ہے جو بندہ ان دونوں کو مجھ سے چھیننا چاہے گا میں  
اسے توڑ ڈالوں گا)

گویا کبریائی اللہ ہی کو زیب دیتی ہے حدیث میں یہ بھی ہے کہ جو تمہارے منہ پر تمہاری  
تعریف کرے اس کے منہ میں مٹی ڈال دو کہ یوں مادح، ممدوح کا گلا کاٹتا ہے یعنی ایسا کام کرتا  
ہے جس سے ممدوح فخر و غرور کا شکار ہو کر، انکسار عبودیت سے اتنا دور ہو جاتا ہے کہ آپ میں  
نہیں رہتا، ظاہر ہے کہ خدا تو نہیں بن سکتا، مگر فرعون خصلت ضرور ہو جاتا ہے۔ اور یہی  
ستائش ایک سالک کو بہکا کر اصل راستے سے بھٹکا دیتی ہے نتیجہ معلوم کہ اسے عرفان حق  
نصیب نہیں ہوتا۔ مدح، ایک عام انسان کو بھٹکاتی، ایک سالک کو بہکاتی اور ایک صاحب دل  
اور پختہ فکر انسان کو یقین و طمانیت کی دولت سے سرشار کرتی ہے نتیجہ معلوم کہ وہ زیادہ  
دلسوزی کے ساتھ خود بھی رفعتوں کی طرف لپکتا ہے اور گرے ہوؤں کی دستگیری بھی کرتا ہے۔  
اسی لئے ایک اور مقام پر حضور ﷺ نے فرمایا کہ ”مومن کی مدح اس کے منہ پر کی  
جائے تو اس کے دل میں ایمان ترقی کرتا ہے“

گویا مدح کا اہل، مدح سن کر ایک سالم مشک کے مانند معمور اور مشک فشاں ہوتا ہے اور  
جاہل پھٹی ہوئی مشک ہے کہ اسے ”باد دروغ“ بھی فروغ آشنا نہیں کر سکتی۔۔۔۔۔ نعت کو  
مدح و ستائش کی ان قباحتوں سے دور کا بھی تعلق نہیں ہے کہ اللہ تعالیٰ کے بعد  
حضور ﷺ ہی ہر تعریف کے مستحق ہیں وہاں تو مدحت کا حق ادا ہی نہیں ہو سکتا کہ آپ  
کی مدح سرائی سے تو خود خوشبو اور نکلتی کو بال و پر ملتے ہیں۔ جس قلم سے اس حسن و دو عالم کی  
توصیف نکلتی ہے خود جلوے اس قلم کا طواف کرتے ہیں۔ نعت نبی ﷺ ہمارا آفرین  
کیفیتوں کی امین ہے اس ذکر حسیں کے فیض سے شب غم کی سحر ہوتی ہے۔ اسی باعث صبحیں  
غبار نور میں ملبوس آتی، شامیں شفق کے پیرہن میں مسکراتی اور راتیں ستاروں کی ضو میں  
جگمگاتی ہیں۔ نعت سرائی کی دنیا میں قلم اپنی تمام اڑانوں، زبان اپنی تمام ندرتوں، اظہار اپنی تمام  
رعنائیوں اور خیال اپنی تمام رفعتوں کے باوجود حق مدحت کی ادائیگی سے قاصر ہے وہاں تو جبریل  
کی تائید ہی سے بات بنتی ہے جہاں حق ہی ادا نہ ہو رہا ہو وہاں فخر و کبر کا گزر کیسے ہوگا؟۔۔۔۔۔  
اور پھر نعت ﷺ وہ پاکیزہ صنف سخن ہے جس نے قلم اور زبان کوچ کی عظمتوں سے آشنا کیا ہے

یہ خیال غلط ہے کہ شعر میں مبالغے ہی سے تاثر پیدا ہوتا ہے حق یہ ہے کہ سچ اور تاثر لازم و ملزوم ہیں۔ یہ نہیں ہو سکتا کہ دل سے ابھرنے والی بات دل میں نہ اترے ”مشک سالم اور مشک دریدہ“ کی تشبیہات بقول مولانا روم خود حضور ﷺ نے اس وقت استعمال فرمائیں جب کفار مکہ نے یہ اعتراض کیا۔ ع کہ چرافرہ شود احمد بدمح

زبان رسالت نے خوشامد انداز تخاطب، مبالغہ آمیز طریق مدحت، لاطائل حسرتوں کی شاعرانہ عکاسی اور تعلیانیہ خودنماییوں سے منع فرمایا اور یہ بھی حقیقت ہے کہ آپ نے اپنی مدحت کے شاعرانہ اظہار کے لئے حضرت حسان اور دوسرے مومن شعراء کو نہ صرف ترغیب و تشویق دی بلکہ ان کے فکر کی بلند پروازی اور اظہار کی جامعیت کے لئے دعا بھی فرمائی کہ انہیں اس میدان سخن میں روح القدس کی تائید حاصل رہے بہ مدحت جسے ہم اصطلاحاً ”نعت“ کہتے ہیں اس کی سماعت کا اہتمام ممدوح خود فرماتے رہے۔ نعت، قصیدہ نہیں ہے قصیدے سے ممدوح میں کبر و غرور ایسی احمقانہ خصوصیات ابھرتی ہیں کیونکہ وہ ان خوبیوں سے تہی ہوتا ہے جن کی عکاسی قصیدہ نگار کا قلم کرتا ہے۔ نعت میں اس ذات اقدس کی ثنا مقصود ہوتی ہے جو ہر نوع سے مکمل، ہر لحاظ سے احسن اور ہر اعتبار سے اجمل ہے جس میں صوری اور معنوی جمال، حد کمال پر پہنچ کر ہم آہنگ ہیں۔ جو علمی گہرائیوں اور عملی رفعتوں کی ایک ایسی کھکشاں ہے کہ اس کے انوار، جملہ ادوار کی ہر ظلمت کو اجالنے پر قادر ہیں۔ خدا کے بعد ہر تعریف انہی کے لئے ہے چونکہ اللہ نے ان کے ذکر کو بلند کر رکھا ہے اس لئے نعت کا پھلنا، پھولنا اور پھیلنا، منشاء فطرت ہے۔ حضور ﷺ جب اپنی تعریف سماعت فرماتے تو اللہ تعالیٰ کے اکرام و عنایات کے لئے ان کی ہر سانس، عجز و نیاز کے سانچے میں ڈھل کر، سراپا عبادت بن جایا کرتی تھی۔ جب ہر آن عطا کرنے والی ذات بے ہمتا کا تصور روبرو ہو تو کسی ذاتی فخر و ناز کا سوال ہی پیدا نہیں ہوتا۔ یہ نعت سرائی کفار شعراء کی گستاخانہ اہتمام طرازیوں کے رد کے لئے لازم تھی اور دین حق کی اشاعت اور داعی حق کی عظمت کے اعلان کا ایک پاکیزہ ذریعہ تھی۔ کہ وہ دور شخص کارناموں کو جمالیاتی دہلیزیوں کے ساتھ شعر بنا کر کعبے میں لٹکانے کا تھا شاعر، زمین کو جتنا زیادہ آسمان بنانے کی سعی کرتا تھا اتنا ہی مستحق ستائش قرار پاتا تھا، حضور ﷺ نے نعت گوئی کی ترغیب دے کر ایک طرف کفار کی شاعرانہ شرارتوں کا رد فرمایا تو دوسری طرف نوائے شعر کو واقعیت کا وہ حسن دیا کہ آج بھی نعت کہتے شاعر لرزتا ہے کہ کہیں قلم کی ہلکی سی لغزش، خیال کی ادنیٰ سی چوک اور الفاظ کے انتخاب کی غیر محسوس سی بے احتیاطی بھی، ایمان



## مولانا جامیؒ

(زر حمت کبن نظر بر حال زارم یارسول اللہ)

صَلَّىٰ اللَّهُ عَلَيْهِ وَسَلَّمَ

نام نور الدین عبدالرحمن، سفینتہ الاولیاء کے مطابق اصل نام عماد الدین تھا۔ مگر مشہور نور الدین۔ مقام پیدائش خربود ضلع جام (خراسان)۔ تاریخ پیدائش ۲۳ شعبان ۸۱۷ھ (۷ نومبر ۱۴۱۴ء) بوقت عشاء۔ آپ کے والد کا نام نظام الدین احمد دشتی بن شمس الدین محمد ہے۔ تاریخ وفات ۱۸ محرم ۸۹۸ھ (۹ نومبر ۱۴۹۲ء) اور مقام وفات ہرات ہے۔ آپ کی نماز جنازہ حاکم ہرات نے پڑھائی تھی۔ آپ کا مقبرہ اپنے مرشد حضرت سعد الدین کے قریب ہے۔۔۔۔۔۔ جوں جوں ساعت وصل قریب آتی گئی آپ کا دل دنیاوی وابستگی سے اچاٹ ہوتا چلا گیا۔ وقت آخر دو رکعت نماز ادا کی اور حالت نزاع میں چلے گئے۔ سورہ یسین پڑھی جاری تھی کہ آپ نے آنکھیں کھول کر فرمایا ”اب بس کرو“ جامی مرد کا ”اس کے بعد سکون و اطمینان کے ساتھ جان جان آفریں کے حوالے کر دی۔

آپ آغاز میں دشتی تخلص بھی کرتے رہے کیونکہ آپ کا خاندان آغاز میں اصفہان کے ایک محلے دشت میں آباد تھا۔ بعد میں آپ کے والد دشت سے جام منتقل ہوئے۔ یوں آپ کا تخلص بھی بدل گیا۔ مولانا عبدالماجد دریابادی کے مطابق جامی تخلص اس لئے بھی اختیار کیا کہ آپ کو شیخ الاسلام احمد جامؒ سے عقیدت تھی۔ وہ ثبوت کے طور پر ان کے دو شعر نقل کرتے ہیں۔

مولدم جام رشحہ قلم جرمہ جام شیخ اسلامی ست  
لاجرم در جریدہ اشعار بد معنی۔ تخلص جامی ست

مولانا جامی نے ہرات و سمرقند میں علوم متداولہ پر عبور حاصل کیا۔ اس دور میں یہ علاقے اسلامی علوم کے مرکز تھے۔ یہ دور آپ کی صغریٰ سن کا تھا۔ مگر اس عمر میں آپ نے دقیق علوم میں کمال حاصل کر لیا تھا۔ مولانا جامیؒ ابھی پانچ برس کے بھی نہیں ہوئے تھے کہ حضرت خواجہ محمد پارسا نقشبندیؒ حجاز جاتے ہوئے جام سے گزرے تو عقیدت مندوں کے ہجوم میں آپ کے والد

گراہی نے مولانا جامیؒ کو اپنے کندھوں پر اٹھا کر حضرت کی زیارت کرائی۔ حضرت خواجہ آپ کی طرف خاص طور پر متوجہ ہوئے اور آپ کو مٹھائی (مصری) عطا فرمائی۔ اس زیارت کے اثرات مولانا جامیؒ عمر بھر محسوس کرتے رہے۔ معلوم ہوتا ہے کہ دل میں روحانیت کی بنیاد اسی ساعت پڑ گئی تھی۔ ”نفعات الانس“ میں وہ صغریٰ کے اس حسین و لطیف اتفاق کا ذکر عقیدت و احترام کے جذبات کے ساتھ کرتے ہیں۔ حضرت خواجہ عبید اللہ احرارؒ سے بھی آپ کی قلبی محبتوں کا پتا چلتا ہے۔ آپ حضرت سعد الدین محمد اکاشغریؒ (تفتازانی) سے بیعت ہوئے۔ جو حضرت بہاؤ الدین نقشبندؒ کے خلیفہ تھے۔ یوں آپ کا عرفانی تعلق سلسلہ نقشبندیہ سے قائم ہوا اور علم، نظر کے سانچے میں ڈھل کر سراپا اعجاز ہو گیا۔ مرشد کی وفات کے بعد آپ ان کے خلیفہ بنے۔ آپ نے کم و بیش ۶۱ برس کی عمر میں (۸۷۷ھ / ۱۴۷۲ء) حج کیا اور واپسی پر اسلامی ممالک کی سیر کی۔ دمشق میں صرف ۳۵ دن ٹھہرے اور معروف محدث حضرت قاضی محمد خیضری سے سند حدیث حاصل کی۔ آپ کی زندگی کا معتد بہ حصہ ہرات میں گزرا۔

تصوف میں آپ حضرت شیخ محی الدین ابن عربیؒ سے متاثر ہوئے۔ وحدت الوجود کے نظریے کے قائل ہیں آپ کے نزدیک عشق حقیقی ہی سرمدی سعادتوں کا پیش خیمہ ہے اور جذب و عشق کی جملہ کیفیتیں اس مرکز حقیقی سے ابھرتی اور پروان چڑھتی ہیں۔ آپ نے اپنی اکثر تصانیف میں سالکان تصوف کی سچی رہنمائی کی ہے۔ آپ نے اپنی کتاب ”لوائح“ کے آغاز میں یہ آرزو کی تھی ”اے اللہ، مجھے برے کاموں سے بچا، ایشیا کے حقائق دکھا، ہماری آنکھوں سے غفلت کا پردہ اٹھا اور اپنے جمال کی تجلیات کا آئینہ عطا کر“ اگر غور کیا جائے تو یہ دعا، عرفان و معرفت کی ابتداء بھی ہے اور انتہا بھی۔ معرفت کی اسی رفعت کا دو سرا نام تصوف ہے اور یہ اللہ تعالیٰ کے لطف و کرم ہی کا حاصل ہے۔

اللہ اگر توفیق نہ دے انسان کے بس کا کام نہیں

فیضانِ محبت عام سہی، عرفانِ محبت عام نہیں

مولانا عبد الماجد دریابادیؒ مولانا جامیؒ کے نظریات تصوف کے بارے میں لکھتے ہیں۔

”جامیؒ کا زمانہ وفات نویں صدی ہجری کے اختتام کا ہے اس لئے انہیں دور متوسطین کی

آخری یادگار کہہ سکتے ہیں یہ وہ زمانہ ہے کہ تصوف ایک مستقل نظام کی حیثیت اختیار کر چکا

ہے اسلام کی سادہ تعلیم میں فلسفہ اور غیر مذہب کی آمیزش اچھی طرح ہو چکی تھی۔۔۔۔۔ یونانی

مشرکوں کے فلسفہ کو مسلمانوں میں رائج ہوئے کئی سو سال ہو چکے ہیں اور اشراقیت و مشائیت

تاسخ و حلول، عقل کل ہیوٹی اور اس طرح کے۔۔۔۔۔ کیسے کیسے عقائد اوہام، یونانی، مصری، ہندی، ایرانی فلسفہ، نجوم اور جوگ کے اثر سے اسلامی مدرسوں اور خانقاہوں میں داخل ہو چکے ہیں۔۔۔۔۔ ملا جامیؒ انہی فضا میں آنکھ کھولتے ہیں اسی ہوا میں سانس لیتے ہیں، اسی غذا سے نشوونما حاصل کرتے ہیں اور اس کے بعد اپنے قلم کو گردش دیتے ہیں۔۔۔۔۔ شیخ ابن عربیؒ کے رنگ مین ریٹنگ ہوئے، ان کے فلسفہ وحدت الوجود میں ڈوبے ہوئے۔ اس پر بھی جب قدم اٹھاتے ہیں تو جاہ شریعت سے باہر نہیں پڑنے دیتے۔

تصوف میں جناب جامیؒ کا مقام اس قدر بلند تھا کہ جب آپ نے اپنے مرشد کی بیعت فرمائی تو بے ساختہ ان کے منہ سے نکلا کہ ”شہسار ہمارے چنگل میں آپھنسا ہے“ خواجہ عبید اللہ احرارؒ آپ کی اس قدر تعظیم فرماتے کہ اپنے خطوط کو ”عرضداشت“ لکھا کرتے تھے اور اکثر فرماتے ”خراسان میں تو آفتاب موجود ہے لوگ اسے چھوڑ کر ماوراء النہر کے چراغ (یعنی میرے پاس) کے پاس کیوں آتے ہیں“ مولانا جامیؒ نے خود شناسی اور حق آگاہی کو آخر تک چھپائے رکھا۔ آپ اعلام سے زیادہ اخفا کے قائل تھے مگر خوشبو کب تک چھپ سکتی ہے وہ تو ہوا کے کندھوں پر سوار ہو کر راہوں اور راہیوں کو معطر کیا کرتی ہے۔ واصف علی واصفؒ کے الفاظ میں ”گلاب کا نام خوشبو کے پروں پر سفر کرتا ہے۔ گلاب ذات ہے اور خوشبو صفت ذات، اپنی صفات کے حوالے سے پہچانی جاتی ہے“ یہی وجہ ہے کہ اس احتیاط و اخفاء کے باوجود ایک عالم، ان کا عقیدت کیش تھا۔ جس میں عوام سے لے کر خواص تک بھی شامل تھے۔

تمہاری راہ میں ملتے ہیں خاک میں لاکھوں  
اس آرزو میں کہ تم اپنا خاک پا سمجھو

آپ جب دیار خدا اور رسول ﷺ کی زیارت کے لئے تشریف لے گئے تو جاتے اور آتے وقت آپ جہاں جہاں سے گزرے، جہاں جہاں رکے، ایک عالم، عقیدت و محبت سے فرش راہ بنا رہا، مرزا مقبول بیگ بدخشانی کے الفاظ میں ”جامیؒ بہت خود دار اور غیور شاعر ہیں انہوں نے دنیاوی جاہ و منزلت کی خاطر کبھی کسی حکمران کی چوکھٹ پر سر نہیں جھکایا، لیکن اس کے باوجود حکمران ان کی بہت عزت کرتے تھے“۔۔۔۔۔ تاریخ بتاتی ہے کہ سیم وزر کی تھیلیاں اور نذرانوں کے انبار آپ کا خیر مقدم کرتے رہے مگر وہ آپ کی نگاہ غلط انداز کا بھی شرف نہ پاسکے کیونکہ مولانا خاصان بارگاہ میں سے تھے۔ اللہ تعالیٰ نے انہیں من کی دولت عطا کر رکھی تھی۔ اس لئے وہ تن کی دولت سے بے نیاز تھے۔ ان کی نگاہ التفات سے تو خرف

ریزے حریف گہر ہو جایا کرتے تھے، انہیں سیم و زر کی حاجت ہی کب تھی۔

پارس وہ سنگ ہے جسے ٹھکرا کے تو چلے

اکسیر جز ہے تیرے قدم کے غبار کا

علمی اعتبار سے مولانا ایک ہمہ جہت شخصیت تھے آپ کی تصانیف موضوعات کے تنوع کے لحاظ سے آپ کے وسعت مطالعہ و مشاہدہ کی دلیل ہیں۔ نثر ہو یا نظم ہر میدان میں آپ کا قلم رواں دواں ہے آپ کی نثری تصانیف میں فلسفیانہ توجیحات بھی ہیں، دینی توضیحات بھی اور تمثیلی انداز میں ناصحانہ اور متصوفانہ حقائق کا اظہار بھی۔ آپ کی تصانیف کی تعداد کم و بیش ۴۵ ہے ایک تذکرہ نویس نے ۹۹ بتائی ہے بعض اہم تصانیف یہ ہیں۔ نفعات الانس۔ صوفیائے کرام کے حالات پر مشتمل ہے لوائح کا موضوع تصوف ہے جو نثر اور نظم کا ایک حسین امتزاج ہے اشعۃ اللمعات۔ شیخ فخر الدین ابراہیم عراقی کی تصنیف لمعات کی تشریح ہے بہارستان، گلستان سعدی کی تقلید میں لکھی گئی ہے اس میں دکایاتی انداز میں بصائر و عبرت کا ایک نصیحت آمیز تذکرہ ہے۔

شعری تخلیقات میں آپ کی سات مثنویاں قابل ذکر ہیں سلسلۃ الذہب ناصحانہ انداز میں ایک شعری کاوش ہے جس میں دکایات سے فکری نکات اخذ کئے گئے ہیں۔ سلامان والسبال بھی تمثیلی پیرائے میں ایک طویل نظم ہے تحفة الاحرار اسی نوع کی ایک فلسفیانہ شعری کاوش ہے سجدہ الابرار صوفیانہ انداز کی حامل ہے۔ یوسف زلیخا تاریخی اور قرآنی صداقتوں کی ایک منظوم تفسیر ہے۔ لیلیٰ و مجنوں، عربی ادب سے ماخوذ ایک عشقیہ مثنوی ہے۔ خردنامہ سکندری بحث و مباحثہ کے انداز میں متکلمانہ شاعری کا ایک عمدہ نمونہ ہے۔

جہاں سے پہلے بھی ان موضوعات پر اکثر اکابر اہل علم و دانش قلم اٹھا چکے تھے مگر جہاں کے قرینہ اظہار نے ان بار بار کے برتے ہوئے مضامین کو بھی نیا نیا سا کر دیا ہے جس طرح شعر میں مضامین محض انداز کی رعنائی سے انگریزی لیتے اور جاگ اٹھتے ہیں اسی طرح ان فرسودہ موضوعات کو جہاں کے قلم نے تازگی کارنگ اور آہنگ دیا ہے غزلیات میں آپ کے تین دیوان ہیں۔ جو زمانی انداز سے مرتب ہیں۔ ۱۔ فاتحۃ الشہاب (۱۳۷۹ء) ۲۔ واسطۃ العقد (۱۳۸۹ء) ۳۔ خاتمۃ الحیات (۱۳۹۰ء)۔ شیخ الہی بخش محمد جلال الدین تاجران کتب کشمیری بازار لاہور سے شائع شدہ کلیات جامی بڑے سائز کے ۳۷۵ صفحات پر مشتمل ہے وہ مسلسل ہے البتہ اس کے حاشیے پر مثنوی یوسف زلیخا مرقوم ہے۔ آپ کی دیگر تصانیف یہ ہیں۔ ۱۔ تفسیر تائبہ آیہ وایای

- فارہون-۲- شرح فصوص الحکم-۳- شرح رباعیات ۴- شرح بیت چند از مثنوی مولوی ۵-  
 شرح حدیث ابو ذرؓ ۶- رسالتہ فی الوجود ۷- منظوم ترجمہ اربعین حدیث ۸- رسالہ لالہ الا اللہ  
 ۹- مناقب خواجہ عبداللہ انصاری ۱۰- رسالہ تحقیق مذہب صوفی متکلم و حکیم ۱۱- رسالہ سوال  
 و جواب ۱۲- رسالہ مناسک حج ۱۳- رسالہ در قافیہ ۱۴- رسالہ منظومہ ۱۵- رسالہ کبیر در معما ۱۶-  
 رسالہ متوسط ۱۷- رسالہ صغیر ۱۸- رسالہ عروض ۱۹- رسالہ اصغر در معما ۲۰- رسالہ موسیقی ۲۱-  
 منکات ۲۲- فوائد الفیائیہ فی شرح الکافیہ ۲۳- شرح بعضی از مفاح الغیب (منظوم و منشور)  
 ۲۴- نقد النصوص ۲۵- رسالہ طریق صوفیاں ۲۶- شرح بیت خسرو ۲۷- مناقب مولوی  
 ۲۸- مخنن خواجہ پارسا-

آپ ایک قادر الکلام شاعر تھے۔ کوئی صنف سخن ہو آپ کا قلم ہر فضا میں جذب و نور کی  
 کہکشاں سجاسکتا تھا۔ حمد و نعت میں آپ کے فکر کی رسائی، قلم کی روانی اور احساس کی پاکیزگی  
 نے آپ کی نگارشات کو ادبی اور مقصدی اعتبار سے بے حد معتبر بنا دیا ہے۔ آپ کی بعض نعتیہ  
 غزلیں اس قدر طویل اور مسلسل ہیں کہ وہ مثنوی بنتے بنتے رہ گئی ہیں۔ آپ کا ہر شعر آپ کی  
 دینی بصیرت، قلبی آگہی اور فنی پختگی کی دلیل ہے۔ آپ ایک ایک شعر میں قرآنی حقائق  
 سموتے، تاریخی صداقتیں سمیٹتے اور فکری نزاکتیں اجالتے چلے جاتے ہیں قرآن و حدیث کی  
 شعری توضیحات نے آپ کے بیشتر رشحات خامہ کو تلمیحات بنا دیا ہے انداز اس قدر پختہ اور  
 مطالب اس قدر عالمانہ ہیں کہ دور جاضر کی علمی بے مائیگی اسے سمجھنے سے قاصر ہے۔

کے اپنے ہنر کا منظر جانتاب دکھلاؤں  
 یہ عصر بے سخن ہے اس میں گنجائش کہاں میری  
 حق یہ ہے کہ سوز دروں ہی وہ خوبی ہے جو معنوی اعتبار سے شعر کو تیرنیم کش بنا دیتی ہے  
 اور تصوف نے مولانا جامیؒ کو جذب و شوق کے والمانہ پن سے نواز رکھا ہے بقول ایک اردو  
 شاعر

سنے میں اگر سوز سلامت ہو تو خود ہی  
 اشعار میں ڈھل جاتی ہے، افکار کی صورت  
 ادب نامہ ایران کے مطابق "عارفانہ مطالب کو جامی نے غزل کے پیکر میں اس خوبی سے  
 پیش کیا ہے کہ یہ انہی کا حصہ ہے"۔ ڈاکٹر سید رفیع الدین اشفاق کے الفاظ میں۔  
 "مولانا نور الدین جامی نویں صدی ہجری میں علم، ادب اور عرفان کے آفتاب بن کر



چمکے۔۔۔ اور نعتیہ شاعری کو حکمت و عرفان کے مضامین سے مالا مال کر دیا۔ ان کے کلام میں علم، عرفان، جذب اور کیف کی عجیب و غریب جامعیت پائی جاتی ہے شوق دیدار اور اشتیاق زیارت روضہ انور کے مضامین میں شاعر کی باطنی کیفیت کے طوفان کا اندازہ بخوبی ہو سکتا ہے۔

مولانا جامی کی نعتیں ان کی فنی صلاحیتوں کا عالمانہ ثبوت بھی ہیں اور ان کی روحانی عقیدتوں کا ایک عاجزانہ اظہار بھی۔ وہ حضور ﷺ کے حسن ظاہر کے ساتھ ساتھ حسن سیرت پر بھی روشنی ڈالتے چلے جاتے ہیں۔ ان کے ہاں معجزات نبوی کا اشاراتی تذکرہ بھی ہے اور انوار رسالت ﷺ کا تفصیلی بیان بھی۔ وہ درود و سلام کے نذرانے بھی بھیجتے ہیں اور اپنی نارسائیوں کا اعتراف بھی جا بجا کرتے چلے جاتے ہیں انہیں اپنی بشری لغزشوں کا احساس ہے اور ندامت کے آنسو، حضور ﷺ کی رحمت اللعالمین کی آواز دیتے معلوم ہوتے ہیں انہیں خوب احساس ہے کہ بازار محبت میں مٹا ہی پائندگی کی دلیل ہے اور عجز و نیاز ہی فخر و ناز کا واحد سرمایہ ہے انہی کا ایک شعر ہے۔

شوکت شاہی متائے نیست در بازار عشق

نیستی می باید و مسکینی وا گنند کی

ان کی مثنویوں میں بھی نعتیہ اجزا موجود ہیں اور کلیات میں ایک ہی جگہ مخصوص نعتیں بھی۔ ڈاکٹر خواجہ حمید یزدانی کے الفاظ میں ”جامی جامع لمالات شخصیت تھے سنائی اور خاقانی کے بعد نعت گوئی میں ان کا بڑا مقام ہے۔ صوفی ہونے کے باعث حضور ﷺ سے ان کی عقیدت و وابستگی بہت زیادہ ہے اور یہ عقیدت و تعلق اپنے بھرپور خلوص کے ساتھ ان کی نعتوں میں جلوہ گر ہے“

جامی کی نعت سرائی پر جناب شمس بریلوی کا تبصرہ یوں ہے۔

”جامی یک جذبہ وارفنگی و شیفتگی بہ سرور کونین ﷺ وارد۔ بغیر اس خلوص و شیفتگی نعت نگاری صورت نمی بندد و از کیف و دلکشی بہرہ نیابد۔ اس خلوص و شیفتگی در نعت جامی دلکشی و کیف آفریدہ است“

مولانا جامی کی نعت کے تفصیلی مطالعہ سے قبل ضروری معلوم ہوتا ہے کہ ان مقامات کو ایک نظر دیکھ لیا جائے جہاں مولانا جامی نے حضور ﷺ سے اپنے تعلق خاطر اور شانے حضور ﷺ سے اپنی شعری وابستگی کا ذکر کیا ہے کہ اس طبعی محبت اور فطری مناسبت سے ہٹ کر ان کی نعت نگاری کے رنگ و آہنگ اور نور و حضور کا کما حقہ احاطہ نہیں کیا جاسکتا۔

زلفت مصطفیٰ سرکن سرودے وزاں در آتشم افکن چو عودے

جائے محمد درون خلوت جان است نیست مرادگیری بجائے محمد  
حد شائش بجز خدا کہ شناسد من کہ واندیشہ شائی محمد

من کہ زخم درسخنوری دم اعجاز عاجزم از شرح معجزات محمد

مرہم راحت جراحات دگراں را جان من وداغ آرزوی محمد  
دولت جای بس اینکه میگذارند عمر گرامی بگفت وگوئی محمد

بجز بے خویشی و درویشی و دلریشی و درد  
ایں ہمہ بر دعویٰ عشقت گواہ آورده ام  
دیو رہزن دزکین نفس ہوا اعدائے دیں  
زیں ہمہ با سایہ لطف پناہ آورده ام  
بستہ ام بریکدگر نخلے زخارستان طبع  
سوئے فردوس بریں مشتی گیاه آورده ام

اولتم ایں بسکہ بعد از محنت ورنج دراز  
برحیم آستان می نهم روئے نیاز

وارہاں از گفتگوی زاغ ہعانم کہ من  
عندلب مدح گو مرغ شاخوان توام

نہود دریں دیر کہن از نعت او خوشتر سخن  
زیں نکتہ جای بس مکن تائب داری و توام  
نعتش ز بس فرخندی جاں را بد پائندی

## ہست آں زلال زندگی باش ازاں رطب اللسان

حضور ﷺ وجہ وجود کائنات ہیں چونکہ آخر ہیں اس لئے اول بھی ہیں۔ بقول مولانا ظفر علی خاں "سب غایتوں کی غایت اولیٰ ہیں۔ تخلیق آدم سے لے کر ہبوط آدم تک اور طوفان نوح سے لے کر آتش نمود تک، صبر ایوب سے لے کر صلیب عیسیٰ تک درد و الم، تذیر و تبشیر، طلوع و غروب اور بہار و خزاں کے کتنے ہی سلسلے ہیں۔۔۔۔۔ کہ وہ سب ایک ہی سلسلے کی کڑی معلوم ہوتے ہیں۔ ایک ہی وجود کے منتظر دکھائی دیتے ہیں، ایک ہی سالار کارواں کے لئے راستہ، آراستہ کرتے نظر آتے ہیں۔ کتنے ہی پاکیزہ نفوس اسی ایک شخصیت کے لئے دعائیں کرتے رہے، اور گرد و پیش سنوارتے رہے۔۔۔۔۔ اور "پھر وہ آیا جو آنے ہی کے لئے آیا جو پھلوں میں بھی اسی طرح تھا جس طرح پہلوں میں تھا، دور والے بھی اس کو ٹھیک اسی طرح پارہے ہیں اور ہمیشہ پاتے رہیں گے جس طرح نزدیک والوں نے پایا تھا جو آج بھی اسی طرح پہچانا جاتا ہے اور ہمیشہ پہچانا جائے گا جس طرح کل پہچانا گیا تھا کہ اسی کے اور صرف اسی کے دن کے لئے رات نہیں ایک اسی کا چراغ ہے جس کی روشنی بے داغ ہے"

دنیا کی محفلوں کے دیئے سارے بجھ گئے

روشن جب ان کی بزم کی قندیل ہو گئی

حق یہ ہے کہ یہی وہ شخصیت ہے جس کے لئے کن فکاں کا یہ سارا نظام ساختہ، آراستہ اور پیراستہ ہے اس سراج منیر کے تذکرے کی ایک جھلک مولانا جامی کے ہاں دیکھئے۔ انہیں تو لوح و قلم سے عرش و فرش تک کی ہر راہ اور ہر منزل اسی وجود سے بقعہ نور دکھائی دیتی ہے۔

زمانے کایں زمانما بے نشاں بود	نشانما جملہ عنقا آشیان بود
شعاع مرور صبح قدم بود	فروغ ماہ در شام عدم بود
نبود ایں آب جز موج سرا بے	نبود ایں خاک جز سطح خراب
ہنوز از نقش ہستی لوح سادہ	قلم را دست قدرت شق ندادہ
نہ جوہر نہ عرض نہ جسم و جاں بود	ہماں بود و ہماں بود و ہماں بود
جمالش خواست تا از جلوہ خویش	نہد آئینہ نظارہ در پیش
دہ صبح و جوب از باغ امکان	کمالی سرکش از بیب نقصان

شعاعی تافت از خورشید وحدت  
 از ان نور انبیاء جانی گرفتند  
 وجودش باعث ایجاد عالم  
 بادم زان ملک را سجدہ فرمود  
 ز عالم آدم و ز آدم تو مطلوب  
 خلقت عالم برائے نوع بشر شد  
 کز ان نور محمد یافت خلقت  
 و ز ان مشعل چراغانی گرفتند  
 شبتش علت عالی ز آدم  
 کہ محراب دعا ابروئے او بود  
 ز گلشن گل ز گل ہم بوست مرغوب  
 خلقت نوع بشر برائے محمد

اب "یا رسول اللہ" کی ردیف میں مولانا جامی کی ایک معروف نعت دیکھئے۔

زرحمت کن نظر بر حال زارم یا رسول اللہ  
 غریبم بے نوامم خاکسارم یا رسول اللہ  
 ز داغ ہجر تو کے دل فگارم یا رسول اللہ  
 بہار صد چمن در سینہ دارم یا رسول اللہ  
 توئی تسکین دل آرام جان صبر و قرار من  
 رخ پر نور بنمٹے قرارم یا رسول اللہ  
 توئی مولائے من آقائے من والی جان من  
 توئی دانی کہ جز تو کس ندارم یا رسول اللہ  
 دم آخر نمائی جلوہ دیدار جامی را  
 ز لطف تو ہمیں امید دارم یا رسول اللہ

پروفیسر ظہیر احمد صدیقی نے اپنے تحقیقی مقالے (فارسی غزل اور اس کا ارتقاء) میں

مولوی جامی کی درج ذیل نعت کا بھی تذکرہ کیا ہے یہ نعت بھی خطابہ انداز میں ہے۔

یا رسول عربی! شاہ سوار مدنی بلبل مکہ و بطحا و سہیل یمنی  
 در حرم حرم خاص تو جبریل مدام کتریں بندہ درگاہ اولیس قرنی  
 تو کہ در باغ رسالت چو قدت سرو تراست سرو باغ ملکوتی و گل یا سمنی  
 رخ براں روضہ کن و خاک درش شو جامی زانکہ تو بلبل آں باغ و فانی چمنی

قرآن ایک مکمل پیغام ہدایت ہے، یہ الوہی پیغام جس قلب اور جس شخصیت پر نازل ہوا  
 اس کے ہمہ پہلو اور ہمہ جہت احسن و اکمل ہونے میں اسی طرح کوئی شک نہیں جس طرح اس  
 پیغام کا جامع ہونا ہر شے سے بالاتر ہے ایک جزوی اور تشنہ شخصیت کوئی جامع اور مکمل پیغام

دے ہی نہیں سکتی۔ آپ کے تعلیمات بھی جامع ہیں اور آپ کی ذات اقدس بھی ہر نوع سے مکمل۔ نہ اس میں کسی ترمیم کی ضرورت ہے نہ اس میں کسی اضافے کی حاجت۔

جس ذات پر نزول کلام مجید ہو  
وہ ذات کم نہیں ہے مقدس کتاب سے

باقی انبیاء کا دین، دور اور دائرہ محدود تھا چونکہ حضور ﷺ کی شخصیت ہر رخ سے مکمل اور ہر نوع سے برگزیدہ ہے اس لئے نوع انسانی کی نجات آپ ہی کے تاباں نقوش پاکی رہیں منت ہے دین اسلام کے تحت کتنے ہی نبی آئے، شریعتیں بدلتی رہیں، انسانی مزاجوں میں تلون رہا۔ اس لئے آئین زندگی بھی متنوع رہے جب تلون، ثبات و استقامت کے سانچے میں ڈھل گیا تو پھر اسے ایسا ضابطہ دیا گیا ہے جس کے بعد کسی رہنمائی کی ضرورت نہ رہی اور ضابطے کے ساتھ ہی ایک ایسی اجمل و اکمل شخصیت بھی دی گئی جو صرف کتاب کی قاری نہیں تھی بلکہ خود قرآن تھی اور جس کی اپنی زندگی قرآنی آیات کے سانچے میں ڈھل کر، جمال و جلال کے کمال کا ایک دل آویز اظہار بن گئی تھی۔ مولانا جامی اپنی نعت میں، حضور ﷺ کو مرکز دور رسالت اور محیط کبریا کی اولین موج قرار دے کر، اس حسین انداز سے کمال لایزال کو مکمل اور مثال بے مثال کو ممشل بنا کر پیش کرتے ہیں کہ ذوق سلیم، روش روشن، نکھرنا اور شوق نیاز چمن چمن مہکتا ہے۔

غناہا درلباس فقر آمد کہ تاز پرده بیروں شد محمد

محمد مرکز دور رسالت نگاہ دیدہ شخص جلال  
محیط کبریا را اولیں موج زلال عقل را صانی تریں موج

کمال لایزال را مکمل مثال بے مثالی را ممشل

نیازش عرض بار کبریائی نمازش را زاسرار خدائی

فلک را باقیام او رکوعی ملک را باجود او خضوعی

زہے ذات خدا ظاہر ز ذات صفات را تجلی از صفات

خدا از تو شد ظاہر خدائی جناب کبریا را کبریائی

غنائے حق ز فقرتست معلوم کمال او ز عجزتست مفہوم

چراغ عقل گردید از توروں داغش یافت از مغز تو روغن

تو در تیشی و ترا جائے برتر زہمہ چو درۃ التاج  
فخر تو بفقیر و تاجداراں آوردہ بفرق برورت باج  
در تیرہ شبے ضلال و خدلال نور تو شدہ سراج و ہاج  
آیات تو در زمانہ روشن چوں بشکوں خط ز صفحہ عاج  
مشاق رہ ترا مغیلاں در زیر قدم حریر و دیباچ  
اے بردہ ز آفتاب بوجہ حسن سبق قرص قمر، معجز حسن تو گشتہ شق  
جسمت نہ داشت سایہ والحق چنین سزد زیرا کہ بود جو ہر پاکت از نور حق  
بر دفتر جمال تو توریت یک رقم وز مصحف کمال تو انجیل یک ورق  
در بزم احتشام تو سیارہ ہفت جام وز مطبخ نوال تو افلاک نہ طبق

سودہ ہمہ قدسیاں جبین ارادت برتہ نعلین عرش سائے محمد

سایہ نہاں شد چو آفتاب حقیقت تافت عیان از ہمہ جہات محمد  
در صف ہیجا بوقت صولت اعدا کویہ خجل ماندہ از اثبات محمد

چرخ کہ خم شد پی جود محمد ہست حسابی ز بحر جود محمد

خواجهگی کائنات داد خدایش لیک بفقر آمد افتخار محمد  
ہرچہ کند التماس در حق امت حق نکند درد التماس محمد

حرز زمان چیت نعت و نام محمد صلی علی سید الانام محمد  
بہرہ نیابی ز ذوق باہمہ مستان تانہ ہش جرمہ زجام محمد  
چرخ بریں باہمہ مدارج رفعت ہست کمیں پایہ از مقام محمد

صبط وحی خدا است جان محمد کاشف سر ہدی بیان محمد  
باہمہ اشجار چیت روضہ جنت چند نہالی زیوستان محمد

صبح ہدی آفت از جبین محمد عرصہ دنیا گرفت دین محمد  
طوق بگردن سران جہان ست حلقہ کیسویٰ عنبرین محمد  
نقد ہمہ کائنات آمدہ قاصر از شمن گوہر شمین محمد  
غیر جہاں آفریں کس نشاسد در دو جہان حد آفرین محمد

داد زخیل موسیٰ مددش حق ضعف چوشد لاحق سپاہ محمد  
چوں کہ دعوت زباں کشادہ بدعویٰ بود خبر تا شجر گواہ محمد

کتاب انبیاء گرد اشت تقدیم ز فرقاش ولی شد خط تقویم  
ہرچہ بود درج در صحیفہ ہستی منتخبے باشد از کتاب محمد

سلام علیک اے بملک رسالت ترا خاتم المرسلین نقش خاتم

مطلع صبح صفاست روئے محمد منبع احسان لطف خوئے محمد  
پیغمبر براہ راست اللہ تعالیٰ کی نگاہ حفظ و محبت اور آغوش عطوفت و تربیت میں ہوا کرتا  
ہے۔ راہ حق میں شہداء اس کے ایمان کو پختہ تر، نگاہ کو روشن تر اور استقامت کو عظیم تر

کرنے کے لئے پیش آتے ہیں۔ اندھیروں کے بعد روشنی، مصائب کے بعد راحت اور فراق کے بعد وصل ہوا کرتا ہے۔ نبوت کے دسویں سال، حضرت ابوطالب اور حضرت خدیجہؓ دونوں انتقال کر جاتے ہیں اور بظاہر یہ دونوں سہارے بھی ٹوٹ جاتے ہیں اور دوسری طرف قریش کا ظلم و ستم اپنی انتہائی حدوں کو چھونے لگ جاتا ہے۔ عالم یاس میں نبی کریم ﷺ طائف تشریف لے جاتے ہیں کہ شاید وہیں کے پتھر موم ہو جائیں مگر وہاں بھی دعوت حق کے جواب میں داعی حق کو پتھراؤ سے اس قدر لہولہان کر دیا جاتا ہے کہ صبر و استقامت کا یہ عظیم کوہ سار بھی آخر پھوٹ بہتا ہے اور درد و کرب بے ساختہ یوں التجاؤں کے سانچے میں ڈھل جاتا ہے کہ اے اللہ! ”اگر مجھ پر تیرا غصہ نہیں ہے تو ان باتوں کی کیا پروا، مگر کچھ بھی ہو میری سائی تیری عافیت ہی کی گود میں ہے تیرے چہرے کو وہ جگمگاہٹ جس سے ظلمتیں روشنی بن جاتی ہیں میں اس نور کی پناہ میں آتا ہوں۔۔۔۔۔ مجھے منانا ہے اس وقت تک منانا ہے جب تک تو راضی نہ ہو، نہ قابو ہے نہ زور ہے مگر علی و عظیم اللہ ہی ہے“ ان التجاؤں کو قبولیت ملتی ہے دنیاوی سہارے ٹوٹنے کے بعد حقیقی سہارا واضح تر ہوتا ہے، رحمتوں کے دروازے کھلتے، آیات الہی کی عظمتیں نگاہوں کو روشن کرتی، شمس و قمر درمیان سے ہٹتے اور ارض و سما کے فاصلے سمٹتے ہیں نوری پسا ہو جاتا ہے اور عظیم و جلیل خاکی انسان عرش الہی کی قربتوں کو چھو لیتا ہے یہی وہ تعجب خیز واقعہ ہے جسے معراج کہتے ہیں۔ قریش نے حسب معمول تمسخر اڑایا اور حضرت ابو بکرؓ نے حسب سابق اس کی تصدیق کر کے، صدیق کا لقب پایا، مولانا جامیؒ نے اس واقعہ کو بھی اپنی نعت کا موضوع بنایا ہے ان کی مثنوی یوسف زلیخا کے آغاز میں اس واقعہ کا تفصیلی تذکرہ، شاعرانہ تاثر آفرینیوں کے ساتھ جلوہ گر ہے۔

شے قدرش فزوں از لیلۃ القدر	فروغ انجمنش روشن تراز بدر
چہ شب در ظلمنش آب حیات	سوادش وصل را خط براتی
ہمہ سرشار فیض از مقدم او	ہمہ صبح تجلی از دم او
براقش سرچناں بر عرش سو دے	کہ در چشمش فلک کوکب نمودے
رسید آنجا کہ جائے نیست جارا	دراں صحرا نہ راہی خود ہوا را
پر جبریل چوں بال نفس سوخت	زجیرت شمع خاموشی برا فروخت
تجلی بر تجلی، اوج بر اوج	طلاطم بر طلاطم، موج بر موج





روزنہ بکشا کہ تافت برہمہ عالم پر تو خورشید بے زوال محمد  
 ہر کہ ز رو آورد براہ محمد کے بودش راہ درپناہ محمد  
 باگنہ ہچو کوہ چشم شفاعت باشدم از عفو کوہ کاہ محمد

یا شفیع المذنبین، بارگناہ آورده ام  
 بردرت این بار پاپشت دو تا آورده ام  
 چشم رحمت برکشا، موئی سفید من نگر  
 گرچہ از شرمندگی روئی سیاہ آورده ام  
 گرچہ روئے معذرت نگزاشت گستاخی مرا  
 کردہ گستاخی زبان عذر خواه آورده ام

دفترے دارم سیاہ از معصیت بیچارہ من  
 کز شفاعت نامہ نایدہ ز دیوان توام

از سحاب فیض لطف عام خود رشی بریز  
 بر دل وجانش کہ از لوث گناہ آلودہ اند

اگر فیض نورت نبودی نمودی  
 یکے ملت کفر و اسلام باہم  
 ز سعی تو شد فتح ابواب مغلوق  
 ز نطق تو شد کشف اسرار مبہم  
 تویی یا رسول اللہ آل بحر رحمت  
 کہ باشد محیط از عطائی تو یک نم  
 جگر تشنگانم از رہ رسیدہ  
 ترحم علینا بماء ترحم  
 درونما فگاریم ودلما جراحت  
 از لطف تو داریم امید مرہم

مسلمان، حیوان بھی بدتر کیوں نہ ہو جائے اس کے سینے کا شعلہ کتنا ہی سیہ پوش کیوں نہ ہو جائے اور اس کی حمیت، عفت کی قبروں کا غاۓ شب تاب ہی کیوں نہ بن چکی ہو، ایک نام ایسا ہے کہ اسے سنتے ہی مردہ دلوں کے تاز بھی لرز اٹھتے ہیں اور ایک سرزمین ایسی ہے کہ اس کی تمنا دلوں کی بنجر وادیوں میں پھول بن کر مہکتی اور ستارے بن کر دکتی ہے۔ وہ ذات اقدس محمد رسول اللہ ﷺ ہیں اور وہ سرزمین مدینہ طیبہ ہے۔ قدسی اس سرزمین کو اس لئے چومتے اور اہل نظر وہاں کی دھول کو اس لئے پھول سمجھتے ہیں کہ وہ اس روح بہاراں کی قیامگاہ ہے جس کے خرام حسین سے صبا ٹھلنا اور جس کے تبسم دلنواز سے کلیاں چٹکنا سیکھتی ہیں۔ ان فضاؤں میں انفاس محمد ﷺ کی مہک رچی ہوئی ہے اور وہاں جاتے ہی مشام جاں معطر ہو جاتے ہیں اور ان راستوں میں آج بھی ان کی آواز پاماعت میں نور بن کر اترتی محسوس ہوتی ہے۔ مولانا جامی، نعت سرائی پر آتے ہیں تو خاک طیبہ کو ارادت کی پلکوں سے یوں چومتے ہیں کہ ان کی والہانہ سرمستیوں پر رشک آتا ہے۔ چند شعر دیکھئے۔

ہست بروں ازدو کون اگرچہ بظاہر  
خاک مدینہ است تکیہ گاہ محمدؐ

چشم مد دیدہ بر رہت کرم کن  
کحل جلالی ز خاک کوئے محمدؐ

لال صحرائی او بر چہرہ گل داغ نہ  
سبزہ اطلال او بر جعد سنبل مشکائے

شد گلستاں از خوئی رنخار تو خاک حجاز  
من بوئے گشت خرسند از گلستان توام

یارب مدینہ است این حرم کز خائش آمد بوئے جاں  
یا ساختہ باغ ارم یا عرصہ روشن الجناں  
بادش نسیم مشکائے آتش زلال جاں فزا

خاکش بود کحل جلا درویدہ اہل عیاں  
 جانما قدم کردہ ز سر بہر طوائف رہ سپر  
 فرش مطافش کردہ پر مرغان عرشی آشیان  
 خرم از اں باران و نم کلید ز دریائے قدم  
 رویاند از خاک دژم گلمائے حسن جاوداں  
 حسی کر بر ماہ تافتہ مہ حبیب خود بشگافتہ  
 دز جنت ازوی یافتہ سرمایہ خیرات حساں  
 سرچشمہ آن حسن اگر خواہی کہ یابی زودتر  
 تاروضہ خیر البشر مرکب زہمت کن رواں

مولانا جامی کی غزل کا ایک شعر ہے۔

عطر کفن ز خاک درت کردم آرزو  
 آخر نیس کہ می برم این آرزو بخاک

آرزو کے حسن ہی ہے دل کے ساز میں سوزا بھرتا اور روح کی گہرائی میں گداز انگڑائی لیتا ہے۔ اسی سے انتظار کیف پاتا اور فراق بہلتا ہے سکھ کے موسم ہوں یا غم کے سلسلے، زندگی کا سارا کیف و کم آرزو ہی کا افسردہ و عصا رہ ہے۔ آرزوؤں کی چٹاؤں سے بھی آرزو میں ہی جنم لیتی ہیں۔ آرزو کے اس طرب خیز اور کرب انگیز سلسلے کے خاتمے کی یہی ایک صورت ہے کہ کوئی ایسی صورت زیبا نظر آجائے جسے دیکھنے کے بعد آئینے میں صرف اپنی ہی آنکھوں کو بار بار چومنے کا شغل باقی رہ جائے۔ حق یہ ہے کہ حاصل آرزو نصیب ہو جائے تو دست دعا کسی اور تمنا کے لئے اٹھتے ہی نہیں۔

نشاط رنگ و بو سے بے نیاز آرزو ہو کر  
 ہم اپنے روبرو آئے تمہارے روبرو ہو کر

اس مقام پر چاہئے والا اس حد تک بے آرزو ہو جاتا ہے کہ اس کا ہر منشا کسی اور کا منشا بن جاتا ہے خدا اور خدائی کے محبوب، مقصود نظر ہوں تو یہی ایک مقصد دل کو بے نیاز آرزو کرنے کے لئے کافی ہے یہ حدیث پاک کس قدر معنی خیز ہے کہ ”تمہارا ایمان اس وقت تک مکمل نہیں ہوتا جب تک تمہاری ہمت زو اس بات کے تابع نہ ہو جائے جو میں لایا ہوں“۔۔۔۔۔

جامی بھی دوسرے نعت گو شعراء کی طرح اسی ایک منزل شوق کے لئے تمناؤں کے محل

باندھتے اور روانہ ہوتے ہیں۔ آرزو ایک ہی ہے کہ پلکوں سے اس عتبہ ناز کی جاروب کشی کی جائے اور دیدہ تر سے اس آستان پاک پر چھڑکاؤ ہو۔ چند شعر دیکھئے۔

کشم جاروب از مرگاں براں در بخاکش ریزم آب از دیدہ تر  
گزارم سینہ خاک مغیلاں زخوں پر گل نمایم حبیب و دامان  
بدوش نالہ بندم محمل شوق نفس رہ گردد دل منزل شوق  
چہ نقش پانہم بر راہ سینہ روم منزل بمنزل تا مدینہ

جای کہ ز تند باد عصیاں شد خرمن طاعتش بتاراج  
انکوں رہ معذرت گرفتہ مسکین بشفاعت تو محتاج

جان گرامی دریغ نیست ز عشقش جان من صد چو من فدائی محمدؐ

گرپئی ارباب شوق باد بہاری خاروخی آرد از دیار محمدؐ  
ہمچو مژہ برو دیدہ تادم محشر جاکنم آزا بیادگار محمدؐ

یا رسول اللہؐ نمی گوئم کہ مہمان توام یا فقیر طعمہ جو از ریزہ خوان توام  
گردارم افسر شاہی بسرایں بس کہ ہست گردن تسلیم زیر طوق فرمان توام

باید افشاند زہر نوک مژہ خون جگر ہر کجا لعل لب او شکر افشاں بودست

تو قبلہ دعائے واپل نیاز را روئی امید سوئے تو باشد زہر طرف  
می بوسم آستانہ قصر جاہل را در دیدہ اشک عذر ز تقصیر ماسلف  
گرپردہ ہائے چشم مرصع گوہرم فرش حریم قبر تو باشد زہی شرف  
خوش حالم از تملانی خدام روضہ ات باشد کنہ تملانی عمرے کہ شد تلف

کے بود یا رب کہ رو در یثرب و بطحا کنم  
 برد باب السلام آتم بگریم زار زار  
 گمہ بکے منزل و گمہ در مدینہ جاکنم  
 تاز فرق سرقدم سازم زویدہ پاکنم  
 جنتم این بسکہ برخاک درت ماویٰ کنم

از روئے حدیث زندگی کا انحصار ذکر الہی پر ہے جو دل اس ذکر کے نور سے خالی ہے وہ دھڑکنے کے باوجود مردہ ہے ایسے انسان کی حیثیت سانس لینے والے مردے سے زیادہ دقیق نہیں ہے۔ ذکر خداوندی افضل ترین عبادت ہے اللہ تعالیٰ نے رسول پاک ﷺ کو یہ اعزاز عطا فرمایا کہ اپنے ذکر کے ساتھ ان کے ذکر کو بھی لازم کر دیا کہ اللہ تعالیٰ کا اپنا ذکر بھی بلند ہے اور حضور ﷺ کے ذکر کو بھی رفعت عطا کی گئی۔ ایسی رفعت کہ اوقات عالم کا ایک لمحہ بھی ایسا نہیں گزرتا کہ کہیں نہ کہیں ذکر خدا و رسول ﷺ نہ ہو رہا ہو۔ ذکر رسول ﷺ کی عظمت یہ ہے کہ خود خدا بھی محو صلوة ہے۔ ملائکہ بھی پیہم نزول رحمت کی التماس کر رہے ہیں اور انسان بھی محو درود و سلام ہیں۔ اس مسلسل بارش لطف و کرم کے مورد و مرکز رسول اکرم ﷺ ہیں۔ درود و سلام دعائے رحمت اور طلب رحمت ہی کی ایک شرعی شکل ہے۔ مشیت ایزدی یہی ہے کہ ہم عالمین ہر لحظہ ان کے لطف و کرم سے فیضاب ہوتے رہیں۔ درود و سلام تقرب خداوندی کا ایک پاکیزہ واسطہ ہے حق یہ ہے کہ ذکر خدا بھی وہی مقبول و احسن ہے جو درود و سلام کے سیاق و سباق کے ساتھ ہو۔ حضور ﷺ کی حدیث پاک ہے کہ ”جو قوم اللہ تعالیٰ کے ذکر کے لئے بیٹھی ہو اور اس نے درود شریف نہ پڑھا، تو وہ مجلس کے لئے باعث وبال ہوگی“ درود و سلام سے ایک مومن کا حضور ﷺ سے قلبی رابطہ اور تعلق خاطر قائم رہتا ہے، ارشاد رسالت ماب ﷺ ہے کہ ”جو مسلمان مجھے سلام عرض کرتا ہے اللہ تعالیٰ میری روح کو عالم استغراق سے اس کی طرف متوجہ فرما دیتا ہے اور میں اس کے سلام کا جواب دیتا ہوں“ روح رسالت ماب ﷺ کا کسی مومن کی طرف متوجہ ہونا کس قدر سعادت آفرین اور نشاط آگیں ہے۔ کوئی نعت گویا نہیں ہے جس نے درود و سلام کے لئے شعر کو ذریعہ اظہار نہ بنایا ہو بلکہ نعت نام ہی درود و سلام کی مختلف کیفیتوں کا ہے، مولانا جامی کی نعتیہ شاعری میں درود و سلام کا ایک انداز دیکھئے۔

السلام اے قیمتی تر گوہر دریائے جود

السلام اے تازہ تر گلبرگ صحرائے وجود

(سلام ہو اس ذات گرامی پر جو دریائے جود و کرم کے موتیوں میں سب سے زیادہ قیمتی موتی ہے  
سلام ہو ان پر جن کی حیثیت صحرائے جود میں گل ترکی سی ہے)

السلام اے آنکہ از جہہ آدم بتاخت

نور پاکت کس نبرد از قدسیاں او را بجود

(سلام ہو اس ذات اقدس پر کہ جب تک اس کا نور آدم کی پیشانی میں نہ چمکاتھا، ان کا مقدس  
نور، مسجود ملائکہ نہ بن سکا)۔

السلام اے آنکہ نند در ہمہ کون و مکاں

تیز بینا نرا بجز نور تو در چشم شہود

(سلام ان پر کہ جب آپ کون و مکاں میں جلوہ افروز نہ ہوئے تھے اس وقت بھی اہل بصیرت کی  
چشم شہود میں آپ کے نور کے سوا کچھ نہ تھا)

السلام اے آنکہ ابواب شفاعت روز حشر

جز کلید لطف تو بر خلق نتواند کشود

(سلام آپ پر کہ حشر کے دن شفاعت کے دروازے بغیر آپ کی نگاہ کرم کے لوگوں پر نہ کھل  
سکیں گے)

السلام اے آنکہ نابودم دریں محنت سرائی

در سرم سودا و در جانم تمنائی تو بود

(سلام آپ پر کہ جب اس دنیا میں میرا نام و نشان بھی نہ تھا اس وقت بھی میرے سر میں آپ کا  
سودا اور میرے دل میں صرف آپ کی آرزو تھی)۔

سلام علیک اے نبی مکرم مکرم تراز آدم و نسل آدم

سلام علیک اے ز آبائی علوی بصورت موخر . معنی مقدم

سلام علیک ای ز اسمائی حسنی جمال تو آئینہ اسم اعظم

اقبالؒ دور حاضر کے ایک ایسے عظیم فلسفی شاعر ہیں جنہوں نے زندگی کی ہر سوچ کا محور، ہر محبت کا مرکز اور ہر نظر کا منظر رسول اکرم ﷺ کی ذات حسین کو قرار دیا ہے کیونکہ اپنی ذات کی پہچان اور اللہ تعالیٰ کی ذات کا عرفان انہی کا فیضان ہے۔ حضرت اقبالؒ کی نگاہ عشق و مستی میں اسی لئے وہی اول نظر آتے ہیں، وہی آخر، وہی بلیس، وہی قرآن، وہی فرقان، وہی ط۔۔۔۔۔ اقبالؒ کی مقصدی شاعری اسی نوع سے سراسر نعت ہے۔ کہ وہ ہر مقام پر، بھٹکے ہوئے آہو کو حرم ہی کا راستہ دکھاتے ہیں اور ہر روحانی کرب کا علاج اسی بارگاہ بندہ نواز میں تلاش کرتے ہیں۔

تو اے مولائےؒ شرب، آپ میری چارہ سازی کر  
 مری دانش ہے افرنگی، مرا ایماں ہے ز نازی  
 اقبال اپنی زندگی میں دیار پاک کی زیارت سے محروم رہے۔ مگر وہ دل ہی دل میں اس دیار ناز کی طرف روانہ ہوتے ہیں، اور ان راہوں کو عقیدت کی پلکوں سے چومتے ہیں۔ ان کا یہ تصوراتی سفر انتہائی کیف افزا ہے۔ مولانا جامیؒ کے ہاں بھی اس سفر دنوازی کی بعض ایسی ہی شعری تصویریں موجود ہیں جن کے مطالعہ سے پتا چلتا ہے کہ اس میدان نیاز و ناز میں اقبالؒ جامیؒ سے کس قدر متاثر ہیں اور اقبالؒ کو اس اثر پذیری پر بجا طور پر ناز بھی ہے وہ کہتے ہیں۔

کشتہ انداز ملا جامیم  
 نظم و نثر او علاج خامیم  
 شعر لہرز معانی گفتہ است  
 در ثنائے خواجہ گوہر سفتہ است

اب اس دربار گہریار میں حاضری کے لئے عزم سفر اور دوران سفر میں پیش آنے والی صورت حال کے تصوراتی اور نغماتی اظہار کا ایک تقابلی کیف ملاحظہ ہو۔

محمل رحلت بسند اے سارباں، کز شوق یار  
 می کشد ہر دم برویم قطر ہائے خوں قطار  
 زودتر آہنگ رہ کن کہ آرزوئی او مرا  
 بردہ است از سینہ صبر، از دیدہ خواب، از دل قرار  
 پائے کوباں میبرد شوق جمال او مرا  
 زیر پایم چوں حریر و گل بود خارا و خار



ہر نشان پا کہ می بینم زناقہ درہش  
مینماید چہرہ مقصود را آئینہ وار  
محمل امشب دیری جنبد حدی آغاز کن  
بے نواہاں را از نوائے دلگیر از نوساز کن

بانگ رحیل از قافلہ برخواست خیز اے سارہاں  
رختم بنہ بر راحلہ آہنگ رحلت کن رواں  
ناقہ ز الحان عرب آسودہ از رنج و تعب  
طی می کند باصد طرب یکروزہ رہ در یکرناں  
نے پیچ جا منزل مرانی دل بکس مائل مرا  
من ناقہ را و دل مرا سوئے حریم جاں کشاں  
یارب مدینہ است این حرم کز خاکش آمد بوئے جاں  
یا ساختہ باغ ارم یا عرصہ روض الجناں

جہاں تک اقبال کے تصوراتی سفر شوق کا تعلق ہے جناب م۔ر۔ را تھر کے الفاظ میں  
”اقبال کو دربار رسالت میں حاضر ہونے کی تمنا ہر وقت بے تاب کئے رہی، زیارت دیار رسول  
کا شوق ان کے دل میں ہمیشہ چٹکیاں لیتا رہا۔ لیجئے وہ خیال ہی خیال میں منزل دوست کو چل  
پڑے

تو باش! - بنجا و باخا صاں بیامیز کہ من دارم ہوائے منزل دوست  
لیکن چونکہ یہ معاملہ عقل و خرد کا نہیں، عشق و محبت کا ہے، اس لئے اپنی باگ ڈور عقل  
درماندہ کے ہاتھ سے لے کر عشق بے باک کے ہاتھ میں سمادی۔

الا یا خیمگی! خیمہ فرو ہل کہ پیش آہنگ بیروں شد ز منزل  
خرد در راندن محمل فرو ماند زمام خویش دادم در کف دل  
بڑھاپے میں جبکہ آفتاب جوانی ڈھل چکا ہے اور پیری کی شام سر پر آگئی ہے۔ اقبال نے  
عشق و محبت کے جنوں میں دیوانہ وار شرب کی راہ لی ہے۔ سبحان اللہ! ایسا تشبیہ ہے اور کیا تصویر  
کشی ہے۔

بایں پیری رہ شرب گرفتہ  
نوا خواں از سرور عاشقانہ

چو آن مرغی کہ در صحرا سر شام  
کشاید پر ب فکر آشیانہ

ان دونوں صحرائے عرب میں موٹر کاریں نہیں چلتی تھیں۔ اونٹوں پر سفر ہوتا تھا، ہچکولے لگتے تھے، تکلیف ہوتی تھی، سفر نمونہ ستر ہوتا تھا۔ اقبال ضعیف العمر بھی ہیں اور علیل الطبع بھی ہیں۔ دیکھئے اپنی اونٹنی کے ساتھ کیا سرگوشیاں کر رہے ہیں۔

سحر بانادہ گفتم نرم تر رو کہ راکب خستہ و بیمار و پیر است  
قدم آہستہ زد چنداں کہ گوئی پائش ریگ اس صحرا حریر است  
پھر ساربان کو مخاطب ہو کر کہتے ہیں۔ اے دوست! تو نے اسے نکیل خواہ مخواہ ڈال رکھی ہے۔ یہ تو میری طرح گرفتار محبت ہے یہ بھاگ کر کہاں جائے گی۔

مہار اے سارباں او را نشاید کہ جان او چو جان ما بصیر است  
من از موج خرامش می شناسم چو من اندر طلسم دل اسیر است  
پھر اس کے گرفتار محبت ہونے کی دلیل یہ دیتے ہیں۔

نم اشک است در چشم سیاہش و دلم سوزد ز آہ صبح گاہش  
ہماں مے کو ضمیرم را بر افروخت پاپے ریزد از موج نگاہش  
مدینہ منورہ کے صحرا کا ذکر کس محبت سے والہانہ انداز میں کرتے ہیں۔

چہ خوش صحرا کہ در وے کارواں ہا درودے خواند و محمل براند  
بہ ریگ گرم او آور سجودے جبیں را سوز تا داغے بماند  
جمال رسول کا یہ عاشق صادق، محبوب مدنی کے پائے اقدس پر اپنی بیتاب آنکھوں کو ملنے کے لئے کتابے قرار ہے۔

بیا اے ہم نفس! باہم بنالیم من و تو کشتہ شان جمالیم  
دو حرفے بر مراد دل بگوئیم پاپے خواجہ چشماں را بمالیم  
لذت حضوری میں دامن صبر ہاتھ سے چھوٹا جا رہا ہے درد مندانہ فریاد کرتے ہیں۔

مراں از در کہ مشتاق حضوریم ازاں دردے کہ دادی ناصبوریم  
بفرما ہرچہ می خواہی بجز صبر کہ ما از وے دو صد فرسنگ دوریم  
اقبال بارگاہ رسالت میں عرض گزار ہیں کہ حضور! میری درویشی جو قیصری اور فغفوری کو قابل اعتنا نہیں سمجھتی، اسکی وجہ محض آپ کی محبت ہے اور یہ سب کچھ آپ ہی کا فیض ہے۔

مرا این سوز از فیض دم تست بجا کم موج سے از زمزم تست  
 نخل ملک جم از درویشی من کہ دل در سینہ من محرم تست“  
 اس مضمون میں مختلف موضوعات کے اعتبار سے جو اشعار منتخب کئے گئے ہیں وہ مولانا  
 جامی کی ان نعتوں سے ماخوذ ہیں جو ان کی کلیات کے آغاز میں درج ہیں۔ یہ وہ نعتیں ہیں جنہیں  
 انہوں نے خود بطور صنف سخن الگ کیا ہے یا ان کی مثنویوں میں حمد کے بعد نعت کے عنوان  
 سے جلوہ گر ہیں۔ مگر ان کے دیوان پر ایک سرسری نظر ڈالنے سے پتا چلتا ہے کہ ان کی بعض  
 غزلیں بھی نعتیہ آہنگ لئے ہوئے ہیں حقیقت یہ ہے کہ ایک صوفی جب غزل میں محبوب کا  
 سراپا کھینچتا ہے یا اس کے حسن و جمال یا اوصاف و کمالات کا ذکر کرتا ہے تو اس کے پیش نظر فی  
 الواقع رسول پاک ﷺ کی ذات اقدس ہوتی ہے یا پھر اپنے مرشد طریقت کی شخصیت۔  
 جبکہ علامہ ورموز، تشبیہات و استعارات اور قرینہ و اسلوب عموماً غزل کا ہوتا ہے۔ احسان اللہ  
 دانش اپنے ایک مضمون ”تصوف و اشارات تصوف“ (نوائے وقت اپریل ۱۹۸۹ء) میں اس  
 حقیقت کی طرف اشارہ کرتے ہیں، لکھتے ہیں۔

”ذکر ہوتا ہے انبیاء و مرسلین، مرشد اولین و آخرین ﷺ کا، یا پھر حسب مقامات  
 و احوال اپنے شیخ یا شیوخ طریقت کا، مگر اشارہ کنایہ اسے مجاز بنا دیتا ہے جس میں بظاہر شاعر اور  
 باطن صوفی اپنے واردات کو بیان کر کے بھی چھپا جاتا ہے قدیم فارسی اور اس کے اتباع میں  
 اردوئے معلیٰ میں محبوب یا معشوق اسی بنا پر مذکور ہوتا ہے جسے غیر کیا۔ اپنے بھی غلط معنی پہناتے  
 ہیں۔ فارسی کے قدیم شعراء تقریباً تمام کے تمام صوفی تھے، سعدی، حافظ، جامی اور خسرو سب  
 کے سب کا کام اسی انداز کا ہے مضامین توحید کو چھوڑ کر جو بالعموم وحدت الوجود کی کیفیات کو  
 بیان کرتے ہیں، زلف و رخسار، خدو خال اور چشم و قد وغیرہ کے ذکر میں صوفیائے کرام کے  
 اشعار اگر براہ راست نعت یا منقبت پر مبنی نہ ہوں عام طور سے آنحضرت ﷺ کا سراپا  
 بیان کرتے ہیں یا اس امر کی بھی نشانی ہوتے ہیں کہ کہنے والے کو روحانیت میں سرور  
 عالم ﷺ کی خدمت اقدس میں حضوری بھی حاصل ہے ”شاہ شمساد قداس، خسرو شیریں  
 سخنار، (سعدی) پری پیکر، نگار سرو قد، لالہ رخسار، (خسرو) اور بلبل ز تو آموختہ  
 شیریں غنی ہا (جامی) جیسے اشعار میں اشارہ محبوب کبریاء ﷺ کی طرف ہوتا ہے“

اب مولانا جامی کی غزلوں کے چند شعر دیکھئے، ان کے نعتیہ ہونے میں کیا شک ہے غائر  
 مطالعہ کے بعد اس نوع کے اور بھی بہت سے پاکیزہ نقوش مل سکتے ہیں۔ درج ذیل انتخاب

حیثیت تو ان گلمائے تروتازہ کی ہے جو محض ورق گردانی کے دوران میں خود بخود نگاہوں لپٹ گئے ہیں۔

گاہ در دل سازوگہ در دیدہ جا ہر دو جائی تست یا بدرالدتی  
تاہر چشمے زراہت سرمہ برد چشم من وارد غباری از صبا

کس نیست در جہان کہ زحنت عجب نماند اے در کمال حسن عجب ترز ہر عجب  
تازلف تو شبت رخت آفتاب چاشت واللیل والضحیٰ ست مرا درد روز و شب

خوش آں برق رخشاں کہ از کوئے جاناں در خشد چو بر آسماں نجم ثاقب  
نفسی کہ در جست در درج لعلش رموز نوادر نکات غرائب

اے وضع والضحیٰ جبینت واللیل نقاب غمیرینت  
ظہر قتی - زد - آستان یسین علمی بر آسنینت  
تو صاحب کان کنت کنزاً اعیان رسل قراضہ چینت  
چوں بر تو خدائی آفریں گفت جامی چہ سزائی آفرینت

اے درت کعبہ ارباب نجات قبلی و جہک فی کل صلوات  
بر سر کوئی تو نا کردہ وقوف حاجیانرا چہ وقوف از عرفات  
گر عبارت کند از میم دہانت آید چشمہ میم آبحیات

اے آفتاب روئے تو عکس فروغ ذات ظاہر ز زلف و خال و خطت کثرت صفات  
کردم نماز در خم محراب ابرویت قرت بنور و جہک عینائی فی الصلوات

لہ الحمد کہ بعد از سفر دور و دراز میکنم بارد گردیدہ بیدار تو باز  
مژہ بر ہم نزنم پیش تو آری نہ خوش است کہ ترا چہرہ بود باز و مرا دیدہ فراز

لیک در شرع وفا نیست نمازی بہ ازاں  
پی بتوحید برد از الف قامت تو  
جای از شوق مقام تو نوائی کہ زند  
کہ نہم روئی ادب پیش تو بر خاک نیاز  
ہرکہ اوراک حقیقت کند از حرف مجاز  
بہر عشاق رہ است بود سوئے حجاز

سرویت قامت تو زیستان اعتدال  
روح مقدس ست کہ سلطان قدرتش  
لی نور اقدس ست کہ از موطن بطون  
آں نور پاک ظاہر و شخص تو مظر است  
سرتا قدم لطیف تر از پیکر خیال  
تشریف دا وہ خلقی از عالم مثال  
بنمود در جمیل ترین مظر جمال  
باشد میان ظاہر و مظر دوئی محال

زہی رسیدہ ترا ہر دم از خدائی پیام  
فزودہ پر تو رویتو نور مر سپر  
بحشر اگر بکشائی ز لعل نوشین مر  
کدام دل کہ ز ارباب نطق و اہل بیان  
ز فیض جام تو جامی مدام جرعه کش است  
علیک الف صلوة و الف سلام  
شکتہ معجز حسن تو قدر بدر تمام  
بہشتیاں چہ کشند از ریح مشک ختام  
بت نبرد بلطف مقال و حسن کلام  
بلی نصیب بود خاک راز کاس کرام

کے بود یارب کہ رو در یثرب و بطحا کنم  
یا رسول اللہ بسوی خود مرا راہی نمائے  
آرزوئے جنت الماویٰ بروں کردم زدل  
خواہم از سودائے پابوست نہم سرور جمال  
کہ ہمک منزل و گہ در مدینہ جاکنم  
تا ز فرق سر قدم سازم زودیدہ پاکنم  
جنتہ این بسکہ بر خاک درت ماواکنم  
یا بپایت سر نہم یا سر دریں سوداکنم

بنمائے رخ کہ مطلع صبح صفاست این  
آئینہ جمال نمائی خداست این

اے زلعت کاجو روح الایں  
گل لطافت دا رو و سرواعتدال  
در رہم گوئی از سرکن قدم  
خط بہزت رحمۃ اللعالمیں  
تو سہی قامت ہماں داری ہمیں  
پایم از شادی نیاید بر زمین

ریختہ در پائے تو جای ز چشم ہمو نظم خویش درہائی شمس

اے	مظہر	حسن	لایزالی	مرآت	جمال	ذوالجلالی
انوار	تجلی	قدم	را	رخسار	تو	احسن الجمالی
در	شان	کمال	تست	نازل	مکارم	ومعالی
رویت	طرف	من	النہارست	زلف	زلفت	من الیالی

لی حبیب عربی مدنی قرشی کہ بود درد و غمش مایہ شادی و خوشی  
فہم رازش نکنم او عربی من عجمی لاف مرش چہ زنم او قرشی من حبشی  
زرہ وارم بہوا داری او رقص کناں تاشد او شہرہ آفاق بخورشید و شی  
گرچہ صد مرحلہ دوراست ز پیش نظرم وجہ فی نظری کل غذاة و عشی

کلیات جامی مطبوعہ مدینہ پبلشنگ کمپنی کراچی (۱۹۸۲) کی تعارفی طور میں جناب شمس بریلوی نے بھی غزلیات جامی کے نعتیہ رنگ و آہنگ کی طرف ان الفاظ میں اشارہ کیا ہے۔  
”اس کلیات جامی را برائے اس مقصد چاپ کردہ اند کہ پاکستانیاں تامل دارند بکلام فارسی بویژہ  
کلام حضرت جامی قدس سرہ مبنی بر غزل ہائے کہ در نعت سرور کونین صلی اللہ علیہ وسلم سرودہ است  
تا از مطالعہ آن غزل خوش وقت شوند۔ ز ہمتی برائے حصول چنین کلام عارفانہ و نعتیہ نکشند  
پس سپاس اس کار بر ذمہ ارباب حال و قال عائدی شود“ امیدوارم کہ از ذمہ آن خواہند بر آمد“

مولانا جامی کی دو معروف نعتوں کا ذکر بھی ضروری معلوم ہوتا ہے کہ وہ دونوں مولانا جامی  
کی دستیاب کلیات میں موجود نہیں ہیں۔ ایک نعت ہم ذرائع ابلاغ سے مترجم انداز میں اکثر  
سنتے ہیں جس کا اولین مصرع ہے ”بلبل از تو آموختہ شیریں غنی را“ اس نعت کا ذکر احسان اللہ  
دانش نے اپنے مضمون تصوف و اشارات تصوف (مطبوعہ نوائے وقت ۷ اپریل ۱۹۸۹ء) میں کیا  
ہے اور دو سرے نعت ہے ”نسیم جانب بطحا گزر کن“ اس نعت کا ذکر تاریخ ملتان مرتبہ کرم  
الہی بدر (۱۹۷۸ء) میں تاریخی پس منظر کے ساتھ درج ہے وہ مقدمہ کتاب میں ملتان کی  
تاریخی ادبی اور روحانی عظمتوں کا ذکر کرتے ہوئے لکھتے ہیں ”مشہور فارسی شاعر عراقی جب  
ترکیہ نفس کے لئے ملتان آئے اور خانقاہ شیخ (حضرت شیخ الاسلام بہاؤ الدین زکریا ملتانی)  
موسس اعلیٰ سلسلہ عالیہ سروردیہ میں چلہ کشی شروع کی تو ان پر وجد کی کیفیت طاری ہو گئی اور

انہوں نے فارسی زبان کی لازوال غزل کہی۔

نخستیں بادہ کاندہ جام کردند  
ز چشم مست ساقی وام کردند  
لب میگون جاناں جام دردار  
شراب عاشقانش نام کردند  
زہر نقل متاں از لب و چشم  
مہیا شکر و بادام کردند  
بہ عالم ہر کجا درد و غمے بود  
بہم کردند و عشقش نام کردند  
چو خود کردند راز خویشتن فاش  
عراقی را چرا بدنام کردند

فلسفہ والہیات کے جو مسئلے ساہما سال کی قیل و قال سے حل نہیں ہوتے وہ اس غزل میں صاف اور واضح ہیں۔ اسی طرح جب مولانا جامیؒ اپنی صفائی باطن کے امتحان میں کامیاب ہو کر آقائے نادر صلی اللہ علیہ وسلم کی زیارت پاک سے سرفراز ہوئے تو انہوں نے قلعہ ملتان پر حضرت شیخ کے قدموں میں کھڑے ہو کر اپنی شہرہ آفاق التجا لکھی۔

نسیمما جانب بطحا گزر کن  
ز احوالم محمدؐ را خبر کن  
بہ برائیں جان مشتاقم بہ آں جا  
فدائے روضہ خیر البشر کن  
توئی سلطان عالم یا محمدؐ  
زروائے لطف سوئے من نظر کن  
مشرف گرچہ شد جامی ز لطفش  
خدایا این کرم باروگر کن  
اس نعت کے بارے میں شمس بریلوی کی تحقیق یوں ہے: ”از بغداد قصد نجف (مدفن حضرت علیؑ) کردو بغیض زیارت مستفیض گشت آنجا قصیدہ ای بہ منقبت حضرت علیؑ انشا کرد کہ مطلع اش این ست“

اصححت زائر الک یا شخہ نجف  
بہر نثار مقدم تو نقد جاں بخت  
پس از زیارت نجف بسوئے مدینتہ النبی صلی اللہ علیہ وسلم رہ سپار کردید و پیائے کہ بزبان نسیم و صبا می فرستاد۔

نسیمما جانب بطحا گزر کن  
ز احوالم محمدؐ را خبر کن  
خود آنجا رسیدہ عرضہ داد و قصیدہ ای (بہ بست تریب بند) در نعت سید الانبیاء صلی اللہ علیہ وسلم  
بسرودہ کہ مطلع اش این ست۔

ماء معین چیت خالپائے محمدؐ  
جبل متین رایت ولایت محمدؐ  
پس از زیارت روضہ اقدس نبی صلی اللہ علیہ وسلم بسوئے مکہ مکرمہ رخت سفر بست  
بعد از فراغت مناسک حج از راہ شام مراجعت نمود۔ اما دل بہ قرارش نگذاشت کہ راست بہ

ملک شام رود۔ چنانچہ باروگیر بہ روضہ سید المرسلین ﷺ بر سید و دعائے کہ در حرم کردہ بود ”الہی ایس کرم باروگر کن“ مستجاب گشت پس بسوئے ہرات رہ سپار گردید ”اور حیرت کی بات یہ ہے کہ مکمل صورت میں یہ نعت اس کلیات میں بھی موجود نہیں ہے۔ مقدمے میں صرف حوالہ ہے۔

اکثر تذکرہ نویس حضرات نے مولانا جامیؒ کے قلمی نوادرات کا ذکر کرتے ہوئے، چہل حدیث کے منظوم فارسی ترجمے کا تو ذکر کیا ہے (یاد رہے کہ اس منظوم ترجمے کو ماضی بعید میں لاہور کے ایک اشاعتی ادارے مرغوب ایجنسی نے پاکٹ سائز پر بہترین انداز میں طبع کیا تھا۔ انہی چالیس حدیثوں کا منظوم اردو ترجمہ مولانا ظفر علی خاں اور روش صدیقی نے کیا تھا۔) جو یکجا انداز میں راقم کی ایک تالیف مرقع چہل حدیث میں محفوظ کیا گیا ہے (چونکہ از روئے فرمان رسالت ﷺ چالیس حدیثوں کو محفوظ کرنے والے کے لئے روز قیامت فقیہ و شہید کے بلند مدارج کی بشارت ہے اسی لئے ارباب شوق، ہر دور میں مختصر ترین چالیس حدیثوں کا انتخاب کرتے رہے کہ جنہیں یاد کرنے میں آسانی ہو۔ اس نوع کی کوششیں اسی بشارت کا نتیجہ اور اس آرزو کا حاصل ہیں مگر بو صیریؒ کے قصیدہ پردہ کے منظوم فارسی ترجمے کا ذکر کسی نے نہیں کیا۔ حالانکہ مولانا جامیؒ نے بو صیریؒ کے اس نعتیہ قصیدے کو بڑے ہی اہتمام و عقیدت کے ساتھ فارسی میں نظم فرمایا تھا۔ یہ ترجمہ کم و بیش نایاب ہو چکا تھا۔ اسے میاں حاجی محمد عبدالحق تاجران کتب شہر پشاور بازار قصہ خوانی نے تین منظوم پشتو تراجم کے ساتھ شائع کیا۔ فارسی منظوم ترجمے کے ساتھ کہیں بھی مولانا جامیؒ کا نام نہیں ہے اور نہ ہی اس قدیم کتاب پر سن طباعت درج ہے۔ بہر کیف یہ ایک نادر اور جامع کوشش ہے بعد میں حیدر آباد دکن کے محمد فیاض الدین نظامی ۱۳۷۷ھ / ۱۹۵۷ء میں مولانا جامیؒ کے اس منظوم ترجمے کو اپنے منظوم اردو ترجمے کے ساتھ یکجا کیا، جسے تاج کمپنی کراچی نے بڑے اہتمام سے شائع کیا۔ ایک نعتیہ شعر کی ترجمانی کارنگ ملاحظہ ہو۔

کاز ہر فی ترف والبدر فی شرف  
والبحر فی کرم والدھر فی ہم (بو صیری)  
چوں بہار از تازگی بدہمچو بدر اندر شرف  
ہمچو دریا در کرم چوں روزگار اندر ہم (جامی)  
تازگی میں ہیں وہ غنچے اور شرف میں مثل بدر



دہر میں، ہمت میں اور بخشش میں دریائے کرم

(محمد فیاض الدین نظامی)

یہ دونوں شعری نوا اور بھی نعت ہی کے ضمن میں آتے ہیں کیونکہ یہ گو ترجمے کی شکل میں ہیں مگر منظوم ہیں اور حضور ﷺ کے فضائل، شمائل اور خصائل کا ایک نغماتی اظہار ہیں۔ اسی کا نام سیرت اور اسوۂ رسول ﷺ ہے اور اسی کی منظوم شکل کا نام نعت ہے اسی طرح مولانا جامیؒ کا ”دیوان بے نقاط“ بھی اس قابل ہے کہ اسے تذکرہ نویس محفوظ کریں یہ دیوان ۱۳۳۷ھ میں شیخ النبی بخش و محمد جلال الدین تاجران کتب کشمیری بازار لاہور نے شائع کیا تھا۔ افسوس کہ آج ایسی کتابیں کہنہ و بوسیدہ کتب فروشوں کے ہاں، فٹ پاتھوں پر چراغ رہ گزر بن کر لوہے رہی ہیں۔ نہ کوئی انہیں دیکھنے والا ہے نہ سنبھالنے والا اور نہ کوئی دور حاضر کے محدود و محدود مطالعہ کے حامل ”دانشوروں“ کے لئے کسی تشریحی یا تفہیمی انداز میں ایک نئے قالب کے ساتھ پیش کرنے والا، دور حاضر کی قدریں بدل گئی ہیں فارسی اور عربی کا ذوق بیوہ کے آنسوؤں کی طرح اداس ہے۔ تعلیم بہت زیادہ بڑھ گئی ہے اور علم اتنا ہی گھٹ گیا ہے۔ فارسی اور عربی کے ادب عالیہ سے حظ اٹھانا تو دور کی بات ہے اسے پڑھنا اور سمجھنا بھی غنیمت شمار ہوتا ہے نہ دیکھنے والی نظر رہی ہے نہ سمجھنے والے دل اور نہ سنبھالنے والے ہاتھ۔۔۔۔۔

بہر کیف یہ دیوان کم و بیش ۱۷۳ غزلوں، ۵۳ رباعیات و قطعات و فردیات، ایک مناجات اور ایک حمدیہ مثنوی پر مشتمل ہے چونکہ یہ دیوان بے نقاط ہے۔ ایسے لفظ استعمال کئے گئے ہیں جن پر کوئی نقطہ نہیں ہے اللہ، رسول، احمد، محمد، آل غیر منقوٹ ہیں مولانا نے ان سے خوب فائدہ اٹھایا ہے اور اپنے لئے لفظ مادح یا مادحا بطور تخلص استعمال کیا ہے قدیم دور میں اس نوع کی کاوشوں کا رواج تھا کہ اس دور کے اہل علم، اپنی علمی گہرائی، فکری گہرائی، لفظی توانائی اور شعری رعنائی کے اعتبار سے بحر زار تھے۔ وہ علمی وجہاتوں کے ساتھ ساتھ اپنے زہد و اتقاء کے اعتبار سے بھی بلند پایہ ہو کرتے تھے وہ تلاش حق میں عمریں صرف کرتے، رشد و ہدایت میں شب و روز مصروف رہتے، اپنی راتوں کو آنسوؤں کے تاروں سے منور رکھتے اور اپنے دنوں کو ذکر الہی سے معطر کئے رہتے تھے۔ اور ساتھ ہی قرطاس و قلم کی وادیوں میں بھی اپنے نواورات علمیہ اور اختراعات فائقہ سے گل و گلزار کھلاتے چلے جاتے تھے۔۔۔۔۔ اور آج ہمارے ادبی افلاس کا یہ عالم ہے کہ ان اکابر کی علمی و دینی کاوشوں کو بغیر لغت کے چھونے کی ہمت بھی نہیں کر سکتے۔ بہر کیف اس دیوان بے نقاط سے مانو ذرا ایک نعتیہ انتخاب درج ذیل ہے گو اس میں

بہت سی نعتیہ غزلیں بھی ہیں جن کے لئے ایک الگ مضمون مطلوب ہے۔

اللہ ما محمد کہ محمود ما رسول وکر مگار و موود ما  
دلا گو سلام رسول احد کہ احمد ورا اسم محمود ما  
ہر مدح رسول ماکرہ گرد آورد ہر مصالح را  
ہر کہ مداح آل او گرود دور دارد ہمہ مطالح را

ہر کس کہ مدح احمد مرسل دوام کرد اللہ کرد ہر ہمہ آمال او روا

مادحاگو ہمارہ حمد اللہ کہ رسول آمدہ مطاع مرا

الہا کردہ ام ممدوح عالم کہ ہر دم مدح احمد کرد مادح

محمد دو کردہ مہ گرد را مک ماہ آمدہ مر دار محمد

الا ماد حاگو درود رسول کہ علامہ مر علام کرد

دعا گو مادحا ہر دم کہ کردہ مرا رحم و کرم طاہر محمد

مکرم اللہ ہر محمد طاہر کلمہ سراجہ را ماہر

گو درود احمد مرسل دوام ساکا آوردہ ارسال عمر

کردہ سوال در سرسدرہ مراد ما ہموارہ در مراد سوال محمد  
مرسل عصر ما رسول اللہ آمدہ سرور صدور ارم  
عمر با عمرم رود در ماہ وسال مادحا در مدح سردار امم

گو دلا حمد الہ ومدح احمد را دوام گروصال عالم الاسرار حاصل کردہ

آخر میں چند شعر جو مولانا جامیؒ نے ۸۹۰ھ میں لکھے تھے۔ علاوہ ازیں کچھ متفرق نعتیہ اشعار

نگاہ ہے کہ اقتد بہر مرغزارے گلستاں گلستاں بہارے بہارے

(جس مرغزار پر بھی میری نظر پڑتی ہے وہاں گلستاں اور بہار ہی نظر آتی ہے)

بہر منزلے بخت خوش می سارند چہ شام دل آرا چہ صبح بہارے

(میری خوش نصیبی مجھے جس منزل پر بھی پہنچاتی ہے وہاں کی ہر شام دلکش اور ہر صبح بہار آفرین ہے)

دلہم خاک شد در رہ شوق لیکن پس کاروان است مشت غبارے

(راہ شوق میں مراد دل خاک ہو گیا ہے لیکن وہی ایک مشت غبار قافلے کے پیچھے ہے)

ترحم ترحم خدا ترحم بکویت فتادہ غریب الدیارے

(رحم کیجئے رحم کیجئے خدا کے لئے رحم کیجئے آپ کے کوچے میں ایک پردیسی پڑا ہوا ہے)

فدایم ہزاراں بجان گرامی بہ آں شہر خوبی چناں شہریارے

(میں ہزار جان سے فدا ہوں اس مبارک شہر پر اور اس محترم شہریار پر)

مولانا جامیؒ کے نعتیہ کلام کے سلسلے میں ایک اور امر قابل ذکر ہے کہ جناب شفیق بریلوی نے

اپنے نعتیہ مجموعے ”ارمغان نعت“ میں مولانا جامیؒ کی ایک نعت دی ہے جس کا پہلا شعر ہے۔

اے ذات تو از صفات پاک کنہ تو برون ز حد ادراک

یہ دراصل حمد ہے جسے جامیؒ نے فی توحید الباری عز اسمہ کے عنوان سے رقم کیا ہے، غالباً

فاضل مرتب کو التباس ہوا ہے اس سلسلے میں اصلاح ضروری ہے کیونکہ حمد، کسی نوع سے بھی

نعت نہیں ہو سکتی۔ اب چند اور نعتیہ شعر۔

ہست ہست . ہمانسرائی نعمت ہستی

عالم عالم و آدم طفیل خوان محمد

سلسلہ کائنات راسبسی نیست

جز شکن زلف مشبوی محمد

سلطان اقلیم وفا شاہ سریر اصطفیٰ  
 سر دفتر صدق و صفا سرمایہ امن و امان  
 بحر است جان انورش ساحل لب جان پرورش  
 باشد طفیل گوہرش محصول کان کن نکال

سلام علیک ای ز آغاز فطرت  
 طفیل وجود تو ایجاد عالم

این زمینت کہ سرمنزل جانان بودست  
 مطرح نور رخ آں ماہ تابان بودست  
 میدہ خاک رہش خاصیت آں آبم  
 کہ نصیب خضر از چشمہ حیوان بودست



## کتابیات

- ۱- کلیات جامی۔ شیخ الہی بخش محمد جلال الدین کشمیری بازار لاہور (۱۹۳۳ء)
- ۲- اردو دائرہ معارف اسلامیہ جلد ۷
- ۳- سیارہ ڈائجسٹ۔ اولیائے کرام نمبر جلد دوم
- ۴- اسلامی انسائیکلو پیڈیا۔ سید قاسم محمود
- ۵- تصوف اسلام۔ مولانا عبد الماجد دریا بادی
- ۶- اردو میں نعتیہ شاعری۔ ڈاکٹر سید رفیع الدین اشفاق
- ۷- نقوش رسولؐ نمبر۔ جلد نمبر ۱۰
- ۸- دیوان بے نقاط جامی۔ شیخ الہی بخش محمد جلال الدین کشمیری بازار لاہور (۱۳۳۷ھ)
- ۹- قصیدہ بردہ شریف۔ تاج کمپنی لاہور
- ۱۰- قصیدہ بردہ مترجم افغانی۔ پشاور
- ۱۱- تاریخ ملتان۔ کرم الہی بدر
- ۱۲- نبی رحمت۔ مولانا ابوالحسن علی ندوی
- ۱۳- النبی الخاتم۔ مولانا مناظر احسن گیلانی
- ۱۴- دل دریا سمندر۔ واصف علی واصف
- ۱۵- ادب نامہ ایران۔ مرزا مقبول بیگ بدخشان
- ۱۶- حبیبی یا رسول اللہ۔ عزیز الدین خاکی
- ۱۷- مضمون۔ اقبال ایک سخن ور، مرد درویش و قلندر اور عاشق رسول ﷺ مطبوعہ ادبی مجلہ مہک۔ گورنمنٹ کالج گوجرانوالہ (۱۹۷۴ء)

## حضرت امداد اللہ مہاجر مکیؒ

(مکے میں ہوں، پر ہے ہوس کوئے مدینہ)

اللہ تعالیٰ کا دوست وہ ہے جس نے ہر ماسوا کو مٹا کر، یہاں تک کہ خود کو بھی بھلا کر، خدا کو پا لیا ہو، جس نے اس کے ذکر کو زندگی بنا لیا ہو، اور اللہ تعالیٰ نے خوش ہو کر جس کے راستے کے تمام کانٹوں کو ہٹا کر، خود اس کی زندگی کو پھولوں بھری رہگزر بنا دیا ہو، اور پھر اس کو گلزار مدینہ کی مسک عطا کر کے، گرد و پیش کو معطر و معنبر کرنے کی توفیق بھی مرحمت فرمادی ہو۔ ایسے ہی دل والوں کا نور بصیرت ظلمت کدوں کو نکھارتا، اجالتا اور سنوارتا چلا جاتا ہے۔ ایسے ہی نفوس کی موج نفس، بجھتی شمعوں کو سنبھالا دیتی اور اس لمحوں کو رعنائی بخشتی ہے۔ کہ اللہ تعالیٰ ان کی آنکھ، ان کے ہاتھ اور ان کی زبان بن جاتا ہے گویا پہلے اللہ تعالیٰ کی بتائی ہوئی ہر ادا کو اپنی زندگی بنا نا پڑتا ہے اور یوں دونوں کی رضا ایک ہو جاتی ہے۔ مثنوی مولانا رومؒ میں ہے۔

اولیاء ہست قدرت ازالہ تیر جستہ باز آرنش زراہ  
بتہ درہائے مواید از سبب چوپشیاں شد ولی از دست رب  
گفتہ ناگفتہ کند از فتح باب تا ازاں نے سیخ سوزد نے کباب

یہی وجہ ہے کہ ہر دور کی جبین ارادت اولیائے کرام کے حضور میں خم رہی ہے اور ہر طرح کی کشت آرزو، زرخیزی کے لئے، اپنی ویرانیوں کو اہل دل کے حضور میں پیش کرتی رہی ہے کہ مبداء فیاض نے انہیں سرور و نور کی کیف آفرینیوں سے نوازا ہوتا ہے۔ حضور ﷺ جو دو عطا کا بحر بیکراں ہیں جبکہ اولیاء لطف و لطافت کے رواں دواں دریا ہیں اور آج کے گل و گلزار انہی دریاؤں کے قرب سے شاداب رہ سکتے ہیں کہ وہی لالہ، سرخوش و پر سوز رہتا ہے جسے آبجو کا خنک کنارہ نصیب ہو۔ انسان اگر خود ہی بریدہ دست ہو تو اسے اپنی ہی کوتاہی قسمت کا شکوہ کرنا چاہئے۔ الوہی نوازشات کی انہی فراوانیوں کا نتیجہ تھا کہ مولانا محمد ذوالفقار دیوبندی کے قلم سے حضرت امداد اللہ مہاجر مکیؒ کی شان میں ایک دل آویز قصیدہ نکل گیا تھا۔ جس کے چند شعر اس لئے درج کر رہا ہوں کہ اہل ذوق کو حضرت مہاجر مکیؒ کی دینی حیثیت اور روحانی وقعت کا اندازہ ہو سکے۔

یا مرشدی ویا موثلی ویا مفرعی  
 اے میرے مرشد اے میری پناہ اے میری مہربانی اے سارے

ارحم علی ایغیاث فلیس لی  
 رحم کیجئے مجھ پر اے فریاد رس کہ نہیں ہے میرے لئے

وبواکم دینی وجل طریقتی  
 آپ کا عشق میرا دین ہے اور میرا طریقہ

وحللتم خیر البلاد وطبتم  
 آپ تو اچھے شہر (مکہ مرمہ) میں رونق افروز ہیں خوش ہیں

وفیوضکم فی عصرناعم الوری  
 آپ کے فیوض اس زمانے میں سب کو عام و عام ہیں

فاز الانام بکم وانی ہائم  
 تمام خلائق آپ سے کامیاب ہوئی اور میں سرگرداں ہوں

یا سیدی للہ شیاء" انہ  
 اے میرے سردار خدا کے واسطے کچھ عطا ہو

ثم السلام علی النبی المصطفی  
 پھر سلام ہے نبی مصطفی ﷺ

یا ملجائی فی مبدئی ومعادی  
 اے جانے پناہ دنیا اور آخرت میں

کھفی سوی حکم من زاد  
 اے میری جانے پناہ سوائے آپ کی محبت کے کوئی توشہ

شغفی بکم ولذکر کم اورادی  
 آپ سے عشق منفرط رحمت ہے اور آپ کا ذکر میرا وطن ہے

واہیم فی واد عقیب الواد  
 اور میں جنگل جنگل حیران و سرگرداں پھر رہا ہوں

وبفضلہ تبقی علی الآباد  
 اور خدا کے فضل سے ابد تک رہیں گے

فانظر الی برحمة یا ہادی  
 دیکھو اے میرے مرشد و ہادی نظر رحمت فرمائیے

انتم لی المجدی وانی جاوی  
 بیشک آپ میرے لئے جہانوں کے ہیں اور میں غافل ہوں

خیر الانام و آلہ الامجاد  
 جو تمام خلائق سے اچھے ہیں اور تمام ہوتی ہیں آل امجاد

آپ کی تاریخ پیدائش ۲۲ صفر ۱۲۳۳ھ (یکم جنوری ۱۸۱۸ء)۔ دن شنبہ، مقام نانوتہ ضلع سہارنپور اور والد ماجد کا نام حافظ محمد امین تھانوی ہے۔ آپ نسباً "فاروقی تھے۔ والد نے امداد حسین نام رکھا تھا۔ مگر مولانا محمد اسحاق محدث دہلوی نے امداد حسین کے بجائے امداد اللہ کے نام سے نوازا۔ تاریخی نام ظفر احمد ہے۔ سات سال کے تھے کہ والدہ انتقال کر گئیں گھر والے آپ کی تعلیم کی طرف توجہ نہ دے سکے۔ آپ نے ذاتی کاوش اور فطری ذوق و شوق کے تحت علم دین کے حصول میں سعی کی۔ آپ نے سولہ سال کی عمر میں مولانا مملوک علی نانوتوی سے صرف و نحو اور چند فارسی کی کتابیں پڑھیں۔ مشکوٰۃ کا ایک ربع مولانا محمد قلندر محدث جلال آبادی سے حسن حصین و فقہ اکبر، مولانا عبدالرحیم نانوتوی سے پڑھی۔

پھر وہابی آگئے، حضرت مولانا سید نصیر الدین نواسہ حضرت رفیع الدین محدث اور شاگرد و امام حضرت شاہ محمد اسحاق کی خدمت میں سلوک و معرفت کی منزلیں طے کیں۔ آپ کا سلسلہ

نقشبندیہ تھا۔ پھر آپ تھانہ بھون آئے۔ ایک عرصہ وہاں رہے آپ شیخ نور محمد ہنہمانوی سے بھی فیضاب ہوئے اور خلافت پائی۔ ۱۲۶۰ھ (۱۸۴۳ء) میں حج بیت اللہ سے مشرف ہوئے اور مدینہ منورہ میں حاضری دی۔ ۱۸۴۶ء میں وطن واپس آئے۔ اپنے پیر بھائی حافظ محمد ضامن کے اصرار پر دعوت وارشاد کے سلسلے کا آغاز کیا۔ علماء میں سے مولانا رشید احمد گنگوہی نے سب سے پہلے آپ کی بیعت کی۔ آپ سے بیعت ہونے والے علماء و مشائخ کی فہرست طویل بھی ہے اور واقع بھی۔ سید پیر مرعلی شاہ گولڑوی حج کے لئے تشریف لے گئے تو آپ نے وہیں ان سے تبرکاً بیعت کی۔ حضرت گولڑوی نے وہیں رہنے کا ارادہ ظاہر فرمایا مگر مہاجر کی نے وطن واپسی پر زور دیا اور فرمایا کہ ہندوستان میں عنقریب ایک فتنہ نمودار ہو گا۔ اس لئے تمہارا وہاں جانا ضروری ہے اور تاریخ بتاتی ہے کہ قدرت نے پیر مرعلی شاہ سے تحفظ ختم نبوت کے سلسلے میں گراں قدر کام لیا اور حضرت مہاجر کی کے کشف اور حضرت گولڑوی کی عزیمت و استقامت سے سارقین نبوت محمدیؐ غبار معصیت بن کر بکھر گئے۔ مولانا کریم نے آپ کے قلم کو اعجاز زبان کو تاثیر اور وجود کو سعادت کے کمال سے نوازا تھا۔ سید قاسم محمود (اسلامی انسائیکلو پیڈیا) کے مطابق ”بعض لوگ بظاہر تو کم پڑھے لکھے معلوم ہوتے ہیں مگر سنت کے اتباع میں اور اپنی عملی زندگی کی وجہ سے وہ ایسا مقام حاصل کر لیتے ہیں کہ بڑے بڑے علماء ان سے روحانی تربیت حاصل کرتے ہیں۔ امت محمدیہ میں ایسے سینکڑوں افراد گزرے ہیں لیکن آفاقی حیثیت رکھنے والی دو ہی شخصیتیں ہیں ایک مولانا جلال الدین رومی اور دوسرے امداد اللہ مہاجر کی“

ان کی پوری زندگی رشد و ہدایت اور شریعت حقہ کی تبلیغ کے لئے وقف رہی۔ کتنے ہی گم کردہ راہ تھے کہ آپ کے فیض سے خود نشان منزل بن گئے اور صحرائے حیات کی کتنی دل گرفتہ کلیاں تھیں کہ اس روح بہاراں کے فیض نفس سے چٹک اٹھیں، کتنی ہی کرامتیں ہیں کہ اللہ تعالیٰ کے فضل و کرم سے، ان سے ظہور میں آئیں، اور کتنی ہی قلمی کوششیں ہیں جو آج بھی ذہن کو دل کے واسطے اور عقل کو وجدان کے واسطے سے بات کرنے اور بات سمجھنے کا سلیقہ عطا کرتی ہیں، ضیاء القلوب، مسئلہ ہفت فیصلہ، مرشد ارشاد، مثنوی تحفۃ العشاق، رسالہ وحدۃ الوجود، غذائے روح، گلزار معرفت، رسالہ درود نامہ غمناک، جہاد اکبر اور نالہ امداد غریب، ان کی اہم تصانیف ہیں۔ یہ کتابیں آج نایاب نہیں تو کم یاب ضرور ہیں، وقت کا تقاضا ہے کہ انہیں دوبارہ طبع کیا جائے تاکہ تشکیک کے صحرا میں بھٹکتا ہوا آج کا راہی بھی ان سے سراغ مقصود پاسکے۔



حضرت حاجی امداد اللہ مہاجر مکی قدس سرہ کی زبان و قلم ہر نوع سے اس لئے مستند ہے کہ (حضرت سید نفیس الحسنی کے الفاظ میں) ”ان کا شمار پاک و ہند ہی نہیں بلکہ پورے عالم اسلام کے اکابر اولیا اللہ میں ہوتا ہے۔ اللہ تعالیٰ نے آپ کو بے پناہ مقبولیت و محبوبیت عطا فرمائی۔ آپ کی ذات گرامی، بلند منزلت علماء و مشائخ کی مرجع تھی“ آپ کو بچپن ہی میں حضرت سید احمد شہیدؒ نے بیعت، دعا اور شفقت سے نوازا تھا۔ شائم امدادیہ میں خود حضرت مہاجر مکیؒ کا بیان ہے کہ ”میں تین سال کا تھا کہ سید صاحب کی آغوش میں دیا گیا اور انہوں نے مجھ کو بیعت تبرک میں قبول فرمایا“ اور یہ بھی ایک حسین اتفاق ہے کہ حاجی صاحب کے دادا پیر حضرت شاہ عبدالرحیمؒ اور پیر مرشد حضرت نور محمدؒ جھنجھانویؒ اور مرشد اول سید نصیر الدین دہلویؒ بھی حضرت سید احمد شہیدؒ ہی سے بیعت تھے

یہ حضرت سید احمد شہیدؒ کی نسبت باطنی کا اثر تھا کہ حضرت امداد اللہ مہاجر مکیؒ اور ان کے جملہ معتقدین ہمیشہ حق کے لئے سینہ سپر رہے۔ جذبہ جہاد ان کی زندگی کا امتیاز اور ان کی فکر کا محور رہا۔ ۱۸۵۷ء کی جنگ آزادی میں آپ نے جہد و عمل کے قابل تقلید چراغ روشن کئے۔ اس زمانے میں تھانہ بھون کا نظم و نسق حاجی صاحب کے ہاتھ میں تھا۔ وہ دیوانی اور فوجداری فیصلے فرماتے تھے۔ برطانوی غلبہ کے بعد آپ نے مکہ معظمہ ہجرت فرمائی۔ آپ ۱۲۷۲ھ میں مکہ مکرمہ پہنچے۔ اور یہیں فوت ہوئے، تاریخ وفات ۱۳ جمادی الاخرہ ۱۳۱۷ھ (۱۹ اکتوبر ۱۸۹۹ء) بروز چہار شنبہ ہے۔ عمر چوراسی سال تھی۔ بوقت اذان صبح۔

جنت المعلیٰ میں مولانا رحمت اللہ کیرانوی ثم الملکی بانی مدرسہ صولتیبہ کی قبر کے متصل دفن ہوئے۔ آپ کا قیام مکہ، رشد و ہدایت اور عقیدت و احترام کے اعتبار سے مثالی رہا۔ آپ حرم شریف میں مثنوی مولانا رومؒ کا درس دیا کرتے تھے۔ آپ کی عظمت کا اندازہ اس امر سے ہوتا ہے کہ آپ کے خلفائے کرام میں ایسی ایسی نادر شخصیات موجود ہیں جن کی محراب عظمت میں تاریخ دعوت و عزیمت جھکتی اور جن کے حضور میں عفت قلب و نظر دو زانو نظر آتی ہے۔ مولانا رشید احمد گنگوہیؒ سے لے کر مولانا قاسم نانوتویؒ تک۔ شیخ الحدیث مولانا محمود الحسن دیوبندی سے لے کر مولانا شرف علی تھانویؒ تک اور مولانا سید مہر علی شاہ گہڑویؒ سے لے کر مولانا سید حسین احمد مدنیؒ تک، سپردین و دانش کے کتنے ہی ماہتاب ہیں، جنہوں نے ذہن و دل کی فضاؤں کو اس مہر ضیاء سے منور کیا۔

انیسویں صدی کے بطن سے ابھرنے والی تین علمی، عملی اور سیاسی تحریکیں، بہت سی

نسبتوں سے حضرت حاجی صاحبؒ کے فیوض و برکات کا ثمرہ و حاصل ہیں۔ اعتدال و اہتمام کے سانچے میں ڈھلا ہوا علم، مدرسہ دیوبند کی شکل میں ابھرا اور دیکھتے ہی دیکھتے اس نے ایک عالم کو اپنی گرفت میں لے لیا۔ دوسری طرف مولانا اشرف علی تھانویؒ اور مولانا الیاسؒ کی قلمی اور لسانی کاوشوں نے علم کو نظر کی وسعت، فکر کو زہد و اتقاء کا سانچا اور عقل کی سرگرائیوں اور سرگردانیوں کو منزل کی طمانیت عطا کی۔ تیسری طرف آزادی و حریت کی ایک ایسی جانفروش اور دل افروز تحریک ابھری جس نے برصغیر میں فرنگی کی عافیت تنگ اور اس کا جینا حرام کر دیا۔

وقت کے ساتھ ساتھ تعلیم بڑھتی، علم گھٹتا اور عمل مفقود ہوتا چلا گیا اور بہت سے ایسے مسائل ابھرے جو کبھی تھے ہی نہیں، یا جن کی اساس پر تکفیر و تفریق کا وجود نہ تھا۔ حضور ﷺ کی ذات گرامی قدر کو ہم نے قرآن مجید کے آئینے میں دیکھنے کے بجائے اپنی سوچ، اپنی ارادت اور اپنے تعلق کے آئینے میں جانچنے اور اس جانچ کے تحت پیش کرنے کی کوششیں کیں۔ نتیجہ معلوم کہ یہ نزاع بسا اوقات خود توہین رسالت ﷺ پر منتج ہوتی چلی گئی۔ سوچ افراط و تفریط کا شکار ہوئی۔ مسائل غیر معتدل فکر کی بدولت، غیر معتبر ہو گئے۔ حضور ﷺ بشر ہیں یا نور، حاضر ہیں یا ناظر، ان کی برزخی کیفیت کیا ہے، وہ عاشق کے دل شکستہ کو کہاں تک سہارا دے سکتے ہیں، دعا کے لئے ان کا وسیلہ جلیلہ کہاں تک ہے۔ وہ غیب دان ہیں کہ نہیں۔ وہ اپنے وجود کے اعتبار سے اول اور ظہور کے اعتبار سے آخر ہیں یا نہیں۔۔۔۔۔ ایسے بہت سے مسائل ابھرے اور انہوں نے ایسی شکل اختیار کی اور ارادت کی گمراہی نے ایسے گل کھلائے اور جواب در جواب سے ایسی صورت پیدا ہوئی کہ یوں محسوس ہونے لگا کہ یہ تمام الجھاؤ، ذابت رسالت ﷺ سے قلبی تعلق کے فقدان کی دلیل ہے۔ احقر علمی اور عملی اعتبار سے بالکل اس قابل نہیں کہ ان متنازع امور پر اظہار خیال کر سکے۔ اور نہ یہ اس کا منصب ہے۔ بہر کیف ذہن ضرور چکرا کے رہ جاتا ہے جب وہ حضرت ابد او اللہ مہاجر مکیؒ کی کسی ہوئی نعت کے آئینے میں، حضور ﷺ کو نور بھی پاتا ہے اسے دل بیقرار کی فریاد کا مرکز و محور بھی وہی نظر آتے ہیں، اور ان کا قلم یا کے لفظ سے بھی انہیں خطاب کرتا دکھائی دیتا ہے۔۔۔۔۔ شاہ اسماعیل شہید، مولانا قاسم نانوتویؒ اور مولانا عبدالحق محدث دہلویؒ ایسے علماء و فقہاء کی نعتیں پڑھ جائیے، وہاں بھی قلبی کیفیات اسی انداز میں ڈھلتی اور ابھرتی دکھائی دیتی ہیں۔۔۔۔۔ کہیں ایسا تو نہیں کہ اسلاف کے ہاں یہ امور (بلا تہیز مشرب و مسلک) ارادت کا نشان، محبت کی دلیل اور کیفیت کا سرور تھے اور اخلاف کے ہاں محض بحث و تمحیص کی حاشیہ

آرائی۔ حق یہ ہے کہ ایک عالم دین جب لطائف قلبی سے مستنیر ہو جاتا ہے تو وہ فروغی امور سے بالاتر ہو کر اس محبت اور رحمت کا پیغام بن جاتا ہے جو لوہمان ہو کر بھی 'پتھروں پر گلباری کی آرزو کرتی رہی' حضرت مہاجر مکیؒ نے فیصلہ ہفت مسئلہ میں ان مسائل کے بارے میں اپنا اسلوب نظر اور شعار حیات واضح کیا ہے جنہوں نے آج ہمارے ذہنوں کو الجھا رکھا ہے۔ ان کے چند اقتباس بلا تنقید و تبصرہ اس لئے دئے جا رہے ہیں کہ ان سے ان کی وسعت قلبی، رواداری اور سلامتی طبع کا اندازہ ہوتا ہے۔ وہ لکھتے ہیں کہ

○ حق یہ ہے کہ زیارت مقابر افراداً و اجتماعاً دونوں طرح جائز اور ایصال ثواب قرأت و طعام بھی جائز اور تعین بہ مصلحت بھی جائز، سب مل کر بھی جائز رہا۔

○ مشرب فقیر کا اس امر میں یہ ہے کہ ہر سال اپنے پیرو مرشد کی روح مبارک کو ایصال ثواب کرتا ہوں، اول قرآن خوانی ہوتی ہے اور گاہ گاہ اگر وقت میں وسعت ہوئی تو مولود پڑھا جاتا ہے پھر حاضر کھانا کھلایا جاتا ہے اور اس کا ثواب بخش دیا جاتا ہے۔

سید نفیس الحسینی کے الفاظ میں "حضرت حاجی صاحب" اور ان کے خلفائے کرام کا طغرہ امتیاز ان کا مسلک حق و اعتدال ہے۔ انہوں نے مسلمانوں میں فرقہ بندی کے تصورات کو ہمیشہ نفرت سے دیکھا اور اتحاد بین المسلمین کے لئے عمر بھر کوشاں رہے، ان کا نصب العین کافر گری نہیں، بلکہ مومن گری تھی۔ لاکھوں کروڑوں بندگان خدا نے ان سے خشیت الہی اور حب نبوی ﷺ کی نعمت بے بہا اور دولت لازوال پائی۔ بلاشبہ ان مقبولان بارگاہ خداوندی نے اس دور میں اپنے علم و عمل سے صوفیائے متقدمین اور علماء سلف صالحین کی یاد تازہ کی"

حضرت مہاجر مکیؒ کی شاعری کا دائرہ خاصا وسیع ہے۔ مثنوی نما طویل نظمیں بھی ہیں۔ رباعیات بھی اور غزلیں بھی۔ گو جملہ منظومات ان کی فکر دل نشین کا ایک نغماتی اظہار ہیں۔ جب کہ ان کی فکر، مجاز کے بجائے حقیقت ہی کے گرد گھومتی اور حقائق ہی کو شعر کے سانچے میں ڈھالتی ہے۔ وہ مشکل اور سنگاخ زمینوں میں حقیقتوں کے بیج بوتے، صداقتوں کے پھول کھلاتے اور جاں فزا کیفیتوں کے گلزار مدکاتے چلے جاتے ہیں۔ گو طرز ادا قدیم رنگ لئے ہوئے ہے۔ مگر اتنا قدیم بھی نہیں کہ کہ جدید دور کے معیار سے آنکھیں چار نہ کر سکے۔ تراکیب کی جدت، تشبیہات کی ندرت، اور فکر کی جامعیت نے اسے ایک آفاقی تاب و تاب عطا کر دی ہے۔ ان کی تمام نعتیں غزل کی ہیئت میں ہیں اور ان کی غزل ان کے فکری گداز کی آئینہ دار۔ ان کے نعتیہ کلام کے جائزے سے قبل ایک نظر ان کا رنگ تغزل دیکھئے۔

نہ دیکھا داغ دل گلزار کو دیکھا تو کیا دیکھا  
 نہ دیکھا خار میں گل، خار کو دیکھا تو کیا دیکھا  
 رخ رخشان جاناں کی تجلی چاہئے دیکھے  
 مہ وخورشید کے انوار کو دیکھا تو کیا دیکھا  
 نہ دیکھا برش۔ تیغ نگاہ یار کو تم نے  
 اگر شمیر کی اک دھار کو دیکھا تو کیا دیکھا  
 اے دیکھا، اے دیکھا، جدھر دیکھا، اے دیکھا  
 نہ دیکھا ایک کو، دو چار کو دیکھا تو کیا دیکھا

تلخی صبر میں حاصل ہے حلاوت دل کو  
 شکر شکر سے شیریں ہے لب جاں اپنا  
 دوستی کی رہی اب کس سے توقع یارو  
 جب۔ ہوا دشمن جاں دل سا مہراں اپنا

کیسا اپنی ہے، خاک قدم یار، اے دل  
 کس لئے کرتا ہے پھر خواہش اکیر <sup>عبث</sup>  
 ڈھونڈتا پھرتا ہے دو شمع لئے کچھ تو ضرور  
 یہ فلک کی نہیں دن رات کی تدویر <sup>عبث</sup>  
 اے غرضی مری موزون طبع کے آگے  
 تیری نعلن فعلا تہن کی ہے تقریر <sup>عبث</sup>  
 مسکن اس بحر فنا میں نہ بنا تو ادا  
 صورت بلبلا پانی میں ہے تعمیر <sup>عبث</sup>

روتی ہے خلق میری خرابی کو دیکھ کر  
 روتا ہوں میں کہ ہائے مری چشم نم نہیں  
 اے شمع جاں، صحبت پروان مغنم

ورنہ یہ پھر معاملہ تا صبح دم نہیں  
 منع نہ کر غرور کہ بازار عشق میں  
 جز نقد جان پرشش دام و درم نہیں  
 امداد رکھ کے سر نہ اٹھا زر سے یار کے  
 اس سے زیادہ کوئی جگہ محترم نہیں

گر تخت حسن و ناز پہ ہیں آپ جلوہ گر  
 اقلیم عشق میں شہ مسند نشیں ہوں میں

نکالیں بحر الفت سے در مطلوب وہ جن کے  
 نکل کر بہ گیا آنکھوں سے دل اشک رواں ہو کر

ہے آواز جرس گویا جگانا رہزनों کا بس  
 زباں کا کھولنا غارت گر سرسائی ہے

حضور ﷺ وجہ وجود کائنات ہیں۔ اقبالؒ جو اب شکوہ میں اللہ تعالیٰ کی جانب سے  
 اسی حقیقت کا اعلان کرتا ہے کہ اگر یہ پھول نہ ہوتا تو بلبل کا ترنم بھی نہ ہوتا اور کلیوں کا تبسم  
 بھی نگاہوں کی جنت نہ بنتا، یہ ساقی نہ ہوتا تو نہ کوئی سے ہوتی نہ میکدہ، نہ بزم توحید آراستہ  
 ہوتی نہ بزم انجم، افلاک کا خیمہ اسی نام سے ایسنادہ اور نبض ہستی اسی ذات کی محبت سے  
 تپش آمادہ ہے۔ احسان دانش نے کہا تھا۔

فرش گل ولالہ سے کواکب کے جہاں تک  
 تخلیق دو عالم ہے تقاضائے محمدؐ

مولانا اشرف علی تھانویؒ کی معروف کتاب ”نشر الیوب“ کے اولین باب کے اولین  
 خیالات اسی صداقت کے موید و مصدق ہیں اور حضرت مہاجر علیؒ (مولانا تھانویؒ کے مرشد بلکہ  
 دنیائے اسلام کی معتبر اور قابل احترام شخصیت جس کے حضور میں تب سے اب تک کے اکابر  
 علماء و اولیاء کا سرناز، سرمایہ نیاز بن کر جھکتا رہا ہے) کے نعتیہ اشعار میں جا بجا اس خیال کی تکرار

ملتی ہے کہ یہ سب ظہور، حضور ﷺ ہی کے نور کا ہے۔ بقول شاعر۔

ایں ہمہ از عکس روئے یار آں گلزار شد  
بوستان شد، باغ شد، فردوس شد، گلزار شد

ان کے خیال میں حضور ﷺ جملہ اسماء کا منشا اور جملہ اشیاء کا مصدر ہیں۔ وہ انہیں اصل وجود اور نخل وجود قرار دیتے ہیں۔ انہوں نے ثمر اور شجر کے لازم و ملزوم ہونے سے اس حقیقت کو واضح کیا ہے اور حضرت اسمعیل شہیدؑ بھی اپنی ایک نعت میں اول و آخر کی اس بحث کو یوں سلجھاتے اور سمیٹتے ہیں۔

وہ انسان کامل ہے سنتے ہو کون  
ہوئے مفتر جس سے یہ دونوں کون  
بظاہر ہے جو مقطع انبیاء  
حقیقت میں ہے مطلع اصفیا  
سو اول ہی ہے ہر طرح ان کا نور  
بظاہر، کیا گو نگہ آخر ظہور

بعد میں شاعر مشرق نے اسی خیال کو رنگ و نور کی شاعرانہ ندرت عطا کی تھی۔

اے تجھ سے دیدہ مہ وانجم فروغ گیر  
اے تیری ذات باعث تکوین روزگار

اور ماضی قریب میں مولانا ظفر علی خاں نے حضور ﷺ ہی کو ہر غایت کی غایت اولیٰ قرار دیا تھا۔

سب کچھ تمہارے واسطے پیدا کیا گیا  
سب غایتوں کی غایت اولیٰ تمہی تو ہو

اسی مضمون کے بارے میں حضرت مہاجر مکیؒ کے شاعرانہ فرمودات یوں ہیں۔

سب دیکھو نور محمدؐ کا، سب بیچ ظہور محمدؐ کا  
جبریل مقرب خادم ہے سب جا مشہور محمدؐ کا  
وہ منشا اسماء کا ہے، وہ مصدر ہر اشیاء کا ہے  
وہ سر ظہور و خفا کا ہے وہ سب دیکھو نور محمدؐ کا  
کہیں روح مثال کہلایا ہے کہیں جسم میں جا سلایا ہے

کہیں حسن و جمال دکھایا ہے سب دیکھو نور محمدؐ کا  
 کہیں عاشق وہ یعقوب ہوا، کہیں یوسف وہ محبوب ہوا  
 کہیں صابر وہ ایوب ہوا، سب دیکھو نور محمدؐ کا

نہ ہوتے تو کچھ بھی نہ ہوتا یقین ہے ہوا ہے یہ سب کچھ برائے محمدؐ

باعث ایجاد عالم ہے تو ہی موجب بنیاد آدم ہے تو ہی

گر نہ ہوتا پیدا وہ شاہ نکو یہ نہ ہوتا، وہ نہ ہوتا، میں نہ تو

ہے وہ سرمایہ وجود کائنات دونوں عالم سے ہے مقصود اس کی ذات

ہے وہ بے شک بالیقین نخل وجود اول و آخر وہی اصل وجود

ہے یہ سب اس کے لئے اے نیک بخت واسطے پھل کے ہی بوتے ہیں درخت

گر ہوا آخر میں وہ شاہ جلیل پر ہے ظاہر اس کے سبقت کی دلیل

گر ہے پیچھے انبیاء کے ظاہر" پر حقیقت میں ہے سب کا پیشوا

گر چہ آخر ہے ثمر، اول شجر کب شجر ہوتا نہ ہوتا گر ثمر  
 جب ثمر سے یہ شجر ظاہر ہوا پس ثمر ہی اول و آخر ہوا  
 کیا کمال میوہ میں نقصان ہے جو وہ اول سابق بستان ہے  
 میوہ کو سبقت ہوئی جب باغ پر ہے وہ اول و وہی آخر سرسبز

بس سمجھ لے اس سے تو اے رہنمون رمز نحن الآخرون السابقون  
ہے وہی شاہ جہاں سب اس کے خیل ہے وہی مقصود کل باقی طفیل

سرور عالم، محمد شاہ دیں پیشوائے اولین و آخرین  
حکم ان کا ہے جہاں میں سر بسر وہ یہاں آئے ہیں سب سے پیشتر  
ذات پاک ان کی نہ پیدا ہوتی اگر ہوتے کب ارض و سما جن و بشر

نہ ہوتا اگر پیدا احمد کا نور نہ ہوتا دو عالم کا ہر گز ظہور

محمد خلاصہ ہے کونین کا محمد وسیلہ ہے دارین کا

اسی خلاصہ کونین اور اسی وسیلہ دارین کی شان میں اقبال کہتے ہیں۔

نگاہ عشق و مستی میں وہی اول وہی آخر

وہی قرآن، وہی فرقان، وہی یسین، وہی ط

صفات کو ذات سے الگ نہیں کیا جاسکتا۔ صورت اور سیرت لازم و ملزوم ہیں۔ سیرت کا  
جمال، صورت کا غازہ بن کر ابھرتا، نکھرتا اور دیدہ حیراں میں چاندنی بن کر سما جایا کرتا ہے۔  
شخصیت میں جاذبیت نہ ہو تو موثر بات بھی کماحقہ اثر پیدا نہیں کر سکتی۔ انسان، فطرت کی  
چاہتوں کا ایک شاہکار ہے اور انبیاء انسانیت کے جمال و کمال کا عظیم ترین مظہر ہیں۔ مولانا  
سیلمان ندوی کے الفاظ میں۔

”ہر نبی اسلام کی نگاہ میں کامل، بے عیب اور معصوم تھا اور ان میں ہر ایک

کی اصل سیرتیں حسب استعداد و اختلاف زمانہ باہم گو کسی قدر مختلف ہوں تاہم

وہ ہر اعتراض سے بری اور ہر خردہ گیری سے بالاتر ہیں“

ہر نبی کا کامل ہونا، سیرت کے اعتبار ہی سے نہیں، صورت، وجود اور شخصیت کے اعتبار

سے بھی ہے۔ اور پھر نبی آخرین ﷺ کے حسن و جمال کا کمال تھا کہ آنکھ تکتی رہ جاتی

تھی اور لفظ جمال کا احاطہ نہ کر سکتے تھے۔ حضرت حسان بن ثابتؓ کا یہ فرمانا کہ

حضور ﷺ اجل و اکمل ہیں اور انہیں دیکھ کر یوں لگتا تھا جیسے وہ اپنی مرضی کے مطابق



دنیا میں تشریف لائے ہیں۔ گویا ایک انسان جب اپنی مرضی کے مطابق آتا ہے تو وہ ہر نوع سے ہر لحاظ سے اور ہر اعتبار سے مکمل اور بے عیب ہو کر آتا ہے، صورت اور سیرت، ظاہر اور باطن، ہر اعتبار سے معتبر، یہی وجہ ہے کہ دیکھنے والے کسی چہرے کے معصومانہ حسن کو دیکھ کر، دل کی شرافت کا اندازہ کر لیتے ہیں کہ بعض چہرے جھوٹ بول ہی نہیں سکتے۔ چہرہ، خود شفاف ہو گا تو آئینہ دل کے مجلی و مصفی ہونے کا شاہد بنے گا۔۔۔۔۔ ہمارے اسلاف کا قلبی تقدس، انوار رسالت ہی کا پرتو تھا۔ کہ انہیں جاگتی اور سوتی آنکھوں سے حضور ﷺ کی ذات پر نور کی زیارت کا شرف بھی ملتا تھا اور یہی وجہ ہے کہ وہ ہر ساعت ذات ہی میں گم رہتے، ہر لمحہ ذات ہی کی بات کرتے اور ہر لحظہ کائنات سے بے نیاز رہتے تھے۔ ”خدا یا ایں کرم باروگر، باروگر کن“ کی التجا ان کی زبان اور ان کے قلم کی پکار بن کر ابھرتی رہتی تھی۔ حق یہ ہے کہ وصال کے بعد فراق کا جا نگداز دور، حسن محبوب کی یاد ہی میں کٹا کرتا ہے اور یوں محب خود کو بھولا رہتا ہے۔

ترا خیال ہے تیرا جمال ہے تو ہے مجھے یہ فرصت کاوش کہاں کہ کیا ہوں میں

یہی وجہ ہے کہ اسلاف کی نعتوں میں حضور ﷺ کے ظاہری حسن کی یاد بھی ہے اور تکرار بھی۔ دور حاضر کے حافظ مظہر الدین اسلاف کی انہی فضیلتوں سے متصف تھے کہ وہ شمع رسالت کا پروانے کی طرح طواف کرتے تھے اور ان کی نعت گوئی اسی طوف حسیں کی دل آویز تفسیر تھی انہی کا یہ خوبصورت شعر ہے۔

جو حسن میرے پیش نظر ہے اگر اسے  
جلوے بھی دیکھ لیں تو طواف نظر آریں

حق یہ ہے کہ آج کے نعت گو کو بھی اگر زیارت رسول ﷺ کا شرف مل جائے تو وہ بھی یقیناً نور کے اس ہالے سے کبھی باہر نہ آسکے اور ہر لمحہ، آئینہ سانس رکھ رکھ کر اپنی ہی آنکھوں کو بار بار چومتا رہے۔ ایک قدیم فارسی شاعر کے یہ شعر خیال کے افق سے بے ساختہ قلم کی نوک پر آگئے ہیں۔

نماز من جمالت اے شہنشاہ کہ سازم من فدایت جان خود را

نہ ماند بر دم دیگر تمنا چو گردم خاک صحرائے مدینہ

بات بہر کیف نصیب کی ہے۔ ہم سے تو در خیر البشر ﷺ بھی دیکھا نہیں جاتا، رخ خیر البشر ﷺ کے تصور کے ہم شایاں ہی کب ہیں۔ حضور ﷺ کی ذات اقدس میں جمال فطرت کی کیف آفرینیاں منتہائے کمال پر پہنچ کر صودے رہی تھیں۔

رنگ، خوشبو، صبا، چاند، تارے، کرن، پھول، شبنم، شفق، آبجو، چاندنی تیرے معصوم پیکر کی تخلیق میں، حسن فطرت کی ہر چیز کام آگئی انہی خیالات کی روشنی میں حضرت مہاجر مکیؑ کے یہ نعتیہ شعر دیکھئے۔

نخل ہو کے خورشید کا رنگ فق ہو      اگر منہ سے پردہ اٹھائے محمدؐ

اٹھا کر زلف اقدس کو ذرا چہرہ مبارک سے  
مجھے دیوانہ اور وحشی بناؤ یا رسول اللہ  
چھپیں نخلت سے جا کر پردہ مغرب میں ماہ و خور  
گر اپنے حسن کا جلوہ دکھاؤ یا رسول اللہ

ہے بلبل دل شائق گلوئے پیمبرؐ  
بے دیکھے نہ ٹھہرے گا یہ مضطر کسی صورت

اے ماہ روشن کیجے گزر نیک تو ادھر بھی  
ہو جائے مرا گھر بھی منور کسی صورت  
ہو مغز پریشاں وہیں مشک نقن کا  
کھل جائے جو وہ زلف معنبر کسی صورت

اٹھ گیا کسی گل رنگ کا پردہ منہ سے  
ہے نہ رنگ رخ گلشن میں یہ تغیر عبث  
دل میں کافی ہے خیال رخ نور تیرا  
شمع دم صبح کی اس گھر میں ہے تنویر عبث

لائی ہے باد صبا بوئے قدم احمد  
 کب خوشی سے ہے نہی غنچے کی تصویر عبث  
 نور احمد سے منور ہو دو عالم دیکھو  
 دیکھتے ہو مہ و خورشید کی تنویر عبث

فارسی کا ایک مشہور شعر ہے۔

مدینہ کعبہ صفت محترم زعالم شد  
 ز افتخار قیام تو یارسول اللہ

سچی بات یہ ہے کہ صاحب مکان کی عظمتوں سے 'مکان کے دیوار و در بھی پرکشش ہو جایا کرتے ہیں۔ یہ کسی خرام ناز کا اثر ہوتا ہے کہ راستے مہکتے اور آثار چمکتے ہیں۔ انسان نہ ہوتا تو یہ بزم کائنات 'طوفانوں کا مسکن اور سناٹوں کی آماجگاہ رہتی اور انبیاء نہ آتے تو انسان کی روحانی زندگی 'ورانیوں اور مایوسیوں سے لبریز ہوتی کہ انبیاء اپنی رفعتوں اور سعادتوں کے اعتبار سے 'انسانی عظمتوں کا خلاصہ ہوا کرتے ہیں۔ اور حضور ﷺ تشریف نہ لاتے تو قصر رسالت کی رعنائی اور برنائی میں حسن تکمیل نہ ابھر تا کہ ان کی ذات انبیاء کے جمال و کمال کی ایک ایسی انتہا ہے کہ اس کا کماحقہ اندازہ خالق کائنات ہی کو ہے۔ یہ بھی حقیقت ہے کہ حضور ﷺ جہاں جہاں رہے 'جہاں جہاں سے گزرے اور جس رنگ سے رہے اور جس آہنگ سے گزرے وہ رنگ و آہنگ قدم قدم سینکڑوں طور ابھارتا رہا ہے۔ امام مالک مدینہ منورہ میں گھوڑے پر سوار تھیں ہوتے تھے 'فرماتے تھے کہ مجھے حیا آتی ہے کہ سواری کے کھروں سے اس سرزمین کو پامال کروں کہ جہاں حضور ﷺ چلے پھرے ہوں۔ مولانا محمد سرفراز صفدر کے الفاظ میں "مدینہ ایک سنگاخ رقبہ اور پتھر ملی زمین ہے جو کچھ بھی ہے 'جتنا کچھ بھی ہے' وہ صیب کبریا ﷺ ہی کی بدولت ہے اور آپ ہی کے واسطے سے ہے اور ایسے ہی موقع کے لئے کسی کشتہ عشق نے یہ کہا ہے۔

وماحب الدیار شغفن قلبی و نکلن حب من نزل الدیار

میرا اور میرے تمام اکابر کا یہ عقیدہ ہے کہ آنحضرت ﷺ کی قبر مبارک کا وہ حصہ جو آپ کے جسد اطہر سے لگ چکا ہے وہ عرش عظیم سے بھی زیادہ مرتبہ اور فوقیت رکھتا ہے "حضرت مہاجر مکی کے یہ اشعار طور معرفت کی انہی افانی تجلیوں کے امین ہیں۔

مکے میں ہوں، پر ہے ہوس کوئے مدینہ  
 دے ہے رخ کعبہ، خبر روئے مدینہ  
 لانے لگی اب باد صباوئے مدینہ  
 دل اڑنے لگا ہو کے ہوا سوئے مدینہ  
 پہنچا دے مجھے منزل مقصود کو جلدی  
 یارب، ہے لگی دل کو تگا پوئے مدینہ  
 حاصل ہے بہشت اس کو یہاں بھی اور وہاں بھی  
 جو دل سے ہوا ساکن پہلوئے مدینہ  
 محفوظ ہے آفات دو عالم سے وہ مومن  
 کی جس نے سکونت تمہ بازوئے مدینہ  
 خوش آوے کب اس شخص کو خوشبوئے دو عالم  
 ہے جس کے بسی مغزہ میں خوشبوئے مدینہ

صبا بھی لانے لگی ہے اب تو نسیم طیبہ، نسیم طیبہ  
 کہے ہے شوق اب ہوا میں اڑ کر چلو مدینے، چلو مدینے  
 شر شر کیوں پھرے ہے مارا، جو دونوں عالم کی چاہ دولت  
 تو سر قدم ہو کے ورد یہ کر چلو مدینے، چلو مدینے  
 یہ جذب عشق محمدی ہے دلوں کو امت کے کھینچتے ہیں  
 کہے ہے ہر دل جو ہو کے مضطر چلو مدینے، چلو مدینے  
 جو کفر و ظلم و فساد و عصیان ہر اک شر میں ہوئے نمایاں  
 تو دین اسلام اٹھے یہ کہہ کر چلو مدینے، چلو مدینے

ہو جائے شوق ہی رہبر کسی صورت  
 جوں نقش قدم جا پڑوں در پر کسی صورت  
 ہے سر میں ہوائے کشش شوق مدینہ  
 جوں باد صبا پہنچوں گا اڑ کر کسی صورت

آپ کے عتبہ عالی کا بیاں ہو کس سے  
عرش کی اس کے مقابل میں ہے تو قیر عبت

حضرت مہاجر مکیؒ کی نعتیہ شاعری اپنے اندر جو افکار و خیالات لئے ہوئے ہے۔ ان کا مرکز بہر کیف اور بہر نوع حب رسولؐ ہے کہ یہ محبت ایمان کی شرط لازم ہے۔ آپ نے نعت میں جو کچھ لکھا وہ رسمی تکلفات سے مبرا ہے۔ حالانکہ ان کے دور میں ہر کتاب کے آغاز کے لیے حمد و نعت رسماً کہی جاتی تھی مگر آپ نے شعرو سخن کی دنیا میں نعت کو ایک مستقل حیثیت سے اختیار بھی کیا اور پیش بھی کیا۔ آپ کی نعت میں وارفتگی اور سرشاری ہے۔ مگر خیال اور انداز دونوں تصنع سے پاک ہیں۔ بعض نعتیں تو فنی اعتبار سے سہل ممتنع کی حیثیت رکھتی ہیں۔ یہ مولانا کی شعری عظمت اور فکری رفعت ہے کہ انہی کے خیالات کو دور حاضر کی نعتیہ شاعری اپنے لب و لہجے میں بیان کر رہی ہے۔ یہ الگ بات ہے کہ قدیم دور میں غم جاناں غالب تھا۔ اور آج غم دوراں، قلم کی نوک پر لو دے رہا ہے۔ حضرت مہاجر مکیؒ کی نعتیہ شاعری میں دیگر مضامین کے مقابلے میں پابوسی رسول پاک ﷺ کا شوق غالب ہے۔ آج کے شاعر ظہیر صدیقی بھی کہتے ہیں۔

آرزوئے خاک پائے تو شدن دارد ظہیر  
رفعت فکرش بہ میں، سوائے خامش رائٹر

مولانا کے ہاں یہ شوق، خلوص دل سے پرواز لیتا اور شعر بن کر مسکراتا دکھائی دیتا ہے۔ شوق کی وارفتگی، دل کی پاکیزگی کا پتہ دیتی ہے اور اس پاکیزہ خاطر کی کا نتیجہ ہے کہ حضرت مکیؒ کو خواب میں زیارت رسول ﷺ کا شرف حاصل ہوا۔ حضور ﷺ نے آپ کا ہاتھ ایک بزرگ کے ہاتھ میں دے دیا۔ آپ اس بزرگ کی تلاش میں سرگرداں رہے۔ استاد محترم مولانا محمد قلندرؒ محدث جلال پوری کے حکم پر حضرت میاں بیونور محمد جھنجھانویؒ کی خدمت میں حاضر ہوئے اور انہیں دیکھتے ہی پہچان گئے اور ان سے بیعت ہوئے حالانکہ وہ پہلے مولانا نصیر الدین دہلوی نقشبندیؒ سے بیعت تھے۔ ۱۲۲۰ھ میں بھی آپ زیارت رسول ﷺ سے پھر مشرف ہوئے تو حضور ﷺ نے فرمایا کہ ”تم ہمارے پاس آؤ“ بیدار ہوئے تو دل بیقرار تھا۔ مگر اسباب سفر مفقود تھے مگر آپ چل پڑے۔

راہ نبیؐ میں غیر پہ تکیہ حرام ہے  
اے عشق، آ کہ بے سروسامان سفر کریں



سرسبز و شاداب گلستان تمنا ہووے  
 کاش مسکن مرا صحرائے مدینہ ہووے  
 ہند میں گرم تپش یوں دل مضطر ہے دام  
 دام میں جیسے کوئی مرغ تڑپتا ہووے  
 مجھ کو بھی روضہ اقدس کی زیارت ہو نصیب  
 زہے قسمت جو سفر سوئے مدینہ ہووے  
 جب کہیں قافلے والے کہ مدینے کو چلو  
 شوق میں پھر تو مرا اور ہی نقشہ ہووے  
 یوں چلوں خاک اڑاتا ہوا صحرا صحرا  
 جیسے جنگل میں بگولا کوئی اڑتا ہووے  
 گرم جولاں روش برق ہوں شاداں خنداں  
 پاؤں پر پاؤں مرا شوق میں پڑتا ہووے  
 کانٹے تلوؤں میں چبھیں برگ گل تر سمجھوں  
 خاک جو اڑ کے پڑے آنکھوں میں سرمہ ہووے  
 ایسی صورت میں در شاہ عرب پر پہنچوں  
 حال جیسے کسی ناچیز گدا کا ہووے  
 گرد آلود بدن خاک ملی چہرہ پر  
 ایک تہ بند پہنا سا کوئی کرتا ہووے  
 خار پاؤں میں چبھیں بال ہوں سر پر بکھرے  
 فکر سوزن ہو نہ کچھ شانہ کا سودا ہووے  
 باندھ کر ہاتھ کروں عرض بصد عجز و نیاز  
 خدمت شاہ میں جیسے کوئی بردہ ہووے  
 یہ غلام آپ کا حاضر ہے قدم بوسی کو  
 وصل کا آج اشارہ شہ والا ہووے  
 میری بیتابی و مسکینی پہ رتم آئے ضرور  
 خود در حجرہ والائے نبیؐ وا ہووے

دوڑ کر سر قدم پاک پہ رکھ دوں اپنا  
 دھیان کس کو ادب وبے ادبی کا ہووے  
 کبھی چوموں، کبھی آنکھوں سے لگاؤں وہ قدم  
 خاک پا آپ کی ان آنکھوں کا سرمہ ہووے  
 گوہر اشک - نثار قدم پاک کروں  
 جز تھی دستی کوئی اور نہ تحفہ ہووے  
 اور جب موئے مبارک کی تجلی دیکھوں  
 جلوۂ طور بھی آنکھوں میں تماشا ہووے  
 سن کے اس شوق کو کہتے ہیں ملائک بھی غریب  
 فضل حق سے تری حاصل یہ تمنا ہووے

کوئی سا پیرایہ اظہار اور کوئی سازاویہ گفتار بھی، اس عظیم الشان انسان (صلی اللہ علیہ وسلم) کی  
 حیات طیبہ، سیرت مطہرہ اور رسالت جامعہ کا نہ احاطہ کر سکتا ہے اور نہ اس کے ابلاغ کا حق ادا  
 کر سکتا ہے کیونکہ قطرہ اپنی بساط ہی کے مطابق سمندر کی بے کرائیوں کو دیکھ سکتا اور پاسکتا  
 ہے۔ اسی طرح ذرہ اپنی حیثیت ہی کے مطابق آفتاب کی درخشانیوں کو سمیٹ سکتا ہے۔ اگر ہم  
 ایسی کوئی سعی کرتے ہیں تو مقصود محض اپنے رابطے اور اپنے تعلق کا اظہار ہے۔ کہ اسی نسبت  
 کا افتخار، ہماری حیات مستعار کا اعتبار ہے۔ ورنہ اس جہان خراب میں رکھا ہی کیا  
 ہے؟۔۔۔۔۔ جس وجود پاک پر خود خدائے پاک کو ناز ہو اور جو ہر لحظہ براہ راست خالق  
 کائنات کی نگرانی میں ہو۔ جو منشاء ربانی کے بغیر لب نہ کھولے اور جس کا ہر فعل مشیت  
 ایزدی کا آئینہ ہو۔ جو حسن سیرت کے اعتبار سے اس قدر سچا اور پکا ہو کہ دعویٰ نبوت ایسے  
 بظاہر محیر العقول واقعے کو اس کی اپنی الہیہ محترمہ نے بغیر کسی پیش و پس تسلیم کر لیا ہو۔ اور کسی  
 دلیل کی طلب بھی نہ کی ہو۔ کیونکہ دلیل کی طلب وہیں ہوا کرتی ہے جہاں شخصیت مشکوک  
 و مشتبہ ہو۔۔۔۔۔ یہاں تو عالم یہ تھا کہ حضور ﷺ نے اپنی جملہ ازواج مطہرات کو اذن  
 عام دے رکھا تھا کہ ”خلوت میں مجھ میں جو کچھ دیکھو وہ جلوت میں سب سے بر ملا بیان کر دو۔ جو  
 رات کی تاریکی میں دیکھو، وہ دن کی روشنی میں ظاہر کرو، جو بند کو ٹھڑیوں میں دیکھو، اس کو کھلی  
 چھتوں پر پکار کر کہہ دو۔“ اس اخلاقی وثوق و اعتماد کی مثال کہیں اور مل سکتی ہے؟



حضرت مہاجر مکیؑ کی نعتیہ کاوشوں میں مقام محمدؐ کی کاملیت اور پیغام محمد ﷺ کی جامعیت کے بارے میں بھی کہیں کہیں اشارے ملتے ہیں۔ ایک جھلک دیکھئے۔

محمدؐ کی مرضی ہے مرضی خدا کی  
خدا کی رضا ہے رضائے محمدؐ

حلد و محمود و ممدوح خدا  
احمد و مرسلؐ محمدؐ مصطفیٰ

زمینت تاج رسالت ہے وہ ذات  
رونق تخت نبوت ہے وہ ذات

ہے وہ آئینہ جمال ذوالجلال  
محرم خلوت سرائے لایزال

بے وسیلوں کا وسیلہ ہے وہی  
بلکہ ساروں کا وسیلہ ہے وہی

روشنی عرشؑ نور لا مکاں  
شمع بزم عالم کون و مکاں

رونق گلزار محبوبی ہے وہ  
عشق کے بازار کی خوبی ہے وہ

ذات احمدؐ ہے وہ بحر بیکراں  
جس کا اک قطرہ ہے یہ کون و مکاں

ذات پاک احمد ہے والشمس والضحیٰ  
جس کے یہ ذرے ہیں سارے اولیاء

ذات آپ کی۔ تو رحمت والفت ہے سربر  
میں گرچہ ہوں تمام خطا کار یا رسول  
دونوں جہاں میں مجھ کو وسیلہ ہے آپ کا  
کیا غم ہے گرچہ ہوں میں بہت خوار یا رسول

خدا عاشق تمہارا اور ہو محبوب تم اس کے  
ہے ایسا مرتبہ کس کا سناؤ یا رسول اللہ  
سکھتے حق سے رہے سارے علوم حکمت  
یاں کے آنے میں نہ تھی شاہ کی تاخیر عبث

شہ سوار عرصہ چرخ و سما  
باز خوش پرواز معراج و علا

ایذا کے عوض دیتے ہیں دعا سنگ دلوں کو  
دل نزم تھا کیا سرور خوشخوئے مدینہ

وہ کون سادل ہے جو اس تمنا سے معمور نہیں کہ اسے دیار رسول ﷺ کی زیارت  
کا شرف ملے کہ وہی تو ہماری امیدوں کا واحد مرکز ہیں، وہی تو ایک دنیا ہے جس میں ہم سانس  
لیتے اور زندگی گزارتے ہیں۔ اس در کی گدائی ہر دل کی رعنائی رہی ہے۔ وہاں کے شکریزے  
حریر و پرنیاں کو شرماتے ہیں، ادھر کے کانٹے بھی پھول ہیں۔ وہاں کے گولے اسی محبوب دلنواز کا  
ساز غزل خواں لئے پھرتے ہیں۔ وہاں کے پتھروں کی سنگینی آج بھی زباں حال سے بتاتی ہے کہ  
وہی ایک شیشہ تھا جو ہر پتھر سے ٹکرایا تھا۔ وہی ایک بندہ تھا جو سلطانوں کو ٹھکراتا ہوا، ابھرا تھا اور  
وہی ایک امی تھا جو ہر دانش کو چمکاتا ہوا نکھرا تھا اور وہی ایک گھٹا تھی جو حجاز سے انھی، گرجی،

برسی اور ہر آبی و خاکی کو سیراب کر گئی۔

مرومہ رانور می بخشد چمن را رنگ و بو  
حسن روئے آں نگار و فیض عامش را نگر

اہل دل اسی باران رحمت کی تمنا میں جیتے ہیں بلکہ جوں جوں وقت گزرتا ہے آرزو کے جوش میں حدت پیدا ہوتی چلی جاتی ہے۔ ہر دور اپنے روحانی اضمحلال اور قلبی تکدر کو اسی آستان ناز پر لے جاتا رہا اور اسی مسیحا نفس کی نگہ کرم کا ملتجی رہا ہے کیونکہ وہی ایک دیوار ہے جس سے ہر دکھتی ہوئی پیٹھ ٹیک لگا سکتی ہے۔ حضرت امداد اللہ مہاجر مکیؒ ایسے عظیم انسان اس دربار فیض آثار میں اپنی جھولی یوں پھیلاتے ہیں کہ آج ہمیں اپنی محرومی قسمت اور کوتاہی ذوق کا احساس اس اعتبار سے خون رلاتا ہے کہ ہمیں تو مانگنے کا سلیقہ ہی نہیں آتا۔ ہم خونے سوال اور انداز طلب دونوں سے اس لئے محروم ہیں کہ ہم تعلق اور نسبت کے اعتبار سے کئے اور بٹے ہوئے ہیں۔ تعلق خاطر اور نسبت روحانی ہو تو دینے والے آداب سوال اور آئین طلب خود سکھایا کرتے ہیں۔ سوئی، سچی طلب سے خود بڑھے تو سہی، مقناطیس اسے خود کھینچ لے گا۔ اب مولانا کی تمناؤں کی شعری کھکشاں ایک نظر دیکھئے۔

مست و بے خود بنا بوئے محمدؐ سے مجھے  
محترم کر خواری کوئے محمدؐ سے مجھے

صدقے احمد کے ہے یہ امید تیری ذات سے  
کہ بدل کر دے مرے عصیاں کو تو حسنات سے

نے طلب شاہی کی نے خواہش گدائی کی مجھے  
بخش اپنے در تلک طاقت رسائی کی مجھے

حد سے ابتر ہو گیا ہے حال مجھ ناشاد کا  
کر مری امداد اللہ وقت ہے امداد کا

جس، دن تمام عاصوں کے شفیع ہوں گے پیش حق

اس دن نہ بھولنا مجھے زہار یا رسول  
 ہو آستانہ آپ کا امداد کی جبین  
 اور اس سے زیادہ کچھ نہیں درکار یا رسول

ہوا ہوں نفس لور شیطان کے ہاتھوں بہت رسوا  
 مرے اب حال پر تم رحم کھاؤ یا رسول اللہ  
 حبیب کبریا ہو تم، امام انبیاء ہو تم  
 ہمیں بہر خدا حق سے ملاؤ یا رسول اللہ  
 شراب بیخودی کا جام اک مجھ کو پلا کر اب  
 دوتی کے حرف کو دل سے مٹاؤ یا رسول اللہ  
 بہت بھٹکا پھرا میں وادی فرقت میں جوں وحشی  
 کرم فرماؤ اب تو بت پھراؤ یا رسول اللہ

امداد سے نت گوہر صلوت و سلامی  
 یارب ہو نثار شہ نیکوئے مدینہ

خدا کے گھر میں تو رہ چکے بس عمر بھی آخر ہوئی ہے آخر  
 میں گے اب تو نبی کے در پر چلو مدینے چلو مدینے

کھایا کروں بس ٹھوکر میں زواروں کی تیرے  
 اے کاش ہوں در کا ترے پتھر کسی صورت  
 ہو جائے کہیں سرسبز مرا نخل تمنا  
 آ جائے نظر گنبد خضریٰ کسی صورت

چاہئے عشق محمدؐ میں مسخر ہونا  
 کیا کریں ملک سلیمان کی تسخیر عبث

جسم اپنا نہ ہوا ہائے مدینے کا غبار  
اس مس عیب کے حق میں ہوئی اکیر عبث

کس سے ہووے نعت ختم المرسلینؐ  
جز بذات پاک رب العالمینؐ

نہ اس لیے انداز سے کسی غائب شخصیت کو پکارنا، ایک ایسا شرعی مسئلہ ہے کہ مجھ ایسا ہیچ مدان اور علمی اعتبار سے بے مایہ شخص اس پر کوئی سا تبصرہ بھی نہیں کر سکتا۔ اس ضمن میں حضرت مکیؒ کی تصنیف ”فیصلہ ہفت مسئلہ“ سے ان کا فیصلہ دیکھ لیا جائے تو بہتر ہے۔۔۔۔۔ بہر کیف دل سراپا درد ہو جائے تو بے ساختہ بعض خوش نصیب لبوں پر پکار بھی آیا کرتی ہے اور آنکھوں کے بعض صدف بھی موتیوں سے خود بخود لبریز ہو جایا کرتے ہیں جبکہ بے بسی کی بعض کیفیات قابل درگزر بھی ہوا کرتی ہیں۔ کہ مکلف اور مسئول، ہوش ہوا کرتا ہے، مستی کا جوش نہیں۔ مقامات جنوں کا اندازہ عقل کو تاہ بین کے بس کی بات نہیں کہ۔

اس کا تو سرد امن بھی ابھی چاک نہیں ہے

انسان اللہ تعالیٰ کا اس کائنات میں نائب اور خلیفہ ہے، خلیفہ اپنے مستخلف کا آئینہ دار ہوتا ہے۔ اس کی خصوصیات کی جھلک اس میں ملتی ہے یہ جھلک ظرف اور عطا کے مطابق کہیں کم ہوتی ہے کہیں زیادہ۔ حق یہ ہے کہ مخلوق کسی نوع سے بھی خالق کی خصوصیات اور اختیارات کی ہمیم و شریک نہیں بلکہ اس کی محتاج ہوتی ہے اور اس کی عطاؤں کی شکر گزار، مخلوق کو کسی بھی حیثیت سے خالق کے مساوی مان لینے ہی کا دوسرا نام شرک ہے۔ مولا کریم اپنی ہر خوبی کے اعتبار سے لافانی، مستقل بالذات، دائمی اور بیکراں ہیں جس کا اندازہ تصور کی کوئی سی اڑان بھی نہیں کر سکتی۔ انبیاء و اولیاء کے پاس جو خصائص ہوتے ہیں وہ اسی کی عطا ہیں۔ ان کی حیثیت وہی اور مستعار و محدود ہے۔۔۔۔۔ اگر کسی سبب سے ہمیں کچھ ملتا ہے تو شکر گزاری مالک اسباب ہی کی واجب ہے کہ ہر تعریف کا مستحق وہی ہے۔ اس لئے ہر پکار، ہر نداء اور ہر استمداد کا مرجع آخری وہی ہے کیونکہ عطا کے ذرائع اور اسباب اسی کے فراہم کردہ ہیں۔ وہ خالق اسباب ہے اور یہ عالم اسباب اور ہم سراسر محتاج اسباب۔ اس کا کرم شامل حال نہ ہو تو کسی بھی سفر کو منزل نہیں مل سکتی۔ بقول حضرت احمد جام زندہ پیل۔

ہرگز نہ رسد بمنزل عشق  
بے بدرقہ تو کاروانہا

ہزاراں کارواں در وادی عشق  
شدند اما بمنزل کم رسید

اب حضرت مہاجر مکیؑ کے چند نوائیہ نوعیت کے نعتیہ اشعار دیکھئے۔  
 کر کے ثار آپ کے گھر بار یا رسولؐ  
 اب آ پڑا ہوں آپ کے دربار یا رسولؐ  
 اچھا ہوں یا برا ہوں غرض جو کچھ ہوں سو ہوں  
 پر ہوں تمہارا تم مرے مختار یا رسولؐ  
 عالم نہ متقی ہوں نہ زاہد نہ پارسا  
 ہوں امتی تمہارا گنگار یا رسولؐ  
 گھیرا ہے ہر طرف سے مجھے رنج و غم نے آہ  
 اب زندگی بھی ہو گئی دشوار یا رسولؐ

مشرف کر کے اپنے کلمہ طیب سے اپنے تم  
 پھر اب نظروں سے اپنی مت گراؤ یا رسولؐ اللہ  
 اگرچہ نیک ہوں یا بد تمہارا ہو چکا ہوں  
 تم اب چاہو ہنسناؤ یا رلاؤ یا رسولؐ اللہ  
 پھنسا ہوں بے طرح گرداب غم میں ناخدا ہو کر  
 مری کشتی کنارے پر لگاؤ یا رسولؐ اللہ  
 پھنسا کر اپنے دام عشق میں امداد عاجز کو  
 بس اب قید دو عالم سے چھڑاؤ یا رسولؐ اللہ

یا رسولؐ کبریا فریاد ہے



روز بروز سراب بنتی چلی جا رہی ہے اور کیفیت اس درجہ ابتر ہے کہ احساس اور اعتراف کی توفیق بھی نہیں ملتی۔

گلستاں ویران، آنکھیں خشک ہیں مولائے کل  
پھر انہیں سر سبز کر، آنسو بنا، شبنم بنا  
میری بربادی پہ لک عالم کی نظریں ہیں لگی  
میرے مولا، میری خاکستر سے اک عالم بنا

اب حضرت مکیؑ کی نعت کے آئینے میں اپنے جرم و عصیاں اک اعتراف اور شفاعت و رحمت کی طلب کا ایک انداز دیکھئے کہ ان کی نعت گوئی کس کس انداز سے نالہ بلب ہے۔

کیا ڈر ہے اس کو لشکر عصیان و جرم سے  
تم سا شفیع ہو جس کا مددگار یا رسولؐ  
لیجو خدا کے واسطے اس دن مری خبر  
عصیاں کا میرے جب کھلے اخبار یا رسولؐ

کرم فرماؤ ہم پر اور کرو حق سے شفاعت تم  
ہمارے جرم و عصیاں پر نہ جاؤ یا رسولؐ اللہ  
لگے گا جوش کھانے خود بخود دریائے بخشائش  
کہ جب حرف شفاعت لب پہ لاؤ یا رسولؐ اللہ  
مجھے بھی یاد رکھو میں تمہارا امتی عاصی  
گنہگاروں کو جب تم بخشاؤ یا رسولؐ اللہ

دیں ساقی کوثر جو مجھے بادۂ الفت  
پھونٹے نہ لبوں سے مرے ساغر کسی صورت

حفیظ ہوشیار پوری مرحوم کا ایک دعائیہ شعر ہے۔

اشک عنابی سلامت، چشم پر خون چاہئے  
غازۂ جاں کی بدولت چہرہ گلگون چاہئے



”غازہ جاں“ کردار و عمل کے اس جمال کا نام ہے جو قرآن پاک سے رنگ و نور سمیٹتا اور صاحب قرآن کی محبت سے بال و پر لیتا اور دل کے شہ نشین پر نور کی قوسیں کھینچتا چلا جاتا ہے۔ اسی سے چہرہ رشک بہار بنتا اور عارضوں میں لالہ و گل کی رعنائی آتی ہے۔ صوفیائے کرام کی زندگیاں انہی انوار سے مستنیر ہو کر اپنے گرد و پیش کو جگمگانے لگ جاتی ہیں۔ صوفیاء علوم متداولہ کے منتہی ہونے کے باوجود بحث و تمحیص سے بچتے اور انس و محبت کا راستہ اپناتے ہیں وہ بروں کو اپنا بناتے اور اپنوں کو سوز دل سے گرماتے چلے جاتے ہیں۔ قرآن و سنت کے سانچے میں ڈھلا ہوا ان کا کردار، ان کا صوری جمال اور ان کی صداقت آفرین گفتار، ذہن سے پہلے دل تسخیر کرتی چلی جاتی ہے جبکہ مجاہدہ و مناظرہ سے محض نکات تو جیتے جاسکتے ہیں۔ دل نہیں، صوفیائے کرام کی معرفت ملنے والا عرفان، ایک ایسے فکری شعور کی آبیاری کرتا ہے جو پریشان ذہنوں کو ترتیب و تہذیب کی رعنائیوں تک لے جاتا ہے جب زبان، دل کی رفیق ہو تو پھر گفتار دلیل نہیں بنتی بلکہ صاحب گفتار خود دلیل ہو جاتا ہے اور دیکھنے والی آنکھ پہلی نظر ہی میں شکار ہو جاتی ہے اور یوں وہ شخصیت جدھر رخ کرتی ہے زد میں آنے والا ہر وجود خود کھینچ کے رہ جاتا ہے۔ بقول اصغر گوندوی۔

نہ میں دیوانہ ہوں اصغر نہ مجھ کو ذوق عریانی

کوئی کھینچے لئے جاتا ہے خود بیب و گریباں کو

مولانا ابوالحسن ندوی کے الفاظ میں۔

”صوفیائے کرام نے اسلامی معاشرے کو زوال سے بچایا انہوں نے بنیادی کام کیا کہ اگر وہ نہ کرتے تو ماریت کا یہ سیلاب لوگوں کو بہا کر لے جاتا“ حضرت مہاجر مکیؒ ان صوفیاء میں سے ہیں جن کی تعلیمات نے کتنے ہی ڈگمگاتے ہوئے قدموں کو استقامت عطا کی ہے اور کتنے ہی بے نور سینوں کو علم و عمل کے چراغ عطا کئے ہیں کہ آج خبر و نظر کی تاریخ معترف ہے کہ۔

شمع نظر، خیال کے انجم، جگر کے داغ

جتنے چراغ ہیں تری محفل سے آئے ہیں

کتابیات

خطبات مدراس۔۔۔ سید سلیمان ندوی

اسلامی انسائیکلو پیڈیا۔۔۔ سید قاسم محمود۔ کراچی

حضرت امداد اللہ مہاجر مکی اور ان کے خلفاء۔۔ ڈاکٹر حافظ قاری فیوض الرحمن۔ مجلس نشریات  
اسلام کراچی ۱۹۸۳ء

کرامات امدادیہ۔۔ کتب خانہ ہادی دیوبند۔ یو۔ پی

نالیہ امداد غریب۔۔۔ کتب خانہ ہادی دیوبند ناشر مولوی سید احمد مالک کتب خانہ اعزازیہ دیوبند۔  
ضلع سہارنپور۔ یو۔ پی

غذائے روح۔ کتب خانہ ہادی دیوبند

گلزار معرفت۔ کتب خانہ ہادی دیوبند

بارگاہ رسالت مابینہما اور بزرگان دیوبند۔۔۔ مولانا محمد عبداللہ مہتمم مدرسہ دارالہدی  
بھکر۔

ماہنامہ الرشید۔۔ دارالعلوم دیوبند نمبر۔۔۔ عبد الرشید ارشد

جہاد اکبر۔۔۔۔۔۔۔۔ ایک طویل مثنوی نما نظم

رسالہ غمناک۔۔۔۔۔۔۔۔ ایک طویل نظم

مثنوی تحفۃ العشاق

منظوم شجرہ پیران چشت اہل بہشت

## حضرت حافظ احمد رضا خاں رضاً

(مصطفیٰ جانِ رحمت پہ لاکھوں سلام)

دور حاضر کا یہ ایک المیہ ہے کہ اس میں تعلیم جتنی تیزی کے ساتھ پھیلتی جا رہی ہے اتنی ہی سرعت کے ساتھ علم گھٹتا جا رہا ہے حق یہ ہے کہ ہماری اکثریت اپنے علمی مرکز اور فکری سرچشمے سے کٹ کے رہ گئی ہے۔ عربی زبان کی بلیغانہ وسعتوں سے شناسائی تو دور کی بات ہے۔ دور حاضر کے ”دانشوروں“ کی اکثریت سے قرآن مجید کی درست تلاوت کی بھی توقع نہیں کی جاسکتی۔ آج کون ہے جو اقبال کی طرح یہ کہہ سکتا ہے کہ میں نے قرآن کے سمندر سے موتی چنے ہیں۔ موتی چننا تو ایک طرف ہمیں تو موتیوں کی پہچان بھی نہیں ہے۔ یہ محض اللہ تعالیٰ کا کرم ہوتا ہے جس کی بنا پر کسی شخص پر علم و حکمت کے ایوان کھلتے اور اسے تفکر و تدبیر کی توفیق ملتی ہے۔ آج اگر ہم علمی طور پر مفلس، قلبی طور پر پریشان، ذہنی طور پر محدود اور نظری طور پر مسدود ہیں تو اس کی ایک ہی بنیادی وجہ ہے کہ ہماری سیہ دلی کی بنا پر اس عظیم و خیر ذات کی نگہ لطف ہم سے ہٹ گئی ہے اور ہم ہیں کہ اس ”احساس زیاں“ سے بھی بے نیاز ہیں جب دل رخشاں اور ذہن تاباں ہو تو قلم بھی نور اگلتا ہے اور ہر لفظ، شب کی عظمتوں میں نقیب سحر بن جاتا ہے۔۔۔۔۔۔۔۔ آج جب ہم اسلاف کے علمی نقوش دیکھتے ہیں تو حیران رہ جاتے ہیں کہ وہ کیا تھے اور ہم کیا ہیں؟ اس کاروان علم و فضل کے پیچھے اڑنے والی گرد سے بھی ہمیں کوئی نسبت نہیں ہے۔ اس کارواں کا ایک ایک فرد اپنی ذات میں انجمن تھا۔ فضیلتیں ان کا طواف کرتی تھیں۔ ان کا ہر بول ہزاروں کتابوں کا انشردہ و عصارہ ہوا کرتا تھا، علمی طور پر ان کی تحریریں، ان کی فکری عظمتوں کا آئینہ اور عملی طور پر ان کے روز و شب ان کی رفعت کردار کا پیمانہ ہوتے تھے۔

جن کے سائے میں صبا چلتی تھی

پھر نہ وہ لوگ پلٹ کر آئے

حضرت رضا بریلوی اسلاف کی ایک ایسی روشن نشانی تھے۔ وہ علم و خبر کا ایک بحر بیکراں تھے قرآن پاک کی بلاغوں سے لے کر فرمودات رسالت ماب ﷺ کی فصاحتوں تک، تفسیری مباحث سے لے کر فقہی نزاکتوں تک، علم توقیت کی واقعیت سے لے کر علم حساب کی

گہرائیوں تک، علم ہندسہ کے کمال سے لے کر علم جفر کے حال تک، علم کلام کی خرد افروزیوں سے لے کر، قلب و نظر کی آفاق گہریوں تک، ہر مقام پر ان کی علمی اور روحانی تاب و تاب کا اعتراف، ہر دور کا ذوق سلیم کرتا رہا ہے۔ اعتراف عظمت کے پہلو بہ پہلو اختلاف کی اگر کوئی بات ہو تو وہ دلیل رحمت ہوتی ہے مگر اختلاف برائے اختلاف، اس قابل ہے کہ اسے یہ کہہ کر ٹھکرا دیا جائے کہ پستیوں کا کام ہی یہ ہے کہ وہ بلندیوں کو گھورا کریں۔

آپ ۱۳ جون ۱۸۵۶ء (۱۰ شوال المکرم ۱۲۷۲ھ) کو بریلی میں پیدا ہوئے آپ نسباً "پٹھان" مسلکاً "حنفی اور مشرباً" قادری تھے۔ آپ کے والد گرامی کا نام نقی علی خاں اور جد امجد کا نام مولوی رضا علی خاں تھا۔ والد نے آپ کا نام محمد اور جد امجد نے احمد رضا رکھا، تاریخی نام المختار ہے جس سے ۱۲۷۲ھ برآمد ہوتا ہے۔ آپ کے والد محترم اور جد امجد صاحب تصنیف بھی تھے اور علم و عمل کے اعتبار سے بھی منفرد اور معتبر سمجھے جاتے تھے۔ حضرت رضا نے چار سال کی عمر میں قرآن مجید ناظرہ ختم کیا۔ صرف و نحو، ادب، حدیث، تفسیر، کلام، فقہ، اصول معانی و بیان، تاریخ، جغرافیہ، ریاضی، منطق، فلسفہ، ہیئت، غرض تمام علوم عقلیہ و نقلیہ کی تکمیل فرمائی۔ آپ ذہانت اور حافظے کی بے پناہ صلاحیتوں کے حامل تھے۔ جناب مقبول جہانگیر کے الفاظ میں

"اعلیٰ حضرت نے علوم درسیہ کے علاوہ دوسرے علوم و فنون کی بھی تحصیل

فرمائی، حیرت کی یہ بات کہ بعض علوم ایسے ہیں جن میں کسی استاد کی رہنمائی کے بغیر آپ نے اپنی خدا داد ذہانت سے کمال حاصل کیا۔ ایسے تمام علوم و فنون کی تعداد تقریباً ۵۴ ہے۔ کئی فن ایسے ہیں کہ دور جدید کے بڑے بڑے محقق اور عالم انہیں جاننا تو درکنار شاید ان کے ناموں سے بھی آگاہ نہ ہوں گے۔۔۔۔۔۔ یہ واقعہ ہے کہ عالم اسلام میں مشکل ہی سے کوئی ایسا عالم نظر آئے گا جو اعلیٰ حضرت کا ان علوم میں ہم پلہ یا مقابل ہو"

آپ شاہ آل رسول مارہروی سے سلسلہ قادریہ میں بیعت ہوئے اور تصوف کے بہت سے دیگر سلسلوں میں بھی خلافت سے سرفراز رہے۔ ۱۲۹۵ھ میں آپ کو اپنے والدین کے ساتھ پہلی ہجرت کی سعادت نصیب ہوئی۔ ۱۹۰۵ء میں دوسری ہجرت میں شرف ملا، اس سفر حج کے دوران میں وہاں کے علمائے کرام نے آپ کو انتہائی احترام سے نوازا، اردو دائرہ معارف اسلامیہ کے مطابق

”احمد رضا خاں کو علمائے حرمین بڑی قدر و منزلت سے دیکھتے تھے، چنانچہ بعض علماء نے انہیں ”مجدد امت“ لکھا ہے۔ فتویٰ نویسی کے سلسلے میں ان کی قیमानہ بصیرتوں کا اعتراف علامہ اقبال کو بھی تھا۔ ایک مجلس میں انہوں نے فرمایا ”ان کے فتاویٰ کے مطالعے سے اندازہ ہوتا ہے کہ وہ کس قدر اعلیٰ اجتہادی صلاحیتوں سے بہرہ ور تھے“

۱۹۱۱ء میں ”کنز الایمان فی ترجمۃ القرآن“ کے نام سے آپ کا مشہور ترجمہ قرآن پاک طبع ہوا جس میں یہ التزام کیا گیا ہے کہ ترجمے کی ہلکی سے بے احتیاطی سے بھی اللہ تعالیٰ اور رسول اکرم ﷺ کی شان میں کسی نوع کی بے ادبی نہ ہو۔ آپ ۲۵ صفر المظفر ۱۳۳۰ھ کو وفات پا گئے۔ ایک بار خود آپ نے غور فرما کر قرآن پاک کی اس آیت سے اپنا سن پیدائش اخذ کیا تھا۔

اولئک کتب فی قلوبہم الایمان وایدیہم بروح منہ  
اور وفات سے چند ماہ پہلے القالی طور پر آپ نے سن وفات کا استخراج اس آیت سے فرمایا۔

ویطاف علیہم بانیۃ من فضۃ واکواب

آپ کے تلامذہ کی تعداد بہت زیادہ ہے۔ ان میں سے اکثر تبحر عالم ہیں اور آپ سے تعلق خاطر رکھنے والے اصحاب آپ کو فاضل بریلی اور اعلیٰ حضرت کے القاب سے یاد کرتے ہیں۔ فاضل بریلوی ”اردو“ فارسی، ہندی اور بھاشا پر عالمانہ قدرت رکھتے تھے۔ وہ ایک بے بدل خطیب، صاحب طرز انشا پرداز، حق گو و اعظ، معجز بیان مناظر، قابل قدر مفسر، ژرف نگاہ محدث، اور بصیرت افروز فقیہ تھے انہوں نے ایک بھر پور دینی اور علمی زندگی گزار لی۔ چونکہ وہ ایک وہی شاعر تھے۔ اس لئے جملہ مصروفیات کے باوجود جب طبیعت شعر گوئی کی جانب آتی تھی تو شعر آویزوں کی طرح ڈھلتے چلے جاتے تھے۔ ان کی شاعری طبعی اضطراب کے بے ساختہ پن کا حاصل تھی۔ کیونکہ آورد کے لئے فکر کو وقت کی ضرورت ہے اور وقت ان کے پاس تھا نہیں، کہ اسے شعر گوئی کے لئے وقف کیا جاسکے۔ اردو کے علاوہ عربی اور فارسی میں بھی شعر کہتے تھے ان کا عربی دیوان گو محفوظ نہیں رہا۔ مگر بکھرے ہوئے اشعار کی تعداد اتنی ضرور ہے جن سے ان کی عربی شعر گوئی کی صلاحیت کا اندازہ ہوتا ہے۔ چونکہ وہ عربی کے فاضل تھے۔ اس لئے اردو اشعار میں بھی عربی رنگ و آہنگ چھایا ہوا ہے۔ آج عربی اور فارسی کا ذوق ناپید ہو گیا ہے یہی وجہ ہے کہ دور حاضر کے ”دانشور حضرات“ اپنی بے علمی کا ماتم کرنے کے بجائے ”سہل نویسی“ کا پرچار کرتے ہیں۔ ڈاکٹر حامد علی خاں (لیکچرار شعبہ عربی علی گڑھ مسلم یونیورسٹی) نے

”آپ کی اردو شاعری اردوئے معلیٰ کا اعلیٰ شاہکار ہے آپ کے اردو کلام سے بھی درحقیقت وہی صحیح معنوں میں لطف اندوز ہو سکتا ہے جسے عربی و فارسی پر عبور ہو یا کم از کم اردو کا اچھا فاضل اور ادیب ہو“

صاحبزادہ سید خورشید احمد گیلانی اپنے ایک خوبصورت مضمون میں حضرت فاضل بریلوی کے بارے میں لکھتے ہیں۔

”ایک آدمی اگر کوہ ہمالیہ کی چوٹی پر کھڑا ہو اور وہ نیچے کی طرف دیکھے تو اسے ہر چیز بہت چھوٹی نظر آئے گی خواہ وہ چیزیں اپنے طور پر بہت بڑی ہوں۔ اس لئے کہ وہ خود بہت بلندی پر کھڑا ہوتا ہے لیکن وہی شخص اگر اپنے اوپر آسمان کی طرف دیکھے تو وہ خود کو آسمان کی وسعت کے مقابلے میں بہت سکڑا ہوا۔ اس کی بلندی کے سامنے اپنے آپ کو بہت پست اور اس کے حجم کے تناظر میں اپنی ذات کو رائی کے دانے کے برابر سمجھے گا۔۔۔ کچھ اسی طرح کی صورت حال کا سامنا اس شخص کو کرنا پڑتا ہے جو عالم اسلام کی عبقری شخصیت اور برصغیر کی انتہائی عظیم المرتبت ہستی اعلیٰ حضرت فاضل بریلوی کے بارے میں کچھ کہنا اور ان پر کچھ لکھنا چاہتا ہو۔ اس دور کا کوئی بڑے سے بڑا عالم، فاضل، مفتی، محدث، مفسر، متکلم، مصنف اور شاعر علوم و فنون کے کوہ ہمالیہ پر کیوں نہ کھڑا ہو اور ہر ایک اس کے سامنے بونا اور ٹھگنا کیوں نہ نظر آ رہا ہو۔ مگر جب وہ اعلیٰ حضرت فاضل بریلوی جیسے علم و فضل اور تحقیقت و تصنیف کے آسمان پر نظر ڈالتا ہے تو دو سروں کا کیا مذکور، وہ خود اپنے آپ کو کوتاہ قامت اور پست شخصیت نظر آنے لگتا ہے۔ ان پر بات کرتے ہوئے بڑے سے بڑے خطیب کی زبان لڑکھڑانے لگتی اور بڑے سے بڑے ادیب کی نوک قلم سے الفاظ ٹوٹ ٹوٹ کر گرنے لگتے ہیں۔ نہ زبان کی باگ ہاتھ میں رہتی ہے نہ قلم کی رکاب پاؤں میں۔ یک رخا بھلا کہاں تک ہمہ جہت شخصیت کو اپنے فکر و خیال کے دائرے میں قابو رکھ سکتا ہے۔۔۔۔۔ فاضل بریلوی کی شخصیت ایک ہشت پہلو ہیرے جیسی ہے۔ جس طرح اسے سورج کی روشنی کے رخ پر رکھا جائے تو ہر کونے سے ایک نیا رنگ نظر پڑتا ہے۔۔۔۔۔ اعلیٰ حضرت کو آفتاب علم کی روشنی میں دیکھا جائے تو ان کی شخصیت کے کئی رنگ اپنے اندر دل و نگاہ کی جاوہریت کا سامان لئے ہوئے ہیں۔ ان کے بارے میں سن کر یا پڑھ کر زبان پڑے اختیار آجاتا ہے۔

کوئی تصویر نہ ابھری تری تصویر کے بعد  
ذہن خالی ہی رہا، کاسہ سائل کی طرح“

حضرت رضانا پچاس سے زیادہ مختلف موضوعات پر عربی، فارسی اور اردو میں کم و بیش ایک ہزار علمی تصانیف چھوڑی ہیں۔ حق یہ ہے کہ ایسی معتبر اور ہمہ جہت شخصیت پر لکھنے والا قلم خود بے بضاعتی کا شکار ہو جاتا ہے اور اپنی جملہ صلاحیتوں کے باوجود اس گلستاں بکنار شخصیت کی رعنائیوں کو سمیٹنے سے قاصر رہتا ہے اور دامن نگاہ کی تنگیاں گلہائے حسین کی ان فراوانیوں سے معذرت طلب نظر آتی ہیں۔ برصغیر پاک و ہند میں ہر فن کے الگ الگ عالم بلکہ امام تو بہت مل جائیں گے مگر ایسی کثیر الجہات شخصیت، چراغ رخ زیبالے کر ڈھونڈنے سے بھی شاید نہ مل سکے جس نے معقولات و منقولات کے اکثر اصناف میں اپنی فکری عظمتوں کے چراغ روشن کئے ہوں۔ جس کی مطبوعہ تصانیف بھی سینکڑوں تک پہنچتی ہوں اور ایسے مسودات کا شمار بھی ممکن نہ ہو جو جوہ طبع نہ ہو سکے ہوں اور مرور زمانہ کی نذر ہو گئے ہوں۔

بطور ایک نعت گو، ان کی حیثیت مسلمہ ہے۔ قاری ان کی محراب نعت میں علمی اعتبار سے مرعوب اور فکری طور پر سرنگوں نظر آتا ہے۔ جذباتی کیفیات اور دلی واردات کے نقطہ نظر سے، دور دور تک نہ کوئی ان کا مثل ہے نہ آئیم۔ خیال ایک سماوی نعمت ہے جبکہ زبان ایک ارضی صلاحیت، ان وہی اور اکتسابی خوبیوں کے لطیف اور غنائی امتزاج کا نام شعر ہے۔ حضرت رضا، فکری صلاحیتوں کی پاکیزگی سے بھی بہرہ ور تھے اور زبان و بیان پر بھی عالمانہ دسترس رکھتے تھے۔ عروضی اور فنی اعتبار بھی وہ الفاظ کو موسیقیت کی میزان میں تولنے پر قادر تھے۔ ان کے پورے کلام کو نقد و نظر کی کڑی آزمائشوں میں سے گزارے، آپ کو نہ کوئی زبان کا سقم نظر آئے گا، نہ کوئی عروضی لغزش دکھائی دے گی اور نہ کہیں فکری پسماندگی کا احساس ہو گا۔ جس شخصیت نے نعت سرائی کی بنیاد ہی قرآن حکیم کو بنایا ہو کہ وہ خود ایک کتاب نعت ہے اور اس کی قرآن کی موعظانہ بصیرتوں اور علمی رفعتوں پر بھی گہری نظر ہو تو پھر اس کی نعت گوئی کے اعجاز و ایجاز کو تسلیم کئے بغیر نہ اہل نظر آگے گزر سکتے ہیں، نہ تماشائی۔

ہوں اپنے کام سے نہایت محفوظ

بے جا سے ہے المنتہ اللہ محفوظ

قرآن سے میں نے نعت گوئی سیکھی

یعنی رہے آداب شریعت ملحوظ

نئے خیال کی تلاش میں شاعر عموماً بہک اور بھٹک جاتے ہیں۔ نتیجہ معلوم کہ مضمون ہی عنقا ہو کر رہ جاتا ہے۔ مگر احمد رضا خاں بریلوی کی نعت گوئی میں ایسے مقام کم ہیں جہاں خیال میں تکرار ہو۔ ان کا ہر شعر کمال سیرت کا ایک نیا پہلو پیش کرتا ہے اور ساتھ ساتھ جمال صورت کا ایک نیا رخ ہمارے سامنے رکھتا چلا جاتا ہے اور ساتھ ہی انداز کی طرف بھی نمایاں ہے۔ سچ یہ ہے کہ روئے رسول ﷺ رخ جمال الہی کا آئینہ ہے اور سیرت رسول ﷺ قرآن کی اعجاز آفرین تعلیمات کا ایک عکس دل آویز، اختر الحامدی کا شعر ہے۔

اک اک ادا ہے آپ کی آیات بینات  
جس زاویے سے دیکھئے قرآن ہیں مصطفیٰ

قرآن ہر مقام پر صد اقتوں کا اظہار، نئے انداز سے کرتا ہے اور قرآن کا یہی اسلوب، اہل نظر کے لئے فکری اور لسانی بصیرتوں کے ایوان کھولتا چلا جاتا ہے اور یہ قرآن ہی کا فیض ہے کہ فاضل بریلی کی نعت، ایک فانوس کی طرح صد رنگ انوار بکھیرتی چلی جاتی ہے۔ جا بجا قرآنی آیات اور احادیث جہین شعر پر لودیتی نظر آتی ہیں۔ صنعت تلمیح پر مشتمل اشعار، دینی اور واقعاتی پس منظر لئے ہوئے ہیں۔ فلسفیانہ اور متصوفانہ اصطلاحات ان کی علمی وسعت اور ہم لوگوں کی فکری کبوت کی آئینہ دار ہیں۔ سچی بات یہ ہے کہ وہ تو لکھ گئے کہ جانتے تھے اور ہم پڑھ رہے ہیں مگر سمجھنے سے قاصر ہیں۔

مولانا مسلمہ عالم تھے اور نغز گو شاعر بھی۔ صرف علم کے بل پر کہا جانے والا شعر فلسفہ یا معما بن کر رہ جاتا ہے، یا بالکل خواص کی ایک شے ہو جاتا ہے۔ فکر گداز دل میں ڈھلتا ہے تو اس میں شعری لطافت آتی ہے مولانا چونکہ علمی تبحر، دینی بصیرت اور شعری صلاحیت کے اعتبار سے مستند ہونے کے ساتھ ساتھ عشق رسول ﷺ کی نعمت عظمیٰ سے بھی بہرہ ور تھے۔ اس لئے ان کی شاعری میں اگر ایک طرف شعری خوبیاں اپنے کمال پر دکھائی دیتی ہیں تو دوسری طرف جذبے کی گہرائی نے علمی رسوخ کے ساتھ ہم آہنگ ہو کر، جوش و ہوش کی ایک ایسی کھکشاں کو ابھارا ہے جس کا ہر رنگ نگاہوں سے لپٹ لپٹ جاتا ہے یہی وجہ ہے کہ ان کی نعت، ہر دل کی دھڑکن، ہر لب کی صدا اور ہر نگاہ کی آرزو بن کر شعری افق پر جگمگا رہی ہے۔ اس میں اہل نظر کے لئے متاع تدبر توفی الواقع فراواں ہے مگر سطحی نوعیت کے ناظرین کو بھی اپنے ذوق کی آسودگی کا سامان مل جاتا ہے۔

پروفیسر ڈاکٹر سید رفیع الدین اشفاق کے الفاظ میں



”مولانا کی نعتیہ شاعری میں حسن و بیان، استعارات، تلمیحات اور علمی اوصاف اس کثرت سے موجود ہیں کہ حیرت ہوتی ہے کہ خشک علوم و فنون کے سمندر کا غواص، اس قدر شگفتگی کس طرح پیدا کر سکتا ہے؟“

جذبہ صادق ہو تو وہ خوشبو کی طرح مشام جاں کو معنبر کرتا چلا جاتا ہے۔ جب ممدوح بھی بے مثال ہو، مدحت نگار کا دل بھی محبت سے لبریز ہو اور اللہ تعالیٰ نے اس کے قلم کو پرہما کی اڑان بھی عطا کی ہو تو پھر اس قلم کی ہلکی سی جنبش لولوئے لالا بکھیرتی چلی جاتی ہے، ڈاکٹر فرمان فتحپوری، مولانا کی قادر الکلامی، اسرار علمیہ اور گل افشانی گفتار پر یوں تبصرہ کرتے ہیں۔

”ان کی نعتیہ شاعری بنیادی طور پر فلسفیانہ موشگافیوں اور علم و فن کی بھول بھلیاں کی شاعری نہیں بلکہ حضور اکرم ﷺ کی ذات صفات سے گہری وابستگی اور شدید جذباتی لگاؤ کی شاعری ہے۔ ان کی نعتیہ شاعری پر معصومیت، شینفتگی، ساوگی اور عاشقانہ سرمستی کی جو چاندنی چھٹکی ہے وہ چاندنی قاری کے درون خانہ میں جس قسم کا مد و جزر پیش کرتی ہے وہ بے سبب نہیں“

حق یہ ہے کہ ان کی نعت، ان کے بھرپور علمی اظہار کے باوجود فلسفیانہ پیوست سے بچی ہوئی ہے مگر پھر بھی بیشتر مقام ایسے ہیں کہ ان کی تہ تک عام، فہم کی رسائی نہیں ہے۔ شخصی کمال ہی فن کو عظمت عطا کیا کرتا ہے اور وہی فن رنگ ثبات و دوام کا حامل ہوتا ہے جسے کسی مرد خدا نے تمام کیا ہو۔

جب تک قاری ان علوم سے آشنا نہ ہو جن تک حضرت رضا کی ماہرانہ دسترس ہے اس وقت تک ان کے اشعار میں مضمحل علمی بصیرتوں کو نہیں پاسکتا۔ دور حاضر کی اکثریت علمی لاعلمی اور ادبی بے مائیگی کی انتہا کو چھو رہی ہے وہ عربی اور فارسی کی مبادیات تک سے نابلد ہے اور خود اردو کا ذوق اس قدر افسردہ و پڑمردہ ہو چکا ہے کہ مومن و غالب، انیس و دبیر اور اقبال تک، کتنے ہی شاعر ہیں کہ ان کی تخلیقات کے فہم و ادراک کے لئے تشریحات مطلوب ہیں اس لئے اگر آج حضرت رضا کی شاعرانہ عظمتوں کا اعتراف نہیں ہو رہا تو اس کی تہ میں آج کے دانشور حضرات کی ”بے دانشی“ ہے اور جو لوگ ان کی ستائش میں رطب اللسان ہیں ان کی اکثریت بھی محض مذہبی فرقہ بندی اور نظریاتی ہم آہنگی کے تحت اس تعریف کو اپنائے ہوئے ہے ورنہ ان کے کلام کے رموز و غوامض تک بہت کم نظریں رسا ہیں۔ ”قدر سخن شناس“ باقی نہ رہے تو ”تحسین ناشناس“ ہی رہ جاتی ہے جسے نقد و نظر کے میدان میں کوئی سی حیثیت بھی حاصل نہیں

ہوتی۔ حضرت شمس بریلوی نے اپنی فاضلانہ تالیف میں حضرت رضا کی نعت کا ادبی اور تحقیقی جائزہ لیتے ہوئے بہت سے ایسے اشعار یکجا کئے ہیں جن کے مفہوم کو عہد حاضر کے دانشوروں کی غالب اکثریت نہیں پاسکتی۔ یہ چند اشعار، حضرت کی علمی فضیلتوں کے اعتراف اور عہد حاضر کے علمی افلاس کے ماتم کے لئے کافی ہیں۔

زبان فلسفی سے امن و خرق والیام اسری  
بنایا دور رحمت ہائے یکساعت تسلسل کو

(فلسفہ مابعد الطبیعات)

دنیا، مزار، حشر، جہاں ہیں، غفور ہیں  
ہر منزل اپنے چاند کی منزل غفر کی ہے (علم نجوم)  
محیط و مرکز میں فرق مشکل رہے نہ فاصل خطوط واصل  
کمانیں حیرت سے سرجھ کائے، عجیب چکر میں دائرے تھے (علم ہندسہ)  
ذرے مہر قدس تک تہرے توسط سے گئے  
حد اویسٹ نے کیا، صغریٰ کو کبریٰ نور کا (علم منطق)  
غایت و علت، سبب بہر جہاں تم ہو سب  
تم سے بنا، تم بنا تم پہ کروڑوں درود (علم فلسفہ)  
عام قاری سے لے کر ناقد اور معتقد سے لے کر معترض تک کی اکثریت اگر ان علوم ہی  
سے بے بہرہ ہوگی تو ظاہر ہے کہ نہ وہ مولانا کی نعت گوئی کی تحسین کا حق ادا کر سکے گی اور نہ ان  
کے اعتراض میں اعتدال کا رنگ آسکے گا داد دینے والوں کی داد بھی بے داد ہوگی اور اعتراض  
کرنے والوں کی تنقید بھی بے محل۔ بقول شاعر۔

اس فن کی لطافت کو لے جائے کہاں کوئی  
پتھر کا زمانہ ہے شیشے کی کہانی ہے

یہ ایک حقیقت ہے کہ توحید، اسلام کا ایک بنیادی تصور ہے کہ جب اس میں کوئی کھوٹ  
در آتی ہے تو اللہ تعالیٰ اس ازلی اور ابدی تصور کے نکھار اور وقار کو بحال کرنے کے لئے انبیاء  
مبعوث کرتے ہیں۔ اسی لئے ہر نبی کا پہلا بول تصدیق توحید ہی کے گرد گھومتا رہا ہے۔ اسلام  
نے اللہ تعالیٰ کی عظمت و جلالت کا جو خوبصورت تصور دیا ہے وہ کسی اور مذہب کے پاس نہیں  
ہے۔ ہمارا تصور توحید، رسالت ہی سے وابستہ و پیوستہ ہے جناب پروفیسر علی عباس جلاپوری

کے الفاظ میں

”جناب رسالت مآب ﷺ کی سیرت پاک کو رہنمائے عمل بنائے بغیر ہم اللہ تعالیٰ کی وحدانیت کا کماحقہ اثبات نہیں کر سکتے۔ گویا جو مسلمان اپنی حسب توفیق جتنا اسوہ حسنہ اپنے طور پر مشعل راہ بنائے گا۔ اتنا ہی وحدانیت کے شعور و ادراک سے بہرہ ور ہو سکے گا“

ہمارے ہاں توحید اور رسالت باہم گریوں ہم رشتہ اور ہم آہنگ ہیں۔ کہ دونوں کو الگ الگ نہیں کیا جا سکتا۔ مقصود زندگی رضائے خداوندی ہے مگر فرمودات رسالت مآب ﷺ کی روشنی میں۔ گویا پہنچنا بہر نوع رب کعبہ تک ہے مگر راستے کے لئے چاندنی گنبد خضریٰ سے سمیٹنا ہوگی کہ کعبہ عقیدے کا مرکز ہے اور مدینہ عقیدت کی جلوہ گاہ، عقیدہ عقیدت سے بال و پر لیتا ہے اور عقیدت عقیدے کی انگلی تھام لے تو بے راہ نہیں ہوتی، بلکہ خود منزلیں اس کا استقبال کرتی ہیں۔ مولانا محمد صلاح الدین مرحوم نے ایک مقام پر عقیدے اور عقیدت کی اس ہم آہنگی کی تجزیہ یوں کیا ہے۔

”کلمہ طیبہ اسلام کی اساس ہے یہ چھوٹا سا کلمہ دو مختصر فقروں پر مشتمل ہے پہلا جزو اقرار توحید اور دوسرا اقرار رسالت۔ جس طرح یہ دو فقرے مل کر اس کہ ارض میں توحید و رسالت کے دو ایسے مرکز بنتے ہیں جو بظاہر الگ الگ مگر حقیقتاً باہم مربوط ہیں۔ ان میں سے ایک مرکز دین و ایمان ہے۔ تو دوسرا مرکز عقیدت و محبت، ایک قبلہ ہے تو دوسرا قبلہ نما، ایک نشان معبودیت ہے تو دوسرا نشان عبدیت، ایک مرکز نظر ہے تو دوسرا نور نظر، ایک مرکز عمد بندگی ہے تو دوسرا مرکز در سگاہ بندگی، ایک عظمت خداوندی کی علامت ہے تو دوسرا رفعت بندگی کی علامت، ایک جلوہ گاہ جلال ربانی ہے تو دوسرا جلوہ گاہ جمال نبوی، ایک کتاب تو دوسرا تفسیر، ایک پیغام عمل تو دوسرا مجسم عمل۔ ایمان قلب و نظر کی یکجائی کا نام ہے اور اس یکجائی کے معنی یہ ہیں کہ کعبہ مسلسل پیش نظر ہو اور قلب پروانے کی طرح شمع رسالت کا طواف کرتا رہے“

توحید و رسالت کے اس تعلق کو حضرت رضا اپنی ایک نعت میں انتہائی دل آویز انداز سے بیان کرتے ہیں کہ آج اس نعت کے اکثر مصرعے اہل درد کے دل کی انگشتی کا گیند بنے ہوئے ہیں، حضرت کے نزدیک کعبہ تو بہر کیف کعبہ ہے۔ مگر مدینہ کعبے کا کعبہ ہے، کہ وہ شعلے جو طور کو

ایک انداز بے نیازی سے چور چور کرتے ہیں۔ وہی شعلے، شمع رسالت ماب ﷺ پر پروانہ وار لپکتے ہیں کہ یہی وہ حسن عالمتاب ہے کہ جس آنکھ میں سما جائے، خود جلوے اس آنکھ کا طواف کرتے دکھائی دیتے ہیں، حضرت رضا کے نزدیک آب زم زم خوب ہے مگر شہ کوثر کی جو دو سخا بھی دیکھنے کی چیز ہے۔ سنگ اسود کے بوسے سے دل کی ظلمت دھلتی ہے مگر خاک بوسنی مدینہ سے بھی دل کے اندھیروں کو اجالامتا ہے۔ منیٰ میں جانور تڑپتے ہیں، یہاں دل تڑپتا ہے۔

حاجیو، آؤ شہنشاہ کا روضہ دیکھو  
 کعبہ تو دیکھ چکے، کعبہ کا کعبہ دیکھو  
 آب زم زم تو پیا خوب بھائیں پیاسیں  
 آؤ، جو دوشہ کوثر کا بھی دریا دیکھو  
 زیر میزاب ملے خوب کرم کے چھینٹے  
 ابر رحمت کا یہاں روز برسا دیکھو  
 خوب آنکھوں سے لگایا، ہے غلاف کعبہ  
 قصر محبوب کے پردے کا بھی جلوہ دیکھو  
 ایمن طور کا تھا رکن یمانی میں فروغ  
 شعلہ طور یہاں انجمن آراء دیکھو  
 دھو چکا ظلمت دل بوسے سنگ اسود  
 خاک بوسنی مدینہ کا بھی جلوہ دیکھو  
 خوب مسعی میں بہ امید صفا دوڑ چکے  
 رہ جاناں کی صفا کا بھی تماشا دیکھو  
 رقص بسمل کی بہاریں تو منیٰ میں دیکھیں  
 دل خونناہ نشاں کا بھی تڑپنا دیکھو

علم کی کمی، دل سے وسعت اور نگاہ سے رفعت چھین لیا کرتی ہے۔ ہمارے دینی اختلافات، رسالت ماب ﷺ سے قلبی تعلق کے فقدان کی دلیل ہیں۔ ان اختلافات کی تہ میں جائیں تو بات اصولی نہیں، فروعی نظر آتی ہے اور زبان و قلم کی ساری کاوشیں، فروع کو اصول بنانے میں مصروف دکھائی دیتی ہیں، حق یہ ہے کہ ہمارے ایمان کی واحد اساس، حسب رسول ﷺ ہے، اس کے بغیر ہماری زندگی کی ہر شے بے اساس ہے، وعظ و تذکیر بھی

بحث و تمحیص بھی، جذب و شوق بھی، شعر و ادب بھی اور آہ و فغاں بھی۔ بقول اقبالؒ

عقل و دل و نگاہ کا مرشد اولیں ہے عشق

عشق نہ ہو تو شرع و دین بتکدہ تصورات

شوق اگر ترا نہ ہو میری نماز کا امام

میرا قیام بھی حجاب، میرا وجود بھی حجاب

ہم تھی ساغر، تھی دامن اور تھی دست لوگ، بتکدہ تصورات میں اس قدر کھو گئے ہیں کہ

ہم نے توحید اور رسالت کو خانوں میں بانٹ دیا ہے، حالانکہ ہر دو لازم و ملزوم ہیں، جبیں کعبے

میں جھکتی ہے اور دل مدینے میں، سجدہ، صرف اللہ تعالیٰ کو روا ہے مگر ”وصید ناز“ کو پلکوں سے

صاف کرنے میں کیا روک ہے۔ دل چل چل کہ پوچھے کہ۔

نہیں اذن سجدہ جو میری جبیں کو

تو پھر یہ ترا سنگ در کس لئے ہے

مگر جبیں سجدے سے باز رہے کہ محبوب ہی کا فرمان ہے کہ ”میری قبر کو سجدہ گاہ نہ بنا لینا“

یہ رک جانا ہی عقیدت کے تقدس کی معراج ہے، اطاعت کے اسی جذبے کو حسن عقیدت کہتے

ہیں۔ اصغر گوندوی نے انہی کیفیات کے تحت کہا تھا۔

چلوں میں جان حزیں کو نثار کر ڈالوں

نہ دیں جو اہل شریعت جبیں کو اذن جود

توسل، تعلق، نسبت اور رابطے کے اس حسن کا کون منکر ہے کہ ہم نے خدا کو جانا، پہچانا

اور پایا تو اسی فیض سے، اسی تعلق سے سجدوں کو کیف، دلوں کو نشاط اور نگاہوں کو امید عطا

ہوئی، اس حوالے کے بغیر تو نہ دعا قبول ہوتی ہے اور نہ عبادت تکمیل پاتی ہے۔ اگر اس واسطے

کو نکال دیا جائے تو ہماری پوری کائنات دھواں دھواں ہو کر رہ جائے گی۔

اک وہم و گماں ہوتے اگر آپ نہ ہوتے

ہم لوگ کہاں ہوتے اگر آپ نہ ہوتے

عشق، علم سے بے بہرہ ہو تو مبالغے کی حدوں تک پہنچ کر، بے کیف ہو جایا کرتا ہے۔ مگر

رضا بریلویؒ ایسی شخصیت جو ایمان کے اس کمال سے بہرہ ور ہونے حسب رسول ﷺ

کہتے ہیں اور دوسری طرف علم دین کا کما حقہ شعور بھی رکھتی ہو، اس کے قلم کے لئے بہنکے

اور بہنکے کا امکان بہت کم ہوتا ہے۔ نعت سرائی، تلوار کی دھار پر گامزن ہونا ہے۔ علم و نظرت

بہرہ ور، جذبہ عشق جب اس دھار پر چلے گا تو یقیناً سرخرو ہو گا، دوران سفر میں اگر کہیں قلم کا قدم ڈگمگائے تو اسے سہو و لغزش سے تعبیر کیا جائے گا۔ نیت کی کچی قرار نہیں دیا جائے گا۔ سہو کا اعتراف ہو تو بڑی سے بڑی لغزش بھی ”بشری حسن“ بن جایا کرتی ہے، نیت خالص نہ ہو تو بڑے سے بڑا دعویٰ بھی صدق کی دلیل نہیں بن سکتا۔

حضرت رضا کی نعت گوئی میں، عشق کی وارفتگی، احترام کا دامن تھام کر چلتی ہے۔ شعر کی جمالیاتی دہلیزی، احتیاط کی انگلی پکڑ کر رواں دواں نظر آتی ہے۔ ان کا علمی تبحر، دینی آگہی، قرآنی بصیرت، اور روحانی گداز ایک دل آویز سلیقے کے ساتھ شعر کے سانچے میں ڈھلتا چلا جاتا ہے۔ ان کے ہاں علم و شعور اور جذب و جنون کا ایک خوبصورت امتزاج ہے۔ الفاظ و ترکیب کی فاضلانہ جلوہ گری بھی ہے، طویل بحر میں عالمانہ افکار کا پر شکوہ اظہار بھی جا بجا ملتا ہے اور مختصر بحر میں ایک والمانہ بے ساختگی بھی موجود ہے۔ وہ بطور شاعر قاری اور ناقد کو اس حد تک متاثر کرتے ہیں کہ اس کے لئے ان کی شاعرانہ اور ساحرانہ گرفت سے بچنا مشکل ہو جاتا ہے۔ ان کے ہاں لفظی برجستگی، فنی رعنائی اور سہل ممتنع کی مثالیں وافر تعداد میں جلوہ گر ہیں۔ قرآنی آیات اور عربی جملوں کی پیوند کاری، ان کی فنکارانہ دسترس کا منہ بولتا شاہکار ہے۔ نکسالی زبان کو نعتیہ تغزل کی روح رواں بنا دینا، ان کی ایک منفرد خصوصیت ہے، لفظی تکرار سے شعری آہنگ کو تاثر آفرین بنا دینا، انہی کا کمال ہے۔ ان کے ہاں آمد کی ایک بے پناہ کیفیت ہے یوں لگتا ہے کہ فکر و خیال کا ایک بحر بیکراں ہے کہ بے روک ٹوک، شعرو سخن کی سنگلاخ گھاٹیوں میں یوں رواں دواں ہے کہ اسے کوثر و نسیم کی موجیں بھی رشک سے دیکھتی ہیں۔

میر ہریا ہے نے شعر زبانی اس کی

اللہ اللہ رے! طبیعت کی روانی اس کی

مبالغہ، شعر کا حسن ہوتا ہے مگر نعت میں مبالغہ، ایمان کے لئے خطرہ بن جایا کرتا ہے۔ نعت صد اقتوں ہی کی امین اور صد اقتوں ہی کی ترجمان ہے اور ایک ایسے وجود کی عظمتوں اور رفعتوں کا شاعرانہ بیان ہے جس کے روز و شب کی پاکیزگیوں، اظہار و بیان کی سچائیوں اور فکر و خیال کی رعنائیوں کا اعتراف مخالفین کو بھی تھا۔ جو شخصیت فی الواقع محمدؐ تھی اور ہے۔ محمدؐ کہتے ہی اس کو ہیں، جس کی تعریف میں سبھی رطب اللسان ہوں، اپنے اس لئے کہ ان کے دل محبتوں سے لبریز ہیں اور غیر اس لئے کہ حسن اپنا اعتراف خود کراتا ہے۔ آفتاب کی کرنوں کو کسی ثبوت کی ضرورت نہیں اور خوشبو کو اپنے جواز کے لئے کسی دلیل کی حاجت

نہیں۔۔۔۔۔ حضرت رضائے کائنات کی اس سب سے بڑی صداقت کو، جس شان اور آن کے ساتھ شعر کے آئینے میں دکھایا ہے۔ وہ دینے والے کی عطائے خاص کا اعجاز ہے۔ ورنہ سخن ورتو اچھے اچھے ہیں مگر ”انداز بیاں اور“ تو کسی کسی کا ہوتا ہے۔ یہ فیصلے کرم کے ہیں اور بات نصیب کی ہے۔ ایک خوشبو سے مہک اٹھتی ہے دنیا میری

جب ترا نام مرے لب سے ادا ہوتا ہے

سچ یہ ہے کہ سچی نعت کے لئے قلم بعد میں حرکت کرتا ہے اور اس کی قبولیت پہلے ہو جایا کرتی ہے۔ اس ضمن میں توفیق رضائے الہی پر موقوف ہے اور اذن توصیف، خود موصوف کی طرف سے ملتا ہے۔ نعت کسی نہیں جاتی بلکہ خود بخود قلم کی نوک پر لو دیا کرتی ہے۔ حسن اپنے اظہار کے لئے خود آمادہ اور بہار اس کی ہمرکابی کے لئے خود بیقرار ہوتی ہے، تغزل کی ایمائیت اس حسن کی معنوی تصویر کشی کے لئے کمال شوق کے ساتھ آگے بڑھتی ہے خوبصورت خیال، اپنے ساتھ خوبصورت الفاظ بھی لایا کرتا ہے۔ خیالات کی وسعت و ندرت کے ساتھ ساتھ، حسن ادا کی خوبی، حضرت رضا بریلوی کو ایک ایسے قادر الکلام شاعر کی حیثیت سے نمایاں کرتی ہے جس کا دل، محبوب کی یاد میں دھڑکتا اور جس کی آنکھیں انتظار کے کیف میں گوہر بد اماں رہتی ہیں اور جس کا قلم اپنی تمام تر ادبی وجاہتوں، فنی ثقافتوں اور علمی عظمتوں کے ساتھ نعت کی دنیا میں کبھی پھول کھلاتا، کبھی ستارے بکھیرتا اور کبھی چاند اچھالتا ہے کہ شاید اس وجود ناز آفرین کی عکاسی ہو سکے جو حسن کائنات بھی ہے اور کائنات حسن بھی، نتیجہ معلوم کہ لفظ لفظ اور حرف حرف، کہیں کھکشاں نکھرتی دکھائی دیتی ہے۔ کہیں شفق پھولتی ہے۔ کہیں چاندنی چمکتی ہے اور کہیں مہک پھیلتی ہے کہ بقول احسان دانش۔

آب و گل میں مدتوں آرائشیں ہوتی رہیں

تب کہیں اک آدمی کونین کا حاصل بنا

شمس بریلوی کے الفاظ میں ”نعت سرور کونین صَلَّى عَلَيْهَا وَسَلَّمَ میں طرز ادا کی رنگینی کے اظہار کے لئے میدان بہت تنگ ہے۔ وہاں نہ مبالغہ کی گنجائش ہے نہ اغراق و غلو کی۔ نہ وہاں شوخی کا گزر ہے اور نہ بیباکی کا دخل، نہ معشوق کا جو روستم ہے کہ اس سے نت نئے مضامین پیدا کئے جائیں اور نہ بوس و کنار کا گزر ہے۔ ہجر و فراق کی کیفیات ضرور ہیں لیکن ہجر و فراق کی وہ واردات نہیں جو تغزل کے لئے مخصوص ہیں، بلکہ بہت محدود، جہاں قدم قدم پر ادب کے پیرہ دار ہیں اور اسلامی احکام کے نقیب کھڑے ہیں۔ ذرا سی لغزش اعمال سننے کی تباہی کا نتیجہ بن

جاتی ہے اور ادنیٰ سی بے راہ روی دارین کی روسیاهی کا موجب اور معمولی سے معمولی بیباکی آخرت کی تباہی کا پیش خیمہ، پس ان قیود اور ان حدود کے اندر رہتے ہوئے اگر کسی نعت نگار کا خامہ، زبان کی سادگی کا لطف اور طرز ادا کی رنگینی کو پیش کر دے تو یہ اس کی نعت گوئی کا ایک ایسا رخ ہے جس کو اس کا منتہائے کمال کہنا چاہئے یہ ہر کسی کا کام نہیں۔۔۔۔۔

ہندوستان میں صرف دو نعت گو شاعرانیسویں صدی کے ربع آخر میں میری نظر میں ایسے گزرے ہیں جو اس وصف میں کمال کی بلندیوں تک پہنچ سکے ہیں، ایک جناب محسن کاکوروی اور دوسرے جناب رضا قدس سرہ۔

نعت نگاری ہر صنف سخن میں ہوتی رہی ہے نظم کی شکل میں، قصیدے کے رنگ میں، قطعات و رباعیات کے انداز میں، آج کل غزل کی ہیئت مقبول ہے۔ غزل کی یہ ہیئت طویل ہو جائے تو قصیدہ بن جاتی ہے۔ جناب رضا کی اکثر نعتیں غزل ہی کے رنگ و آہنگ میں ہیں۔ مگر انہوں نے بہت سے قصائد بھی کہے ہیں اور بسا اوقات خیالات کی طغیانی اور الفاظ کی روانی غزل ہی کو قصیدہ بناتی رہی ہے۔

اے۔ رضا یہ احمد نوری کا فیض نور ہے

ہو گئی میری غزل بڑھ کر قصیدہ نور کا

قصیدہ نور، قصیدہ معراج، قصیدہ مرصع، قصیدہ در صفت علم ہیئات، قابل ذکر ہیں۔ قصیدہ نور ۵۹ اشعار پر مشتمل ہے۔ اس میں ۴۷ مطلعے ہیں، قصیدہ معراج ۶۷ شعروں پر مشتمل ہے۔ ایک روایت کے مطابق محسن کاکوروی مرحوم جب معراج پر اپنا قصیدہ ”سمت کاشی سے چلا جناب متھرا بادل“ حضرت رضا کو بنانے کے لئے آئے تو ظہر کے وقت دو شعر سننے کے بعد مولانا نے فرمایا کہ مکمل قصیدہ بعد نماز عصر سنا جائے گا، اسی دوران میں مولانا نے خود قصیدہ معراج تحریر فرمایا اور وقت مقرر پر محسن کاکوروی کو اپنا قصیدہ سنایا تو وہ سنانے میں آگئے قصیدہ مرصع میں یہ التزام ہے کہ اس کا ہر مصرع اولیٰ کا آخری رکن بالترتیب حروف تہجی پر ختم ہو جاتا ہے۔ اس قصیدے کے ۶۰ اشعار ہیں، ۱۵۵ اشعار پر مشتمل نعتیہ قصیدہ بر اصطلاحات علم ہیئت، مولانا کے تبحر فکر و نظر کی ایک ایسی علمی مثال ہے جس کی نظیر ادب کی دنیا میں شاید ڈھونڈنے سے بھی نہ مل سکے۔ اس قصیدے کو سمجھنا، اس سے حظ اٹھانا اور کیف سمیٹنا تو دور کی بات ہے دور حاضر کے اصحاب علم و فن کی اکثریت اسے صحت لفظی کے ساتھ شاید پڑھ بھی نہ سکے، علمی افلاس اور ادبی بے بضاعتی جب اس حد تک آجائے تو نہ جی تحسین کی توقع کی جا



سکتی ہے اور نہ پر خلوص نقد و نظر کی 'مولانا کی نعتیہ رباعیات سے بھی جہاں ان کے فنی کمال اور عروضی نظم کا پتا چلتا ہے وہاں یہ حقیقت بھی کھل کر سامنے آجاتی ہے کہ قصیدے میں 'بات کو از حد پھیلا کر بھی 'بات کو سمیٹ لے جانے والا یہ نعت گو' مدحیہ افکار کے بحر ناپیدا کنار کو کامیابی کیساتھ رباعی کے کوزے میں بند کرنا 'خوب جانتا ہے اور انکا یہ فخر بہر نوع 'حق معلوم ہوتا ہے کہ

ملک سخن کی شاہی تم کو رضا مسلم  
جس سمت آگئے ہو، سکے بٹھا دیئے ہیں

انہوں نے غالب 'داغ اور امیر کی شعری زمینوں میں نعتیں کہی ہیں۔ اگر فنی اعتبار سے ان شاعروں کی غزلوں اور مولانا کی ہم زمین نعتوں کو ملا کر پڑھا جائے تو مولانا کی قدرت شعر گوئی کو تسلیم کرنا پڑتا ہے اور مولانا ان سب سے اس لئے عظیم معلوم ہوتے ہیں کہ ان کے پیش نظر نعت ایسی مشکل صنف سخن ہے 'غزل یا نظم نہیں۔ ہماری کلاسیکی اردو غزل کو اپنے جس ایمائی تاثر پر فخر، جس فکری گداز پر ناز اور جس جمالیاتی کیف پر غرور ہے اس فنی فخر و ناز کی بیشتر ادائیں حضرت رضا کے کلام میں ضرور یز بھی ہیں اور ضوفشاں بھی۔

غزل گو 'بالعموم تصورات کی بے نام وادیوں میں بھٹکتے رہتے ہیں 'ان کے ہاں دیدہ کم اور شنیدہ زیادہ ہوتا ہے وہ فرسودہ اور مستعمل موضوعات کو ادا کی خوبی سے تازگی عطا کیا کرتے ہیں خیال کی طرف کی 'خال خال ہوتی ہے جب کہ نعت سراسر صد اقتوں کا بیان ہے۔ اس میں جب تک شیفتگی 'دینی شعور کے ساتھ ہم آہنگ نہ ہو 'بات بنتی نہیں 'نعت گو کو صورت اور سیرت کے اعتبار سے مثالی یا دوسرے لفظوں میں اسلامی ہونا چاہئے۔ صرف لفظی حسن سے نعت میں رعنائی نہیں آیا کرتی جب تک دل کا گداز اس میں شامل نہ ہو وہ دل آویز نہیں بن سکتی۔ عمل کو خود آواز بننا چاہئے کہ گفتار کی کثرت سے دل مرجایا کرتے ہیں۔ اطاعت کے بغیر 'عقیدت کا ہر تصور بے جان ہے۔ گنبد خضریٰ کے خیال سے اگر دل کی دھڑکن تیز نہیں ہوتی 'اگر روح ویران ہے اور آنکھیں کوئی سا پیرا یہ نم بھی نہیں رکھتیں 'تو ایسے انسان کی نعت گوئی نعتیہ نہ خود نمائیوں کا عکس تو ہو سکتی ہے 'عجز و نیاز کا پندار نہیں بن سکتی 'حضرت رضا اسی لئے نعت گوئی میں ایک ممتاز حیثیت کے حامل ہیں کہ آپ ایک بلند پایہ شاعر ہونے کے ساتھ ساتھ شریعت و طریقت کی نکتہ آفرینیوں سے بھی کماحقہ 'واقف تھے۔ ایسی ہی شخصیت نعت سرائی کا حق ادا کر سکتی ہے 'ورنہ ہر بوالہوس 'حسن پرستی کو اپنا شعار بنا کر سچائی کا دعویٰ دے نہیں ہو سکتا کہ نعت ہی وہ نغمہ ہے کہ نہ وہ ہر دل سے ابھر سکتا ہے اور نہ ہر ساز پر گایا جاسکتا ہے۔

نعت ایک ایسی صنف سخن ہے جسے مشکل ترین کہا جاسکتا ہے کیونکہ یہاں نہ انسان غزل کی مجازی فضا میں ہمک سکتا ہے اور نہ قصیدہ نگاری کی طرح زمین کو آسمان بنا سکتا ہے نعت کے حدود مقرر ہیں۔ ان سے نعت گو نہ بڑھ سکتا ہے نہ گھٹ سکتا ہے۔ دونوں صورتوں میں متاع ایمان ہی کے سلب ہونے کا خدشہ ہے۔ دور حاضر کے اکثر شعراء نعت گوئی کا شوق تو رکھتے ہیں۔ مگر احتیاط کے تقاضوں کو برقرار نہیں رکھ سکتے۔ صرف اس لئے کہ ان کی نگاہ میں نہ شریعت کے رموز ہوتے ہیں نہ طریقت کے مقام، نتیجہ معلوم کہ وہ بزعم خویش تو صیغ رسالت مآب ﷺ کا حق ادا کرنے کی سعی کرتے ہیں مگر ان کا شوق بے حد، حد کو پھلانگتا اور مدحت کو بسا اوقات الوہیت تک لے جاتا ہے جو بہر کیف تو ہیں ہے۔ نعت گوئی کیلئے دل کی محبت ایک فطری شرط ہے۔ مگر جذبہ محبت کی اس روانی کو طغیانی سے بچانا مقصود ہے حضرت رضائے خود نعت گوئی کی مشکلات کا احساس کرتے ہوئے ایک مقام پر یوں تحریر فرمایا ہے۔

”حقیقتاً نعت شریف لکھنا بڑا مشکل کام ہے جس کو لوگوں نے آسان سمجھ لیا ہے۔ اس میں تلواری کی دھار پر چلنا ہے اگر بڑھتا ہے تو الوہیت میں پہنچ جاتا ہے اور کمی کرتا ہے تو تنقیض ہوتی ہے۔ البتہ حمد آسان ہے کہ اس میں صاف راستہ ہے جتنا چاہے بڑھ سکتا ہے غرض حمد میں اصلاً ”حد نہیں اور نعت شریف میں دونوں جانب سخت حد بندی ہے“

اس احساس کے ساتھ اگر وہ شخصیت دین کے فہم سے بھی کما حقہ آشنا ہو۔ اس کا دل جذبات محبت سے بھی لبریز ہو۔ تو یہ توقع ہرگز نہیں کی جاسکتی کہ وہ شخصیت جب نعت نگاری پر آمادہ ہوگی تو ارادنا افراط و تفریط کا شکار ہوگی۔ یہی وجہ ہے کہ ان کے نعتیہ کلام میں اشعار کی اکثریت ادب اور احتیاط کے سانچے میں ڈھلی ہوئی ہے۔ محتاط انداز فکر ہی سے ”پاس ناموس عشق“ کا دعویٰ ہو سکتا ہے۔ دیوانوں کی طرح سوچنا اور فرزانوں کی طرح لکھنا، ہر ذہن اور ہر قلم کے بس کی بات نہیں ہوتی۔ ہوش و جنوں اور شعرو شریعت کی متوازن ہم آہنگی، نعت گوئی کے لئے جتنی ضروری ہے، اتنی ہی فنی اور جذباتی اعتبار سے مشکل بھی ہے۔ شعر کے ایمانی حسن کے لئے دل گدانتہ ضروری ہے سوز دروں کی یہ آنچ، مجازی دنیا میں تو بسا اوقات آور وہ ہوتی ہے۔ جب کہ نعت میں اس گدانتگی کی بنیاد ایک ایسی اصلیت پر ہے جس سے بڑھ کر واقعیت کا کوئی سا تصور بھی نہیں ہے۔ پیش نگاہ ایک ایسا وجود اکمل و اطہر ہوتا ہے جس کی صورت فی الواقع نظر افروز، سیرت دل آراء اور طرز عمل قابل تقلید ہے جس کی ہر بات وحی

الہی کی ساختہ، پرداختہ اور آراستہ ہے۔ جس کے لب کھلتے ہی سچائیوں کے لئے ہیں جس کی محبت، دین حق کی شرط اول ہے۔ جس کائنات حسن کی مرقع نگاری کا حق، شعرو سخن کا کوئی سا پیرایہ، بیان و بدیع کا کوئی سا انداز اور فصاحت و بلاغت کا کوئی سا آہنگ بھی ادا نہیں کر سکتا۔ جہاں بہت کچھ کہہ دینے کے باوجود بھی، بات عجز و نارسائی ہی کے اعتراف پر ختم ہوتی ہے اور پھر جہاں مبالغہ آرائی، شجر ممنوعہ ہے، جہاں جوش آرزو مقصود ہے مگر حواس و ہوش کو بچانا بھی لازم ہے، جہاں محبت کی وارفتگی کا اظہار، فرزا نگی کی بصارتوں اور احتیاط کی بصیرتوں کے ساتھ کیا جاتا ہے۔۔۔۔۔ نعت میں نہ سوز، مجازی ہے، نہ تڑپ رسمی اور نہ آنسو، روایتی، جذبات کی یہی وہ واقعیت، بیان کا یہی وہ گداز اور اظہار کا یہی وہ خلوص ہے جو نعت کو تاثر اور تغزل کے مننہائے کمال پر لے جاتا اور غزل کی رسمی اور مجازی فضا کو بہت پیچھے چھوڑ جاتا ہے۔ حضرت رضاؑ کا دل حب رسول ﷺ سے معمور، قلم اظہار بیان پر قادر اور فکر فرمودات الہی سے مستنیر ہے یہی وجہ ہے کہ ان کی نعت میں تغزل کیف بد اماں، جنوں نغمہ بار اور قلم گل فشاں ہے۔ ان کی شاعری میں ایک نغماتی انبساط اور ایک ملکوتی حسن ہے۔ دور حاضر میں غزل ایمانی اعتبار سے نشتریت کو چھو رہی ہے اور گمان گزرتا ہے کہ یہی غزل گو جب نعت کہیں گے تو اس میں حسن و کیف ہو گا مگر حضرت رضا کی نعت پڑھ کر یہ خیال ابھرتا ہے کہ یہی قلم اگر غزل کہتا تو زبان و بیان کی کیسی کیسی جد تیں ابھارتا، فکر و خیال کی کیسی کیسی ندرتیں پیدا کرتا اور دنیائے غزل کے کیسے کیسے ”میر تقیوں“ کو پیچھے چھوڑ جاتا، ان کے ہاں بیان و بدیع کی بے شمار خوبصورت مثالیں ہیں اور ہر مثال علمی نکات اور شرعی بصائر کا دل آویز نمونہ ہے۔ بقول اختر الحامدی۔

”آپ سر تپا عشق کی شراب میں ڈوبے ہوئے ہیں۔ لیکن قدم ڈگمگاتے نہیں۔ پئے ہوئے ہیں مگر بہکتے نہیں۔ جوش ہے مگر ہوش کے ساتھ، دل و روح کیف ہے مگر عقل ہوشیار ہے جو قدم اٹھا منزل جاناں کی طرف، جب قدم پڑا شاہراہ شریعت پر، دیوانے کی طرح رواں دواں ہیں مگر آنکھیں کھلی ہوئی ہیں سراپا مدہوش ہیں مگر آپ کا قلم جاگ رہا ہے۔ آپ کے کلام میں آپ کا یہی جنون بیدار کار فرما ہے جو تغزل کی جان ہے“

نعت میں چونکہ انتہائی احتیاط کی ضرورت ہے یہاں سوچ سوچ کر قدم اٹھانا اور پھونک پھونک کر رکھنا پڑتا ہے۔ ایسے میں بات اکثر سپاٹ اور پھمکی ہو جاتی ہے۔ خیال سو جھتا ہے تو

لفظ ساتھ نہیں دیتے، لفظ 'ذہن' میں ابھرتے ہیں تو مفہوم غیر واضح رہتا ہے۔ احتیاط کے تقاضے اتنے کڑے ہیں کہ دل کی بیشتر بیتابیوں کو دبانا پڑتا ہے۔ ایسی فضا میں بات کہنا اور وہ بھی برجستگی کے ساتھ، ان کی عظمت گفتار کی روشن دلیل ہے کہ یہی وہ مقام ہے کہ جہاں شاعرانہ صلاحیتوں اور ماہرانہ عظمتوں کے باوجود بات بنانا مشکل ہوتا ہے لفظ و خیال کے حسن امتزاج ہی سے تاثیر ابھرتی ہے یہ امتزاج، حضرت رضا کی نعت گوئی میں جا بجا نظر آتا ہے خیالات آنچلوں کی طرح لہراتے اور الفاظ موتیوں کی طرح چمکتے محسوس ہوتے ہیں۔ انکے ہاں برجستہ گوئی کی بے شمار مثالیں ہیں، لفظ جہاں آگیا نگینہ بن گیا ہے۔ کوشش کے باوصف اسکی جگہ کوئی دوسرا لفظ نہیں آسکتا۔ انکے ہاں بات ارضی کم اور سماوی زیادہ محسوس ہوتی ہے۔ گویا۔

چنا ہے رخ وقت پہ الہام کی افشاں

ان کا بھی قلم حضرت جبریل کا پر ہے

ان کی نعت گوئی صحیح معنوں میں عطیہ الہی ہے کہ نعت کی عمارت اٹھتی ہی، حب نبی ﷺ کی اساس پر ہے اور یہ محبت اللہ تعالیٰ کی دین ہے جو ہر ایک کو نہیں ملتی۔

دہد حق عشق احمدؑ بندگان چیدہ خود را

بہ خاصاں می دہد شہ بادہ نوشیدہ خود را

اس ضمن میں قلم کو جنبش بھی اسی ذات بلند و برتر کی رحمت سے ہوتی اور اڑان بھی اسی کے کرم کا نتیجہ ہوتی ہے۔ مولا کریم جس قلم اور جس ذہن سے کوئی کام لینا چاہتے ہیں۔ اسے خود ہی جودت اور بالیدگی عطا فرماتے ہیں، مانگنے والے کے دل میں خلوص ہو تو دینے والے کے انداز نزلے ہوتے ہیں۔ احمد رضا بریلوی خواب دیکھتے ہیں کہ شارع عام پر ایک بلوریں فانوس لئے کھڑے ہیں، روشن کرنا چاہتے ہیں مگر دائیں بائیں کی پف زنی اسے روشن نہیں ہونے دیتی، دفتنا، حضور پر نور ﷺ تشریف لاتے ہیں اور انہیں پھونک مارنے کا حکم دیتے ہیں پہلی ہی پھونک سے فانوس، انوار کا کاشانہ بن جاتا ہے اور پھر جب وہ دوسری بار حج کے لئے جاتے ہیں تو شوق زیارت فراواں ہے۔ مگر بات بنتی نہیں اس عالم میں وہ ایک نعت لکھتے ہیں اور پیش کرتے ہیں جس کا مطلع ہے۔

وہ سوئے لالہ زار پھرتے ہیں تیرے دن اے بہار پھرتے ہیں

کہ بگڑی بن جاتی اور تمنا بار آور ہو جاتی ہے۔۔۔۔۔ یوں یہ بات طے ہے کہ ان کی نعت میں تاثیر کی جو بے ساختگی اور جذبے کا جو دلہانہ پن ہے وہ سراسر الوہی عنایت ہے، بشری کمال نہیں۔

اسلام میں مختلف مکاتیب فکر ہیں ہر مکتب فکر اپنی ہی سوچ کو سچ جانتا ہے اور اسی کی تبلیغ کو فرض سمجھتا ہے ایک دینی عالم جب شعر کی دنیا میں قلم اٹھائے گا تو ظاہر ہے کہ اس کی اپنی فکر وہاں در آئے گی ایک مفکر کا ذہن اپنے ہی نظریات کے گرد گھومتا ہے بعینہ جب ایک عام ادیب اور شاعر اپنی ذہنی وابستگی سے ہٹ کر لکھے گا تو اس کے ادب کی حیثیت ایک کٹے ہوئے پتنگ سے زیادہ نہ ہوگی۔ اسی طرح ایک قاری جب ایک ادیب و شاعر کو پڑھتا ہے تو گو وہ اس کے خیالات سے متفق نہیں ہوتا مگر پھر بھی اسی کے قلم کی جولانی اور انداز کی شگفتگی کی داد دینے بغیر نہیں رہتا۔ ادیب اور شاعر کی فنی طور پر یہی پرکھ ہے کہ اس نے بات کہی کیسے ہے؟ اور بسا اوقات یہ امر ثانوی رہ جاتا ہے کہ کیا کہا ہے؟۔ اگر مقصد اور فن دونوں میں صالحیت آ جائے تو قلم سے نکلنے والا ہر جملہ اور ہر مصرع، سحر حلال بن جایا کرتا ہے۔ حضرت بریلوی اپنے اشعار میں اپنے مخالفین پر بھی برسے ہیں۔ اس برسنے کا مطلب یہ نہیں کہ ہم ان کی رعنائی تحریر ہی سے منکر ہو جائیں۔ خوبی جہاں بھی ہے تحسین اس کا حق ہے علی گڑھ میگزین کے نظریاتی ادب نمبر ۱۹۵۸ء میں سلامت اللہ خاں اپنے مضمون ”ادب اور عقیدہ“ میں لکھتے ہیں۔

”ادب عقیدے کے بغیر بھی وجود میں آسکتا ہے یہ بات اتنی ہی غلط ہے جتنا

یہ کہنا کہ ادب الفاظ کے بغیر بھی تخلیق کیا جاسکتا ہے“

گویا جب تک ادیب اور شاعر کے ہاں فنی پختگی کے ساتھ ساتھ نظریاتی صالحیت نہ ہو اس کی تخلیق آفاقی تاب و تاب سے محروم رہتی ہے۔ مقصدیت ہی قلم کی جنبشوں کو زندگی عطا کرتی ہے۔ قاری کا ان نظریات سے متفق ہونا ضروری نہیں۔ قاری ذوق سلیم کا حامل ہو تو وہ اختلاف کے باوصف، حسن ادا کی داد دے گا کہ نہ۔

بات کرنے کی ادا ہوتی ہے نکتہ گل بھی صدا ہوتی ہے

ضروری ہے کہ جہاں بھی کوئی حسن نظر آئے اسے نگاہوں میں سمیٹ لیا جائے اور جو منظر نگاہوں پر بار گزرے اسے وجہ نزاع بنانے کے بجائے، صرف نظر سے کام لیا جائے۔ پھول کے ساتھ اگر کانٹے ہوں تو اس کا یہ مطلب نہیں کہ پھول کو جنت نگاہ نہ سمجھا جائے یہی وہ طرز فکر ہے جس سے حکایت، حکایت رہتی ہے، شکایت نہیں بنتی۔

مولانا احمد رضا خاں کو حضور ﷺ سے کس قدر محبت تھی اس کا اندازہ اس واقعہ سے ہوتا ہے کہ ایک بار آپ پاکستانی میں تھیں جاز ہے تھے کہ ”نعتاً“ آپ نے پاکستانی اور کہا کہاروں میں کوئی سید ذات کے ہیں۔ ایک کہا نے کہا کہ مزدور کی کوئی ذات نہیں ہوتی وہ مزدور ہوتا ہے۔ اصرار کے بعد اس نے سید زادہ ہونے کا اعتراف کیا تو آپ نے اس سے نہ

صرف معذرت کی بلکہ اسے پاکی میں سوار کرایا اور خود اپنے کندھوں پر پاکی اٹھائی کہ اس کمار کا تعلق اس ذات گرامی قدر کے خاندان سے تھا جس کی خاک پا ہمارے لئے سرمہ بصیرت ہے۔ جس کے اشارہ ابرو سے وقت اپنا رخ بدلتا اور بہاریں پلٹ پلٹ آتی ہیں اور جس کے خرام ناز کے طفیل بطحا کی ریت میں بھی ریشم کالوچ محسوس ہوتا ہے اور جس کے انفاس پاک کی مہک کافیض ہے کہ عرب کا ریگستان کائنات ارضی و سماوی کے لئے نکتہ بدامان ہے اور رہے گا اور اس کمار کے بارے میں حضرت رضا کے احساس کا ابھرنا بھی ان کے اس تعلق خاطر کی دلیل ہے جو انہیں حضور ﷺ کی ذات اقدس سے تھا۔ اقبال نے کہا تھا۔

بدرگاہ سلاطین تا کجا اس چہرہ سائی ہا بیاموز از خدائے خویش ناز کبریائی ہا  
شعراء عموماً بادشاہوں کے حضور میں 'برنگ شعر سجدہ ہائے ارادت نذر کرتے رہے ہیں  
مگر حضرت احمد رضا خدائے بزرگ و برتر کی بارگاہ بندہ نواز سے ناز کبریائی کی دولت پاتے ہیں  
یہی وجہ ہے کہ رسالت مآب ﷺ کی محبت کی بنا پر ان کا دل اس قدر جھکا ہوا اور سر اس  
قدر اٹھا ہوا تھا کہ وہ اہل دولت کی طرف نگاہ غلط انداز سے دیکھنا بھی پسند نہ کرتے تھے۔ حق یہ  
ہے کہ ہم ادنیٰ ہیں مگر نسبت ارفع و اعلیٰ ہے یہی وجہ ہے کہ ہماری فقیری پر بھی شان سلطانی  
ریشم کرتی ہے حضرت رضا سے ایک بار فرمائش کی گئی کہ نواب ناپنارہ کے لئے کچھ مدیہ  
اشعار لکھ دیں، آپ نے یہ سن کر ایک دل آویز نعت تحریر فرمائی اور اس کے مقطع میں اپنا  
مسلک یوں واضح فرمایا۔

کروں مدح اہل دول رضا پڑے اس بلا میں مری بلا  
میں گدا ہوں اپنے کریم کا، مرا دین پارہ ناں نہیں  
نان پارہ اور پارہ ناں کی تراکیب نے بیان کے لطف کو دوبالا کر دیا ہے۔ یہ خدا اور خدا کے  
رسول ﷺ کی خاص نظر کرم ہے جو بندوں کو فقر غیور کی دولت سے مالا مال کرتی ہے اور  
انکسار کا یہی وہ پندار ہے جو انسان کو دربارشہ میں بھی سرکشیدہ رکھتا ہے۔ سید قاسم محمود کے  
الفاظ میں

”اعلیٰ حضرت بچپن ہی سے تقویٰ، طہارت، اتباع سنت، پاکیزہ اخلاق اور  
حسن سیرت کے اوصاف سے مزین ہو چکے تھے۔ صرف چودہ برس کی عمر میں  
آپ جلیل الشان عالم، عظیم المرتبت فاضل ہو گئے اور پھر چون برس کی عمر تک  
مسلک دینی اور علمی خدمات انجام دیتے رہے آپ کے سب کام حب الہی کے  
تحت تھے نہ کسی کی تعریف کرتے، نہ کسی کی ملامت کا خوف کھاتے“

حضور ﷺ عبودیت تھے۔ یہ مقام عبودیت تھا جس نے انہیں بے مثل بشر بنا دیا تھا صرف بشر تو بھی ہوتے ہیں اور ہر نبی پر اس دور کے ”ارباب استکبار“ نے یہی طنز کی تھی کہ تو تو ہمارے جیسا ہے۔۔۔۔۔ حضور ﷺ کی ذات اقدس میں عبودیت کا جمال، مننہائے کمال پر تھا اور جب بھی کسی خاکی انسان نے اس جمال کے انوار سمیٹنے اور بیان کرنے کی سعی کی تو اسے اپنی تمام فکری اور شعری صلاحیتوں کے باوجود، یہ اعتراف کرنا پڑا کہ

غالب ثنائے خواجہ بہ یزداں گزاشتم

کال ذات پاک مرتبہ دان محمد است

کیونکہ حضور ﷺ کے مقام کی یہی وہ شان ہے جہاں ہم اپنی جملہ رسائیوں کے باوجود نارسا ہیں۔ کیونکہ عبودیت کا نقطہ کمال اور عبودیت کا مقام آغاز دونوں اس قدر قریب قریب ہیں کہ ہر دو کو ایک دوسرے سے الگ رکھنا مشکل ہو جاتا ہے۔ نعت نگاری کی شان یہی ہے کہ حضور ﷺ کو خدا کے بعد بھی کچھ کہا جائے مگر خدا نہ کہا جائے۔ حضرت احمد رضا خاں کی نعت گوئی کا مطالعہ کیا جائے تو یوں لگتا ہے کہ انہوں نے حتی الامکان سعی کی ہے کہ عبودیت اور عبودیت میں فرق رہے کیونکہ توحید وہ نازک مقام ہے کہ وہاں کسی نوع کی کوئی سی شراکت بھی گوارا نہیں ہے کہ اسی بارگاہ میں سرخم ہوتے ہیں وہیں ہاتھ اٹھتے ہیں اور وہیں سے جذب و کیف کو بال و پر عطا ہوتے ہیں۔ احمد رضا خاں اسی بارگاہ میں یوں سراپا دعا ہیں۔

تو ہی بندوں پہ کرتا ہے لطف و عطا، تجھی پہ بھروسا تجھی سے دعا

مجھے جلوہ پاک رسول دکھا، تجھے اپنے ہی عز و عطا کی قسم

وہ مدینہ جاتے ہیں تو شوق کو ایسا سجدہ گزارنے کی تلقین کرتے ہیں کہ اس سجدے کی خبر سر کو بھی نہ ہونے پائے۔ وہ لحد کی تاریکیوں میں حب نبی ﷺ کے چراغ لے کر اترنا چاہتے ہیں۔ ان کے نزدیک روضہ شہ والاصلیٰ ﷺ کعبۃ کا کعبہ اس لئے ہے کہ بقول اقبال۔

تو بر نخل کلیمے بے محابا شعلہ می ریزی

تو بر شمع بنیمے صورت پروانہ می آئی

ان کے نزدیک حضور ﷺ باغِ خلیل کا گل زیبا بھی ہیں اور جان تمنا بھی۔ گلزارِ قدس کا گل رنگیں ادا بھی اور درمان درد بلبل شیدا بھی۔ وہ کہتے ہیں کہ حضور ﷺ کے کمال حسن میں گمان نقص نہیں ہے۔ یہی وہ پھول ہے جو بے خار ہے اور یہی وہ شمع ہے جو بے دود ہے۔ وہ دل حزیں کو تلقین کرتے ہیں کہ وہ آنسو بن کر چمکے اور خاک مدینہ میں گھل مل

جائے۔ اور ان کا یہ شعر تو حاصل نعت گوئی معلوم ہوتا ہے۔

لیکن رضا نے ختم سخن اس پہ کر دیا  
خالق کا بندہ، خلق کا آقا کہوں تجھے

آپ کے معروف طویل سلام ”مصطفیٰ جان رحمت پہ لاکھوں سلام“ کا ہر شعر مقام رسالت کے کسی نہ کسی رخ کی دل آویزی کا اظہار کر رہا ہے۔ یہ سلام خود بولتا ہے کہ احمد رضا خاں، نعت گوئی کی اس اوگھٹ گھاٹی سے کس کامیابی کے ساتھ گزرے ہیں۔ کہ نہ جبین شعر پر کوئی شکن آئی ہے اور نہ مدحت سرکار ﷺ کے شفاف آئینے پر ہی کوئی بال آیا ہے۔ نعت گوئی کی انہی نزاکتوں اور شاعری کی انہی نارسائیوں کے بارے میں حضرت رضا کہتے ہیں۔

کچھ نعت کے طبقے کا عالم ہی نرالا ہے

سکتہ میں پڑی ہے عقل، چکر میں گماں ہے

حضور ﷺ کی بارگاہ ناز میں درود و سلام نذر کرنا، ہم مسلمانوں کے لئے حکم خداوندی کے تحت، فرض ہے۔ یہ ہماری نماز کا ایک کیف آفرین جز ہے کہ اس حوالے کے بغیر دعا، شرف قبول کو نہیں پہنچتی اور دعا عبادت کا جوہر ہے۔ منعم حقیقی کی جانب سے گنبد خضریٰ پر ہر لحظہ اکرام و انوار برستے رہتے ہیں۔ ملائکہ رحمتوں کے نورانی طبق لے کر پیہم اترتے رہتے ہیں اور ہم اپنی نارسائیوں کا اعتراف کرتے ہوئے، اللہ تعالیٰ ہی سے ملتمس رہتے ہیں کہ وہی اپنے حبیب کو زیادہ سے زیادہ نوازے تاکہ وہ نواز شہائے مسلسل، ہم عالمین پر بقدر ظرف و طلب بڑتی رہے۔ درود و سلام ہی وہ کسوٹی ہے جس پر مدعی کا ایمان پرکھا جاتا ہے۔ یہی وہ ترازو ہے جس سے محبت کی کیفیت اور کیت کا اندازہ ہوتا ہے۔

مولانا موصوف نے ۱۰۰ اشعار پر مشتمل جو سلام تحریر کیا ہے اس کا قبول عام، اس سلام کے بقائے دوام کی دلیل بھی ہے اور خود ان کے خلوص خاطر کا آئینہ بھی۔ دل کی گہرائیوں سے ابھرنے والا ہر بول، ہر سامع، اور ہر قاری کے دل کی دھڑکن بن جایا کرتا ہے۔ دل کی دھڑکن، روح کی لرزش اور آنکھ کا آنسو، صداقتوں کا امین ہوا کرتا ہے۔ اس سلام کا ہر دل کی دھڑکن بن جانا، ثبوت ہے اس بات کا کہ اسے گنبد خضریٰ سے بھی پذیرائی کا شرف مل چکا ہے۔ یہ سلام جہاں شاعر کی وارفتگی شوق کا ایک مترنم اظہار ہے وہاں سیرت و اخلاق نبوت کی ضیا باریوں کا ایک تاریخی مرقع بھی ہے۔ ہر شعر ایک نئی تاریخی صداقت لے کر ابھرتا اور نشاط روح بن کر جلوے بکھیرتا اور جنت نگاہ ہو کر ظلمتوں کو اجالتا چلا جاتا ہے۔ مولانا کے تیج میں بہت سے ممتاز



شعراء نے سلام لکھے ہیں اور نعت میں سلام و درود کا یہ سلسلہ وقت کے ساتھ ساتھ پھیلتا جا رہا ہے بعض سلام 'سادہ مترنم اور عام فہم بھی ہیں اور عوام الناس کی زبانوں پر رواں بھی رہے ہیں مگر مولانا کا یہ سلام قدیم ہونے کے باوجود اس جدید دور میں بھی اپنی قبولیت کے اعتبار سے روز بروز نکھرتا ہی جا رہا ہے۔ فنی اور شعری اعتبار سے بھی یہ کاوش اس قدر رفیع و حسین ہے کہ ناقد اپنے منصب نقد و نظر کو بھول کر اس کے گداز و ترنم کے حضور میں دو زانو ہو جانے پر مجبور نظر آتا ہے۔ جناب نظیر لدھیانوی کے الفاظ میں "اگر مولانا قصیدہ شادی اسری اور اس سلام کے سوانحت میں اور کچھ نہ کہتے تب بھی نعتیہ ادب میں ان کا پلہ بھاری رہتا"

یہ شعری کاوش جہاں جمال نبوت کا ایک کیف اور بیان ہے۔ وہاں سخن آفرینی کے کمال کا ایک دل آویز اظہار بھی ہے۔ اس میں زور بیان کے ساتھ ساتھ بے پناہ روانی ہے۔ بقول ایک نقاد۔

"یہ سلام پڑھ کر یوں لگتا ہے کہ شعرو حکمت کا بحر بیکراں پورے جوش و خروش کے ساتھ رواں دواں ہے۔ جس میں معارف قرآن و حدیث اسرار عشق و رموز معرفت اور زبان و بیان کے لاتعداد گہرائے گراں مایہ بنے چلے آ رہے ہیں"

یاد رہے کہ جناب رضا کی شاعرانہ صلاحیتیں کلینا "خداداد تھیں۔ اس میدان میں انہوں نے کسی کے حضور میں زانوئے تلمذ بھی نہ نہیں کیا بلکہ حضور ﷺ ہی کے فیض سے ان کے فکر کو برنائی اور ان کے قلم کو رعنائی ملی۔ البتہ وہ شہید جنگ آزادی حضرت مولانا کفایت علی کافی کے رنگ نعت گوئی سے متاثر ضرور تھے۔ حضرت کافی فرماتے ہیں۔

قدم پاک کی گر خاک ہی ہاتھ آ جاتی  
چشم مشتاق میں بھر بھر کے لگاتے جاتے  
کافی کشت دیدار کو زندہ کرتے  
لب اعجاز اگر آپ ہلاتے جاتے

کچھ اسی نوع کا جذب دروں اور اسی انداز کا سوز نوا، حضرت رضا کے ہاں بھی جا بجا ملتا ہے۔ سچی بات یہ ہے کہ حضور ﷺ ہی کا اتباع، اللہ تعالیٰ کا اتباع ہے۔ آپ کی محبت ہی میں حب الہی کا راز مضمر ہے۔ ایمان کا معیار حب رسول ہے۔ جب ہر دنیاوی محبت، حضور ﷺ کی محبت کے سامنے بے وقور ہو کر رہ جائے تو مسلمان ایمان کی تکمیل کو

چھونے لگ جاتا ہے حضرت فاضل بریلی کو حضور ﷺ سے جنوں کی حد تک محبت تھی۔ اس کا اعتراف ہر زبان اور ہر قلم کو ہے۔ محبت کی یہی وارفتگی جب شعر کے سانچے میں ڈھلی تو نعت بن گئی۔ اسی از خود رفتگی نے انہیں اس قدر محتاط بنا دیا تھا کہ وہ کوئی ایسا خفیف سا کلمہ سننے کے لئے بھی تیار نہ ہوتے تھے جس سے محبت کے آگینے پر زد پڑتی ہو۔ یہ عطائے خاص ہے کہ انہیں علم دین ملا، اور اس علم کا مرکز دل کی دھڑکنیں رہیں، ذہن کی موشگافیاں نہیں۔ دل کے راستے علم کی دولت ہر ایک کو نصیب نہیں ہوتی۔

حضرت رضا کا دور زبان کی صحت مندانہ شکفتگی اور بیان کی غزل آمیز اثر آفرینی کے اعتبار سے ایک ایسا مثالی دور تھا جو بہر رنگ معاصرین کے لئے ایک ادبی چیلنج اور بعد والوں کے لئے قابل استفادہ ٹھہرتا ہے۔ مگر یہ ایک بے غبار حقیقت ہے کہ حالی، امیر مینائی، اکبر الہ آبادی ایسے کالمین فن، جب غزل سے ہٹ کر اور مجاز سے کٹ کر نعت کے میدان میں وارد ہوتے ہیں تو ان کے لئے وہاں اپنے خاص معیار تغزل کو قائم رکھنا مشکل نظر آتا ہے کیونکہ نعت میں ہر مقام، مقام احتیاط ہے۔ یہاں نہ اشب قلم بگٹھ دوڑ سکتا ہے اور نہ سمند شوق بے باک و بے پروا ہو سکتا ہے۔ ایسے نازک مقام پر کہ جملہ سانس بھی ہولے سے لینا پڑے اور جہاں سکوت ہی تکلم بلوغ کی حیثیت رکھتا ہو۔ وہاں زبان کی نفاستوں، شعر کی لطافتوں، فکر کی نظافتوں، اور اسلوب و ادا کی صداقتوں کو نبھانا، کسی کسی کا کام ہے۔ یہ توفیق ہر ایک کو نہیں ملتی۔ اور اس اعتبار سے حضرت رضانی الواقع خوش نصیب ہیں۔ سچا شاعر تلمیذ فطرت ہوتا ہے۔ خیال کے مطابق لفظ بھی اسے عطا ہوتے ہیں۔ حضرت رضا کا نعتیہ کلام اپنے اندر فکری پاکیزگی کے ساتھ ساتھ ادا کی سادگی بھی لئے ہوئے ہے۔ بدیع و بیان دونوں، خیال کے ساتھ ساتھ چلتے ہیں۔ جہاں نبوت کے جمال کا ذکر ہے وہاں الفاظ بھی دلکش اور دل آراء ہیں۔ جہاں سیرت کے کمال کا بیان ہے وہاں اظہار و بیان کی بلاغتیں بھی منتہائے کمال پر نظر آتی ہے۔ جہاں خصائص نبوت کا ذکر ہے وہاں لب و لہجہ کی ادائیں بھی تخصیص کے سانچے میں ڈھلی ہوئی ہیں۔ گویا ان کے نعتیہ کلام سے ایک سخن شناس کے ذوق کو بھی آسودگی ملتی ہے۔ ایک فلسفی کی سرگرداں عقل کو منزل کا احساس بھی نصیب ہوتا ہے اور ایک دل درد آشنا کو سوز کی وہ لذت اور نشاط و کیف کے وہ لمحے بھی میسر آتے ہیں جنہیں کوئی سا قلم بھی بیان نہیں کر سکتا۔ یہی وہ لمحاتی کیف ہے جس کے طفیل روز و شب اس کہکشاں میں گزرتے ہیں جس کی تمنا میں عمریں تمام ہو جاتی ہیں۔

بقول شاعر۔

بس اک نگاہ تبسم نواز مل جائے

تمام عمر میں ڈھلتا رہا ہوں آہوں میں

حضرت رضا کی جدت آفرین علمیت اور فنی نزاکتوں پر ماہرانہ دسترس کا اندازہ مطلوب ہو تو ان کی وہ معروف نعت دیکھئے جس میں عربی کی بلاغت بھی ہے، فارسی کی حلاوت بھی، ہندی کا گداز بھی اور اردو کی لطافت بھی۔ چار مختلف زبانوں کے اس امتزاج کے باوجود نہ کہیں بیان کا لطف مجروح ہوا ہے نہ کہیں ادا کے حسن میں فرق پڑا ہے کہیں کہیں مشکل پسندی کا احساس ہوتا ہے۔ مگر بحیثیت مجموعی بات شگفتہ اور رواں دواں ہے۔۔۔۔۔ الغرض ادائے خیال کے جتنے بھی پیرائے ہیں۔ شکوہ الفاظ کے جتنے بھی انداز ہیں۔ بیان و بدیع کی جتنی بھی رعنائیاں ہیں۔ خیال و فکر کے جتنے بھی زاویے ہیں۔ فصاحت و بلاغت کی جتنی بھی کیف آفرینیاں ہیں اور نعت سرائی میں احترام و احتیاط کے جتنے بھی تقاضے ہیں، ان کا بیشتر حصہ ”حدائق بخشش“ میں اپنی تمام تر نور سامانیوں کے ساتھ جلوہ گر ہے۔ اگر ان تمام نور پاروں کو یکجا کر دیا جائے تو شاعرانہ علامت و رموز کا ایک خوبصورت مجموعہ وجود میں آسکتا ہے۔

قدیم و جدید نعت گوئی میں امتیازی فرق یہ ہے کہ پہلے شاعر نعت میں زیادہ زور سراپائے رسالت ماب صلی اللہ علیہ وسلم کے کمال جمال پر دیتے تھے۔ وہ حسن ذات میں اس قدر از خود رفتہ ہوتے تھے کہ جب یہ جمال جہانتاب اپنی تمام تر رعنائیوں کے ساتھ نعت کے رنگ میں ان کے قلم کی نوک پر صوفشاں ہوتا تھا تو ان الفاظ کا طواف خود جلوے کرتے تھے۔ وقت کے ساتھ ساتھ شاعری کا رخ بدلتا گیا غم روزگار زیادہ دلفریب ہو گیا۔ غم جاناں اور غم دوراں کی اس آویزش کا اثر نعت پر بھی پڑا، نتیجہ معلوم کہ نعت میں حسن صورت کا بیان کم اور جمال سیرت کا ذکر زیادہ ہوتا چلا گیا۔ زمانے کی تلخیوں، غم کی شدتوں اور جنوں کی آبلہ پائیوں کو گنبد خضریٰ ہی کے خنک سائے میں، آسودگی، راحت اور سکون نصیب ہوا، طائف کے اس عظیم و جلیل مسافر نے ہمارے لئے ستم سننے کے سبھی مرحلے آسان کر دیئے، حق یہ ہے کہ آپ کے غلام آپ کے اسوہ حسنہ سے لو لگا کر تخت و تاج کی رعوتوں کو نیزوں پر اچھالتے اور وقت کے فرعونوں کو حقارت کی ٹھوکروں سے اڑاتے رہے۔ آپ ہی نے زمین کے ذروں کو اڑنا سکھایا اور آپ ہی نے آسمان کی رفعتوں کو انسان کے پاؤں تلے بچھا دیا۔۔۔۔۔ اس تناظر میں اگر حضرت رضا کی نعت کا مطالعہ کیا جائے تو اس میں قرآن، حدیث، سیرت اور تاریخ اسلام کی صداقتیں اس آہنگ سے رقصاں و درخشاں ہیں کہ جہاں انوار کی یہ لپک، نگاہوں سے لپٹتی ہے، وہاں نعت گو

کی علمی وجاہتوں کے حضور میں 'دل جھک جھک جاتا ہے' آپ کے ہاں جمال ظاہری کے تذکرے بھی ہیں اور کمال معنوی کا دل نشین بیان بھی، آپ نے جہاں روایت کو سنبھالا دیا وہاں جدید دور کے لئے ایسی اساس بھی فراہم کی جس پر آج کا شاعر ناز کرتا اور خود کو منفرد گردانتا ہے، گویا وہ ان اولین شخصیات میں سے ہیں جنہوں نے اردو نعت کو ایک مستقل فن اور صنف کی حیثیت دی۔ نعت سرائی کے قدیم انداز اور جدید رخ کا ایک ایسا خوبصورت امتزاج کسی اور نعت گو کے ہاں مشکل ہی سے ملے گا۔ افسوس کہ ان کے کلام کو جانبدارانہ تعصب سے دیکھا گیا۔ نتیجہ معلوم کہ محاسن کو نظر انداز کیا گیا اور لغزشوں کو نمایاں کرنے کی سعی کی گئی اور آج بقول ڈاکٹر محمد مسعود "حضرت رضا بریلوی نعت گو شعراء کے امام اور مملکت نعت گوئی کے سلطان ہیں" اس حقیقت کو اگرچہ ماضی میں تسلیم نہیں کیا گیا مگر اب اہل نظر فراخ حوصلگی سے تسلیم کر رہے ہیں اور اس امر پر اظہار افسوس کر رہے ہیں کہ جو اب جانا پہچانا گیا ہے، پہلے کیوں نہ جانا پہچانا گیا۔"

آپ نے نعت کو ایک مستقل صنف سخن کی حیثیت دی، نعت کے لئے غزل کی ہیئت کو اختیار کیا، یوں انہوں نے جدید دور کے شعراء کو نعت گوئی کے لئے ایک ترقی پذیر اور تاثر آفرین سانچا فراہم کیا، دور حاضر کے سب سے بڑے مفکر شاعر، علامہ اقبال نے مسلمانوں کے انحطاط کی بنیادی وجہ حضور ﷺ سے قلبی تعلق میں کمی یا فقدان کو قرار دیا ہے۔ ان کے خیال میں مسلمان اس لئے زار و نزار اور ذلیل و خوار ہیں کہ وہ دل تو رکھتے ہیں مگر محبوب نہیں رکھتے اور محبوب کے تصور کے بغیر دل محض گوشت کا ایک لو تھڑا ہے اور اس دل سے نکلنے والی آواز اور اس قلم سے ابھرنے والا شعر، محض بے کیف لفظوں کا مجموعہ تو ہو سکتا ہے اس میں نشتریت پیدا نہیں ہو سکتی۔ عقل سے لے کر حکمت تک، علم سے لے کر نظر تک اور خودی سے لے کر بے خودی تک، جتنی منزلیں ہیں، ان تک پہنچنے کے لئے اقبال کے نزدیک اسوۂ حسنہ ہی واحد راستہ ہے یہی وہ تعلق ہے جسے اپنا کر 'انسانی زندگی پر مہر و ماہ رشک کرتے ہیں اور اس نسبت سے ہٹ کر زندگی بے آبروئی اور رسوائی کو اپنا مقدر بنا لیتی ہے۔ گو اقبال نے صرف نعت گوئی کو اپنا مقصود نہیں بنایا، مگر جب بھی وہ حضور ﷺ کا حوالہ دیتے ہیں (اور یہ حوالے جا بجا ہیں۔ کہ ان حوالوں کے بغیر، ان کی شاعری بے نور ہے) تو اس اسم گرامی کے آتے ہی اقبال کا قلم انوار بکھیرنے لگ جاتا ہے۔۔۔۔۔ حضرت بریلوی کی شعری کاوشوں کا تاثر، جمال اور دل آویزی بھی حب رسول ﷺ ہی کی دین ہے کہ خیال میں رعنائی ہے

تو اسی نام سے 'دل میں نور ہے تو اسی تصور سے' اور قلم میں بینائی ہے تو اسی ذکر سے 'حضرت بریلی کا سرمایہ نعت' قدیم رنگ کا حامل ہے جبکہ اقبال کے پیش نظر جدید دور اور امت مسلمہ کے سیاسی اور عمرانی مسائل تھے۔ اس لئے انہوں نے تفہیم و ابلاغ کے لئے بھی اظہار میں جدت پیدا کی کہ اظہار و بیان کا انداز وقت کے تقاضوں کے مطابق ہوا کرتا ہے بہر کیف دونوں کے پیش نظر حب رسول ﷺ کے جذبے کو برقرار، محکم اور استوار کرنا ہے جس کے بغیر ہماری حیات 'ممت' برزخ اور آخرت چاروں بے کیف و بے رنگ ہیں۔ فاضل بریلی نے اگر کہا۔

لحہ میں عشق رخ شہ کا داغ لے کے چلے  
اندھیری رات سنی تھی چراغ لے کے چلے

تو اقبال نے کہا۔

لحہ میں بھی یہی غیب و حضور رہتا ہے  
اگر ہو زندہ تو دل ناصبور رہتا ہے  
فرشتہ موت کا چھوتا ہے گو بدن تیرا  
ترے وجود کے مرکز سے دور رہتا ہے

اور دل زندہ ہوتا ہی حضور ﷺ کی محبت سے ہے۔

دونوں کے کلام میں ایسی بہت سی مثالیں ہیں۔ جن سے فکری ہم آہنگی جھلکتی ہے، موضوع اور مقصد کے اعتبار سے انداز اپنا اپنا ہے مگر کہیں کہیں اقبال کے انداز پر بھی اخذ و استفادے کا گمان گزرتا ہے۔

چودھری افضل حق مرحوم کا یہ جملہ کہ "اعتراف عظمت کے لئے بھی باعظمت انسان ہونا ضروری ہے" میری نزدیک ضرب المثل کی حیثیت رکھتا ہے۔ اختلاف کی بنیاد اگر خلوص پر ہو تو اس کا نتیجہ مخاصمت کی شکل میں نہیں بلکہ رحمت کی شکل میں نکلتا ہے۔ اگر نیت اور ذہنیت ہی راست نہ ہو تو پھولوں پر بھی کانٹوں کا گمان ہوتا ہے، کتنے ہی دانشور ہیں جنہوں نے حضرت بریلی کی شعری عظمتوں اور فکری صداقتوں کو خراج تسمین پیش کیا ہے۔ نظریاتی بعد کے باوجود کسی کی شخصی وجاہت اور فکری ثقاہت کو تسلیم کرنا، خود شرف انسانی کی ایک روشن دلیل ہے۔ چند آراء دیکھئے۔

"ہندوستان کے دور آخر میں مولانا احمد رضا خاں جیسا طباع اور ذہین فقیہ

پیدا نہیں ہوا۔ انکی ذہانت و فطانت، جو دت طبع، کمال فقاہت اور علوم دینیہ میں تبحر علمی کے شاہد عادل ہیں۔ مولانا ایک دفعہ جو رائے قائم کر لیتے اس پر مضبوطی سے قائم رہتے، یقیناً وہ اپنی رائے کا اظہار بہت غور و فکر کیسے کرتے ہیں۔ اسلئے انہیں اپنے شرعی فیصلوں میں کبھی کسی تبدیلی یا رجوع کی ضرورت نہیں پڑتی، بایں ہمہ انکی طبیعت میں شدت زیادہ تھی۔ اگر یہ چیز درمیان میں نہ ہوتی تو مولانا احمد رضا خاں گویا اپنے دور کے امام ابو حنیفہ تھے“ (علامہ اقبال)

”احمد رضا خاں کی شخصیت ان کی شاعری اور شاعری ان کی شخصیت ہے۔ شخصیت اور شاعری میں اس قدر گہری ہم آہنگی اردو کے چند ہی شعراء کے ہاں ملے گی“ (ڈاکٹر سلام سندیلوی)

”میں نے مولانا بریلوی کا نعتیہ کلام بلاستیعاب پڑھا ہے۔ ان کے کلام سے پہلا تاثر جو پڑھنے والے پر قائم ہوتا ہے وہ مولانا کی بے پناہ وابستگی رسول عربی ﷺ کا ہے۔ ان کے کلام سے ان کے بکراں علم کا اظہار ہوتا ہے۔ مولانا کا اپنے کلام میں انفرادیت کا دعویٰ ان کے کلام کی خصوصیات سے ناواقف حضرات کو شاعرانہ تعلی معلوم ہوتا ہے مگر حقیقت یہ ہے کہ مولانا کے فرمودات بالکل حق ہیں۔“ (نیاز فتحپوری)

”مولانا دینی علوم کے جامع تھے، دینی علم و فضل کے ساتھ ساتھ شیوا بیان شاعر بھی تھے۔ ان کو یہ سعادت نصیب ہوئی کہ مجازی راہ سخن سے ہٹ کر صرف نعت رسول ﷺ کو اپنے افکار کا موضوع بنایا۔ ان کے بھائی مولانا حسن رضا خوش گو شاعر تھے اور مرزا داغ سے نسبت تلمذ رکھتے تھے۔ مولانا احمد رضا خاں کی نعتیہ غزل کا یہ مطلع۔“

وہ سوئے لالہ زار پھرتے ہیں تیرے دن اے بہار پھرتے ہیں  
جہاں داغ کو حسن بریلوی نے سنایا تو داغ نے بہت تعریف کی اور فرمایا کہ  
مولوی ہو کر ایسے اچھے شعر کہتا ہے“ (ماہر القادری)

”آپ کی اکثر نعتیں ہماری علمی و ادبی میراث کا بیش قیمت حصہ بن چکی ہیں“ (سید علی عباس جالپوری)

”اس میں کوئی شک نہیں کہ عشق رسول ﷺ ان کی نعتوں میں کوٹ کوٹ کر بھرا ہوا ہے“ (مولانا کوثر نیازی)

”وہ عالم دین کی حیثیت سے زیادہ مشہور ہوئے اس لئے ان کی شاعرانہ

تخلیقات کی طرف کم توجہ دی گئی حالانکہ ان کا کلام اس پائے کا ہے کہ انہیں طبقہ  
اولیٰ کے نعت گو شعراء میں جگہ دینی چاہئے“ (افتخار اعظمی)

”مولانا نے چھوٹی محروں میں لکھ کر جو بڑی بڑی باتیں کہی ہیں وہ انہی کا حصہ  
ہے۔ مولانا نے نعت گوئی میں ایک نئے مکتب فکر کی بنیاد ڈالی، جس کی چھاپ  
آج بیشتر مشاہیر کے کلام میں نظر آتی ہے“ (عابد نظامی)

”دیوان رضا عرفان و وجدان کا قاموس ہے“ (شیم اشرف)

”مختصر یہ کہ وہ کونسا علم ہے جو انہیں نہیں آتا۔ وہ کونسا فن ہے جس سے  
وہ واقف نہیں تھے۔ شعروادب میں ان کا لوہا ماننا پڑتا ہے۔ اگر صرف محاورات،  
مصطلحات، ضرب المثل اور بیان و بدیع کے تمام الفاظ ان کی جملہ تصانیف سے  
یکجا کر لئے جائیں تو ایک ضخیم لغت تیار ہو سکتا ہے“ (ذاکر غلام مصطفیٰ)

”انہوں نے سادہ مگر پرکار الفاظ میں اپنے خیالات کو ڈھالا ہے کہ وجدان  
عش عش کرنے لگتا ہے“ (طاہر تونسوی)

”ان کے کلام سے ان کے کامل صاحب فن اور مسلم الثبوت شاعر ہونے  
میں شبہ نہیں اور ان کی نعتیہ غزلیں تو مجتہدانہ درجہ رکھتی ہیں“ (کالیداس پتتا)

”وہ جید عالم، ببحر حکیم، عبقری فقیہ، صاحب نظر مفسر قرآن، عظیم محدث  
اور سحر بیان خطیب تھے لیکن ان تمام درجات رفیع سے بلند ان کا درجہ ہے اور وہ  
ہے عشق رسول ﷺ کا“ (سید عبداللہ)

”آپ کے کلام میں جو والہانہ سرشاری، سپردگی اور سوز و گداز کی کیفیت  
ملتی ہے وہ اردو کے نعت گو شعراء میں اپنی مثال آپ ہے“ (خلیل الرحمن اعظمی)

”ایسی جامع کمالات، ہستی صدیوں میں ظہور پذیر ہوتی ہے“ (سید عابد علی عابد)

”حضرت فاضل بریلوی کی حسب رسول ﷺ ہی نتمی جس نے نعتوں  
کا پیکر اختیار کیا، نعت کہتے وقت وہ کوئی قافیہ نہیں چھوڑتے تھے۔ اس لئے نعت  
عموماً طویل ہو جاتی تھی لہذا تمام اشعار مضامین اور زبان کے لحاظ سے یکساں وزنی  
نہیں ہوتے تھے، بعض اشعار تو ایسے انوکھے ہوتے تھے کہ ان کا جواب مشکل ہی  
سے مل سکتا ہے“ (سید محمد ہاشم شاہ پٹواری)

”انہوں نے کبھی اپنی استادی کا دعویٰ نہیں کیا۔ بلکہ جو قدر و قبولیت ان





مرقع کے مطالعہ ہی سے دست کش ہو جائیں۔۔۔۔۔۔۔۔۔۔ اس انتخاب میں علمائے کرام کی ضیافتِ ذوق کا اتنا سامان نہیں جتنا عوام کی علمی پسماندگی کے تقاضوں کو دخل ہے۔ اس سلسلے میں 'میری اپنی نارسائیاں' حضرت رضا کے گلہائے نعت کی فراوانیوں سے بہر کیف معذرت طلب ہیں۔

میں ہی ناواں چند کلیوں پر قناعت کر گیا  
ورنہ گلشن میں علاج تنگی داماں بھی ہے



واہ! کیا جو دو کرم ہے شہِ بطنیا تیرا  
نہیں، سنتا ہی نہیں مانگنے والا تیرا  
دھارے چلتے ہیں عطا کے وہ ہے دریا تیرا  
تارے نکلتے ہیں سخا کے وہ ہے ذرا تیرا  
فیض ہے یا شہِ تنیمِ نرالا تیرا  
آپ پاسوں کے تجتس میں ہے دریا تیرا  
انگنیا چلتے ہیں در سے وہ ہے باڑا تیرا  
اصفیا چلتے ہیں سر سے وہ ہے رستا تیرا  
ایک میں کیا مرے عصیاں کی حقیقت کتنی  
مجھ سے سو لاکھ کو کافی ہے اشارا تیرا  
خوار و بیمار، خطاوار، گنہ گار ہوں میں  
رافع و نافع و شافع لقب آقا تیرا  
تیرے صدق! مجھے اک بوند بہت ہے تیری  
جس دن اچھوں کو ملے جام پھلکتا تیرا



باغِ طیبہ میں سانا پھول پھولا نور کا  
مست بو ہیں بلبلیں، پڑھتی ہیں کلمہ نور کا  
بارہویں کے چاند کا مجرا ہے سجدہ نور کا  
بارہ برجوں سے جھکا اک اک ستارہ نور کا

جو گدا دیکھو لئے جاتا ہے توڑا نور کا  
 نور کی سرکار ہے کیا اس میں توڑا نور کا  
 تیری نسل پاک میں ہے بچہ بچہ نور کا  
 تو ہے عین نور، تیرا سب گھرانہ نور کا  
 قبر انور کہئے یا قصر معلیٰ نور کا  
 چرخِ اطلس یا کوئی سادہ سا قبہ نور کا  
 ذرے مہرِ قدس تک تیرے توسط سے گئے  
 حدِ اوسط نے کیا صغریٰ کو کبریٰ نور کا  
 اے رضا یہ احمد نوری کا فیض نور ہے  
 ہو گئی میری غزل بڑھ کر قصیدہ، نور کا



مہر ہے مشعلِ افروز، بہستان کس کا  
 ماہ ہے پر توہ شہرِ ایوان کس کا  
 سنبلِ آشفقت ہے کس گل کے غم گیسو میں  
 دیدہ زنگس بیمار ہے حیراں کس کا  
 کیوں نہ گلشن، مری خوشبوئے دہن سے مہکے  
 باغِ عالم میں، میں بلبل ہوں ثنا خواں کس کا  
 ہر سحرِ معرش سے ہے مرقدِ شہ کا، یہ خطاب  
 کیا خبر تجھ کو نہیں، میں ہوں بہستان کس کا  
 آفتِ جانِ عنا دل ہے ترا حسن اے گل  
 رنگ اڑایا ہے یہ اے جانِ گلستاں کس کا  
 یا نبی، جس کی اماں چاہے رضائے خستہ  
 تیرے دامن کے سوا اور ہے داماں کس کا



گلے سے باہر آ سکتا نہیں شورِ فغاںِ دل کا  
 الٹی، چاک ہو جائے گریباں ان کے بسمل کا

شب اسرئی قمر حیرت زدہ پھرتا رہا شب بھر  
 بھلایا ڈھنگ ان کی چال نے سیر منازل کا  
 حجاب نور تک پہنچا کے آنکھیں ہو گئیں خیرہ  
 فغاں کرتا ہوا لوٹ آیا قاصد نالہ دل کا  
 کہتے ہیں خور' یہ تابشیں یہ گرمیاں کیسی  
 جھلکتا ہے شرارہ آسمان پر سوزش دل کا  
 یہ کس کے رعب آمد نے کیا عالم تہ وبالا  
 کہ شیرازہ پریشاں ہو گیا ہر نظم باطل کا  
 کسی وحشی کی خاک اڑ کر چمن میں آگئی شاید  
 بگولوں سے ہے اٹھتا شور مستانہ سلاسل کا  
 رضائے خستہ کیا کنا' عجب جاووبیانی ہے  
 نمک ہر نغمہ شیریں میں ہے شور عنادل کا

○

جس خاک پہ رکھتے تھے قدم سید والا  
 خم ہو گئی پشت فلک اس طعن زمیں سے  
 اس خاک سے تعمیر مزار شہ کونین  
 اس خاک پہ قرباں دل شیدا ہے ہمارا  
 سن' ہم پہ مدینہ ہے وہ رتبا ہے ہمارا  
 معمور اسی خاک سے قبلہ ہے ہمارا

○

غم ہو گئے بے شمار آقا  
 ہلکا ہے اگر ہمارا پلہ  
 تم وہ کہ کرم کو ناز تم سے  
 میں وہ کہ بدی کو عار آقا  
 پھر منہ نہ پڑے کبھی خزاں کا  
 دیدے ایسی بہار آقا

○

محمدؐ منظر کامل ہے حق کی شان وحدت کا  
 نظر آتا ہے اس کثرت میں کچھ انداز وحدت کا  
 الہی منتظر ہوں وہ خرام ناز فرمائیں

بچھا رکھا ہے فرش آنکھوں نے کجواب بصارت کا  
 زبان خار کس کس درد سے ان کو سناتی ہے  
 تڑپنا دشت طیبہ میں جگر افکار فرقت کا  
 رضائے خستہ جوش بحر عصیاں سے نہ گھبرانا  
 کبھی تو ہاتھ آجائے گا دامن ان کی رحمت کا



نہ آسماں کو یوں سرکشیدہ ہونا تھا  
 اگر گلوں کو خزاں نارسیدہ ہونا تھا  
 کنار خاک مدینہ میں راحتیں ملتیں  
 ہلال کیسے نہ بنتا کہ ماہ کامل کو  
 نسیم کیوں نہ شمیم ان کی طیبہ سے لاتی  
 بجا تھا عرش پہ خاک۔ مزار پاک کو ناز  
 حضور خاک مدینہ خمیدہ ہونا تھا  
 کنار خاک مدینہ ومیدہ ہونا تھا  
 دل حزیں تجھے اشک چکیدہ ہونا تھا  
 سلام ابروئے شہ میں خمیدہ ہونا تھا  
 کہ صبح گل کو گریباں دریدہ ہونا تھا  
 کہ تجھ سا عرش نشیں آرمیدہ ہونا تھا

جب بام تجلی پر وہ نیر جاں آیا  
 طیبہ کے سوا سب باغ پامال فنا ہوں گے  
 کچھ نعت کے طبقے کا عالم ہی نرالا ہے  
 جلتی تھی زمیں کیسی، تھی دھوپ کڑی کیسی  
 سر تھا جو گرا جھک کر دل تھا جو تپاں آیا  
 دیکھو کے چمن والو، جب عہد خزاں آیا  
 سکتے میں پڑی ہے عقل، چکر میں گماں آیا  
 لو وہ قد بے سایہ اب سایہ کناں آیا



جبکہ پیدا شہ انس و جاں ہو گیا  
 تھا براق نبیؐ یا کہ نور نظر  
 یا نبیؐ، لو خبر، آتش غم سے میں  
 گزرے جس کو چپے سے شاہ گردوں ہناب  
 کس کے روئے منور کی یاد آگئی  
 طوطی سدرہ، وصف رخ پاک میں  
 طوطی اصفہا، سن کلام رضا  
 دور کعب سے لوٹ بتاں ہو گیا  
 یہ گیا، وہ گیا، وہ نہاں ہو گیا  
 آفتہ جاں، آفتہ جاں، آفتہ جاں ہو گیا  
 آسماں، آسماں، آسماں ہو گیا  
 دل تپاں، دل تپاں، دل تپاں ہو گیا  
 گلفشاں، گلفشاں، گلفشاں ہو گیا  
 بے زباں، بے زباں، بے زباں ہو گیا



بڑھ گئی تیری ضیا اندھیر عالم سے چھٹا  
 کھل گیا گیسو ترا رحمت کا بادل گھر گیا  
 تیری آمد تھی کہ بیت اللہ مجرے کو جھکا  
 تیری ہیبت تھی کہ ہریت تھر تھرا کر گر گیا  
 میں ترے ہاتھوں کے صدقے کیسی نکلیاں تھیں وہ  
 جن سے اتنے کافروں کا دفعنا منہ پھر گیا  
 کیوں جناب بوہریہ تھا وہ کیسا جام شیر  
 جس سے ستر صاحبوں کا دودھ سے منہ پھر گیا



ٹھوکریں کھاتے پھرو گے ان کے در پر پڑ رہو  
 قافلہ تو اے رضا اول گیا آخر گیا



دل ہے وہ دل جو تری یاد سے معمور رہا  
 سر ہے وہ سر جو ترے قدموں پہ قربان گیا  
 انہیں جانا انہیں مانا نہ رکھا غیر سے کام  
 اللہ الحمد میں دنیا سے مسلمان گیا  
 جان و دل ہوش و خرد سب تو مدینے پہنچے  
 تم نہیں چلتے رضا سارا تو سامان گیا



قاب مرآت سحر گرد بیابان عرب	غازہ روئے قمر دود چراغان عرب
اللہ اللہ بہار چمنستان عرب	پاک ہیں لوٹ خزاں سے گل وریحان عرب
عرش سے مژدہ بلقیس شفاعت لایا	طار سدرہ نشیں مرغ سلیمان عرب
کوچہ کوچہ میں مسکتی ہے یہاں بوئے قیص	یوسفستاں ہے ہر اک گوشہ کنعان عرب
پائے جبریل نے سرکار سے کیا کیا القاب	خسروخیل ملک خادم سلطان عرب
حور سے کیا کہیں موسیٰ سے کیا عرض کریں	کہ ہے خود حسن ازل طالب جانان عرب



پھر اٹھا ولولہ یاد مغیلان عرب  
صدقے ہونے کو چلے آتے ہیں لاکھوں گلزار  
پھر کھینچا دامن دل سوئے بیابان عرب  
کہ عجب رنگ سے پھولا ہے گلستان عرب

زہے عزت و اعتمائے محمدؐ  
مکان عرش ان کا "فلک فرش ان کا  
خدا کی رضا چاہتے ہیں دو عالم  
عجب کیا اگر رحم فرمائے ہم پر  
دم نزع جاری ہو میری زباں پر  
خدا انکو کس پیار سے دیکھتا ہے  
کہ ہے عرش حق زیرپائے محمدؐ  
ملک خادمان سرائے محمدؐ  
خدا چاہتا ہے رضائے محمدؐ  
خدائے محمدؐ برائے محمدؐ  
محمدؐ محمدؐ خدائے محمدؐ  
جو آنکھیں ہیں محو لقاے محمدؐ

گزرے جس راہ سے سید والا ہو کر  
رخ انور کی تجلی جو قمر نے دیکھی  
چمن طیبہ ہے وہ باغ کہ مرغ سدوہ  
ہے یہ امید رضا کو تری رحمت سے شہا  
رہ گئی ساری زمیں عنبر سارا ہو کر  
رہ گیا بوسہ وہ نقش کف پا ہو کر  
بروں چمکے ہیں جہاں بلبل شیدا ہو کر  
نہ ہو زندانی دوزخ ترا بندہ ہو کر

کیا ٹھیک ہو رخ نبویؐ پر مثال گل  
پا مال جلوہ کف پا ہے جمال گل  
جنت ہے ان کے جلوہ سے جو پائے رنگ و بو  
اے گل ہمارے گل سے ہے گل ہو سوال گل  
غمگین ہے شوق غازہ خاک مدینہ میں  
شبنم سے دھل سکے گی نہ گرد ملال گل  
نعت حضور میں مترنم ہے عندلیب  
شاخوں کے جھومنے سے عیاں وجد و حال گل  
چاہے خدا تو پائیں گے عشق نبیؐ میں خلد  
نکلی ہے نامہ دل پرخوں میں فال گل

سرتابہ قدم ہے تن سلطان زمن پھول  
 لب پھول، دہن پھول، زقن پھول، بدن پھول  
 دل اپنا بھی شیدائی ہے اس ناخن پا کا  
 اتنا بھی مہ نو پہ نہ اے چرخ کسن پھول  
 کیا غازہ ملا گرد مدینہ کا جو ہے آج  
 نکھرے ہوئے جوین میں، قیامت کی پھین پھول  
 تنکا بھی ہمارے تو ہلائے نہیں ہلتا  
 تم چاہو تو ہو جائے ابھی کوہ مہن پھول  
 کیا بات رضا اس چمنستان کرم کی  
 زہرا ہے کلی جس میں، حسین اور حسن پھول



ذره ترا جو اے شہ گردوں جناب ہوں  
 دل ہوں تو برق کا دل پر اضطراب ہوں  
 رنگ پریدہ رخ گل کا جواب ہوں  
 پر وردہ کنار سراب و جناب ہوں  
 گویا لب خموش لہجہ کا جواب ہوں  
 غنچے ہوں، گل ہوں، برق تپاں ہوں، سحاب ہوں  
 دفتر میں عاصیوں کے شاہ انتخاب ہوں  
 پر لطف جب ہے کہدیں اگر وہ جناب ہوں  
 پیکا جو چشم مہر سے وہ خون ناب ہوں

رشک قمر ہوں، رنگ رخ آفتاب ہوں  
 گر آنکھ ہوں تو ابر کی چشم پر آب ہوں  
 منوین جگر ہوں طائر بے آشیاں، شاہ  
 بے اصل و بے ثبات ہوں، بحر کرم، مدد  
 عبرت فزا ہے شرم گناہ سے مرا سکوت  
 دل بستہ، بیقرار، جگر چاک، اشکبار  
 دعویٰ ہے سب سے تیری شفاعت پہ بیشتر  
 میں تو کہا ہی چاہوں کہ بندہ ہوں شاہ کا  
 حسرت میں خاک بوسی طیبہ کی اے رضا



تیرے دن اے بہار پھرتے ہیں  
 مانگتے تاجدار پھرتے ہیں  
 کیسے پروانہ وار پھرتے ہیں  
 خیل لیل و نہار پھرتے ہیں

وہ سوئے لالہ زار پھرتے ہیں  
 اس گلی کا گدا ہوں میں جس میں  
 ہر چراغ مزار پر قدسی  
 ان کے ایماء سے دونوں باگوں پر

پھول کیا دیکھوں، میری آنکھوں میں دشت طیبہ کے خار پھرتے ہیں  
 لاکھوں قدسی ہیں کام خدمت پر لاکھوں گرو مزار پھرتے ہیں



ان کی مہک نے دل کے غنچے کھلا دیئے ہیں  
 جس راہ چل گئے ہیں، کوچے بسا دیئے ہیں  
 جب آگئی ہیں جوش رحمت پہ ان کی آنکھیں  
 جلتے بجھا دیئے ہیں، روتے ہنسا دیئے ہیں  
 ان کے ثار کوئی کیسے ہی رنج میں ہو  
 جب یاد آ گئے ہیں سب غم بھلا دیئے ہیں  
 اللہ کیا جنم اب بھی نہ سرد ہو گا  
 رو رو کے مصطفیٰ نے دریا بہا دیئے ہیں  
 میرے کریم سے، گر قطرہ کسی نے مانگا  
 دریا بہا دیئے ہیں، دربے بہا دیئے ہیں  
 ملک سخن کی شاہی تم کو رضا مسلم  
 جس سمت آ گئے ہو سکے بٹھا دیئے ہیں



ہے لب عیسیٰ سے جاں بخشی نرالی ہاتھ میں  
 سنگ ریزے پاتے ہیں شیریں مقالی ہاتھ میں  
 ابرنیساں مومنوں کو، تیغ عریاں کفر پر  
 جمع ہیں شان جمالی و جلالی ہاتھ میں  
 مالک کونین ہیں گو پاس کچھ رکھتے نہیں  
 دو جہاں کی نعمتیں ہیں ان کے خالی ہاتھ میں  
 آہ، وہ عالم کہ آنکھیں بند اور لب پر درود  
 وقف سنگ در جبیں، روضہ کی جالی ہاتھ میں  
 حشر میں کیا کیا مزے وارفنگی کے لوں رضا  
 لوٹ جاؤں پا کے وہ دامن عالی ہاتھ میں





راہ عرفاں سے جو ہم ناویدہ رو محرم نہیں  
 مصطفیٰ ہے مسند ارشاد پہ کچھ غم نہیں  
 اس میں زم زم ہے کہ تھم تھم، اس میں جم جم ہے کہ بیش  
 کثرت کوثر میں زم زم کی طرح کم کم نہیں  
 ایسا ای کس لئے منت کش استاذ ہو  
 کیا کفایت اس کو "اقرا ربک الاکرم" نہیں  
 ہے انہی کے دم قدم سے باغ عالم میں بہار  
 وہ نہ تھے عالم نہ تھا، گر وہ نہ ہوں، عالم نہیں  
 سایہ دیوار خاک در ہو اور یارب رضا  
 خواہش دہیم قیصر، شوق تخت جم نہیں



وہ کمال حسن حضور ہے کہ گمان نقص جہاں نہیں  
 یہی پھول خار سے دور ہے یہی شمع ہے کہ دھواں نہیں  
 میں نثار تیرے کلام پر، ملی یوں تو کس تو زباں نہیں  
 وہ سخن ہے جس میں سخن نہیں، وہ بیاں ہے جس کا بیاں نہیں  
 وہ لامکاں کے مکیں ہوئے سرعرش تخت نشیں ہوئے  
 وہ نبی ہیں جس کے ہیں یہ مکاں، وہ خدا کہ جس کا مکاں نہیں  
 کروں مدح اہل دول رضا پڑے اس بلا میں مری بلا  
 میں گدا ہوں اپنے کریم کا مرا دین پارہ ناں نہیں



وصف رخ ان کا کیا کرتے ہیں شرح والشمس وضعی کرتے  
 ان کی ہم مدح و ثنا کرتے ہیں جن کو محمود کہا کرتے ہیں  
 تو ہے خورشید رسالت پیارے، چھپ گئے تیری ضیا میں تارے  
 انبیاء اور ہیں سب مہ پارے تجھ سے ہی نور لیا کرتے ہیں  
 اپنے مولیٰ کی ہے بس شان عظیم، جانور بھی کریں جن کی تعظیم  
 سنگ کرتے ہیں ادب سے تسلیم، پیڑ سجدے میں گرا کرتے ہیں

رفت ذکر ہے تیرا حصہ، دونوں عالم میں ہے تیرا چرچا  
 مرغ فردوس پس از حمد خدا تیری ہی مدح و ثنا کرتے ہیں  
 جس کے جلوے سے احد ہے تباہ، معدن نور ہے اس کا داماں  
 ہم بھی اس چاند پہ ہو کر قرباں دل سنگیں کی جلا کرتے ہیں  
 لب پر آ جاتا ہے جب نام جناب، منہ گھل جاتا ہے شد نایاب  
 وجد میں ہو کے ہم اے جان بے تاب، اپنے لب چوم لیا کرتے ہیں



چمن طیبہ میں سنبل جو سنوارے گیسو  
 حور بڑھ کر شکن ناز پہ وارے گیسو  
 ہم یہ کاروں پہ یارب تپش محشر میں  
 سایہ افکن ہوں ترے پیار کے پیارے گیسو  
 سوکھے دھانوں پہ ہمارے بھی کرم ہو جائے  
 چھبائے رحمت کی گھٹا بن کے تمہارے گیسو  
 دیکھو قرآں میں شب قدر سے تا مطلع فجر  
 یعنی نزدیک ہیں عارض کے وہ پیارے گیسو  
 بھینی خوشبو سے مک جاتی ہیں گلگیاں واللہ  
 کیسے پھولوں میں بسائے ہیں تمہارے گیسو  
 تار شیرازہ مجموعہ کونین ہیں یہ  
 حال کھل جائے جو اک دم ہوں کنارے گیسو  
 تیل کی بوندیں ٹپکتی نہیں بالوں سے رضا  
 صبح عارض پہ لٹاتے ہیں ستارے گیسو



یاد میں جس کی نہیں ہوش تن و جاں ہم کو  
 پھر دکھا دے وہ رخ، اے مر فروزاں ہم کو  
 دیر سے آپ میں آنا نہیں ملتا ہے ہمیں  
 کیا خود رفتہ کیا جلوہ جاناں ہم کو

جس تبسم نے گلستان پہ گرائی بجلا  
 پھر دکھا دے وہ ادائے گل خنداں ہم کو  
 کاش آویزہ قدیل مدینہ ہو وہ دل  
 جس کی سوزش نے کیا رشک چراغاں ہم کو  
 عرش جس خوبی رفتار کا پامال ہوا  
 دو قدم چل کے دکھا سرو خراماں ہم کو  
 جب سے آنکھوں میں سائی ہے مدینہ کی بہار  
 نظر آتے ہیں خزاں دیدہ گلستاں ہم کو  
 نیر حشر نے اک آگ لگا رکھی ہے  
 تیز ہے دھوپ ملے سایہ داماں ہم کو  
 پردہ اس چہرہ انور سے اٹھا کر اک بار  
 اپنا آئینہ بنا اے مہ تاباں ہم کو  
 اے رضا وصف رخ پاک سنانے کے لئے  
 نذر دیتے ہیں چمن مرغ غزل خواں ہم کو



پل سے اتار دو راہ گزر کو خبر نہ ہو  
 کانٹا مرے جگر سے غم روزگار کا  
 فریاد امتی جو کرے حال زار میں  
 کہتی تھی یہ براق سے اس کی سبک روی  
 طیر حرم ہیں یہ کہیں رشتہ پانہ ہوں  
 اے خار طیبہ دیکھ کہ دامن نہ بھیگ جائے  
 اے شوق دل یہ سجدہ گران کو روا نہیں



مصطفیٰ خیرالورثی ہو سرور ہر دوسرا ہو  
 کس کے پھر ہو کرا رہیں ہم گر تمہیں ہم کو نہ چاہو

ہم وہی ناشتہ رو ہیں تم وہی بحر صفا ہو  
ہم وہی شایان رو ہیں تم وہی شان سخا ہو  
ہم وہی بے شرم و بد ہیں تم وہی کان حیا ہو  
ہم وہی تنگ جفا ہیں تم وہی جان وفا ہو  
ہم وہی قابل سزا کے ہیں تم وہی رحم خدا ہو  
چرخ بدلے دہر بدلے ہیں تم بدلنے سے ورا ہو  
حق درودیں تم پہ بھیجے ہیں تم مدام اس کو سرا ہو  
وہ عطا دے تم عطا لو وہ یہی چاہے جو چاہو  
بر تو او پاشد تو برما تا ابد یہ سلسلہ ہو  
کیوں رضا مشکل سے ڈریئے جب نبی مشکل کشا ہو

○

کوئی کیا جانے کہ کیا ہو عقل عالم سے ورا ہو  
کنز مکتوم ازل میں درمکنون خدا ہو  
تھے ویلے سب نبی تم اصل مقصود ہدی ہو  
سب بشارت کی ازاں تھے تم ازاں کا مدعا ہو  
سب تمہاری ہی خیر تھے تم موخر مبتدا ہو  
قرب حق کی منزلیں تھے تم سفر کا منتہا ہو  
سب تمہارے در کے رستے ایک تم راہ خدا ہو  
وہ کلس روضے کا چمکا سر جھکاؤ کج کلا ہو  
وہ در دولت پہ آئے جھولیاں پھیلاؤ شاہو

○

سب سے اولیٰ و اعلیٰ ہمارا نبی  
بجھ گئیں جس کے آگے سبھی مشعلیں  
جن کے تلوؤں کا دھون ہے آب حیات  
خلق سے اولیاء اولیا سے رسل  
سب سے بالا ووالا ہمارا نبی  
شمع وہ لے کر آیا ہمارا نبی  
ہے وہ جان مسیحا ہمارا نبی  
اور رسولوں سے اعلیٰ ہمارا نبی

حسن کھاتا ہے جس کے نمک کی قسم وہ ملیح دلاراء ہمارا نبی  
 کیا خبر کتنے تارے کھلے چھپ گئے پر نہ ڈوبے نہ ڈوبا ہمارا نبی  
 ملک کونین میں انبیاء تاجدار تاجداروں کا آقا ہمارا نبی  
 لامکاں تک اجالا ہے جس کا وہ ہے ہر مکاں کا اجالا ہمارا نبی  
 غمزدوں کو رضا مژدہ دیجئے کہ ہے بیکسوں کا سہارا ہمارا نبی



پیش حق مژدہ شفاعت کا سناتے جائیں گے  
 آپ روتے جائیں گے ہم کو ہنساتے جائیں گے  
 کشتگان گرمی محشر کو وہ جان مسیح  
 آپ دامن کی ہوا دے کر جلاتے جائیں گے  
 وسعتیں دی ہیں خدا نے دامن محبوب کو  
 جرم کھلتے جائیں گے اور وہ چھپاتے جائیں گے  
 لو وہ آئے مسکراتے ہم اسیروں کی طرف  
 خرمن عصیاں پہ اب بجلی گراتے جائیں گے  
 سوختہ جانوں پہ وہ پر جوش رحمت آئے ہیں  
 آب کوثر سے لگی دل کی بجھاتے جائیں گے  
 آفتاب ان کا ہی چمکے گا جب اوروں کے چراغ  
 صرصر جوش بلا سے جھلملاتے جائیں گے  
 پائے کوباں پل سے گزریں گے تری آواز پر  
 رب سلم کی صدا پر وجد لاتے جائیں گے  
 خاک ہو جائیں عدو جل کر مگر ہم تو رضا  
 دم میں جب تک دم ہے ذکر ان کا سناتے جائیں گے



چمک تجھ سے پاتے ہیں سب پانے والے مرا دل بھی چمکا دے چمکانے والے  
 برستا نہیں دیکھ کر ابر رحمت بدوں پر بھی برسادے برسانے والے

مدینے کے خطے خدا تجھ کو رکھے غریبوں فقیروں کے ٹھہرانے والے  
حرم کی زمیں اور قدم رکھ کے چلنا ارے سر کا موقع ہے او جانے والے

○

کیا مہکتے ہیں مہکتے والے بو پہ چلتے ہیں بھٹکنے والے  
جگمگا اٹھی مری گور کی خاک تیرے قربان چمکنے والے  
عرش تک پھیلی ہے تاب عارض کیا جھلکتے ہیں جھلکنے والے  
گل طیبہ کی ثنا گاتے ہیں نخل طوبیٰ پہ چمکنے والے  
عاصیو، تھام لو دامن ان کا وہ نہیں ہاتھ جھٹکنے والے

○

کس کے جلوے کی جھلک ہے یہ اجلا کیا ہے  
ہر طرف دیدۂ حیرت زوہ تکتا کیا ہے  
زاہد، ان کا میں گمنگار، وہ میرے شافع  
اتنی نسبت مجھے کیا کم ہے تو سمجھا کیا ہے  
بے بسی ہے جو مجھے پرش اعمال کے وقت  
دوستو، کیا کہوں اس وقت تمنا کیا ہے  
کاش فریاد مری سن کے یہ فرمائیں حضور  
ہاں، کوئی دیکھو یہ کیا شور ہے، غوغا کیا ہے  
یوں ملائک کریں معروض کہ اک مجرم ہے  
اس سے پرش ہے بتا تو نے کیا کیا کیا ہے  
سامنا قہر کا ہے دفتر اعمال میں پیش  
ڈر رہا ہے کہ خدا حکم سناتا کیا ہے  
آپ سے کرتا ہے فریاد کہ یا شاہ رسل  
بندہ بیکس ہے شاہ، رحم میں وقفا کیا ہے  
سن کے یہ عرض مری بحر کرم جوش میں آئے  
یوں ملائک کو ہو ارشاد ٹھہرنا کیا ہے  
کس کو تم مورد آفات کیا چاہتے ہو

ہم بھی تو آ کے ذرا دیکھیں تماشا کیا ہے  
ان کی آواز پہ کر اٹھوں میں بے ساختہ شور  
اور تڑپ کر یہ کہوں اب مجھے پروا کیا ہے  
لو وہ آیا مرا حامی، مرا غم خوار امم  
آگئی جان تن بے جاں میں یہ آنا کیا ہے  
پھر مجھے دامن اقدس میں چھپا لیں سرور  
اور فرمائیں ہٹو، اس پہ تقاضا کیا ہے  
یہ سماں دیکھ کے محشر میں اٹھے شور کہ واہ  
چشم بد دور ہو، کیا شان ہے، رتبا کیا ہے  
صدقے اس رحم کے، اس سایہ دامن پہ نثار  
اپنے بندے کو مصیبت سے بچایا کیا ہے  
اے رضا، جان عنادل ترے نغموں کے نثار  
بلبل باغ مدینہ ترا کہنا کیا ہے



مژدہ باد اے عاصیو، شافع شہ ابرار ہے  
تہنیت اے مجرمو، ذات خدا غفار ہے  
عرش سافرش زمیں ہے، فرش پا عرش بریں  
کیا زالی طرز کی نام خدا رفتار ہے  
چاند شق ہو، پیڑ بولیں، جانور سجدہ کریں  
بارک اللہ مرجع عالم یہی سرکار ہے  
تیرے ہی دامن پہ ہر عاصی کی پڑتی ہے نظر  
ایک جان بے خطا پر دو جہاں کا بار ہے  
حیرتیں ہیں آئندہ دار و نور وصف گل  
ان کے بلبل کی خموشی بھی لب اظہار ہے  
گونج گونج اٹھے ہیں نعمات رضا سے بوستاں  
کیوں نہ ہو کس پھول کی مدحت میں وا منقار ہے



اندھیری رات ہے غم کی، گھٹا عصیاں کی کالی ہے  
 دل بیکس کا اس آفت میں آقا، تو ہی والی ہے  
 گنہگاروں کو ہاتھ سے نوید خوش مآبی ہے  
 مبارک ہو شفاعت کے لئے احمد سا والی ہے  
 ترا قد مبارک گلبن رحمت کی ڈالی ہے  
 اسے بو کر ترے رب نے بنا رحمت کی ڈالی ہے  
 تمہاری شرم سے شان جلال حق ٹپکتی ہے  
 خم گردن ہلال آسمان ذوالجلالی ہے  
 میں اک محتاج بے وقعت، گدا تیرے سگ در کا  
 تری سرکار والا ہے، ترا در بار عالی ہے  
 ابو بکر، عمر، عثمان، وحیدر، جس کی بلبل ہیں  
 ترا - سروسسی، اس گلبن، خوبی کی ڈالی ہے



زمین و زماں تمہارے لئے مکین و مکاں تمہارے لئے  
 چننین و چناں تمہارے لئے، بنے دو جہاں تمہارے لئے  
 دہن میں زباں تمہارے لئے، بدن میں ہے جاں تمہارے لئے  
 ہم آئے ہیں یہاں تمہارے لئے، انٹھیں بھی وہاں تمہارے لئے  
 تمہاری چمک، تمہاری دمک، تمہاری جھلک، تمہاری مہک  
 زمین و فلک، سماک و سمک میں سکھ نشان تمہارے لئے  
 یہ شمس و قمر، یہ شام و سحر، یہ برگ و شجر، یہ باغ و ثمر  
 یہ تیغ و سپر، یہ تاج و کمر، یہ حکم رواں تمہارے لئے  
 صبا وہ چلے کہ باغ پھلے، وہ پھول کھلے کہ دن ہوں بھلے  
 لوا کے تلے، ثنا میں کھلے، رضا کی زباں تمہارے لئے





نبیؐ سرور ہر رسولِ دولی ہے  
 ہے بے تاب جس کے لئے عرشِ اعظم  
 تکمیر کرتے ہیں تعظیمِ میری  
 تلاطم ہے کشتی پہ طوفانِ غم کا  
 نہ کیونکر کہوں یا جیبیِ اعثنیٰ  
 صبا ہے مجھے صرصر دشتِ طیبہ  
 جو مقصدِ زیارت کا بر آئے پھر تو  
 ترے در کا درباں ہے جبریلِ اعظم  
 شفاعت کرے حشر میں جو رضا کی  
 نبیؐ راز دار مع اللہ لی ہے  
 وہ اس رہولامکاں کی گلی ہے  
 فدا ہو کے تجھ پر یہ عزت ملی ہے  
 یہ کیسی ہوئے مخالف چلی ہے  
 اسی نام سے ہر مصیبت ٹلی ہے  
 اسی سے کلی میرے دل کی کھلی ہے  
 نہ کچھ قصد کیجے یہ قصدِ دلی ہے  
 ترا مدح خواں ہر نبیؐ دولی ہے  
 سوا تیرے کس کو یہ قدرت ملی ہے



نصیب دوستاں گر ان کے در پر موت آئی ہے  
 خدا یونہی کرے پھر تو ہمیشہ زندگانی ہے  
 اسی در پر تڑپتے ہیں 'مچلتے ہیں' بلکتے ہیں  
 اٹھا جاتا نہیں کیا خوب اپنی ناتوانی ہے  
 ترے منگتا کی خاموشی شفاعت خواہ ہے اس کی  
 زبان بے زبانی ترجمانِ خست جانی ہے  
 جہاں کی خاکروبی نے چمن آراء کیا تجھ کو  
 صبا، ہم نے بھی ان گلیوں کی کچھ دن خاک چھانی ہے  
 شہا، کیا ذات تیری حق نما ہے فردا مکاں میں  
 کہ تجھ سا کوئی اول ہے نہ تیرا کوئی ثانی ہے  
 درودیں صورتِ ہالہ، محیطِ ماہِ طیبہ ہیں  
 برستا امتِ عاصی پہ اب رحمت کا پانی ہے  
 یہ سر ہو اور وہ خاکِ در، وہ خاکِ در ہو اور یہ سر  
 رضا وہ بھی اگر چاہیں تو اب دل میں یہ ٹھانی ہے



حرز جاں ذکر شفاعت کیجئے      نار سے بچنے کی صورت کیجئے  
 ڈوب کر یاد لب شاداب میں      آب کوثر کی سباحت کیجئے  
 ان کے در پر بیٹھے بن کر فقیر      بے نواؤ، فکر ثروت کیجئے  
 جس کا حسن اللہ کو بھی بھا گیا      ایسے پیارے سے محبت کیجئے  
 سر سے گرتا ہے ابھی باز گناہ      خم ذرا فرق ارادت کیجئے  
 عالم علم دو عالم ہیں حضورؐ      آپ سے کیا عرض حاجت کیجئے  
 اپنی اک میٹھی نظر کے شد سے      چارہ زہر مصیبت کیجئے  
 جو نہ بھولا ہم غریبوں کو رضا      یاد اس کی اپنی عادت کیجئے

○

ذرے جھڑ کر تری پیزاروں کے      تاج سر بنتے ہیں سیاروں کے  
 میرے آقا کا وہ در ہے جس پر      ماتھے گھس جاتے ہیں سرداروں کے  
 مجرمو، چشم تبسم رکھو      پھول بن جاتے ہیں انگاروں کے

○

ان پر درود جن کو حجر تک کریں سلام      ان پر سلام جن کو تحت شجر کی ہے  
 ان پر درود جن کو کس بکیں کہیں      ان پر سلام جن کو خبر بے خبر کی ہے  
 شمس و قمر سلام کو حاضر ہیں السلام      خوبی انہی کی جوت سے شمس و قمر کی ہے  
 عرض و اثر سلام کو حاضر ہیں السلام      ملجا یہ بارگاہ دعا و اثر کی ہے  
 شوریدہ سر سلام کو حاضر ہیں السلام      راحت انہی کے قدموں میں شوریدہ سر کی ہے  
 خستہ جگر سلام کو حاضر ہیں السلام      مرہم یہیں کی خاک تو خستہ جگر کی ہے  
 اہل نظر سلام کو حاضر ہیں السلام      یہ گرد ہی سرمہ سب اہل نظر کی ہے

○

بھینی سانی صبح میں ٹھنڈک جگر کی ہے  
 کلیاں کھلیں دلوں کی ہوا یہ کدھر کی ہے  
 کھستی ہوئی نظر میں ادا کس سحر کی ہے  
 چھتی ہوئی جگر میں صدا کس گجر کی ہے  
 ہم جائیں اور قدم سے لپٹ کر حرم کے

سونپا خدا کو تجھ کو، یہ عظمت سفر کی ہے  
ہم گرد کعبہ پھرتے تھے کل تک اور آج وہ  
ہم پر نثار ہے یہ ارادت کدھر کی ہے  
واروں قدم قدم پہ کہ ہر دم ہے جان نو  
یہ راہ جانفزا مرے مولا کے در کی ہے  
ہیں چتر و تخت سایہ دیوار و خاک در  
شاہوں کو کب نصیب یہ دھج کروفر کی ہے  
اپنا شرف دعا سے ہے باقی رہا قبول  
یہ جانیں ان کے ہاتھ میں کنجی اثر کی ہے  
عبر زمیں، عیر ہوا، مشک تر غبار  
ادنی سی یہ شناخت تری رہز کی ہے  
گھیرا اندھیروں نے وہائی ہے چاند کی  
تہا ہوں، کالی رات ہے، منزل خطر کی ہے  
سکی وہ دیکھ باد شفاعت کہ دے ہوا  
یہ آبرو رضا ترے دامن تر کی ہے



مصطفیٰ جان رحمت پہ لاکھوں سلام	شمع بزم ہدایت پہ لاکھوں سلام
شر یار ارم، تاجدار حرم	نو بہار شفاعت پہ لاکھوں سلام
فتح باب نبوت پہ بے حد درود	ختم دور رسالت پہ لاکھوں سلام
مجھ سے بے کس کی دولت پہ لاکھوں سلام	مجھ سے بے بس کی قوت پہ لاکھوں سلام
ہم غریبوں کے آقا پہ بے حد درود	ہم فقیروں کی ثروت پہ لاکھوں سلام
طائران قدس جس کی ہیں قبریاں	اس سہی سرو قامت پہ لاکھوں سلام
جس کے ماتھے شفاعت کا سرا رہا	اس جبین سعادت پہ لاکھوں سلام
جس طرف اٹھ گنی دم میں دم آگیا	اس نگاہ عنایت پہ لاکھوں سلام
وہ دہن جس کی ہر بات وحی خدا	چشمہ علم و حکمت پہ لاکھوں سلام

وہ دعا جس کا جو بن بہار قبول  
 حجر اسود کعبہ جان و دل  
 جس کے ہر خط میں موج کرم نور کی  
 کھائی قرآن نے خاک گزر کی قسم  
 جس سہانی گھڑی چمکا طیبہ کا چاند  
 میٹھی میٹھی عبارت پہ شیریں درود  
 الغرض ان کے ہر مو پہ لاکھوں درود  
 اس نسیم اجابت پہ لاکھوں سلام  
 یعنی مہر نبوت پہ لاکھوں سلام  
 اس کف بحر ہمت پہ لاکھوں سلام  
 اس کف پا کی حرمت پہ لاکھوں سلام  
 اس دل افروز ساعت پہ لاکھوں سلام  
 اچھی اچھی اشارت پہ لاکھوں سلام  
 ان کی ہر خود خصلت پہ لاکھوں سلام

## مآخذ

- (۱) اعلیٰ حضرت امام اہلسنت مولانا شاہ احمد رضا خاں رضا کے نعتیہ کلام کا تحقیقی اور ادبی جائزہ۔۔۔۔۔ حضرت شمس بریلوی
- (۲) امام نعت گویاں۔۔۔۔۔ اختر الجامدی
- (۳) انوار رضا۔۔۔۔۔ ضیاء القرآن پبلی کیشنز لاہور
- (۴) شب جائے کہ من بودم۔۔۔۔۔ آغا شورش کاشمیری
- (۵) جہان رضا۔۔۔۔۔ مرید احمد چشتی
- (۶) اردو میں نعتیہ شاعری۔۔۔۔۔ ڈاکٹر سید رفیع الدین اشفاق
- (۷) اردو دائرہ معارف اسلامیہ۔۔۔۔۔ جلد نمبر ۱۰
- (۸) اقبال اور احمد رضا خاں۔۔۔۔۔ راجا رشید محمود
- (۹) اسلامی انسائیکلو پیڈیا۔۔۔۔۔ سید قاسم محمود

## حضرت پیر مر علی شاہ گولڑویؒ

(آج سک متراں دی ودھیری اے)

آپ کا شجرہ نسب حضرت امام حسنؓ تک پہنچتا ہے۔ اس خاندانی سلسلے میں ایک اہم نام حضرت سید عبدالقادر جیلانیؒ کا بھی ہے۔ آپ کے والد ماجد کا اسم گرامی سید پیر نذر الدین تھا۔ آپ کے جد امجد حضرت میراں شاہ قادرؒ بغداد سے ہندوستان تشریف لائے۔ اس ترک مقامی کا مقصود، رشد و ہدایت ہی کی آرزو تھی۔ وہ شروع میں قصبہ ساڈھورہ ضلع انبالہ میں مقیم رہے۔ بعد میں آپ کی اولاد راولپنڈی کے مضافات میں گولڑہ کے مقام پر آباد ہو گئی اور اسی مقام پر حضرت پیر مر علی شاہؒ، یکم رمضان المبارک ۱۲۷۵ھ بمطابق ۱۸۵۹ء بروز پیر پیدا ہوئے اور اسی وجود سعید کے قدوم مسعود کا اثر ہے کہ راولپنڈی سے کم و بیش گیارہ میل پر واقع، زمین کا یہ ٹکڑا کتنے ہی دلوں کی دھڑکن، کتنی ہی نگاہوں کی تمنا، اور کتنی ہی آرزوؤں کا حاصل بنا ہوا ہے کہ ہوا کے جھونکے بھی اس سرزمین کے ذروں کو چوم کر گزرتے ہیں۔ آغا شورش کاشمیریؒ کے دل کا تاثر، روح کا کیف، نگاہ کی بصیرت اور قلم کی سلاامت روی، اس سرزمین کے بارے میں یوں عقیدت کے موتی اجالتی، محبت کے ستارے اچھالتی اور ارادت کے انوار برساتی ہے۔

کھڑا ہوں مر علیؒ کے مزار اقدس پر  
دماغ و دل سے نکلتی ہوئی دعا کی طرح  
مچل رہے ہیں خیالات فکر کی رو میں  
گلاب ولالہ سے لپٹی ہوئی صبا کی طرح  
ابل رہا ہے امیدوں کا چشمہ صافی  
بہ التفات نواہائے دلربا کی طرح  
تلے کھڑے ہیں فضاؤں میں نور کے بادل  
ہوا کے دوش پہ کھلتے ہوئے لوا کی طرح  
نپٹ چکا ہوں قسیوں کی کارگاہوں سے

گزر گئے ہیں کئی مرحلے ہوا کی طرح  
 دل و نظر پہ کھدی ہے حدیث نازونیا  
 حضور خواجه گیہاں کے نقش پا کی طرح  
 تمام خانہ نشینان لالہ و گل پر  
 یہ راز کھل کے رہا موجہ صبا کی طرح  
 نظام شمس و قمر از محمد عربی است  
 ”اگر بہ او نہ رسیدی تمام بولہی است“

آپ کی ابتدائی تعلیم و تربیت والد اور ماموں (حضرت پیر فضل دین) کے ہاتھوں ہوئی۔  
 دینی تعلیم مولانا محمد شفیع اور مولانا سلطان محمود سے مکمل کی۔ یہ سب حضرات اہل دل بھی تھے  
 اور اہل علم بھی۔ دوسری طرف حضرت پیر مہر علی شاہ فطرتا روحانی انوار سے مستنیر تھے۔  
 مگر حضرت شمس الدین سیالوی کی بیعت اور ان کے التفات خاص سے آپ کے دل کی دنیا جگمگا  
 اٹھی اور ان کی نگہ فیض نے سونے پر سہاگے کا کام کیا۔ یوں شوق نظر، ذوق طلب کے سانچے  
 میں ڈھل کر اضطراب مسلسل کا کیف بن گیا۔ گویا

پہلے ہی خاک دل تھی مری فخر کائنات  
 اب پوچھنا ہی کیا کہ تری رگہز میں ہے

ذہن پہلے ہی شفاف اور دل پہلے ہی نورانی تھا۔ اس لئے جدھر بھی آپ کے قدم بڑھے  
 بصیرتیں استقبال کرتی رہیں اور جدھر بھی آپ کی نگاہ اٹھی۔ اس سے ٹکرانے والی ہر شے نور  
 کے پیرہن میں مسکراتی چلی گئی۔ حق یہ ہے کہ جس شخصیت میں علم کا رسوخ اور عمل کا شعور  
 یکجا ہو جائے۔ وہ جب تک زندہ رہتی ہے آیت الہی بن کر رہتی ہے اور جب اس دنیا سے  
 روپوش ہوتی ہے تو اس کی لحد جاگ اٹھتی ہے۔

نام فقیر تنہا ندابا ہو، قبر جنہاں دی جیوے ہو

علم، عمل کے بغیر ناساز اور عمل، علم کے بغیر بے کار ہے۔ آدم کی علمی بصیرت ہی کے  
 سامنے ملائکہ سر یہ سجود ہوئے اور علم ہی سرشت انسانی کا وہ جوہر ہے جو اسے فضاؤں اور  
 خلاؤں میں اڑائے پھرتا ہے اور جب علم کے نور کے ساتھ عمل کا خلوص شامل ہو جائے۔ خبر کی  
 آگہی کو نظر کی روشنی نصیب ہو جائے اور زبانی اقرار، قلبی تصدیق میں ڈھل جائے تب  
 مومن خدائے لم یزل کا دست قدرت بھی ہو جاتا ہے۔ زبان صدق اظہار بھی اور نگاہ اثر

آفرین بھی۔ اسی مقام پر مومن کی رضا اللہ تعالیٰ کی مشیت بن کر نکھرتی ہے پھر اس کی آواز خلق سے نہیں۔ دل سے ابھر کر خلق تک پہنچتی اور دل و نگاہ کو اجالتی چلی جاتی ہے۔ اس کائنات ارضی میں صوفیائے کرام نے جس انداز سے دلوں کو مسخر کیا۔ جس نوع سے طریقت کو شریعت کے ساتھ ہم آہنگ کیا اور جس پیار سے گمراہوں کو پکارا، سنوارا، اور نشان منزل بنایا، انداز کا وہ حسن اور اسلوب کی وہ طلاوت منبر و محراب کو نصیب نہ ہو سکی۔ نتیجہ معلوم کہ واعظ کی تلقین، خوبصورت لفظوں سے کھیل کر، صرف ذہنوں کو ایک وقتی کیف دیتی رہی، جبکہ خانقاہوں سے ابھرنے والی نگاہ، دلوں میں سرمستی اور سرخوشی ابھارتی چلی گئی۔ ذہن و جسم کا کیف عارضی اور روح و دل کا تاثر دائمی ہوا کرتا ہے۔ صاحب ارشاد کے لئے قرآن و حدیث کی عالمانہ آگاہی ضروری ہے۔ تاکہ اس کی ہر بات اور ہر عمل اعتدال کا ایک نقش معتبر ہو۔ زبان و دل کی رفاقت ہی سے بات کی صداقت میں تاثیر آتی ہے۔ کیفیت علم کی عطا ہے اور کیف عمل کی دین ہے۔ اسلام نے ارشاد و ابلاغ کے لئے جو راستہ معین کیا ہے۔ وہ ہے۔ ادع الی سبیل ربک بالحکمہ والموعظة الحسنہ و جادلہم بالتی ہی احسن۔

محبت کالب و لوجہ اپنے اندر آج بھی کرامتوں کی ایک دنیا لئے ہوئے ہے۔ محبت کی زبان، دل تسخیر کرتی ہے کہ وہ فاتح عالم ہے۔ نگاہ بلند، سخن دلنواز اور جان پر سوز۔۔۔۔۔ تصوف کی یہی وہ مقنا میست ہے کہ شکار کرنے والے خود شکار ہو جاتے ہیں۔

حضرت مہر علی شاہ کی ذات گرامی قدر، اہل اللہ کے آخری سلسلے کی وہ نورانی کڑی ہے جس میں علمی بصارتیں اور قلبی بصیرتیں، اپنے کمال کو چھوتی نظر آتی ہیں۔ نتیجہ معلوم کہ ایک دنیا نے ان سے اکتساب فیض کیا۔ ان کے حضور میں عالم آئے تو مرعوب ہو کر اٹھے، معرفت کے طلبگار پہنچے تو ارباب نظر بن کر نکلے اور اہل تشکیک کا ادھر سے گزر ہوا تو یقین کی دنیا سمیٹتے چلے گئے۔ تاریخ شاہد ہے کہ ان کی ایک نگہ تلافی سے کتنے ہی خرف ریزے، حریف گمراہ بن کر ابھرے اور نکھرے۔ تاریخ شاہد ہے کہ۔

پارس وہ سنگ ہے جسے ٹھکرا کے تو چلے

اکسیر جز ہے تیرے قدم کے غبار کا

۱۸۵۷ء کے دور پر آشوب میں بہت سے ہندوستانی علماء سکون و طمانیت کی تلاش میں حجاز چلے گئے تھے ان میں قاری عبدالرحمن جونپوری، استاذ العلماء مولانا محمد غازی اور قاری عبدالرحمن الہ آبادی قابل ذکر ہیں۔ ان کے علاوہ مولانا حاجی رحمت اللہ بھی وہیں مدرسہ۔

صولنسیہ کے منتظم تھے۔ حضرت حاجی امداد اللہ مہاجر مکیؒ کا قیام بھی وہیں تھا۔ ۱۳۰۷ھ میں حضرت مر علی شاہ حج کے لئے روانہ ہوئے وہیں ان حضرات سے ملاقات بھی ہوئی اور تبادلہ افکار بھی۔ اول الذکر تینوں حضرات حضرت گوٹروی کی شخصیت سے اس حد تک متاثر ہوئے کہ وہ آپ سے بیعت بھی ہوئے اور آپ سے بیش از بیش استفادے کی خاطر گوٹرہ ہی کے ہو کر رہ گئے۔

نیت میں راستی اور عمل میں خلوص ہو تو رحمتیں از خود قلب و نظر کا احاطہ کر لیتی ہیں۔ دیدہ و دل وا ہوں، انتظار میں تڑپ اور چاہت میں سوز ہو تو محبوب کے مائل بہ کرم ہونے میں دیر نہیں لگا کرتی، اس سفر حج کے دوران میں آپ مدینہ منورہ کے لئے روانہ ہوئے۔ راستے میں ”وادی حمر“ کے مقام پر آپ نے رہنوں کے خوف سے نماز عشاء کی ابتدائی سنتوں کو ادا نہ کیا۔ وہیں تھوڑی دیر کے لئے آنکھ لگی اور خواب میں حضور ﷺ نے فرمایا ”آل رسول کو سنت ترک نہیں کرنی چاہئے“ آپ نے عالم خواب ہی میں حضور ﷺ کی مبارک پنڈلیوں کو دونوں ہاتھوں سے تھام کر ”الصلوة والسلام علیک یا رسول اللہ“ گویہ کے انداز میں پکارنا شروع کر دیا۔ بعد میں کیف و سرور کا یہ عالم آپ کے قلب و نظر پر چھایا رہا۔ کہ یہ بھولنے والی بات تھی ہی نہیں اور ان سعادت آفرین لمحوں کی یاد آپ کو عمر بھر تڑپاتی رہی۔ اسی یاد نے آپ سے بہت سی نعتیں کہلوائیں۔

آپ کی معروف نعت ”اج سک متراں دی ودھیری اے“ میں تحدیث نعمت اور سوز طلب کی کم و بیش وہی کیفیت ہے جو زیارت رسالت مآب ﷺ کے بعد مولانا جامی کے اس شعر میں پائی جاتی ہے۔

مشرف گرچہ شد جامی ز لطفش

الہی اس کرم بار دگر بارد گر کن

حضرت نے صوفیانہ انداز اور مجاہدانہ شان کے ساتھ زندگی بسر کی۔ انہوں نے خانقاہی روز و شب کا وقار بھی بڑھایا اور رسم شبیریؒ کو بھی تازہ کیا۔ دینی، علمی اور متصوفانہ مسائل پر آپ کی تحریریں اور تقریریں اپنے معاصر اکابرین کے لئے بصیرت افروز ثابت ہوتی رہیں، دوسری طرف آپ نے عالمانہ شکوہ اور مومنانہ جرات کے ساتھ ابھرتی ہوئی قادیانیت کا زور توڑا۔ آپ کی وہ غیرت ایمانی جہاں عزیمت و استقامت کی تاریخ کا ایک روشن باب ہے۔ وہاں ایک مرد حق آگاہ کے کردار حسیں کی ایک دل آویز کمکشاں بھی ہے۔



ختم نبوت کے سلسلے میں ابھرنے والی بہت سی اجتماعی اور شخصی تحریکوں نے آپ کے اس جنوں آفرین جذبے سے بل وپر لئے۔ آغا شورش کاشمیری تحریک ختم نبوت میں ”سیدنا مرعلی شاہ کی ضرب ید الہی“ کے عنوان سے لکھتے ہیں۔

”حضرت مرعلی شاہ بیسویں صدی کے آغاز میں مشائخ پنجاب کے سلسلے کی سب سے بڑی روحانی شخصیت تھے۔ آپ ۱۸۹۰ء میں حج کے لئے تشریف لے گئے تو آپ نے دیار رسول ﷺ ہی میں رہنے کا فیصلہ کر لیا۔ لیکن حاجی امداد اللہ مہاجر مکی نے اپنے کشف کی بنا پر آپ سے کہا ”آپ کے ہاں بہت بڑا فتنہ ظاہر ہونے والا ہے۔ اس کا سدباب آپ کی ذات سے متعلق ہے۔ آپ وہاں خاموش بھی بیٹھے رہے تو بھی ملک کے علماء اس فتنہ کی زبردستی محفوظ رہیں گے اور عامۃ المسلمین اس کی دستبرد سے بچ جائیں گے“ آج کے افق پر کل کے طلوع ہونے والے سورج کی روشنی ہر دل محسوس نہیں کر سکتا۔ یہ بصارت کی نہیں بصیرت کی بات اور اللہ کی دین ہے۔ چنانچہ حضرت قبلہ واپس آگئے تو مکاشفات و مشاہدات کے ذریعہ آپ کو معلوم ہوا کہ فتنہ مذکور مرزا غلام احمد اور ان کے دعاوی ہیں۔ حضرت سید مرعلی شاہ کے ملفوظات میں درج ہے کہ حضور ﷺ نے آپ سے عالم رویا میں فرمایا ”غلام احمد میری احادیث کو تاویل کی قینچی سے کتر رہا ہے تم خاموش بیٹھے ہو اس کا تعاقب و تدارک کرو“ علاوہ ازیں آپ نے اپنے نظریات و عقائد کے دفاع میں معاصر علماء سے کامیاب مناظرے بھی کئے۔ تحریک خلافت سے لے کر برصغیر پاک و ہند کی جہد آزادی تک، آپ کی شمولیت کسی نہ کسی رنگ میں نشان امتیاز بن کر ابھرتی رہی ہے۔ کہیں تقریر کی صورت میں، کہیں تحریر کی شکل میں اور کہیں دعاؤں کے روپ میں۔

ایک دفعہ مولانا ظفر علی خاں سیاسی موضوعات میں گفتگو کے لئے آپ کی خدمت میں حاضر ہوئے۔ وہ آپ کو اپنے دلائل سے قائل تو نہ کر سکے۔ مگر اسے حضرت ہی کا تصرف سمجھنے کہ بعد میں خود مولانا کانگریس سے بیزار ہوئے اور تحریک خلافت اور ہندو مسلم تعاون کے خلاف حضرت کے مسلک کا اقرار کیا۔ علامہ اقبال نے بھی شیخ اکبر کے افکار کی وضاحت حضرت سے چاہی۔ مگر حضرت بوجہ علالت و نقاہت اور استغراق و انہماک علامہ کے عریضے کا جواب نہ دے سکے۔ علامہ اقبال کے اس مکتوب کے یہ دو جملے قابل ذکر ہیں ”اگرچہ زیارت اور استفادہ کا شوق ایک مدت سے ہے تاہم اس سے پہلے شرف نیاز حاصل نہ ہوا۔ اب اس محرومی کی تلافی اس عریضے سے کر رہا ہوں۔۔۔۔۔۔ جناب کی وسعت اخلاق پر بھروسہ کرتے

ہوئے، یہ چند سطور لکھنے کی جرات کرتا ہوں کہ اس وقت ہندوستان بھر میں کوئی اور دروازہ نہیں جو پیش نظر مقصد کے لئے کھٹکھٹایا جائے۔“

علامہ اقبال ہی کے بارے میں یہ واقعہ بھی محفوظ ہے کہ آپ جن دنوں میکلوڈ روڈ پر رہتے تھے شام کے وقت کوئی شخص حضرت کی معروف پنجابی نعت کا پہلا شعر ترنم سے پڑھتا جا رہا تھا۔ علامہ نے اس کے پیچھے اپنا ملازم دوڑایا اسے بلایا اور اس سے پوری نعت سنی۔ جب مقطع میں حضرت کا نام آیا تو علامہ اقبال نے فرمایا کہ اب معلوم ہوا کہ اس کلام میں اتنا جذب اور اتنی کشش کیوں ہے۔ حضرت سید عطاء اللہ شاہ بخاریؒ نے بھی آپ کی خدمت عالیہ میں حاضری دی۔ آپ کی دعاؤں سے ان کے شعلہ گفتار کو برقِ خاطر کی چمک، لپک اور اچک لے جانے کی صلاحیت نصیب ہوئی۔ شاہ صاحب نے پہلی بیعت انہی سے کی۔ اور اپنے لئے سحر بیانی کی التماس کی۔ حضرت نے انہیں ایک ورد بتایا جو وہ ہر تقریر سے قبل زیر لب پڑھ لیا کرتے تھے۔۔۔۔۔ مقصود اس اظہار و بیان سے یہ ہے کہ مولانا ظفر علی خاںؒ علامہ اقبالؒ اور سید عطاء اللہ شاہ بخاریؒ کو بالواسطہ بالواسطہ فیض اس بارگاہ سے ملا۔ ایک عظیم انشاء پرداز، ایک عظیم مفکر اور ایک عظیم مقرر۔ کہ صدیاں ان کا جواب پیدا کرنے سے قاصر ہیں اور قاصر رہیں گی۔

یہ اللہ تعالیٰ کا کرم ہے کہ اس شخصیت پر جسے دین کا فہم عطا ہوتا ہے اور اگر تفہیم کے ساتھ ساتھ تعمیل کی دولت بھی مل جائے اور پھر توفیقِ ابلغ بھی نصیب ہو جائے تو اس مقام رفیع کو پانے کے لئے نگاہ رسا اور سمجھنے کے لئے دل آگاہ کی ضرورت ہے۔ اولیائے کرام کے ہاتھوں ظاہر ہونے والی کرامتیں تو ان روحانی فیوض و برکات کا ایک بے ساختہ اظہار ہوتی ہیں۔ اصل کرامت تو یہی ہے کہ ان نفوس قدسیہ کا ہر نفس سنت رسول ﷺ کے مطابق تھا اور سنت رسول ﷺ کی پیروی سے زندگی کا ہر لمحہ عبادت ہو جاتا ہے۔

وہ تمام ایک جلوہ، میں تمام ایک سجدہ  
مری بندگی میں حائل نہ جبیں نہ آستانہ

المیہ یہ ہے کہ ہم اولیائے کرام کی کرامتوں کے بیان میں اس قدر از خود رفتہ ہو جاتے ہیں کہ ”تکمیل خودی“ ادھوری رہ جاتی ہے اور ہم ان کی زندگیوں سے کوئی سافیض بھی حاصل نہیں کرتے۔ نتیجہ معلوم کہ ”حق ہو“ کی بے کیف صداؤں سے محض ہمارے جسم لرزتے ہیں مگر دیار دل کے پتھروں میں کوئی ایک شرارہ بھی نہیں پھوٹتا، سینے میں اگر دل اندھے ہوں،

تو ظاہری نمائشی اور ستائشی عقیدت، حقیقت کا کوئی سا روپ بھی نہیں دھا رکھتی۔ حق یہ ہے کہ سید مرعلی شاہ کے توسل سے بہت سے ایسے خوارق ہم تک پہنچتے ہیں جن کا بے ساختہ پن، اللہ تعالیٰ کی اس بیش بہا دین کا اظہار تو ہے مگر ان کی اپنی ارادی کاوش، ان سے ہویدا نہیں۔ کیونکہ وہ ایک ایسے اللہ والے تھے کہ جنہیں دینے والے نے، انعام و اکرام کے ساتھ ساتھ طرف کی گہرائی اور گیرائی بھی عطا کی تھی۔ انہیں فی الواقع نواز گیا تھا اور وہ اس مقام پر تھے جہاں خبر، نظر کے آئینے میں اتر کر، عرفان و آگہی کا سرور ہو جاتی ہے۔۔۔۔۔ سوز و گداز کی کیفیتوں کے حامل ہونے کا اوج تو کئی کرتے ہیں۔ مگر سراپا سوز و گداز ہونے کا ثبوت کوئی کوئی دیتا ہے۔ انکارے کو کسی اعلان کی ضرورت نہیں اس کا وجود خود بولتا ہے۔ مولا کریم نے پیر مرعلی شاہ کے عشق کو جنوں کی وہ ادائیں عطا کی تھیں جن کا ہر انگ اور ہر رنگ کرامت کا اعجاز تھا۔ مگر ان کے طرف کی وسعت کا اندازہ ان کے اس ارشاد سے ہوتا ہے کہ ”میں جلانے اور پھونکنے والی فقیری کا قائل نہیں ہوں۔ فقیری وہ ہے کہ معرفت کے سات خزانے دل میں ہوں اور ہمسائے کو خبر نہ ہو“ بقول شاعر

ظرف عالی ہوں کہ بھر کر بھی کبھی چھلکا نہیں

ہوں وہ دریا جو کناروں پر کہیں بہتا نہیں

توفیقات الہی سے یہ لبریز دل، ۸۲ برس کی عمر میں ۱۱ مئی ۱۹۳۷ء کو بوقت عصر، اسم ذات کے درد کے ساتھ خود ہی اپنے جسم کو قبلہ رخ کرتے ہوئے، ظاہری اور طبی نقطہ نظر سے خاموش ہو گیا۔۔۔۔۔ موت کا فرشتہ صرف خاکی جسم کو چھوٹا ہے جبکہ عشق کا جذبہ، سوز زندگی ہے جسے قبر کی گہرائیاں سرد نہیں کر سکتیں، لحد، روحانی کیفیات کی لطافتوں کو ایک جگہ سمیٹ دیتی ہے اور پھر وہاں سے خوشبو پھیلتی رہتی ہے اور اس سے مشام جاں معطر ہوتے رہتے ہیں۔ علامہ اقبال، ”عالم برزخ کی ایسی ہی پر انوار کیفیت کا اظہاریوں کرتے ہیں۔

ہے لحد اس قوت آشفٹ کی شیرازہ بند

ذالتی ہے گردن گردوں میں جو اپنی کند

آپ کے وصال پر برصغیر اندوہ و غم میں ڈوب گیا۔ ۱۳ مئی ۱۹۳۷ء کے روزنامہ ”پیسہ اخبار“ نے لکھا ”نہ قرن میں دو سرا او ایس قرنی پیدا ہوا“ نہ بسطام نے آج تک دو سرا بایزید پیدا کیا۔ گولڑہ کو بھی دوسرے مرعلی شاہ کی ہمیشہ آرزو رہے گی“

روزنامہ زمیندار نے یوں تبصرہ کیا ”آپ ان مشائخ میں ممتاز حیثیت رکھتے تھے جو

صاحب بصیرت و حقیقت ہونے کے علاوہ علوم ظاہری میں بھی فاضل بکمال تھے۔  
تحقیق الحق فی کلمتہ الحق فارسی زبان میں آپ کی اولین تصنیف ۱۸۹۷ء میں لکھی گئی۔  
۱۹۶۲ء میں فارسی متن کے ساتھ تو اس کا ترجمہ شائع ہوا۔ اس میں اسرار توحید سے پردہ اٹھایا  
گیا۔ ۱۹۰۰ء میں ”شمس الہدایۃ فی اثبات حیات المسیح“ تصنیف فرمائی جو رد مرزائیت کے  
سلسلے میں اپنی نوعیت کی ایک اہم اور جامع کتاب ہے۔ اس کتاب کا جواب مرزائیوں کی جانب  
سے شمس بازغہ کی شکل میں دیا گیا۔ حضرت نے سیف چشتیائی کی صورت میں ۱۹۰۲ء میں اٹھنے  
والے اعتراضات کا جواب دیا اور قادیانیت کے تاہوت میں آخری کیل بھی ٹھونکی۔ ”اعلاء  
کلمتہ اللہ فی بیان اہل بہ لغیر اللہ“ ۱۹۰۳ء میں۔ ”الفتوحات الصمدیہ“ ۱۹۰۷ء میں  
تحریر فرمائیں۔ ”تصفیہ مابین سنی و شیعہ“ آپ کی آخری تصنیف ہے۔

بیشتر صوفیائے کرام شعر گوئی کی صلاحیتوں سے متصف تھے۔ وہ صوفیاء جو خود شاعر نہ تھے  
وہ بھی شعری ذوق کے حامل تھے اور شعر کے ذریعے بات کہنے اور سمجھانے میں انہیں کمال  
حاصل تھا۔ حقیقت یہ ہے کہ وہ اپنی گفتگو اور تحریر میں عربی، فارسی اور اردو کے اشعار نگینوں  
کی طرح ٹانکتے اور جڑتے چلے جاتے تھے اور آج بسا اوقات شعر کا مفہوم ہی ان کی تحریر کے  
سیاق و سباق میں کھلتا اور کھلتا ہے۔۔۔۔۔ ایک عام شاعر کا دل نالوں، نغموں، آنسوؤں اور آہوں  
کی فرود گاہ ہوتا ہے۔ اس کے سینے میں جذبات کا ایک سیلاب ہوتا ہے جو اٹھتا، ابلتا اور بہت سی  
نادیدہ حقیقتوں اور نادیدہ صداقتوں کا اظہار کرتا ہے اور وہ اپنے فکر فلک رس کے فیض سے  
قوس حیات کو حلقہ کامل بنانے کا نغماتی فرض ادا کرتا چلا جاتا ہے۔۔۔۔۔ اور جب ایک  
فرد فرید بے باک اور مشکل کا صوفی بھی ہو تو پھر اس کی سوچ بے نام اور بے منزل وادیوں میں  
نہیں گھومتی بلکہ اس کے نالوں کا حاصل بھی متعین ہوتا ہے اور اس کی فریادوں کا ہدف بھی  
واضح۔ حافظ مظہر الدین کے الفاظ میں۔

شعروادب بھی، آہ و فغاں بھی ہے ان کا فیض  
پیش حضور، اپنی متاع ہنر کریں  
آنسو قبول ہوں در خیر الانام پر  
نالے طواف روضہ خیر البشر کریں

ایک ہی وجود رونا اور ایک ہی قامت زیبا کے لئے اس کی محبت وقف ہوتی ہے۔ وہ اپنے  
دل کی ساری عقیدتوں کو اپنی پلکوں میں سمیٹ کر اسی کی راہ تکتا اور اسی کے نقوش پاکی

درخشانی کو منزل و مقصد سمجھتا ہے۔ وہ آئینے کی طرح پریشاں نظر نہیں ہوتا بلکہ ”اپنی تو جہاں آنکھ لڑی پھرو ہیں دیکھو“ کے مصداق ہو جاتا ہے نتیجہ معلوم کہ ایک صوفی شاعر کی عرفانی غزلوں کا محبوب بھی خاص ہوتا ہے اور منزل بھی مخصوص۔ اس لئے اس کا قلم ابہام و ایہام کی بے کیفیوں سے کیف پیدا کرنے کی سعی نہیں کرتا بلکہ یقین و ایقان کے انوار سے تاثر ابھارتا ہے۔ ایک صوفی شاعر کی شاعری کو ہم ”حقیقی جذبیت کی ایک دل آویز موسیقی اور سچے احساس کی ایک ایسی حسین مصوری کہہ سکتے ہیں جو قاری کے ذہن کو گرفت میں لاتی اور دل کو تسخیر کرتی ہے وہ حواس کے تاروں کو چھیڑتی ہوئی روح پر سرخوشی بن کر چھا جاتی ہے۔ ایسی شاعری جذب و شوق کی ایک لغزش مستانہ ہوتی ہے۔ اسے فی الواقع عقل و جنوں کی ایک مشترک بزمِ جمل اور عشق و حکمت کا ایک خوبصورت مقام اتصال کہہ سکتے ہیں“

چونکہ پیر مرعلی شاہ فطری طور پر شعری صلاحیتوں سے بہرہ ور، دینی نقطہ نظر سے علمی و جاہتوں کے حامل، ذہنی اعتبار سے فکری تقدس سے متصف اور مشربی لحاظ سے گداز و درد کی کیفیتوں سے سرشار تھے۔ اس لئے جب انہیں خدا اور رسول ﷺ کی محبت تڑپاتی تھی یا اکابرین کی یاد آتی تھی تو یہ تڑپ اور یہ یاد کبھی کبھی بے ساختہ شعر کے پیرہن میں لودینے لگ جاتی تھی اور ان کے لبوں سے بکھرنے والی اس موزوں گفتار کو حاضرین لکھ لیا کرتے تھے اور یوں ان کی زندگی کے بہت سے غنائی گوشے اور بہت سی پر کیف ساعتیں محفوظ ہو گئیں۔ وہ پیشہ ور شاعر نہ تھے، ہوتے تو خود اپنے ان شعری آویزوں کو محفوظ کرنے کی شعوری سعی فرماتے۔ یہی وجہ ہے کہ انہوں نے اپنے ان اشعار کو بعد میں سنوارنے کی طرف کوئی توجہ نہیں دی۔ نتیجہ معلوم کہ جو خیال جیسے اترا، محفوظ ہو گیا۔ یہی بے ساختگی ان کے اشعار کا کیف آفرین جمل ہے۔ اس کا یہ مطلب نہیں کہ ان کے اشعار محض موزوں سے جملے ہیں یا نثری نوعیت کی کوئی ”نخن سازی“ ہے۔ بلکہ حقیقت یہ ہے کہ معنوی حسن کے ساتھ ساتھ فنی اعتبار سے بھی ان کا کلام ایک وہی شاعر کا کمال لئے ہوئے ہے۔ وہ چونکہ طریقت کے طریقوں اور شریعت کی راہوں سے کماحقہ آشنا تھے۔ اس لئے ان کے اشعار میں نہ کوئی ایسا مبالغہ ہے کہ جس سے شریعت کے آئینوں کو ٹھیس لگتی ہو اور بدعت کی بے راہ روی کو راہ ملتی ہو۔ اور نہ قاری کہیں یہ محسوس کرتا ہے کہ بات افراط و تفریط کا شکار ہو کر واقعیت کھو بیٹھی ہے۔ حق یہ ہے کہ انہوں نے جو کہا وہ ایسی حقیقتیں ہیں کہ ان کے دل سے سوز، نگاہ سے آنسو اور روح سے گداز لے کر جب شعر کی صورت میں قلم کی نوک پر مچلتی ہیں تو ہر نگاہ کی جنت اور ہر

دل کا کیف بن جاتی ہیں۔ اہل دل ان سے سوز و سرور کی تاب و تب سمیٹتے ہیں اور اہل ظاہر اپنی کم نگاہیوں کے باوجود روشنی کا ایک پرتو سا محسوس کرتے ہیں اور بسا اوقات روشنی کا یہ احساس قاری کے دل کے دریچوں کو جگمگا بھی دیتا ہے۔ پروفیسر کرم حیدری کے الفاظ میں

”حضرت مر علی شاہ کے ہاں عشق و محبت کی کیفیتیں ذہنی اور مطالعاتی نہیں، مشاہداتی اور تجرباتی ہیں۔ ان کا کلام شاعرانہ تصورات اور تخیلات کی پیداوار نہیں۔ قلب و نظر کی واردات کا نتیجہ ہے۔ پیر صاحب موصوف شعر کے راستے سے تصوف کی طرف نہیں گئے بلکہ تصوف کے راستے سے گزرتے ہوئے چمنستان شعر کی حسین و جمیل روشوں پر بھی ان کے قدم پہنچ گئے۔ یہاں انہیں احساس ہوا کہ اگر شاہد طریقت کو شعر کے لباس سے آراستہ، پیراستہ کیا جائے تو وہ ایک ایسا حسین و جمیل پیکر بن جاتا ہے جو ہر دیکھنے والی آنکھ کو محبوب اور ہر سوچنے والے ذہن کے لئے مرغوب ہو جاتا ہے۔ شاعری ان کی طبیعت کا جزو بھی تھی لیکن انہوں نے سخن کو صرف پردہ جاں بنایا، فن نہیں بنایا“

حضرت کے اشعار کی مکمل تفہیم کے لئے ضروری ہے کہ قاری کو قرآن و حدیث کے غوامض سے بھی آگاہی ہو۔ اور سلوک و عرفان کے رموز سے بھی قلبی شناسائی۔ ان کے اشعار کو پڑھ کر پتا چلتا ہے کہ انہیں مولائے روم کے افکار سے گہری وابستگی ہے اور دیگر فارسی شعراء کے عارفانہ کلام کا عکس بھی جا بجا نظر آتا ہے۔ ان کے کلام سے جہاں ان کی شعری عظمتوں کا احساس ہوتا ہے۔ وہاں یہ بھی پتا چلتا ہے کہ ان کے ہاں ذہن کی رسائی، دل کی پہنائی سے رہنمائی لیتی ہے اور یوں ان کے ہاں دانش برہانی اور دانش نورانی کا ایک دل آویز امتزاج نظر آتا ہے۔ ”مسائل تصوف“ کا تذکرہ عام فارسی شاعروں کے ہاں زیادہ تر اور اردو شاعروں کے ہاں کہیں کہیں نظر آتا ہے۔ حقیقت یہ ہے کہ صرف مسائل تصوف کا دل نشین تذکرہ انسان کو ”ولی“ نہیں بناتا بلکہ اسے اہل نظر ”صرف شاعر“ ہی کہیں گے۔ کیونکہ مسائل تصوف کا بیان بھی دوسرے شعری مضامین ہی کے مانند ہے۔ چونکہ یہ مسائل کہنے والے کی طبیعت سے ہم آہنگ نہیں ہوتے اس لئے ان میں شاعرانہ حسن تو ہوتا ہے مگر ربودگی اور شکستگی کی شان نہیں ہوتی۔ جب ایک صوفی شاعر اپنی کیفیات نیاز و ناز کو شعر کے لباس میں پیش کرتا ہے تو وہ براہ راست قاری کے دل کو اپنا نشانہ بناتی ہیں۔ عام شعر بھی دل گداختہ ہی سے بال و پر لیتا ہے۔ مگر ایک صوفی تو ہوتا ہی ”کرمک شب تاب“ ہے، آغاز میں سراپا اضطراب اور

انجام میں 'خاک در جانانہ کا ساناز آفرین انکسار۔ سید عطاء اللہ شاہ بخاری کے الفاظ میں "صوفیا کی شاعری حال کی شاعری ہے وہ اپنی کیفیات باطنی کو چند اشعار میں بیان کر کے اہل دل کو سوز کا بہت بڑا سرمایہ عطا کر جاتے ہیں"

قبل ازیں اس امر کا ذکر ہو چکا ہے کہ حضرت "کو سفر حجاز کے دوران میں "وادئ حمرا" کے مقام پر رسالت ماب صلی اللہ علیہ وسلم کی زیارت کا شرف حاصل ہوا تھا۔ اور آپ کی بعض نعتیں نہ صرف اس سعادت آفرین یاد کا نتیجہ ہیں بلکہ اس لطف خاص کے بعد "باردگر" کرم فرمائی کی تمنا اور انتظار و طلب کی شدت کا ایک قلبی اظہار بھی ہیں۔ آپ کی مشہور نعت "آج سک متراں دی ودھیری اے" دلوں کو دھڑکنے کا انداز ہی نہیں، تڑپنے کا سلیقہ بھی عطا کرتی ہے۔ حق یہ ہے کہ بعض اشعار اور بعض نظمیں قبول عام کی اس حد کو پہنچ جاتی ہیں کہ وہ ہر دل کی دھڑکن بن جاتی ہیں۔ اثر آفرینی کی یہ عمومی کیفیت جہاں کہنے والے کے قال و حال کی ہم آہنگی کی عکاس ہے وہاں بارگاہ ناز میں ان کی قبولیت کی ضمانت بھی ہے اور سچی نعت وہ دہلیز صنف سخن ہے کہ اس کے لئے منظوری گنبد خضریٰ سے پہلے آتی ہے اور قلم بعد میں رواں ہوتا ہے۔ مولانا جامی کی نعت "نسیم جانب بطحا گزر کن" سعدی شیرازی کی یہ رباعی "بلغ العلیٰ بکمالہ"

مولانا حالی کا یہ شعر "وہ نبیوں میں رحمت....." مولانا ظفر علی خاں کی یہ نعت "وہ شمع اجالا جس نے کیا....." مولانا احمد رضا خاں کا سلام "مصطفیٰ جان رحمت پہ لاکھوں سلام" حفیظ جالندھری کا "سلام اے آمنہ کے لال....." ماہر القادری کا یہ ہدیہ نیاز "سلام اس پر کہ جس نے بیکسوں کی دستگیری کی" اور سید مر علی شاہ کی یہ نعت اور اس کے آخری بول "کتھے مر علی کتھے تیری شنا....." خود بتاتے ہیں کہ کہنے والے نے انہیں کسی خاص کیفیت میں کہا ہے۔ از رہ صدق و اخلاص کسی جانے والی ہریات، دل کے آنسوؤں سے وضو کرتی ہوئی جب قلم کی نوک پر آتی ہے تو وہ ہر آنکھ کا ستارا، ہر دل کا اجالا اور ہر زبان کا حوالہ ہو جاتی ہے قبول عام کی یہ سند، دلیل ہوتی ہے اس بات کی کہ اسے قبول خاص کا شرف بھی مل چکا ہے۔

ضمیرا آئینہ فطرت ہے عجب آئینہ

نظر آتا ہے ترا چہرہ زیبا مجھ کو

اب وہی شعلہ بے تاب ہے رگ رگ میں مری

پھونکے دیتی تھی کبھی تابش مینا مجھ کو

اور جب تک رگ رگ میں شعلہ بے تاب کروش نہ لے، بات بنتی بھی نہیں نہ اس میں اثر آفرینی آتی ہے نہ جمالیاتی دلربائی، نہ اس میں رسائی کی شان پیدا ہوتی ہے اور نہ اسے پذیرائی کا مقام ہی ملتا ہے۔

وہ نغمہ خام ہے وہ معنی ہے ناتمام  
جو سوز دل کو بہا رگ جلا نہ کر سکے

اور سوز دل سازگ جلا تبھی بنتا ہے جب جوش آرزو تیز ہو، 'دل درد مند' سروچراغوں کی طرح ضروریز ہو، اور "لوں لوں وچ شوق چنگیری ہو"۔۔۔۔۔ دل میں آگ اور آنکھ میں برسات کی جھڑی ہو تو چاہنے والا کسی بھی گل تر سے کم نہیں ہوتا۔۔۔۔۔ چونکہ پیر مہر علی شاہ کی یہ نعت اسی قلبی گداز اور روحانی چاہت سے معمور ہے۔ چونکہ یہ زیارت حضور ﷺ کے بعد ہی موزوں ہوئی تھی اس لئے اس میں حسن حضور ﷺ کا تذکرہ بھی ہے کہ اس عارض گلگام سے پھول شربت اور اس انداز تبسم سے کلیاں چکلنا سیکھتی تھیں، اس قامت زیبا سے کسار سر بلندی پاتے، اس خرام ناز سے راستے جھوم اٹھتے اور تاریخ انسانی کے باب ترتیب پاتے تھے۔۔۔۔۔ حضور ﷺ کے ظاہری جمال کے بارے میں کتنے ہی نعت نگاروں نے سراپا نگاری کی، تشبیہات و استعارات کے کتنے ہی زرتار آویزے لفظوں میں ڈھلے، تصور اور خیال کی کتنی ہی رعنائیوں نے اس پیکر جمال کو لفظوں میں دکھانے کی سعی کی مگر ہر قلم، اپنی جملہ صلاحیتوں کے باوجود اس حسن کی مصوری میں قاصر دکھائی دیتا رہا کہ وہ ذات اجمل و اقدس ﷺ مصور فطرت کا ایک یکتا شاہکار تھی اور جو آنکھ خواب میں اس حسن بے مثال کو ایک نظر پالے وہ اگر تمام عمر، آئینہ روبرو رکھ کر اپنی ہی آنکھوں کو چومتی رہے، تو تحدیثِ نعمت کا حق شاید پھر بھی ادا نہ ہو سکے، ایسی پر نور آنکھوں کا حامل شخص جب سراپائے رسالت ماب ﷺ کے بارے میں کچھ لکھے گا تو یہ تو حق ہے کہ وہ بھی حق ادا نہ کر سکے گا۔ مگر اس سے بھی انکار نہیں ہو سکتا کہ اس کے قلم میں حقیقت اور واقعیت کا جو کیف ہو گا وہ اہل طلب کو فی الواقع مسحور لذت رکھے گا۔ کیف کی کچھ ایسی ہی واقعیت اور اظہار کی کچھ ایسی ہی جاذبیت، سید مہر علی شاہ کے ان اشعار میں موجود ہے۔

کھ چند بدر شعلانی اے متھے چمکے لاث نورانی اے  
کالی زلف تے اکھ مستانی اے مخمور اکھیں ہن مدھ بھریاں



و ابرو قوس مثل دس جیس توں نوک مڑہ دے تیر چھٹن  
 لبں سرخ آکھاں کہ لعل یمن چنے دند موتی دیاں ہن لڑیاں  
 اس صورت نوں میں جان آکھاں جاناں کہ جان جمان آکھاں  
 سچ آکھاں تے رب دی شان آکھاں جس شان تھیں شانیں سب بنیاں  
 نعت نگار کی یہ تمنا بھی ہوتی ہے کہ یہی صورت سکرات و غمرات موت میں بھی پیش نظر  
 رہے اور آخری لمحات کو سہارا دے۔ قبر کی تاریکیوں کو اسی رخ کی چاندنی منور کرے، پل  
 صراط کا کٹھن گزر اسی کے طفیل آسان ہو۔ حساب و حشر میں اسی کی شفاعت سے خرف  
 حریف گہر بنیں۔ ایک فارسی شاعر نے آرزو کی تھی کہ۔

منم وہمیں تمنا کہ بوقت جاں سپردن  
 بہ رخ تو دیدہ باشم تو درون دیدہ باشی  
 مگر سید مرعلی شاہ کا عارفانہ قلم، حیات و موت اور برزخ و محشر کے کتنے ہی دلگداز مرحلوں  
 کو اس ایک آرزو سے شاداب بنا گیا ہے۔

ایسا صورت شلا پیش نظر  
 رہے وقت نزع تے روز حشر  
 وچ قبر تے پل تھیں جد ہوسی گزر  
 سب کھوٹیاں مہین تہ کھریاں  
 آخر میں ”واوی حمر“ میں نصیب ہونے والے، شرف کے دوبارہ حصول کے لئے بے  
 تابانہ دعا ہے کہ وہ گھڑیاں پلٹ آئیں، آنکھیں پھر شاد کام ہوں اور دل پھر انوار فراواں میں  
 ڈوب ڈوب جائے، مقطع والا بند، جس قدر معروف ہے اتنا ہی دلی پذیر و دلگداز بھی ہے اس میں  
 حضرت اپنے عجز و انکسار کا اظہار جس انداز سے فرماتے ہیں اس پر فخر و ناز کی ہزاروں کیفیتیں  
 قربان کی جاسکتی ہیں۔ گستاخ آنکھوں کی اس اجمل، اکمل اور احسن وجود ناز تک رسائی پانے کی  
 چاہت اور کوشش کا اندازہ بھی مشتاقان دید ہی لگا سکتے ہیں۔ رسائی تو بہر کیف عطاء محبوب  
 ہے، فخر عاشق بہر نوع نہیں ہے مگر ایسی چاہت اور ایسی سعی بھی بڑے نصیب کی بات ہے کہ

رخ خیر البشر تو پھر رخ خیر البشر ٹھہرا  
 ان آنکھوں سے در خیر البشر دیکھا نہیں جاتا  
 اس معروف نعت پر آغا شورش کاشمیری مرحوم کی یہ نعتیہ تفسیر، اہل نظر کے لئے نور،

اہل دل کے لئے سرور اور اہل حال کے لئے کیف و حضور کا باعث ہے۔ گولڑہ کے دیوار و در کے ساتھ آغا شورش کی وابستگی کا ذکر پہلے ہو چکا ہے۔

اک شخص سراپا رحمت ہے، اک ذات ہے یکسر نور خدا ہم ارض و سما کو دیکھ چکے مگر کوئی اس جیسا نہ ملا جدے تھے جبیں تک آ پہنچے، یثرب کی زمیں تک آ پہنچے ہم عین یقین تک آ پہنچے اے صل علی اے صل علی اس ذات پہ حجت ختم ہوئی نبیوں کی شہادت ختم ہوئی یعنی کہ نبوت ختم ہوئی پھر کوئی نہ اس کے بعد آیا سورج نے ضیا اس چشم سے لی، اس نطق سے غنچے پھول بنے اٹھا تو ستارے فرش پہ تھے بیٹھا تو زمیں کو عرش کیا اس نور مجسم سے پہلے، اس ذات مکرم سے ہٹ کر تاریخ کے ظلمت زاروں میں جو عقدہ تھا، عقدہ ہی رہا ہم ایسے فقیروں کی زد میں دولت بھی رہی حشمت بھی رہی اس در سے جب نسبت ہے دارا و سکندر چیز ہیں کیا سیرت کے درخشاں موتی ہیں اصحاب مدینہ رولتے ہیں سینا پہ گئے تو کچھ نہ ملا، جو کچھ بھی ملا یثرب سے ملا جب دوش پہ گیسو کھلتے ہیں وایل کی شرحیں ہوتی ہیں لولاک لما بے سانچے میں اک نور مجسم ڈھل کے رہا اونٹوں کے چرانے والوں نے اس شخص کی صحبت میں رہ کر قیصر کے تخت کو روند، کسریٰ کا گریباں چاک کیا اس نام کی عظمت عرش پہ ہے، اس شخص کا چرچا فرش پہ ہے وہ ذات نہیں تو کچھ بھی نہیں قرآن کی ہر آیت سے کھلا بطحا کے مسافر دیکھ کے چل یہ اس کے نقوش پا ہی تو ہیں تاریخ کے لالہ زاروں میں از غار حرا تا کرب و بلا کیا بات کہی ہے مرشد نے اللہ اس پر رحمت ہو سبحان اللہ، ما اجملک، ما احسنک، ما اکملک

کتھے مر علی کتھے تیری ثنا گستاخ اکھیں کتھے جا اڑیاں  
 حضرت سید مر علی شاہؒ نے ابن فارض مکیؒ کے تتبع میں بہت سے شعر کہے جو قصیدہ  
 فارضیہ کے عنوان سے آپ کے کلام میں محفوظ ہیں۔ ان اشعار میں جہاں دل کی محبتوں، روح  
 کی لرزشوں، نگاہوں کی آرزوؤں، فراق کی کلفتوں اور دید کی تمناؤں کا ایک نغماتی تاثر جلوہ گر  
 ہے۔ وہاں اس حقیقت کا احساس بھی ملتا ہے کہ محبت ہی اساس انسانیت ہے۔ انسان یا کسی کو  
 چاہتا ہے یا چاہا جاتا ہے۔ یہ محبت محور انسانیت ہی نہیں، بنیاد کائنات بھی ہے۔

میں اضطراب شوق کھوں یا جمال دوست

اک برق ہے جو کوند رہی ہے نقاب میں

محبت کا یہی جذبہ جملہ سلاسل تصوف کا بالعموم اساسی عنصر ہے اور بالخصوص حضرات  
 چشت کی متاع عزیز ہے۔ اس قصیدے میں محبوب کے حسن دل افروز کا ذکر ہے اور ساتھ ہی  
 اس کے حضور میں جان نذر کرنے کی تمنا بھی ہے۔ عالم فرقت میں سوز آرزو کے شعلہ فشاں  
 ہونے اور آتش غم کے ہر لخت دل میں شرارہ بار ہونے کی کیفیت، شعر کے پردہ حریر میں لو  
 دے رہی ہے۔ اس نعتیہ قصیدے میں دیار ناز کے قریب آتے ہی سارباں سے رفتار آہستہ  
 کرنے کی التماس اور اضطراب آمیز اشارے، قاری کے دل کی دھڑکنوں کو بھی تیز کر دیتے ہیں  
 حضرت فارضؒ کا یہ کہنا۔

جنگلوں کا راستہ کٹنے کے بعد

مہربانی ہم پہ فرماتا ذرا

طے کے ٹیلے جب تمہیں آئیں نظر

سارباں دم بھر نہر جانا ذرا (ترجمہ)

اور ان کے بعد حضرتؒ کا یہ کہنا۔

ساربانوں، مہربانوں، راہیا، شالا جیویں، خیر تھیوے ماہیا

آکھیں جا انہاں پیاریاں دل جانیاں، گوڑھے نیناں والیاں مستانیاں

لا پرتیاں دے کے لارے اوہ گئے، اوہ گئے اوہ دل دے پیارے اوہ گئے

پہنچیں جدتوں سوہنیاں دی جھوک تے، خیر ہووی نون ذرا روک تے

جا سنیہزا دیویں انہاں جانیاں، گوڑھے نیناں والیاں مستانیاں

اور شاعر مشرق علامہ اقبالؒ کا اسی انداز سے خیال ہی خیال میں سفر حجاز اختیار کرنا اور

سارباں اور نائقے سے سوز دل میں ڈوبی ہوئی کیف افزا باتیں کرنا، اسی ممدوح بے مثل کے کمال جمل کا پتارتا ہے جس کی بارگاہ ناز غرش سے بھی نازک تر ہے اور جس کے دیار حسین کے کانٹے گلاب ویا سمیں سے بھی زیادہ لطیف، نازک اور ریشمی ہیں۔ جس کے الفاظ پاک کی مہک آج بھی فضاؤں میں رچی ہوئی ہے اور جس کے حضور میں فرشتے ہر لحظہ انوار کے کنول لے کر اترتے ہیں اور جس کا ذکر اس قدر بلند ہے کہ اوقات عالم کا ایک لمحہ بھی ایسا نہیں گزرتا جو اس کی یاد کو تازہ نہیں کرتا اور یوں لگتا ہے کہ حضرت مر علی شاہ کی آرزوؤں کی ساری تپش اس ایک شعر میں سمٹ گئی ہے اور میں اس شعر کو اس نعتیہ قصیدے کا حاصل بھی سمجھتا ہوں اور نعت نگار کی حسین آرزو بھی۔

ہوواں میں سگ مدینے دی گلی دا ایو رتبہ ہے ہر کال ولی دا  
 ہلالی چغتائی (استر آبادی) کہتے ہیں کہ حضور ﷺ دونوں جہانوں کی آبرو ہیں اور جو  
 ان کے دروازے کی مٹی نہیں بنا اس کے سر پر خاک۔

محمد عربی کابروئے ہر دوسراست  
 کیسک خاک دزش نیست خاک بر سر او  
 حضرت کی ایک حمد نمانعتیہ رباعی ہے۔

کن نیکون تاں کل دی گل اے اسماں اگے پریت لگائی  
 توں میں حرف نشان نہ آبا جدوں دتی میم گواہی  
 ابجے وی سانوں اوہ پنے دسدے نیلے بوئے کاہی  
 مر علی شاہ رپ تاہیوں بیٹھے جداں سک دوہاں نوں آہی  
 گویا "کن نیکون" تو ابھی کل کی بات ہے ہمارے تعلق قلبی کا سلسلہ تو کن نیکون سے  
 بہت پہلے سے ہے۔ میم نے اس وقت گواہی دی تھی جب اللہ تعالیٰ کے وجود ازلی وابدی کے  
 سوا ہر نشان بے نشان تھا اور چشم تصور آج بھی اس وقت کے حسین آثار دیکھ رہی ہے۔ اے  
 مر علی، دونوں کا باہم مل بیٹھنا باہمی حسن طلب ہی کا بدیہی نتیجہ ہے۔  
 سید بلھے شاہ کے یہ اشعار بھی دیکھئے۔

کن نیکون جداں آکھیا آبا تاں اسماں وی کولے آسے  
 کچے لامکان مکان اساڈا کچے بت وچ آن پھنسیا سے  
 کچے ملک اسانوں جدے کر دے کچے خاک وچ آن رلیا سے

بلے شاہ نفس پلٹ نے پلٹ کیتا کوئی ٹڈہ دے پلٹ تل تا سے  
 (جب اللہ تعالیٰ نے کن نیکون فرمایا تھا اس وقت ہم بھی پاس ہی تھے کبھی لامکاں ہمارا  
 ٹھکانا تھا مگر اب جسد خاکی میں مقید ہیں کبھی ہم فرشتوں کے مسجود تھے مگر اب خاک میں ملے  
 ہوئے ہیں۔ بلے شاہ اس نفس کے ہاتھوں ہم رسوا ہوئے ورنہ شروع ہی سے تو ہم گنہگار و خطا  
 کار نہ تھے)

اصغر گوندوی نے کہا تھا۔

فرشتوں نے وہاں تک حرز جاں اس کو بنایا تھا  
 فراز عرش پر تیرا ہی کچھ نقش کف پا ہے  
 ایک اور شعر ہے۔

میرے سلتی نے عنایت کی تھی مئے بے درد و صاف  
 رنگ جو کچھ دیکھتے ہو میرے پیانے میں ہے  
 اور غالب نے کہا تھا۔

ہیں آج کیوں ذلیل کہ کل تک نہ تھی پسند  
 گستاخی فرشتہ ہماری جناب میں  
 انہی خیالات کو مع شے زائد حضرت بلے شاہ نے پنجابی کے بلغ لہجے میں بیان کر کے سحر  
 حلال بنا دیا کہ پنجابی اپنے بلغ اظہار و بیان سے خیال کے جمال کو اکثر آنگن عطا کیا کرتی ہے۔  
 حضرت پیر مرعلی شاہؒ نے اپنے فکر فلک رس سے بات کہیں سے کہیں پہنچا دی۔ آغاز کی بات  
 حضرت آدمؑ سے شروع کرنے کے بجائے ”میم کی گواہی کو لانا“ ان کے فکر رفیع کی دلیل ہے۔  
 کہ حضور ﷺ کا آخری ہونا ان کے اولین ہونے کا ایک منطقی ثبوت ہے کہ وہی وجہ  
 وجود کائنات ہیں۔

اضطراب، آرزو کی تپش کا اظہار ہوتا ہے دل کسی کو پانے، آنکھ کسی کو دیکھنے اور قدم کسی  
 تک پہنچنے کے لئے بے تاب ہوتے ہیں۔ بسا اوقات نارسائی میں بھی وہ لذت نصیب ہوتی ہے  
 جو پذیرائی میں نہیں ہوتی یہی وجہ ہے کہ اہل شوق کے نزدیک ہر منزل، نشان منزل ہوتی ہے۔  
 ذوق طلب کو جواں رکھنے کے لئے جواں ہمت یہ آرزو کرتے ہیں کہ شوق کے مرحلے کبھی ختم  
 نہ ہوں۔ دل صدق طلب سے لبریز ہو تو ہر راستہ، خود مسافر کی عظمت کی واضح شہادت ہو جاتا  
 ہے گویا منزل میں جاؤ بیت اور کشش ہو تو اس کی طرف جانے والے راستے بھی پر کیف ہو جایا

کرتے ہیں کہ راستے جمال منزل کے غماز ہوتے ہیں اور یوں اس راستے میں اٹھنے والا ہر قدم، دل کی چاہتوں کا امین ہو جاتا ہے رسائی اگر ایک نعمت ہے تو نارسائی کا شرف بھی کچھ کم نہیں ہے اہل شوق کی زندگی کا ہر لمحہ تلاش و جستجو ہے۔ رسائی خوش بختی کی علامت اور نارسائی، فغاں کی آبرو ہے۔ غیاب ہو کہ حضور، اضطراب مسلسل، دل درد مند کا نشان امتیاز ہوا کرتا ہے کہ آرزو کا سارا حسن، اس کے ناتمام رہنے میں ہے۔

کچھ ملتے ہیں اب پختگی عشق کے آثار

نالوں میں رسائی ہے، نہ آہوں میں اثر ہے

نعتیہ شاعری، کیف خیال، عفت احساس اور پاکیزگی تصور کا ایک صداقت آفرین اظہار ہے جس کا مقابلہ کوئی سی تصوراتی شاعری نہیں کر سکتی۔ یہاں محبت کی جملہ وسعتوں کو سمیٹ کر اور چاہت کی جملہ بیقرار یوں کو سنبھال کر ہر نوع کے مبالغے سے، دامن بچا کر چلنا پڑتا ہے ورنہ حصول سعادت کے بجائے، متاع ایمان کے سلب ہو جانے کا خدشہ رہتا ہے۔ بیدل نے کہا تھا۔

زلافِ حمد و نعت، اولیٰ است بر خاک ادب خفزن

بجودے می تو اں بردن، درودے می تو اں گفتن

عمد رسالت ماب صلی علیہ وسلم کے درودیوار، اشجار و کسار اور آثار و اماکن، خوش قسمت تھے کہ وہ ہر لمحہ انوار سے مستنیر تھے اور اس دور کی آنکھوں کے کیا کہنے جنہیں راستے کی لذتیں بھی نصیب تھیں اور اس وجود پر انوار کی زیارت بھی جو فی الواقع جمال الہی کا آئینہ تھا۔۔۔۔۔ جبکہ متاخرین کی قسمت میں تصور کی رعنائی طلب کا سوز اور چاہت کا اضطراب ہی رہ جاتا ہے اور اس اضطراب کا حامل نہ ہر دل ہوتا ہے اور نہ ہر قلم اس کا عکاس۔ حضرت پیر مرعلی شاہ کے قلم سے سوز دل کی ترجمانی دیکھئے کہ وہ مرہم کے نہیں زخم کے طلبگار ہیں کہ وہ بھی عطائے محبوب ہے اور اگر زخم کی رفوگری مطلوب بھی ہو تو حضرت کے شوق فراواں کو اس کے لئے بھی محبوب ہی کی نوک مڑہ مطلوب ہے۔ ان کی نعتوں کے بہت سے اشعار ان کے دل گداختہ کی اس کیفیت کی یوں عکاسی کرتے ہیں کہ۔

آبگینہ تندی صبا سے پگھلا جائے ہے۔

جب سے لاگے تورے سنگ پیا

نہند گئی آرام نہیں ساری ساری رین پیا

(اے محبوب! آپ سے دل ٹکا کر شب بھر کا سکون ختم ہو گیا اور نیند اڑ گئی ہے)  
 جھات پا کے دل گیوں ساری رین گزری روندیاں  
 نین برسن زار رم جھم جیویں بدلیاں کلیاں  
 (تیری ایک جھلک دیکھنے کے بعد رات بھر ہماری آنکھیں کالی بدلیوں کی طرح برستی رہیں)

فی المنام قد تفضلت علی منینی  
 لرنی فضلا جمالک فارحنی فی العیاب  
 (خواب میں زیارت سے تو نے مری مراد پوری کر دی۔ اب اے جان جہاں جاگتی آنکھوں سے  
 نظر آ) دل دا وہڑا خانہ اکھیاں دا دوہاں نوں انتظار  
 قدم پاویں جیوندیاں جیوندیاں تہ ہوون خوشحالیاں  
 (دل کا صحن اور آنکھوں کا گھر دونوں تیرے منتظر ہیں۔ تو جو زندگی میں تشریف لے آئے تو  
 میری مسرت بے اندازہ ہو)

روندیاں نیناں نوں سمجھا رہی لکھیا پڑھیا سب بھلا رہی  
 ہک نام جمن دا گا رہی رگ رگ تے لوں لوں ساہاں نال  
 دل لگڑا بے پرواہاں نال  
 (میں نے اپنی اشکبار آنکھوں کو بہت سمجھایا جو کچھ لکھا پڑھا تھا وہ بھی بھلایا لگڑا ہر رگ، ہر نس  
 اور ہر سانس سے محبوب ہی کا نام پکارا، واسطہ بے نیاز سے پڑ گیا)  
 سینہ مالا مال درد است و بجوید ہر دے  
 درد بر درد دگر، زخمے بجائے مرے  
 (سینہ پر درد ہے اور اسے ہر دم درد ہی کی تلاش ہے درد پر درد، مرہم کے بجائے زخم مطلوب  
 ہیں)

دل کند زخمے رفوگر مہیاں دارد طلب  
 نوک مرگاں را صبا باردگر گو مرے  
 (نوک مرگاں سے صبا کہو کہ پھر زخمی دل۔ مہیاں تم سار رفوگر ہو تو مرہم چاہئے)  
 بستہ شد اندر ازل خاطر بدیاں شور جہاں  
 کزنیم تاب زلفش نوریاں چہ چہ ہے

(ہم ازل ہی سے ہیں اس کا کل پیچاں کے اسیر۔ جس کی خوشبو کو فرشتہ بھی نہ کچھ کم چاہے)  
 عشق آمدوشد ساری چوں بوبہ گلاب اندر  
 اور من و من در دے سریت ز اسرار  
 (عشق مجھ میں آسا ہے جیسے خوشبو پھول میں۔ اس میں ہوں میں، مجھ میں وہ کیا پردہ اسرار  
 ہے)

بیروں نہ زوم قدمے دیں طرفہ تماشا میں  
 پر آبلہ شد پائیم، عمریت کہ سیارم  
 (اک قدم باہر نہیں نکلا مگر حیران ہوں پاؤں میں جو آبلے ہیں کس سفر کا بار ہیں)  
 می کند مر علی از سوز دل نالہ ہاکہ وصل جو یانیم ما  
 (ہو رہے مر علی سوز دل سے نالہ بلب۔ صدا یہی ہے کہ جو یائے وصل جانٹاں ہیں)  
 رہن ساقی چشمم کہ جرمہ بچشاند ز جام چہرہ تر کن موشان حجاز

(میں اپنی آنکھوں کا ممنون ہوں کہ جن سے ملی۔ شراب جلوہ تر کن موشان حجاز)  
 یہ کیسا ہے گداز سوز کیسی ہے یہ بے خوابی  
 جگر میں، آنکھ میں، دل میں، سراپا جسم میں، تن میں  
 دل حیراں کی نسکیں کو خیال ان کا غنیمت ہے  
 مجھے ڈر ہے نہ جائے ان کی طرح لامکان میں  
 مدینے، میں بلا بھیجو قریب وادی حمر  
 تڑپ کر ڈال لوں میں ہاتھ پھر سیمیں ساقن میں

حافظ منظر الدین ایک مقام پر لکھتے ہیں ”عرفان رسول ﷺ کے بغیر عرفان ذات  
 ممکن نہیں۔ اس لئے کہ حضور ﷺ دست قدرت کا وہ عظیم شاہکار ہیں جس پر قدرت  
 کو ناز ہے۔ معرفت ربانی کے حجاب در حجاب جلوے جن تک عقل انسانی کی رسائی ممکن نہیں  
 جمل محمدی ﷺ کی ایک جھلک دیکھ لینے سے نظر آسکتے ہیں۔ فن جب تخلیق میں پوری  
 طرح جلوہ گر ہو جائے تو فنکار کو بے حجاب ہونے کی ضرورت باقی نہیں رہتی۔ وہ خود پس پردہ  
 چلا جاتا ہے اور فن اسے آشکار کر دیتا ہے۔ طور پر تجلیوں کی بارش اسی وقت تک کے لئے تھی



جب تک قدرت کے فن کو اوج کمال نہ ملا تھا۔ یہ فن ذات محمدی ﷺ کی صورت میں جلوہ گر ہو گیا اور تخلیق کو معراج کمال نصیب ہو گئی۔ تو اب فنکار کی بے حجابی کی ضرورت باقی نہ رہی۔ تخلیق بے حجاب ہو گئی اور خالق چھپ گیا کیونکہ اب تخلیق خالق کی معرفت کے لئے کافی تھی "بقول شاعر" جس سر میں آپ کی محبت سما جائے وہ قرآن ہے اور جس دل میں آپ کا تصور ہو وہ کعب ہے۔

مصحف بود آں سرکہ بہ سودائے تو باشد

کعب بود آں دل کو درو جائے تو باشد

حضرت کے درج ذیل نعتیہ اشعار خالق حقیقی کے اسی کمال تخلیق کا اظہار بھی ہیں اور دیکھنے والے کی شفاف نگاہی کے عکاس بھی کہ ہر نگاہ جلوہ ہائے حسن سمیٹنے پر قادر بھی کب ہوتی ہے۔ یہ توفیق محب کا فخر نہیں بلکہ سراسر محبوب کی عطا ہے۔

اکحل العینین املح وازج الحاجبین

سرمہ گیس چشمتے کماں ابرو، ملجے، ارجمے

(سرگیس آنکھیں ہیں خوب، کھلے ابرو بھی۔ چاہئے والا انیس اٹح وارحم چاہے)

روئے تاباں والضحیٰ واللیل مویش ذا جی

وز فتنائیش لوی، یسین از متسمے

(والضحیٰ ہے طرخ روشن تو ہیں زلفیں واللیل۔ روز و شب عشق یہی حسن کا عالم چاہے)

ہے فتننا کانشاں نصرت حق کا سلاں۔ نغمہ یسین اعل متبسم چاہے)

از زلف پریشانش شد خانہ بہ دوش من

در مصحف روئے او آیات خدا دارم

(اس کے گیسوئے پریشاں سے ہوں میں خانہ بدوش۔ اس کا چہرہ مصحف آیات پر انوار ہے)

چیت دانی چہرہ زیبائے دوست

دید حق را آئینہ گویم نہ اوست

(کیا کہوں کیا ہے رخ یار حسین۔ دید حق کا آئینہ ہے حق نہیں)

نگارے والضحیٰ روئے و اللیل حییٰ موعے  
ابھی گزرے ہیں اس راہ سے بھری خوشبو مشامں میں  
سنا کر ٹیٹھی باتوں کو دکھا حسنیٰ صفاتوں کو  
دلوں کے قافلے لوٹے ہیں خود بیٹھے مکانن میں

-----

محبوب تو وہی ایک در یتیم ہے مگر ہر چاہنے والے کا طرف اپنا ہوتا ہے۔ حسن کی خیرات تو  
بٹا ہی کرتی ہے یہ دیکھنے والی نظر پر منحصر ہے کہ وہ کس کس ادا کو سمیٹتی اور سنبھالتی ہے۔ ساقی  
کی نوازشات تو پیہم ہیں مگر طرف قدح خوار پر بھی بہت کچھ موقوف ہوتا ہے۔ متاع درد کا  
رنگ، ڈھنگ اور آہنگ ہمیشہ صاحب دل اور صاحب قلم کے اپنے مقام و منصب کا غماز ہوا  
کرتا ہے۔ ایک ہی ذات کے بارے میں کہتے تو سب ہیں مگر دیکھنا یہ ہے کہ کہنے والا کون ہے  
اور وہ کس ڈھب سے بات کرتا ہے۔

دست صورت راہ بے صورت دا . تہہ راہ کی عین حقیقت دا  
پر کم نہیں بے سو بھت دا . کوئی ورلیاں موتی لے تریاں  
اللہ تعالیٰ خالق حقیقی ہیں، یکتا و بے مثل ہیں۔ ذرے سے لے کر آفتاب تک کون سی  
شے ہے جس کا کوئی جواب ہے۔ ہر شے لاجواب، ہر انداز ر عنا، ہر ترتیب حسن توازن کی آئینہ  
دار، بلکہ انسان اشرف المخلوقات، احسن تقویم اور نازش فطرت ہے کہ دنیا میں اس جیسا بھی  
کوئی نہیں ہے اور ہر نبی اپنے دور کے ہر بشر سے، ہر اعتبار سے بالا تر و برتر، اور مظہر جمال  
و کمال۔ اور حضور ﷺ جملہ انبیائے کرام کے خصائص جمیلہ کا ایک احسن و اجمل  
امتزاج۔ حضرت کے درج ذیل اشعار، شان محمدیؐ کا محض ایک شعری اظہار ہی نہیں، بلکہ  
اپنے اندر بصیرت و حقیقت کی ایک دنیا بھی لئے ہوئے ہیں۔ ان پر جتنا بھی غور کیا جائے فکر  
روشن، ذہن اجلا اور دل نورانی ہوتا چلا جاتا ہے۔ صرف اس لئے کہ انہیں پردہ خیال سے صفحہ  
قرطاس پر منتقل کرنے والا قلم، علم کی گہرائیوں، نظر کی وسعتوں اور عشق کی رفعتوں سے  
کما حقہ، آشنا تھا۔

وصل علیٰ کیا شان ہیں لامثلک فی الدارین پیا

-----

آدم تا عیسیٰ سارے نبی جب کہیں گے بس نفسی نفسی  
اک "امتی امتی" والے بھی ہوں گے وہاں احمد صلی علی

از پنے لطف و ہدایت از سبل ہم ز فضل و رحم خود یا ذوالعلا  
نیت مارا جز اطاعت یا رسل کردہ ای ارسال رسل و انبیاء  
ماکہ ختم الانبیاء جد الحسن آخر آمد بود فخر انجمن  
خواند مارا روشن و معجز کتاب داد مارا شرع بانفصل خطاب  
علم وحی آمد دلیلت سربر عقل جزوی ہست این جا خیرہ سر

حضرت شیخ عبدالقادر جیلانیؒ فرماتے ہیں۔

دلم ز عشق محمدؐ پر است و آل مجید  
گواہ حال من است این دکایاتم

آل مجید سے مراد اہل بیت ہیں اور اہل بیت کی تعظیم لازم اور ان کی محبت دلیل ایمان ہے۔ آل محمدؐ کے بغیر درود کی تکمیل نہیں ہوتی۔ مفسرین نے آل نبیؐ میں جملہ متبعین محمد ﷺ کو شامل کر رکھا ہے۔ لسان العرب کے مطابق اس سے مراد بیویاں، بیٹیاں اور داماد ہیں اور اہل بیت کے بارے میں اللہ تعالیٰ کا فرمان (احزاب-۳۳) ہے کہ "اے گھر والو! اللہ چاہتا ہے کہ تم سے آلودگی دور فرمائے اور تم کو ہر طرح (ظاہراً" باطناً") پاک و صاف رکھے" اسی لئے اہل بیت کو پاک سیرت کہا جاتا ہے ضروری ہے کہ اہل بیت کی محبت کو حرز جاں بنا لیا جائے کہ ان کی محبت، حضور ﷺ کی خوشنودی کا باعث ہے۔ اہل بیت سے بغض سراسر خسارہ اور ان کی محبت سرسبر عبادت ہے کہ وہ اہل سیادت ہیں۔ حضرت پیر مہر علی شاہؒ کی نعت میں ایسے اشعار بھی ملتے ہیں جن سے اہل بیت کی قلبی، روحانی اور نسبی محبت نکلتی ہے۔ نعت نگاری کا مقصود اگر حضور ﷺ کی رضا و مسرت ہے تو اہل بیت کی توصیف، صحابہؓ کی تکریم اور بزرگان سلف کی منقبت بھی نعت ہی کے مانند، حضور ﷺ کی خوشنودی کا باعث ہے۔ حضرت کے چند اشعار ہیں۔

جیا تڑپت ہے درس دیجو صدق حسن حسینؑ پیا

ربی فاطمہؑ      الہی الزہرا      صدی وعلیؑ  
صل وسلم علی النبیؐ      حسنین جگ دی پناہاں نال  
دل لگڑا بے پرواہاں نال

گشت اول از ہمہ نور نبیؐ بود اقرب تر بہ او نور علیؑ

تا یافتہ ام خبر سے از باب علوم دل ولدادہ بہ مر آل شہ حیدر کرارم  
حضرت پیر مر علی شاہؒ بیش بہا روحانی فضیلتوں سے بہرہ ور ہونے کے باوجود ہر مقام پر  
اپنے عجز و انکسار کا اظہار فرماتے ہیں۔ وہ خاصان بارگاہ میں سے تھے اور حضور ﷺ کی یہ  
دعا کہ ”اے اللہ! مجھے اپنی نظروں میں کمتر اور دوسروں کی نگاہ میں برتر بنا دے“ ان کے حق میں  
قبولیت کا شرف پا چکی تھی حق یہ ہے کہ طرف معمور کم آواز دیتا ہے۔ شاخ شردار ذات ثمر  
آور کے حضور میں سرنگوں ہوتی ہے۔ سجدہ، انتہائے تذلل کی دلیل ہے مگر اسے یہ عظمت  
حاصل ہے کہ اس عالم میں ابھرنے والی نواؤں کا محبوب افلاک کی رفعتوں سے آتا ہے۔

فروتنی ایست نشان رسید گان کمال

کہ چو سوار بمنزل رسد پیادہ شود

ان رسید گان کمال کو اگر ناز ہوتا ہے تو محبوب سے اپنے تعلق پر اور نسبت کی یہ عظمت  
ہی ذروں کو تابش خورشید عطا کرتی اور قطروں کو ہمسر قلزم بنا دیتی ہے۔ اب دیکھئے کہ  
عجز و انکسار کے یہ پیکر، کس افتخار کے ساتھ رہ محبوب میں بچھ بچھ جاتے ہیں اور کیسے حسن بے  
نیاز کے حضور میں اپنی نیاز مند یوں کی نذر پیش کرتے ہیں۔

تو مر علی ہے کون بھلا لاشے و مجسم جرم و خطا  
سر پر سیبوں کا بوجھ دھرا شاہوں سے پریت لگانے چلا  
دل بے پروا کے سنگ لگا

○

سبحان اللہ ما اجملک  
ما احسنک ما اکملک

کتھے مر علی، کتھے تیری ثنا  
گستاخ اکھیں کتھے جا اڑیاں

توئی کہ زرہ صفت رابہ آسماں بروی  
چگونہ شکر تو گوید کمینہ بندہ نواز  
غرض ادائے نیاز است ورنہ حاجت نیست  
کمال حشمت محمود را بہ عجز ایاز  
رہین ساقی چشم کہ جرء بچشانند  
زجام چہرہ ترکان مہوشان حجاز

حریف ساغر وے ہوں، غریق بحر عسیاں ہوں  
سارا ہے فرضی کا مجھے محشر مکان میں  
مجھے کیا غم ہے محشر کا مرا حامی ہے بسب وہ شاہ  
کما لولاک وظ و مزمل جن کی شان میں

حضور ﷺ نے حضرت عمرؓ کو تورات کے مطالعہ سے روکا تھا کیوں کہ قرآن پاک کے بعد جملہ سماوی صحائف منسوخ ہو چکے۔ اب ان ”مخرف اور اراق پریشاں“ کی نہ ضرورت نہ حاجت، راولپنڈی کے ایک عیسائی عالم نے حضرت گولڈوی کو بائبل کا ایک نسخہ بطور تحفہ بھیجا، حضرت نے شکرے کے ساتھ یہ شعر لکھوا کر واپس بھیج دیا۔

ہمہ شہر پرز خوباں منم و خیال ماہے  
چہ کنم کہ چشم خوش خو کند بکس نگاہے

(سارا شہر حسینوں سے بھرا پڑا ہے لیکن میں کسی چاند کے خیال میں مگن ہوں۔ کیا کروں میری خوش مزاج آنکھ کسی اور طرف دیکھنے کی روادار نہیں ہے)

اصل شعر میں شاعر نے ”چشم بد خو“ باندھا تھا، حضرت نے اسے ”چشم خوشو“ سے بدل کر اس شعری زمین کو آسمان بنا دیا یوں یہ شعر عاشقانہ غیرت کی نعتیہ تاب و تاب کا ایک دل آویز اظہار ہو گیا۔

حقیقت یہ ہے کہ حضرت پیر مر علی شاہؒ محض ایک گوشہ گیر صوفی نہ تھے بلکہ زاہدانہ اور

مجاہدانہ اعتبار سے وہ ایک ایسے نابغہ عصر تھے کہ ان پر قرون اولیٰ کے نفوس قدسیہ کے اتباع صدق آفرین کا گمان گزرتا ہے ان کی راتیں، آنسوؤں سے وضو کرتی رہیں۔ ان کے دن رشد و ہدایت کے چراغوں کو فروزاں کرتے رہے، ان کا قلم، ایسے موتی بکھیرتا رہا جن کی ریزہ کاری، سنگینی گردش ایام پر خندہ زن ہے۔ وہ ناموس رسالت پر شب خون مارنے والوں پر، برق عتاب بن کر کوندتے رہے اور حدود سے تجاوز کرنے والی زبانوں کو لگام دیتے رہے، حق یہ ہے کہ طریقت کے پر کیف مرحلوں نے ان کی علمیت کو نور، فکر کو گداز اور اظہار کو تاثیر عطا کی تھی۔ شعر ہو یا نثر، وعظ ہو یا نصیحت، مناظرہ ہو یا مبادلہ، ان کا ہر قول اور ہر بول قرآن و حدیث سے رنگ و نور لیتا تھا۔ ان کی شاعری علمی صداقت اور دینی واقفیت کی ایک حسین قوس قزح تھی۔ ان کا دل آویز پیرایہ اظہار ہمہ ساز بھی تھا اور ہمہ سوز بھی۔ جناب حافظ لدھیانوی مرحوم کے الفاظ میں

”نصوف اور شاعری کا چولی دامن کا ساتھ رہا ہے۔ صوفیائے کرام کے واردات قلبی کا شعر ہی ذریعہ اظہار ہو سکتا ہے۔ جو بات وہ اپنے ارشادات و اقوال میں تفصیل سے بیان فرماتے تھے اس کے لئے ایک شعر یا ایک مصرع ہی کافی ہوتا تھا۔ شعر و واردات قلبی اور جذبات کے اظہار کا موثر ذریعہ ہے اس لئے بیشتر صوفیائے کرام نے سینے کے سوز کو شعر کے حسن میں بیان کیا۔ ان کے مصرعے اور اشعار سلوک کی منزلوں کے ترجمان بن گئے۔ سینکڑوں برس بعد بھی ان کے اشعار کے حسن، ان کی مقبولیت، ان کے استعمال اور ان کی تاثیر میں فرق نہیں آیا۔ وہ اشعار جو صداقت اور سچے جذبات کے عکاس ہوتے ہیں صوفیا کی محفلوں میں شمعیں روشن کرتے ہیں۔ حضرت سلطان العارفين حضرت سلطان باہو قدس سرہ العزیز کا یہ مصرع“

دل دریا سمند روں ڈونگھے کون دلاں دی جانے ہو

آج بھی دلوں کی بے پناہ گہرائی اور جذبات کی وسعت کا پتا دیتا ہے حضرت پیر مرعلی شاہ نے بھی دوسرے صوفی شعراء کی طرح اشعار میں واردات قلبی کی ترجمانی کی ہے۔ ان کی اس نعت

آج سک متراں دی ودھیری اے کیوں جنڈری اداس گھنیری اے

نے تو نجانے کتنے دلوں کو سوز کی نعمت عطا کی ہے“

اسلوب نگارش بھی واقعی حسین ہوتا ہے اور قلم سنبھالنے والے ہاتھ بھی یقیناً رعنا ہوتے ہیں مگر حقیقت یہ ہے کہ اگر مقصود تحریر، روح بہاراں ہو تو حرف حرف غنچہ، لفظ لفظ گلاب اور نقطہ نقطہ خوشبو ہو جایا کرتا ہے۔ ذکر حضور ﷺ کے فیض سے کتنے ہی قلم ہیں

کہ ملائک انہیں چومتے ہیں، سچ یہ ہے کہ تحریر میں رعنائی ہے تو انہی کی بدولت، نگاہوں میں روشنی ہے تو انہی کے طفیل، دلوں میں چاندنی ہے تو انہی کے باعث، یہ کائنات ارجمند ہے تو اسی روضہ اقدس کی بنا پر، آسمان بلند و رفیع ہے تو محض اس لئے کہ اس نے گنبد خضریٰ کو جھک کے بوسہ دے رکھا ہے اور یہ اسی ذات گرامی قدس صلی اللہ علیہ وسلم کی مدحت کا فیض ہے کہ ذرے، آفتاب و ماہتاب کو بھی خاطر میں نہیں لارہے۔

حدیث حافظ، اے سرو سمن بو بوصف قد تو بالا گرفتہ است

(اے چنبیلی کی خوشبو والے سرو، تیرے قد کی تعریف میں حافظ کے شعرا و ج شہرت پر پہنچ گئے ہیں)

## ماخذ

- ۱۔ مہر منیر۔ مولانا فیض احمد فیض۔ ۲۔ پیر مر علی شاہ۔ کرم حیدری۔ ۳۔ سلسبیل، تذکرہ اولیائے
- جدید۔ حاجی فضل احمد۔ ۴۔ سیارہ ڈائجسٹ۔ اولیائے کرام نمبر حصہ اول۔ ۵۔ سات ستارے۔
- حکیم محمد حسین بدر۔ ۶۔ متاع بے بہا۔ حافظ لدھیانوی۔ ۷۔ ختم نبوت۔ شورش کاشمیری۔
- ۸۔ نشان راہ۔ حافظ مظہر الدین۔

## قاضی محمد سلیمان سلمان منصور پوریؒ

(اسم او مہر سلیمانؒ را وہدشان جلیل)

اللہ تعالیٰ کے خزانوں میں نہ کسی چیز کی کوئی کمی ہے اور نہ بانٹنے اور لٹانے سے ان میں کوئی کمی واقع ہوتی ہے۔ وہ ذات ماکل بہ کرم ہو، عطا کرنے پہ آئے تو فرد میں انجمنیں سجا کر، اسے فرد فرید بنا دے۔ اللہ تعالیٰ کی نگہ عنایت بعض شخصیات کی بصارتوں پر بصیرتوں کے دروازے کھول کر انہیں اپنے لئے منتخب کر لیتی اور انہیں توفیق و عطا کی نعمتوں سے نوازتی ہے یوں ان کے علم و خبر کو نظر مل جاتی اور ان کے قلم کو پرہما کی جنبش نصیب ہو جاتی ہے۔ ورنہ نہ ہر دل کا آگینہ، مئے محبت کا امانت دار ہوتا ہے اور نہ ہر ساز، نعمات محبت کے لئے موزوں، یہ شکر و سپاس کا مقام ہے کہ جسے نصیب ہو جائے۔

نگاہ یار جسے آشنائے راز کرے

وہ اپنی خوبی قسمت پہ کیوں نہ ناز کرے

قاضی محمد سلیمان سلمان منصور پوریؒ، خاصان بارگاہ میں سے تھے۔ تاریخ بتاتی ہے کہ وہ حج کے بعد مدینہ طیبہ میں مقیم ہیں، نماز کے بعد مسجد نبویؐ سے باہر نکل رہے ہیں کہ امام مسجد نبویؐ تیزی سے آتے ہیں اور قاضی صاحبؒ کی جوتیوں کو سیدھا کر کے، ان کے سامنے رکھ دیتے ہیں، قاضی صاحبؒ روکتے ہیں تو وہ کہتے ہیں کہ رات، سرور کائنات ﷺ نے خواب میں مجھے آپ کی تعظیم و تکریم کا حکم دیا ہے اور آپ کو اپنا مہمان بتایا ہے۔۔۔۔۔۔ یہ بھی ایک حقیقت ہے کہ آپ رحمتہ العالمین کو کمال محبت اور احترام کے ساتھ تحریر فرمایا کرتے تھے۔ ایک ایک لفظ کو اپنے دل کی محبتوں کا آئینہ بنا دینا چاہتے تھے۔ آپ نماز تہجد کے بعد اللہ تعالیٰ سے توفیق تحریر مانگا کرتے تھے اور پھر قلم اٹھاتے تھے۔ اہل دل کا یہ احساس ہے کہ آپ نے پھول کے تذکرے کو خوشبو کا لب و لہجہ دیا ہے۔ آہ سحر اور نالہ شبگیر کا حاصل یہ تھا کہ ”رحمتہ العالمین“ کی طباعت کے لئے آپ نے پیالہ کے ایک غیر معروف شخص خلیفہ شیخ ہدایت اللہ دروازہ عطر والا کا انتخاب کیا۔ حالانکہ انہیں طباعت کا کوئی تجربہ نہ





اپنے ایک اور خواب کے بارے میں لکھتے ہیں ”حضرت سیدنا امام حسنؑ اور سیدنا امام حسینؑ کو دیکھا کہ ایک حوض میں ہیں۔ میں نے قریب جا کر سلام عرض کیا تو انہوں نے پانی کے چھینٹے مجھ پر پھینکے، میں نے عرض کیا، شاہزادو! میں آپ کے خاندان کے غلاموں کے غلام سے بھی کمتر ہوں، یہ شوخی کیسی؟ فرمایا، سلیمان، یہ شوخی نہیں، عطا ہے ہم جس حوض میں ہیں اس کے چند چھینٹے تمہیں عطا کر رہے ہیں۔ یہ ”غایت المرام“ لکھنے کا انعام ہے۔ ہماری طرف سے تم بھی تین پیشین گوئیاں لکھو، وہ بھی بہت پیشین گوئیاں کرتا ہے، ”چنانچہ آپ نے مرزائے قادیانی کو ”غایت المرام“ بھیجی اور منسلک مکتوب میں تین پیشین گوئیاں بھی درج کر دیں۔ ۱۔ آپ کو حج نصیب نہیں ہوگا۔ ۲۔ آپ سے اس کتاب کا جواب نہیں دیا جائے گا۔ ۳۔ آپ کی موت میری موت سے قبل ہوگی۔“۔۔۔۔۔۔۔۔۔۔ ایسے لوگ جن کے خواب بھی صداقتیں ہوں۔ روز روز جنم نہیں لیتے۔ مار گیتی کو ان کے لئے مدتوں منتظر رہنا پڑتا ہے۔

طرز قدسی میں کبھی، شیوہ انسان میں کبھی

ہم بھی اک چیز تھے اس عالم امکان میں کبھی

آپ کے خواب اکثر صداقت آفرین ہو جاتے تھے۔ آپ نے دوسرے حج پر روانگی کے وقت عبدالعزیز کے ہاں ایک بیٹے کے تولد کی خوشخبری بھی دی تھی اور نام بھی معزالدین تجویز فرما دیا۔۔۔۔۔۔۔۔۔۔ آپ کے روحانی تصرفات کا ایک واقعہ یہ بھی ہے کہ آپ ایک سکھ گیانی سے گرنٹھ پڑھا کرتے اور دونوں عقائد و مطالب توحید کو سمجھتے سمجھاتے تھے۔ جس روز گرنٹھ کی تدریس ختم ہوئی۔ اسی روز وہ گیانی مسلمان ہو گیا۔

مولانا سید سلیمان ندوی کے الفاظ میں

”قاضی سید محمد سلیمان سلمان منصور پوریؒ میں روشن خیالی کے ساتھ ساتھ روشن ضمیری اور دماغی قابلیت کے ساتھ روحانی کیفیت یکجا تھی۔ وہ علم کے ملا اور دل کے صوفی تھے۔۔۔۔۔۔۔۔۔۔ سب سے بالاتر جو وصف تھا وہ ذات پاک رسالت ماب صلی اللہ علیہ وسلم کے ساتھ شیفگی اور عقیدت تھی۔۔۔۔۔۔۔۔۔۔ ایک عاشق رسول صلی اللہ علیہ وسلم کے قلم نے عشق و محبت کے نشہ سرور میں علم و عقل کی فرزانگی اور ہوشیاری کے ساتھ نکتہ رسی اور دیدہ درسی کی صنعت کاریاں کی ہیں“

یہ بھی ایک صداقت ہے کہ قاضی صاحب "اکثر یہ دعا کیا کرتے تھے کہ "اے مولا مجھے ایسے وقت اپنے حضور میں بلانا جب میں دنیا کی ہر قسم کی الائنشوں سے پاک ہوں" اور ان کی یہ دعا اس رنگ میں مقبول ہوئی کہ حج بیت اللہ (۳۰ مئی ۱۹۳۰ء بروز جمعہ) سے واپسی پر جہاز ہی میں مولا کریم نے بلاوا بھیج دیا اور وہیں آپ کی نماز جنازہ مولانا محمد اسماعیل غزنوی نے پڑھائی اور آپ کے جسد خاکی کو سمندر کے سپرد کر دیا گیا۔ قاضی صاحب ہی کا ایک شعر ہے۔

نظر آتا نہیں قسمت میں مجھ کو لوٹ کر آنا

مجھے عمر رواں 'آب رواں معلوم ہوتی ہے

مولانا غلام رسول مہر بھی واپسی کے اس سفر میں اسی جہاز میں سوار تھے آپ نے اپنے سفر نامے میں 'قاضی صاحب کے سفر آخرت کا تفصیل سے ذکر کیا ہے اور ان کے سفر نامے کے آخری باب کا عنوان ہی یہ ہے "مصنف "رحمتہ اللعالمین"۔ آنغوش رحمت میں"۔ مولانا مہر نے ہندوستان کے اس چراغ بصیرت افروز کو گل ہوتے اپنی اشکبار آنکھوں سے دیکھا اس کیفیت کو انہوں نے یوں بیان کیا ہے۔ "ہم نے غور سے دیکھا تو علم و فضل اور زہد و تقویٰ کا یہ آفتاب ہمیشہ کے لئے غروب ہو چکا تھا۔ ہاتھ خود بخود اس طرح آکر دل پر بندھ گئے تھے جیسے کہ انسان نماز کے اوقات میں نیت باندھتا ہے"

علامہ اقبال "کو ان سے تعلق خاطر تھا۔ حبیب ہال میں حاتی شمس الدین (انجمن حمایت اسلام) کی صدارت میں تعزیتی اجلاس ہوا جس میں مولانا احمد علی لاہوری "مولانا محمد بخش مسلم" اور علامہ اقبال نے مرحوم کو خراج عقیدت پیش کیا، علامہ اقبال نے اپنی تقریر میں 'مرحوم کی شاعرانہ صلاحیتوں کا اعتراف بھی کیا اور اظہار بھی۔ اور خود ان کے کچھ شعر بھی سنائے، دو شعر درج ذیل ہیں۔

شیخ کعبہ میں تم نے کیا دیکھا بخدا خانہ خدا دیکھا

ہم نے دیکھے کبوتران حرم کیا ہوا گر ہما نہیں دیکھا

انجمن حمایت اسلام سے مرحوم کو قلبی انس تھا۔ وہ انجمن کے سالانہ جلسوں میں شریک

ہوتے اور دینی موضوعات پر تقاریر فرماتے۔ ایک بار انہوں نے "مخامد اسلام" کے موضوع پر

چھ گھنٹے تقریر فرمائی اور میاں محمد شفیع نے ہر گھنٹے کے عوض تین ہزار روپے انجمن کو بطور عطیہ

دیئے۔

قاضی صاحب مسلکاً اہل حدیث تھے۔ انجمن اہل حدیث کے صدر بھی رہے۔ ۱۹۳۰ء میں جب حج کے لئے گئے تو سلطان ابن سعود سے ملے۔ وہ آپ کے تبحر علمی سے اس قدر متاثر ہوا کہ اس نے آپ کو ”تاریخ نجد“ لکھنے کی فرمائش کی۔ مگر قاضی صاحب اس سفر حج سے واپسی پر راستے میں وفات پا گئے۔ ان کی طبعی رواداری اور قلبی وسعت کا اندازہ اس امر سے ہوتا ہے کہ آپ جمعہ تو دو منزلہ مسجد اہل حدیث بازار شہ نشین پیالہ (یہ مسجد آج بھی پیالہ میں مسلمانوں کی عبادت کے لئے واگزار ہے جب کہ دوسری مساجد پر غیر مسلم تصرف ہے حق یہ ہے کہ اللہ تعالیٰ ان مقامات کو بھی تحفظ کی ضمانت دے دیا کرتے ہیں جہاں کسی اہل اللہ کا قدم پڑ جاتا ہے) میں پڑھاتے تھے مگر درس قرآن محلے کی مسجد حنفیہ میں دیا کرتے تھے اور تمام نمازیں بھی وہیں حنفی طریق سے ادا کرتے تھے البتہ صبح کی نماز کی امامت کھجور والی مسجد پیالہ میں بلاناغہ کراتے تھے۔ طبیعت میں تعصب کا کوئی ساسایہ اور تنگ دلی کا کوئی ساشائبہ بھی نہ تھا۔ سچی بات یہ ہے کہ وہ امور جن کی بنا پر ہم نے مختلف فرقے بنا لئے ہیں۔ وہ حضور ﷺ ہی کی ادائیں ہیں جنہیں اپنی اپنی تحقیق کے مطابق ہر فرقے نے اپنا رکھا ہے اور یوں قیامت تک حضور ﷺ کی ہر عبادت محفوظ ہے۔ ان باتوں کو وجہ مسرت ہونا چاہئے، وجہ نزاع نہیں، اختلاف صرف اساسیات دین کی بنیاد پر ہونا چاہئے۔ قاضی مرحوم اور ان کے اسلاف نے تصوف و طریقت کو اپنا شعار نہیں بنایا مگر یہ امر تخریب آمیز مسرت کا مظہر ہے کہ اس خاندان میں سلسلہ بیعت شروع ہی سے تھا اور تمام افراد خانہ کسی نہ کسی صاحب نظر وجود اور کسی نہ کسی مرشد روحانی کے متصوفانہ سلسلے سے وابستہ رہے۔ قاضی نے اپنے اکلوتے بیٹے قاضی عبدالعزیز کو حضرت خواجہ ضیا معصوم نقشبندی سے بیعت کرایا تھا جن کا سلسلہ حضرت مجدد الف ثانی سے ملتا ہے قاضی عبدالعزیز سلسلہ نقشبندیہ میں خلافت کے اعزاز سے نوازے گئے۔ قاضی صاحب کے بھائی قاضی عبدالرحمن، حضرت مولوی عبدالرحمن لکھوی سے بیعت تھے۔ قاضی عبدالباقی قدسی، خانوادہ سراجیہ کنڈیاں کے معتقد ہیں۔ ان کے بھائی قاضی عبدالباری، حضرت خواجہ حافظ عبدالصمد (رینالہ خورد) سے وابستہ ہیں اور ہمیشہ حضرت سید علاؤ الدین شاہ نقشبندی (دارالسلام شیخوپورہ) سے بیعت ہیں۔ کسی مرد حق آگاہ کے سامنے اللہ تعالیٰ کو حاضر ناظر جان کر خلاف شرع امور کو ترک کرنے اور موافق شرع امور کو اپنانے کے وعدے کا نام بیعت ہے اور اس مرد حق آگاہ کی ہدایات کے مطابق دل کی دنیا سنوارنے اور

روح کے عالم کو نکھارنے کی کوشش کا نام سلوک و تصوف ہے۔۔۔۔۔ یہ اقدام نہ اسلام سے متصادم ہے اور نہ اصول شرعیہ کے خلاف، بلکہ عین اسلام ہے اور حضور ﷺ کے شعار اقدس کے حسب حال۔ اور قاضی صاحب ایسے متدین اور متشرع انسان کا خود اپنے فرزند کو سلسلہ نقشبندیہ میں بیعت کرانا ہی اس فعل کی دینی اور شرعی حیثیت ثابت کرنے کے لئے کافی ہے۔ بعض ”گدی فروشوں“ کے اس پاکیزہ سلسلہ رشد و ہدایت کو رسوا کر دینے، بعض دنیا پرستوں کے اس سلسلے میں در آنے اور جنوں کو تماشا بنا دینے کا مطلب یہ نہیں ہے کہ ”پیری مریدی“ کا یہ سلسلہ ہی عبث ہے۔۔۔۔۔ صوفیائے کرام کے فیوض و برکات سے برصغیر پاک و ہند کی تاریخ، چاہے بھی تو ابا نہیں کر سکتی، اس برصغیر کی فضاؤں میں چلنے والی ہوا کی ہر موج، صوفیائے عظام کے آستانوں کو اسی لئے بوسہ دے کر گزرتی ہے کہ ان کا وجود اس بت کدے میں تکبیر کی صدا تھا اور ان کے روحانی تصرفات ہی کی بدولت یہاں کے کروڑوں بت پرست با خدا انسان بن گئے تھے۔ انہی کے فیض نگاہ نے گمراہوں کو نشان منزل بنا دیا تھا۔ سچ یہ ہے کہ اس برصغیر میں نہال اسلام کے شگوفوں کو ناز بالیدگی عطا کرنے والے یہی صوفیائے عظام تھے۔

زندگی دے رہے ہیں آنکھوں سے کیا سلیقہ ہے بھیک دینے کا

تصوف کے میدان میں در آنے والی بدعات کو روکنا علماء کا فرض ہے مگر حقیقی سلسلہ

تصوف کی مخالفت، منبر و محراب کی غلط بچی ہے قاضی عبد الباقی قدسی کے الفاظ میں

”قاضی صاحب علمائے حدیث کے عاشق تھے مگر فقہائے کرام سے بھی والمانہ

عقیدت تھی اور صوفیائے کرام سے خاص ربط و نظم تھا“

قاضی سلیمان سلمان منصور پوریؒ ۱۸۶۷ء (۱۲۸۳ھ) میں منصور پور (ریاست پٹیالہ) میں

پیدا ہوئے اب یہ قصبہ انبالہ بٹھنڈہ ریلوے لائن پر واقع ہے اور چھینٹانوالہ کے نام سے

معروف ہے۔ آپ کے جد امجد قاضی معز الدین سلسلہ نقشبندیہ مجددیہ سے منسلک، ایک

صاحب طریقت بزرگ شاہ غلام علی دہلویؒ سے بیعت بھی تھے اور ان کے خلیفہ بھی۔ شاہ غلام

علی دہلویؒ۔ مرزا مظہر جان جاناؒ کے خلیفہ تھے۔ قاضی معز الدینؒ کو عالم خواب میں

حضور ﷺ اور ان کے رفقاء کرام کے گھوڑوں کی رکھوالی کی سعادت مل چکی تھی۔

قاضی معز الدینؒ کے والد قاضی باقی باللہؒ نے اپنی زندگی تبلیغ کے لئے وقف کر رکھی تھی اور

روایت ہے کہ ان کے حلقہ درس میں جنات بھی حاضری دیا کرتے تھے۔ قاضی باقی باللہ کے بیٹے اور قاضی محمد سلیمان سلمان منصور پوری کے والد قاضی احمد شاہ ریاست پٹیالہ میں محکمہ مال میں ملازم تھے۔ قاضی سلمان منصور پوری کی والدہ کا نام اللہ جوانی تھا۔ قاضی صاحب کے دوسرے بھائی کا نام عبدالرحمن تھا۔ والدہ محترمہ دونوں بیٹوں کو دودھ با وضو حالت میں پلایا کرتی تھیں۔ قاضی سلیمان سلمان منصور پوری کو ایام شیر خوارگی میں سائیں توکل شاہ صاحب نقشبندی مجددی انبالوی کی خدمت میں پیش کیا گیا تھا اور سائیں توکل شاہ صاحب نے آپ سے انتہائی شفقت کا اظہار فرمایا اور آپ کے لئے دعا فرمائی تھی۔۔۔۔۔ یوں لگتا ہے کہ قاضی صاحب کا پورا خاندان بہترین دینی، علمی اور روحانی سعادت سے بہرہ ور تھا اور قلب و نظر کی بہترین پاکیزگیوں سے متصف۔۔۔۔۔ دینی اور مروج تعلیم کے بعد قاضی صاحب ۱۸ سال کی عمر میں ریاست پٹیالہ میں بطور سرشتہ دار محکمہ تعلیم مقرر ہوئے۔ اس کے بعد بوجہ انگریز انسپکٹر جنرل پولیس کے ساتھ منسلک ہوئے۔ وہ آپ کی خداداد صلاحیتوں سے بہت متاثر ہوا۔ اس نے حکومت پنجاب کو آپ کے بارے میں ایک شاندار رپورٹ لکھی۔ چنانچہ بعد میں قاضی صاحب مدت العمر مجسٹریٹ درجہ اول عا اور سیشن جج کے طور پر کام کرتے رہے۔

مولا کریم نے قاضی صاحب کو علمی صلاحیتوں کے ساتھ ساتھ مورخانہ بصیرتوں سے بھی نوازا تھا۔ انہیں اسلاف کے انداز فکر و نظر اور حسن کردار و عمل سے والہانہ شیفتگی تھی۔ ان کی طرز تحریر ادبی اور شاعرانہ ہوتے ہوئے بھی مبالغہ آفرینی سے پاک ہوتی تھی۔ نثر ہو یا نظم ان کا قلم احتیاط کے دامن کو تھامے رہتا تھا اور جب ذکر رسالت ماب صلی اللہ علیہ وسلم کا ہو تو اس کے لئے احتیاط ادب اور سوجھ بوجھ اور بھی لازم ہو جاتی ہے۔ ارادت کے اپنے مقام بھی ہیں اور اپنے حدود بھی، حقیقت کو بڑھا کر، مبالغہ بنا دینے کا نام، عقیدت نہیں، بلکہ توہین آمیز بدعت ہے۔۔۔۔۔ قاضی صاحب کی ہر تحریر میں روایت اور روایت کی صحت کا ایک حسین امتزاج ہے ان کے قلم سے نکلنے والا ہر جملہ اور ہر مصرع حسن الفاظ اور صحت مطالب کا آئینہ دار ہوتا تھا۔

آپ تاریخ گوئی کے مشکل ترین فن سے بھی آشنا تھے اور آپ نے حضرت علیؓ حضرت عبداللہ بن عباسؓ حضرت امام حسنؓ حضرت امام حسینؓ حضرت امام حسن ثنی بن امام حسنؓ مجتبیٰ سیدنا عبدالقادر جیلانی سید بختیار قطب الدینؓ شیخ معین الدین چشتیؓ شیخ فرید الدین

فاروقی، شیخ شہاب الدین سروردی، حضرت ابراہیم ادھم، علامہ ابن قیم، اسد اللہ غالب، مومن خاں مومن، ابراہیم ذوق، امام ابو حنیفہ، امام مالک، امام محمد بن اوریس الشافعی المطلبی اور امام احمد بن حنبل۔۔۔۔۔۔۔۔ کی تاریخ ہائے وفات بڑے خوبصورت اشعار میں کہی ہیں۔ یہ جہاں ایک شعری اور تاریخی سرمایہ ہے وہاں ان سے قاضی صاحب کی فکری ارادوں اور قلبی محبتوں کا بھی پتا چلتا ہے ظاہر ہے کہ ان اصحاب کے بارے میں ان سے کسی نے تاریخ کہنے کی فہمائش نہیں کی ہوگی بلکہ انہوں نے اس سلسلے میں از خود اپنے دل کے تقاضوں کے تحت غور کیا ہوگا۔ ان میں اہل بیت اطہار بھی ہیں۔ صوفیائے کبار بھی، آئمہ عالی مقام بھی ہیں اور شاعران کرام بھی۔۔۔۔۔۔۔۔ ان سے جہاں ان کے اپنے شاعرانہ ذوق پر روشنی پڑتی ہے وہاں یہ بھی معلوم ہوتا ہے کہ وہ اہل بیت کے شاخوآں، صوفیاء کی عظمتوں کے قائل اور مختلف آئمہ کی قیسانہ بصیرتوں کے معترف تھے ورنہ بعض کم نظر اور کم نصیب افراد کی جبینوں پر صوفیاء اور آئمہ کے نام ہی شکن ڈالنے کے لئے کافی ہیں۔ یہ عبوسا، قطریہ لوگ نہیں سمجھتے کہ کسی کی عظمت کا اعتراف کرنے والا، فی الواقع خود بھی عظیم ہوا کرتا ہے۔ یہ لوگ معتقدین و متاخرین کی بدعات کو صوفیاء کے کھاتے میں ڈال کر ان کی صداقتوں کو دھندلانے میں لگے ہوئے ہیں۔ حالانکہ ان صوفیائے کرام کی تعلیمات، تصانیف اور شاعری سراسر فرمودات رسالت کی روشنی میں نکات توحید کی تفسیر ہے۔۔۔۔۔۔۔۔ بت خانے صرف ہمارے دماغوں اور سومات صرف ہمارے دلوں میں ہیں۔۔۔۔۔۔۔۔ ورنہ خورشید کی تابشوں کا مداح دراصل اپنی مدح خود ہی کر رہا ہوتا ہے اور وہ تعریف فی الحقیقت اس کی اپنی سلیم النظری کی دلیل ہوا کرتی ہے۔

شاعر اگر پیشہ ور تاریخ گو نہ ہو اور محض طبعی مناسبت اور قلبی لگاؤ کے تحت تاریخ کہے تو عموماً ایسا ہوتا ہے کہ شعریا مصرعے کے جس ٹکڑے سے وہ مادہ تاریخ اخذ کرتا ہے۔ وہ ٹکڑا متونی کی شخصی خوبیوں کا نچوڑ ہوا کرتا ہے اور خود تاریخ گو کے اپنے تعلق خاطر کا اظہار بھی۔۔۔۔۔۔۔۔ وہ ”زاہد پاک“ کے ٹکڑے سے ۴۰ھ اخذ کرتے ہیں کہ یہ سن کر حضرت علیؑ کی وفات کا ہے۔ ان کی فکر کے آئینے میں ابن عباسؓ کے لئے ساجد کا ایک بامعنی لفظ ”مادہ تاریخ بن جاتا ہے۔ امام حسنؓ کی تاریخ وفات یوں ملتی ہے۔

سرجود، بنہاد پائے وجود (ج=۳۳) شہید ہلاہل شد آں ماہ وجود (۵۹ ماہ وجود)  
امام حسینؑ کے بارے میں ان کے شہباز فکر کی اڑان ملاحظہ ہو۔

ولادت یافت زیر ظل احمد (د-۳۴) شہادت یافت در یاد الہی (۶۱ھ- در یاد الہی)  
سیدنا عبد القادر جیلانیؒ کے بارے میں لکھتے ہیں۔

یہ تائید الہی عبد قادر (۱۷۴ھ- بہ تائید) بے سبقت زجمع اولیاء برد (۵۶۱ھ- جمع اولیاء)  
"تاج رفعت" سے سید قطب الدین، تختیار کاکئی کی، مفتاح ریقات حضرت معین الدین  
چشتیؒ کی، مطلع آفتاب سے شیخ شہاب الدین سروردیؒ کی، کعبہ دین سے حضرت ابراہیم ادھمؒ  
کی، لعل بے بہا سے امام ابو حنیفہؒ کی تاریخ نکالتے ہیں۔ امام مالکؒ کی تاریخ پیدائش اور وفات  
دونوں ملاحظہ ہوں۔

آنکہ الدین ہست میلادش (۹۵ھ- الدین ہست) مالک ست آل امام حق آئین  
(۱۷۹ھ- امام حق آئین)

اسی طرح امام احمد بن حنبلؒ کے بارے میں ان کا یہ تاریخی شعر، ان کے کمال فن اور ان  
کے اعتراف عظمت کی دلیل ہے۔

امام عمد، امام احمد بن حنبل (۱۶۱ھ- امام عمد) بسال فوت گفتہ، قلزم دین (۲۳۱ھ- قلزم  
دین)

غالب کے لئے ان کا خراج عقیدت یوں ہے۔

ز اسد اللہ . خال چہ پرسی

کہ نام شعر از وے یافت . تبجیل

خرد پرورد باں سال ولادت (۱۲۱۲ھ خرد پرورد)

سلیم الطبع غالب، سال تریل (۱۲۸۵ھ سلیم طبع غالب)

مومن کے لئے ان کی کسی ہونی تاریخ وفات یوں ہے۔

بہ سال فوت او اوصاف او خواں طیب و شاعر و درویش و مومن (۱۲۱۹ھ درویش)  
ذوق کے بارے میں کہتے ہیں۔

چوں از دنیا رفت، سلمان گفت ذوق مجموعہ مکارم بود (۱۲۷۱ھ مجموعہ مکارم)

آپ نے جنگ طرابلس ۱۹۱۲ء میں شہید ہونے والی مسلمان بچی فاطمہ بنت عبد اللہ پر بھی

ایک شاندار نظم لکھی تھی۔ نیرہ سلیمان منصور پوری، قاضی عبد الباقی قدسی منصور پوری کے



”قاضی سلیمان منصور پوری نے اظہار بیان کے لئے نثر اور نظم دونوں اسلوب کو اپنایا، قادر الکلام تھے مگر خود کو بطور شاعر متعارف نہیں کرایا۔ ان کے کلام میں سبھی اصناف خن پائے جاتے ہیں۔ حمد، نعت، قصیدہ، نظم، غزل، قطعہ، فارسی اور اردو دونوں زبانوں میں شعر کہے۔ قیام پاکستان پر ہجرت سے ان کا کتب خانہ ودیوان امتداد زمانہ کی نذر ہو گئے“

قاضی صاحب کا بیشتر کلام ۱۹۴۷ء کے ہنگاموں کی نذر ہو گیا، ”سفر نامہ حجاز“ میں مرقوم نمونہ کلام بھی زبانی یادداشتوں پر مبنی ہے۔۔۔۔۔ غزل کا آگینہ نازک اور لطیف ہونے کے ساتھ ساتھ تنیدی عہبا کا بھی امین و عکاس ہوا کرتا ہے۔ یہ جامعیت اظہار کی ایک دل آویز شکل ہے۔ یہ حقائق حیات کو نوک مژہ پر تولنے اور سمندر کی وسعتوں کو قطرے میں سمیٹنے کا فن ہے۔ ہر غزل گو ایک خوبصورت نعت گو اور نظم گو ہو سکتا ہے مگر یہ ضروری نہیں کہ ایک اچھا نظم گو، ایک اچھا غزل گو بھی ہو۔ قصائد اور نظموں میں گہ از و تاثر، ”غزل ہی کے بل پر پھوٹتا“ ابھرتا اور انگڑائی لیتا ہے۔ قاضی صاحب کی ایک فارسی غزل محفوظ ہے ان کی شعری خوبیوں کا اندازہ کرنے کے لئے اور قاری کے ذوق سلیم کو کیف بہا ماں کرنے کی خاطر درج کر رہا ہوں۔

بر روئے شوخ آں صنم بے حجاب ما	باشد نگاہ حیرتی من نقاب ما
بنوشتہ اند قصہ سوز کباب ما	سرخ ز خون دل بہ سزد بر کتاب ما
یک نقطہ زدہ است سویدا بروئے دل	بہر نثار ہست کہ این انتخاب ما
خواہم ز داد مردن خود نے ز تیغ او	تاوار ز بار گران حبیب ما
خورشید من بپام رسید اندریں ہوس	گاہ مگر رسد بزم آفتاب ما
اے دل بہاں مایہ نازے شکست شد	آئینہ کور کرد ز عکس آفتاب ما
سلمان برائے وصل دغا باچہ میکنی	رنگے مداد ادعیہ مستجاب ما

ماہنامہ ”مسلمان“ لاہور (مدیر عبد المجید خادم) میں ان کی منظومات شائع ہوتی رہی ہیں۔

اپریل اور جون ۱۹۴۹ء میں چھپنے والی تین نظموں میں سے چند شعر درج ذیل ہیں۔ ”خطاب بہ مسلم“ کے عنوان سے لکھتے ہیں۔

پہلے شائستگی علم و ہنر پیدا ہو

دل میں دردِ زباں میں اثر پیدا ہو

مثل خالدؓ کی دکھا پنچہ فولاد کا زور  
 بو عبیدہؓ کی طرح دیدہ تر پیدا کر  
 ذرہ ذرہ میں نظر آئے گا خورشید تجھے  
 پردہ آنکھوں سے ہٹا نور نظر پیدا کر  
 "اسرارِ محبت" کے موضوع پر چند شعر۔

بے سود ہے دلدار سے اظہارِ محبت  
 مخفی نہیں رہتے کبھی آثارِ محبت  
 خود حسن تجسس میں رہا عشق کی مانند  
 ڈھونڈے نہیں ملتے ہیں طلبگارِ محبت  
 چھوڑا زن و فرزند کو اور خویش و وطن کو  
 واللہ! خلیلِ ست جہاندارِ محبت  
 غزل کے پتہ شعر بھی دیکھئے۔

آسمان اور زمیں بن نہ سکے اس مگرے امیں  
 جس کو قدرت نے بنایا ہے امانتِ میری  
 عشق نے ڈھال لیا حسن کو بھی قالب میں  
 ان کی صورت کا بنی آئینہ صورتِ میری  
 میرا مرقد میرے احباب کے سینے ہوں گے  
 تودہ • خاک کو مت جانو تربتِ میری  
 شاعری اہل سخن کو ہو مبارک سماں  
 اس طرف تو نہیں مانوس طبیعتِ میری

اس دور کے دینی رسائل دیکھے جائیں تو اس نوع کے بہت سے شعری نوادرات مل سکتے ہیں۔  
 رسول پاک ﷺ کی وفات پر حضرت حسان بن ثابتؓ نے ایک مرثیہ لکھا تھا جو تاریخ کی  
 مستند کتابوں میں موجود ہے۔ قاضی صاحب نے اس مرثیے کا منظوم فارسی ترجمہ یوں کیا تھا۔

بود روشن از جمالت مردم چشمِ جہاں  
 چوں تو رفتی در جہاں اندر عدم گرود نہاں  
 پر حذر بود از مصائب ہائے دوریں بردم

چوں تو رفتی در فنا گرود زمین وہم زماں  
 آں سید روزم گزاند گر مرا ماریہ  
 ماراد ماریہ باشد بجان ناتواں  
 دو ختم این دیدہ پر آب برراہ فنا  
 گرچہ مے لرزند از نام اجل این مرد ماں  
 رفتی واجب راہم صبر از دل با برفت  
 حیف برمن گر نشینم در میان دوستان  
 وہ چہ خوش بودے نہ زادے مادرمن گر مرا  
 پاک پیش از رحلتش در خاک می گشستم نہاں

حقیقت یہ ہے کہ شعریادوں کی ضو میں آنکھ کھولتا، جدائی کی تلخیوں سے لذت یاب ہوتا اور احساس کی آنچ سے پروان چڑھتا ہے۔ وصال کبھی شعر نہیں بن سکتا اسی لئے اہل ذوق فراق کو وصال پر ترجیح دیتے ہیں کہ فراق ہی سے وہ دل گدانتہ ابھرتا ہے جس سے حسن فروغ شمع سخن عبارت ہے۔ مولانا غلام رسول مرنے اپنے ”سفرنامہ حجاز“ میں قاضی صاحب سے مکہ میں اپنی ملاقات کا حال لکھا ہے۔ (یاد رہے کہ اس مقدس سفر سے واپسی پر سفر کے دوران ہی میں ان کا انتقال ہوا) انہوں نے ایک مقام پر قاضی صاحب کے یہ الفاظ لکھے ہیں ”مکہ معظمہ پہنچنے کے بعد شعریت طبیعت سے بالکل غائب ہو جاتی ہے۔ پچھلی مرتبہ میں حج کے لئے آیا تھا تو ایک موقع پر بے اختیار ایک مصرع زبان سے نکل گیا بعد ازاں ہر چند فکر کیا۔ دو سرا مصرع نہ ہو سکا۔ خدا کا شکر ہے کہ یہاں کی فضا میں اب تک ایسی تاثیر ہے“

آپ کا ایک حمدیہ قصیدہ ۵۹ شعروں پر مبنی ہے جبکہ دو نعتیہ قصائد بالترتیب ۷۳ اور ۲۶ شعروں پر مشتمل ہیں ان کا موجود اور دستیاب شعری سرمایہ عددی اعتبار سے گو مختصر ہے مگر حیثیت و اہمیت کے اعتبار سے اتنا معتبر ضرور ہے کہ وہ ان کی شاعرانہ وقعت کو ادب کی تاریخ اور نقد و نظر کی دنیا میں منوا سکتا ہے۔۔۔۔۔ اور پھر اس دور انحطاط میں جب کہ چند نثری نظموں کا خالق بھی، ستائش باہمی کے سہارے، روز بروز ”خاقانی و قانی“ بنتا چلا جا رہا ہو۔

پروفیسر پریشان خٹک نے بڑی خوبصورت بات کی تھی کہ  
 ”شاعر بننے کے لئے شاعری نہیں کی جاسکتی بلکہ شاعری کرنے کے بعد انسان شاعر بنتا ہے“  
 افسوس کہ دور حاضر کی اکثریت کو نہ عروض پر کوئی گرفت ہے نہ اوزان پر کوئی عبور، نہ

فکر میں کوئی رفعت، نہ بیان میں کوئی حسن،۔۔۔۔۔ ایسے ”باتخلص“ حضرات شعری پابندیوں سے اس لئے دور بھاگتے اور اس لئے انگریزی نظم کی ہیئت میں نت نئے تجربے کرتے ہیں کہ وہ پابند شاعری کی سنگلاخ زمینوں میں لالہ و گل کھلانے کی استطاعت نہیں رکھتے۔ نتیجہ معلوم کہ آج کے اکثر شاعروں کے شعر ”بحر میں کم اور لہر میں“ زیادہ ہوتے ہیں۔۔۔۔۔ دور حاضر کی نثری نظمیں، شاعر کے فکری افلاس، فنی پسماندگی اور شخصی کوتاہ قامتی کو چھپانے کا ایک پردہ ہیں۔ وزنہ موسیقیت کی میزان میں الفاظ کو تولنے کا فن، فی الواقع جانکاہی کا طلبگار ہے۔۔۔۔۔ اور دور حاضر کے وہ ”نغزگو“ جو محض شاعر کھلوانے کے لئے شعر کہتے ہیں ان سے کب توقع کی جاسکتی ہے کہ وہ سوز دل کو، ساز رگ جاں بنا کر خود کو پائندہ کر سکیں گے۔ ایسے میں، یہ فرشتہ خوا اسلاف جو شعری صلاحیتوں کے باوجود شاعر کھلوانا پسند نہیں کرتے تھے، مگر فطری افتاد کے تحت شعر کہتے تھے کہیں عظیم اور برتر محسوس ہوتے ہیں اور ان کے مقابل دور حاضر بونا بونا سا لگتا ہے۔

قاضی صاحب کی طبیعت موزوں، دل گداز اور فکر پاکیزہ تھی شعر گوئی اور نثر میں شعری آہنگ، اسی موزونی طبع کا ثمر تھا چونکہ وہ خود کو بطور شاعر معروف نہیں کرنا چاہتے تھے اور نہ انہوں نے اس فن کی طرف باقاعدہ توجہ دی اور نہ اس سلسلے میں فکری ریاض کیا۔ بلکہ اپنی شستہ و برجستہ طبیعت کے پیش نظر، گاہے گاہے نظر کو نوازنے والی اور دل میں اترنے والی کیفیات، بے ساختہ شعر میں ڈھلتی رہیں۔ چونکہ ان کے مزاج میں واقعات کی صحت اور اظہار کی صداقت بدرجہ اتم شامل تھی۔ اس لئے وہ شاعرانہ صلاحیتوں کے باوجود اس میدان میں نمایاں نہ ہو سکے۔ ورنہ جہاں تک ان کی طبیعت کی شعری مناسبت، اظہار و ادا پر قدرت اور فکر و خیال پر عالمانہ گرفت کا تعلق ہے۔ وہ کسی بھی پختہ فکر اور نغزگو شاعر سے کم نہیں ہیں۔ مشق کے نہ ہونے کا نتیجہ یہ ہے کہ ان کے ہاں تفکر غالب، اور تغزل کم ہے۔ الفاظ، عالمانہ اور تراکیب ادق ہیں اور کہیں کہیں اظہار، رواں اور لفظی چھاپ کا یہ مطلب نہیں کہ ان کے ہاں آمد کی کمی ہے یا وہ خیالات کی قلت کو لفظی شکوہ میں چھپانے کی کوشش کرتے ہیں۔ حقیقت یہ ہے کہ وہ خود ایک جید عالم تھے اس لئے ان کی ہر تحریر ان کے عالمانہ طمطراق کی آئینہ دار تھی۔ نثر ہو یا نظم، ان کی علمیت، اظہار کے لئے زمین مشکل پسند کرتی تھی۔ مگر خوبی یہ ہے کہ اس اویانہ آن اور عالمانہ شان کے باوصف، وہ بات کی صحت اور انداز کی ندرت کو کہیں مجروح نہیں ہونے دیتے۔۔۔۔۔ تفکر اور تغزل کا دل آویز امتزاج تو پختہ فکر شاعروں کو بھی سالہا

سال کے فکری اور فنی ریاض کے بعد نصیب ہوتا ہے شعر کہنا اور بات ہے مگر شاعری میں بات بنانا بہت مشکل کام ہے۔ شعر میں بات بنانے کا فن آجائے تو انسان محض شاعر نہیں رہتا اپنے عہد کا "میر تقی میر" بن جاتا ہے۔۔۔۔۔ قاضی صاحب کے حمدیہ اور نعتیہ قصائد خاصے طویل ہیں۔ یوں محسوس ہوتا ہے کہ خیالات والمانہ انداز میں 'امنڈتے چلے آ رہے ہیں اور الفاظ' انتخاب کا شرف حاصل کرنے کے لئے دست بستہ ہیں۔ بعض مقامات پر تو "از کمیں گاہ جستہ خیال" کی سی کیفیت نظر آتی ہے۔

کے نہ دل میں الاؤ تو شعر کس مصرف  
کے نہ شعر میں جل تھل تو چشم نم کیا ہے؟  
ہر تعریف کے قابل، ہر تحسین کی مستحق اور ہر فیض کا مبداء، اللہ تعالیٰ ہی کی ذات ہے، ہر ستائش اسی تک جاتی ہے، ہر سفر کی وہی ایک منزل ہے، ہر راہی کا وہی ایک مقصد ہے، ہر جہیں کے لئے وہی ایک مجھو ہے اور ہر راہ اسی کی چاہ کے دروازے تک جاتی ہے۔ انتہائے بیچاریگی میں بھی وہی ایک دستگیر ہے اور انتہائے مسرت میں بھی جبین تشکر اسی کے حضور میں جھکتی ہے۔۔۔۔۔ وہی ایک بارگاہ ناز ہے جس کے لئے ہر نیاز مخصوص ہے۔۔۔۔۔ معبود حقیقی، رحمن و رحیم ہے۔ ہم اس کی حمد و ثنا کرتے ہیں تاکہ اس کی ننگہ کرم ہماری طرف ملتفت رہے چونکہ ہم خلقی طور پر جس قدر مرقع خطا و نسیان ہیں، ہمارا خالق اسی نسبت سے کہیں زیادہ رحیم و مغفور ہے اس کے ہاں سزا سے کہیں زیادہ رضا کا جذبہ ہے۔ جزا سے کہیں زیادہ عطا ہے۔ اس کی رحمت و بخشش لا انتہا، اس کی عطا پاشی اور خطا پوشی کے سلسلے بے کراں ہیں۔ وہ مالک اسباب اور خالق اسباب ہے اگر اس سے تعلق استوار ہو جائے تو اسباب خود قدم لینے کے لئے بے تاب ہوتے ہیں۔ کچھ انہی خیالات کا اظہار قاضی صاحب کے ان اشعار میں ملاحظہ کیجئے۔

خدائے عزوجل کے لئے ہے شکر نعم  
زیادہ حد و عدد سے ہے جس کا فضل و کرم  
وہی مالک ہے، وہی مستعان، وہی معبود  
وہی الہ، وہی ہادی، وہی اقوم  
وہی ہے غافر ذنب اور وہی ہے قابل توب  
وہی ہے فاطر ارض و سما، نور و ظلم  
وہی ہے رافع عز و علا و مجد و عطا

وہی ہے دافع درد و بلا ورنج و سقم  
 اسی کی داد سے مہ کو ملا ہے سکہ سیم  
 اسی کے جود سے ماہی کو کیسہ درہم  
 اسی کی ذات مقدس حقیق سجدہ ہے  
 اسی کے اسم منظم کے واسطے ہے قسم  
 اسی جناب میں ہوتی ہے عرض 'رب اغفر  
 اسی سے کہتے ہیں وارحم کہ سب سے ہے ارحم  
 وہی ہے ایک وحید اور لاشریک لہ  
 کہ ملک و حمد اسی کو ہے اور کبر و قدم  
 مرے کریم مرے ذوالجلال والا کرام  
 عمیم ہیں ترے احساں کثیر تیری نعم  
 ہو تیری عفو و رحیمی کا جس جگہ اظہار  
 ہے مستحق کرامت و گناہ اور ظلم  
 فرستگان مکرم کہ انبیائے کرام  
 عبودیت پر تری شاد ہیں بہ فخر اتم  
 تری جناب میں سب کی ہے التماس دعا  
 ترے حضور میں سب کا سرار اوت خم

ذکر خدا سے غفلات ہے مانع محبت  
 لیل و نہار بولو 'صبح و مسا پکارو  
 آئے ہو اس جہاں میں دینے کو تم گواہی  
 اے اہل صدق بولو 'اہل صفا پکارو  
 تقدیر کبریائی 'تقدیس ذوالمنن کی  
 وقت الم پکارو 'حین دعا پکارو  
 کیا کیا مطالبے تھے دل و چشم و روح کے  
 تینوں کو ایک وقت میں تو کا مگار دیکھ

لو ختم ہو گیا قلق واضطراب دل  
انجام آرزو، شمر انتظار دیکھ  
توڑا حرم نے نخوت قول لعین کو  
نوع بشر پہ رحمت آمرز گار دیکھ  
سلمان مستمند ترے آستان پہ ہے  
فضل و کرم سے اے مرے پروردگار دیکھ

غیر ذی زرع وہ جو وادی ہے غنچے دل وہاں کھلا دیکھا  
ابر رحمت گھر نشاں پایا بحر عسیاں کو خشک سا دیکھا  
فیض بے حد مبدء فیاض چشم بر راہ التجا دیکھا

موجودات عالم میں کوئی شے بھی ایسی نہیں جو اللہ تعالیٰ کے حکم سے سرتابی کرے۔ ہر شے اسی کی تابع اور اسی کی حمد و ثنا میں محو ہے۔ انسان سرشارِ محبت ہو کر دیکھے تو ہر شے زبان حال سے اللہ تعالیٰ کی حمد و ثنا میں مصروف نظر آئے گی یوں لگتا ہے کہ ہر تلاش فی الواقع اسی کے لئے ہے۔ صحراؤں میں بگولے اسی کا ساز غزلخواں لئے پھرتے ہیں۔ پروانہ شمع کی او میں اسی کی ضو دیکھتا اور نثار ہو جاتا ہے۔ اسی کے لئے شاخ گل جھومتی، پھول مسکراتے اور بلبل چمکتی ہے۔ مرغان سحر اسی کی تسبیح بیان کرتے ہیں اور وہی رات کے دبیز پردوں کو پھاڑتا اور سحر نکالتا ہے۔ انسان جو کہ اشرف المخلوقات ہے اس پر اس ذات کی ثنا واجب اور لازم ہے۔ ہماری زبانیں قاصر، ہماری سوچیں بے بس اور ہماری اڑانیں پر بریدہ ہی سہی مگر یہ کیا کم ہے کہ ہم ہر دربار میں سرکشیدہ اسی لئے ہیں کہ ہم نے اس ایک بارگاہ میں جہننا سیکھ لیا ہے۔ انہی حقائق کی روشنی میں ان کے چند شعر دیکھئے۔

کمال عقل ہے عرفان کنہ میں قاصد  
زبان نطق بیان ثنا میں ہے اکبر  
اسی کے قصد میں پوشیدہ ہے الوف مال  
اسی کی حمد میں گوئندہ ہیں صنوف امم  
اسی کی غایت حمد و ثنا ہے لاسعی

اسی کے اول اور اک پر ہے لا علم  
اسی کے خلق ہیں اور اس کو پا نہیں سکتے  
حواس سمع و بصر، عقل، درک لمس

اے آنکھ حسن کعبہ کو تو بار بار دیکھ  
کیا شان کیا جلال ہے یہ نور بار دیکھ

اللہ تعالیٰ سراسر رحمت ضرور ہے مگر عادل و منصف اور جبار و قہار بھی ہے۔ سراپا غیرت  
بھی ہے اور بلا شرکت غیر، حاکم مطلق بھی۔ ہر شے اس کے حکم کی زنجیر میں اسیر ہے۔ اجرام  
فلکی اسی کے دیئے ہوئے ضابطے کے تحت اپنے مدار میں گھوم رہے ہیں۔ ہوائیں اسی کے  
فرمان کے تحت چلتی، بادلوں کو لاتی اور ویرانوں کو گلزار بناتی ہیں، آگ اسی کے اشارے پر  
بھڑکتی اور اسی کے منشا سے طرح گلستان بن جاتی ہے۔ کس کو آئین خداوندی سے سرتابی کی  
جرات ہے۔ نہ ہوا چلنے سے، نہ بارش برسنے سے اور نہ نباتات بالیدگی کی خو سے ادھر ادھر ہو  
سکتے ہیں۔ زندگی میں کوئی سا بچپن بھی شباب بننے سے انکار نہیں کر سکتا اور کوئی سا بڑھاپا بھی  
آغوشِ لحد میں جانے سے منکر نہیں ہو سکتا۔۔۔۔۔۔ وہ انسان جو اپنے قد سے باہر نہیں جا  
سکتا۔ وہ تقدیر کی حد سے باہر کیسے جا سکتا ہے؟ اس کے باوجود انسان اگر اللہ تعالیٰ کے عطا کردہ  
ضابطے سے انحراف کرتا ہے تو پھر اسے اس کی نگہ غضب کا شکار ہونے کے لئے بھی تیار رہنا  
چاہئے۔۔۔۔۔۔ کہ عدل و انصاف کے بغیر عطا و بخشش کی قدر و قیمت گھٹ جایا کرتی ہے۔  
قاضی صاحب انہی حقائق کو اپنے انداز سے یوں واضح کرتے ہیں۔

جلال اس کا، آفاق کے لئے ہے محیط  
نوال اس کا ہے ارزاق کے لئے مقسم  
اسی کے حکم سے قائم جبال شافعہ ہیں  
اسی کے امر سے سائر ہے نیر اعظم  
اسی کا نور ہے چشم جہاں کی بینائی  
اسی کے حکم بقا و فنا کا مستلزم  
اسی کی آیت قدرت ہے ہبوب ریح  
جو بادلوں کو ہے کرتی فراہم درہم



ہے ایک حکم میں تیرے حیات و ممات  
ہے سب کا تیرے ہی دو حرف میں وجود و عدم  
اقبال نے کہا تھا۔

اے انفس و آفاق میں پیدا ترے آیات  
حق یہ ہے کہ ہے زندہ و پائندہ تری ذات  
اللہ تعالیٰ کی نشانیاں، تابانیاں اور رعنائیاں کہاں کہاں نہیں ہیں۔ خورشید تو دور کی چیز  
ہے۔ ایک ذرے ہی کو دیکھ لیں اس میں وہ حیرت انگیز طوفان چھپے ہوئے ہیں کہ وہ چاہے تو  
خورشید کا لہو بہا سکتا ہے۔ اللہ وہ ہے جس نے ایک اشارے سے آسمان بنا دیئے اور زمین جس  
کے حکم پر فرمانبرداروں کی طرح بچھ گئی۔ اسی نے اس مردہ زمین کو لالہ و گل سے آراستہ کیا۔

عالم تمام چشم حقیقت نگر بنا  
منہ دیکھتا ہے آئینہ، آئینہ ساز کا

اسی نے نسل انسانی کو پھیلایا، جاندار مخلوق اور بے جان اشیا کو ہماری سواری بنایا، وہی ہے  
جس نے ہمارے لئے ہواؤں، فضاؤں، خلاؤں، سمندروں اور شعلوں کو مسخر کیا۔ انسان کا ذوق  
تسخیر فطرت محدود نہیں بلکہ از روئے قرآن لامحدود ہے۔ بلکہ ایک طبق سے دوسرے طبق اور  
دوسرے طبق سے آگے ہر طبق اس کی تسخیر کی زد میں ہے۔ تدبیر کے ساتھ ساتھ ذوق اور  
شوق چاہئے۔ اقبال اسی لئے عشق کو امتحان میں ڈالتا اور ستاروں سے آگے واقع آسمانوں کی  
نشاندہی کرتا ہے۔ وہی ہے جس کی کسی تخلیق میں کوئی کجی، کوئی بے ربطی، کوئی خلل اور کوئی  
کمی نہیں ہے۔۔۔۔۔۔ کتنی ہی نگاہیں ہیں کہ کمی ڈھونڈنے میں لگی رہیں مگر نامراد پلٹ  
آئیں۔۔۔۔۔۔ صانع قدرت کی کار فرمائیاں، مخلوق کے لئے ایک احسان عظیم کا درجہ رکھتی  
ہیں۔ اس لئے انسان کے لئے لازم ہے کہ وہ ہر لمحہ سراپا سپاس رہے۔

کوئین جس کے ناز سے چکرا رہے ہیں داغ  
میں ہوں نیاز مند اسی بے نیاز کا

اور حق یہ ہے کہ توفیق شکر، اسی کا کرم اور ناشکری کلیتہً ہماری کوتاہی قسمت ہے۔  
اب قاضی صاحب کے قلم سے صانع فطرت اور مصور حقیقی کی قدرتوں کی ایک اجمالی  
تصویر دیکھئے کہ ان کے خیال میں اسی کے فیض سے باغ جہاں شاداب اور اسی کے نام سے  
قلب سلیم نزهت مقام ہے۔۔۔

نمونہ قدرت باری کا ہے کہ صفحہ چرخ  
 ہجوم نجوم سے ہوتا ہے اطلس معلم  
 ہے شان صنعت صانع کہ ارض کا یہ کہہ  
 و فور سبزہ سے بنتا ہے صفحہ معلم  
 اسی کے فیض سے باغ حدوث ہے شاداب  
 اسی کے نام سے قلب سلیم ہے خرم  
 اسی نے فرش زمیں کو بچھا دیا ہموار  
 اسی نے سلک ثریا کو کر دیا درہم  
 اسی کی آیت قدرت سے ہے تلمیح برق  
 چمک میں جس کی ہے بیم ورجا کی شان بہم  
 اسی کی آیت قدرت سے ہے نزول سیاہ  
 کہ مرگ وزیت کی ملتی نظیر ہے پیہم  
 اسی کی آیت قدرت سے ہے کہ مردہ زمیں  
 حیات تازہ سے باردگر ہوئی منضم  
 اسی کی آیت قدرت سے ہے کہ خاک سیاہ  
 ہزاروں بیش بہا گنج کی بنی مدغم  
 اسی کی آیت قدرت سے ہے کہ لیل و نهار  
 ہمیں سکھاتے ہیں طرز و طریق رامش ورم  
 اسی کی آیت قدرت سے ہے کہ بین بہار  
 بنا دیئے ہیں جزیرے مثال باغ ارم  
 اسی کی آیت قدرت سے ہے کہ گنبد چرخ  
 مثال سقف بغیر از عمد رہا ہے تھم  
 اسی کی آیت قدرت سے ہے کہ ہوتا ہے  
 یہ موسموں کا تغیر یہ انقلاب امم  
 ہے شرک جو اسے کہتا ہے رب النوع  
 وہ ہے مصور اشیا و خالق عالم

ہر التجا، مالک حقیقی ہی سے کرنی چاہئے۔ وہ ہر دل کی پکار سننے والا ہے اور ہر محتاج کا داتا ہے۔ دینے والا ایک ہی ہے ذرائع اسباب بھی وہی فراہم کرتا ہے اور بسا اوقات تو لطف و کرم کا سلسلہ توقع سے کہیں فراواں ہوتا ہے کہ مانگنے والے کو تنگی داماں کے لئے بھی وسعت ساتھ ہی مانگنا پڑتی ہے۔ داغ کے یہ شعر سہل ممتنع بھی ہیں اور مظہر صداقت بھی۔

داغ کو کون دینے والا ہے جو دیا اے خدا دیا تو نے  
جس قدر میں نے تجھ سے خواہش کی اس سے مجھ کو سوا دیا تو نے  
حقیقت بھی یہ ہے کہ مانگنے والے کی نیت بھی یہی ہونی چاہئے کہ اللہ تعالیٰ ہی کی نگاہ  
لطف سے کلیاں چٹکتی اور پھول بن جاتی ہیں اور اسی کے فیض سے خار زار نکلت بدوش ہو  
جاتے ہیں اور اسی کے کرم سے صحراؤں میں چشمے ابلتے اور ویرانوں میں باد بہاری چلتی ہے۔ ہر  
ناز اسی کو زیبا اور ہر نیاز اسی کے لئے مخصوص ہے۔

بب سے بسی ہوئی کسی گلگوں قبا میں ہے

میں کیا کہوں کہ نکلت گل کس ہوا میں ہے

البتہ بعض حوالے، بعض مقام، بعض اوقات، بعض کلمات، بعض اعمال اور بعض وجود  
ایسے ذی جود ہیں کہ ان کے ذکر کے ساتھ ہاتھ پھیلا یا جائے تو وہ خالی نہیں رہتا بلکہ بسا اوقات  
دینے والا، عطا کے ساتھ ساتھ دامن کو بھی وسعت دیتا چلا جاتا ہے۔ انسان کی نامہ سیاہی کے  
باوجود اس کے سفید بالوں سے بھی اللہ تعالیٰ کو حیا آتی ہے اور درود کے بول تو ایسے ہیں کہ ان  
کے بغیر تو دعا کی صدا، رسا ہوتی ہی نہیں بلکہ فضاؤں میں معلق رہتی ہے۔ تو بس کے لئے  
درود بنایا گیا، جس کے لئے اس کی تلقین کی گئی اور جس ذکر کو بندوں کے ساتھ ساتھ ما نکہ اور  
خود اللہ تعالیٰ نے بھی اپنا شعار بنا لیا۔ اس کا واسطہ کیونکر نظر انداز ہو سکے گا۔ یہ ذات گرامی قدر  
(صلی اللہ علیہ وسلم) وہی تو ہے جس کی ولادت ہی سے قصر کسریٰ کی بنیادیں بل گئی تھیں،  
بنارس کے آتش کدے بجھ گئے تھے۔ جس کے بچپن کی معصومیت خشک سالی میں ابرو باران  
کی شادابیوں کو جوش میں لے آیا کرتی تھی اور جس کے نام کا حوالہ اقوام گذشتہ کے لئے، لیل  
نصرت بن جایا کرتا تھا۔

قاضی صاحب دوران حمد و ثنا میں بھی اللہ تعالیٰ سے یہی التماس کرتے ہیں کہ انہیں گداز

غم اور پیرایہ نم دونوں نصیب رہیں۔ حضور ﷺ کے نقوش پان کے روبرو رہیں اور

گنبد خضریٰ کے جلوے ان کے لئے مقصود سفر اور محبوب نظر بن رہیں۔

اللی! محو لذت ہائے نامت کن بیانم را  
 ز فیض اسم اعظم گم کنی نام و نشانم را  
 چنان در دہمان تو فریب چشم دول باشد  
 کہ تاناید بروں از چشم صد اشک روانم را  
 نعمت می خواہم و سوز گداز و اندر نعمت یارب  
 بدہ تاثیر آہم را' بدہ سوزے فغانم را  
 ز عشق خود بہر یک استقامت آن چنان بخشی  
 کہ فکر جاں بود تن را نہ درد جسم جانم را  
 خدارا' اے صبا کن التماس از من بندہ  
 شفیع امت عاصی نبیؐ مر بانم را  
 چہ باشد گر طلب داری بہ طیبہ بندۂ سلمان  
 کنی از آستینت پاک چشم خون فشانم را

یہ التجا ہے، یہی آرزو، یہی خواہش  
 مدام دل کی تمنا، یہی بیدہ نم  
 رہوں سدا متمسک نبیؐ کی سنت سے  
 قدم ہوں میرے صراط ہدیٰ پہ مستحکم  
 ترے حبیبؐ نے جو امیوں کو دی تعلیم  
 وہی ہو میرا عقیدہ نہ اس سے بیش نہ کم  
 رسولؐ سید ابرار، بندۂ رحمن  
 نبی جہاں کے لئے رحمت اور مطاع ام  
 سراج و شاہد و داعی مبشر و منذر  
 ملاز کعب و حامی قدس و شاہ حرم  
 ہماری جان پہ ہم سے سوا روؤف و رحیم  
 شفیع و حامد و احمد محمدؐ و خاتم  
 عوام کا اب وجد سے ہے مایہ نازش

ہیں اس کی ذات پہ نازاں خلیل اور آدم  
 درود اس پہ اور اصحاب و آل پر اس کے  
 کہ پر ہے ان کے فضائل سے مصحف محکم  
 نفس ہے سینے میں سماں کے رواں جب تک  
 نبی کی نعت میں چلتی رہی زبان و قلم

سرزمین کہ کشت سے خالی ہے اس جگہ  
 نخل مراد دل ہمہ برگ و بار دیکھ

ہر آخری چیز، گذشتہ اور سابقہ ہر شے سے جامع اور مکمل بھی ہوتی ہے اور اس کے ساتھ  
 ہی دائمی بھی۔ اسی لئے ہم گذشتہ ہر نبوت پر ایمان رکھتے ہیں کہ ہمارے نبی ﷺ آخری  
 ہیں۔ گذشتہ تمام ادواز بھی انہی کا دم بھرتے رہے اور حال و مستقبل بھی انہی کے زیر سایہ  
 ہیں۔ چونکہ ہماری کتاب بھی آخری ہے۔ اسی لئے ہم گزشتہ تمام صحائف کی تصدیق بھی کرتے  
 ہیں اور ان کا احترام بھی۔ ہماری یہ کتاب ہر دور کے ہر تقاضے کے لئے رہنما اصولوں کی حامل  
 ہے۔ اس میں ہر پریشانی کا مداوا بھی ہے، ہر دکھ کا علاج بھی، ہر الجھن کا حل بھی اور ہر تلاش کی  
 منزل بھی۔ یہی راز پوشیدہ ہے اس حقیقت میں کہ روز حشر، کوئی نبی، کسی کو پناہ نہ دے سکے گا۔  
 بلکہ ہر نبی آپ ہی کی تلاش میں ہو گا اور ہر مضطرب آپ ہی کے پرچم شفاعت میں سکون پائے  
 گا۔ اس لئے آپ کی پیغمبرانہ قیادت ہر دور کے لئے ہے اور ہم بجا طور پر کہہ سکتے ہیں کہ کسی  
 اور قیادت، کسی اور رہنمائی کی اب نہ ضرورت ہے نہ حاجت۔ اللہ تعالیٰ رحیم ہیں، ظالم ہرگز  
 نہیں کہ سلسلہ وحی بھی منقطع ہو جائے۔ انبیاء کی آمد بھی ختم ہو جائے اور نوع انسانی  
 رشد و ہدایت کے میدان میں تشنہ بھی رہے۔ کائنات کی ہر شے خواہ وہ مادی ہے یا غیر مادی،  
 خشک ہے یا تر، قرآن پاک میں اس کا ذکر بھی ہے اس کا علم بھی اور اس کے بارے میں مثل کے  
 انداز بھی، جب بصارت، بصیرت میں ڈھل جائے تو قلب و نظر کے حجاب اٹھ جاتے ہیں اور  
 مطالعہ قرآن ہر شے کی حقیقت کو آئینہ بنا دیتا ہے۔ حق یہ ہے کہ غنچے آپ ہی کے فیض نفس  
 سے پھول بنتے ہیں اور پھول آپ ہی کے اقسام سے گلزار ہو جاتے ہیں۔ کائنات آپ سے  
 رعنا ہے، دل کے شگوفوں کا ناز بالیدگی آپ ہی کی نگہ لطف سے ہے ماضی آپ سے منور، حال  
 آپ سے کیف اور مستقبل آپ ہی سے میتر ہے۔



کم نہ تھا جسے جن لیا“

حضور ﷺ کی ولادت کی خبر جب آپ کے دادا حضرت عبدالمطلب کو ملی تو اس وقت وہ طواف کعبہ میں مصروف تھے۔ آپ نومولود کو خانہ کعبہ میں لے گئے اور دعائے خیر کی اور آپ کا نام محمد رکھا۔ ساتویں دن آپ نے قریش کی دعوت کی اور استفسار پر بتایا کہ ”میں نے دستور عرب سے ہٹ کر یہ نام اس لئے رکھا ہے کہ مجھے امید ہے کہ تمام اہل زمین ہمیشہ اس کی مدح و ثنا کیا کریں گے۔“ والدہ ماجدہ نے احمد نام رکھا۔ قرآن پاک میں احمد کا لفظ ایک بار سورہ الصف (۶۱/۶) میں آیا ہے جبکہ محمد کا لفظ آل عمران (۳/۱۳۳) الاحزاب (۳۳/۴۰) سورہ محمد (۴۷/۳) سورہ فتح (۲۸/۲۹) میں چار بار آیا ہے۔ مگر جہاں بھی حضور ﷺ کو پکارا گیا ہے وہاں صفاتی اسماء ہی استعمال ہوئے ہیں۔ مندرجہ بالا پانچ مقامات محض تفہیم مطالب کے لئے ہیں۔ ندائیہ انداز نہیں رکھتے۔ قرآن پاک نے نوید مسیحا کا ذکر کرتے ہوئے احمد (۶۱/۶) ہی استعمال کیا ہے۔ طبقات ابن سعد میں اسم گرامی قدر احمد کے بارے میں بہت سی روایات ملتی ہیں۔ دور نبویؐ کے معروف نعت نگار حضرت حسان بن ثابتؓ اور حضرت کعب بن مالکؓ نے بھی اپنے مدحیہ قصائد میں اسی مبارک نام کو زیادہ استعمال فرمایا ہے۔ صفاتی اسماء کے ساتھ پکارا جانا حضور ﷺ ہی کی تخصیص ہے ورنہ ہر نبی ذاتی نام کے ساتھ پکارا بلایا اور سمجھایا گیا ہے۔۔۔۔۔ محمدؐ کا مفہوم ہے تعریف کیا گیا اور احمدؐ کا مفہوم ہے تعریف کرنے والا گویا آپ وہ عظیم الشان انسان ہیں جن سے زیادہ کسی کی تعریف نہیں کی گئی اور جن سے زیادہ کسی نے اپنے خالق کی تعریف نہیں کی۔ خود خدا جس کا نعت خواں ہو اور قرآن جس کی کتاب نعت ہو اس کی توصیف کا حق نہ کوئی زبان ادا کر سکتی ہے نہ کوئی قلم۔ یہی وہ مقام ہے جہاں خامہ انگشت بدنداں اور ناطقہ سر بگریباں ہے کہ کیا کہیے؟ قاضی صاحب دوران نعت گوئی میں حضور ﷺ کے اسمائے گرامی قدر کا ذکر انتہائی محبت کے ساتھ کرتے ہیں کہ یہی وہ نام ہیں جنہوں نے ہم ایسے کم مائیہ انسانوں کو معتبر اور معزز بنا رکھا ہے۔

فزوں ترا ز تو کے را نہ حمد گفت جہاں

ز بر تراز تو کے گفت حمد ربانی

ترا محمدؐ واحمدؐ زمیں خواند وز ماں

حمید ماسد و محمود ذات سبحانی

بما روؤف در حمی خدا روؤف و رحیم

دگرچہ سود کہ گوئم خن بنا دانی  
 تو رحمتی و جہاں آفرین ما رحمان  
 ہزار شکر کہ رسیدیم بہ گنج پنہانی  
 اسم او مر سلیمان را وہد شان جلیل  
 نام او روشن بفر ماید سیہ بخت نگین

سورہ الاحزاب کی اکیسویں آیت کا ترجمہ یوں ہے ”در حقیقت تم لوگوں کے لئے اللہ کے رسول میں ایک بہترین نمونہ ہے۔ پھر اس شخص کے لئے جو اللہ اور یوم آخر کا امیدوار ہے اور کثرت سے اللہ کو یاد کرے“ اور سورہ سبأ میں یوں فرمایا ”اے محمد! ہم نے تم کو تمام ہی انسانوں کے لئے بھیجا ہے“ معلوم ہوا کہ اللہ کا نام لینے والے جملہ انسانوں کے لئے اللہ تعالیٰ کی رضا کے طالبوں کے لئے اور آخرت کی سرخروئی کے آرزو مندوں کے لئے اب وہی ایک راستہ ہے جس پر حضور ﷺ چلے۔ اسی ایک طرز عمل میں ہمارے لئے فوز اخروی کے رموز پنہاں ہیں، اب آبلہ پاؤں کے لئے، ایک ہی دیوار اور ایک ہی سایہ دیوار ہے۔ نشیمن بھی وہی ہے اور شاخ نشیمن بھی وہی۔ ضروری ہے کہ ہر جانب سے، ہر کشش سے، ہر تعلق سے اور ہر محبت سے منہ موڑ کر، قلب و نظر کو یکسو کر لیا جائے کہ غیرت ایمانی کا یہی تقاضا ہے۔

رستے تو دو جہاں کے بلاتے رہے مجھے

چوکھٹ ترنے مکان کی منزل بنی رہی

حضور ﷺ کی تعلیم، سیرت اور کردار کی نوعیت محض نظری، علمی یا عقلی نہیں، بلکہ سراسر عملی ہے اور چلتے پھرتے ہوئے اس قرآن کی روشنی ہماری زندگی کے ہر رخ، ہر پہلو اور ہر انداز کو محیط ہے۔ ان کی سیرت طیبہ فطرت انسانی کے جلوہ صد رنگ کے لئے واحد منارہ نور ہے۔ وہی سرور عالم ہیں ہر زمان اور ہر مکان، ہر زمین اور ہر مکین کے لئے، وہی پیغام ہدایت ہیں۔ انہی کی ہدایت اور قیادت ازل سے ابد تک ہے گویا آپ کی سیرت کا فیض ابدی ہے اور آپ کا پیغام خزاں نا آشنا ہے۔ سیرت پاک کے یہی انوار قاضی صاحب کی نعت میں یوں جھلک

رہے ہیں۔

جمال معنی وزیں کمال و حسن جلالی مطاع خلق و ضیائے جہان ظلمانی



گرید فقر کہ فرمانروائے ملک ابد  
توئی کہ از تو تمدن روان تازہ گرفت  
توئی کہ نام نہی خمر را مخمر عقل  
زتو مبرہن و روشن تقوم مرداں  
در شاہد اند مرا خیر و حنین کہ تو  
یتیسی تو تسلی ست مر یتای را  
ز آفتابی و از حمد سر بر آورده  
مبلغان تو دادند این پیام بہ خلق  
مبشران تو دادند این نوید بما  
بہ مشمت خاک ندارد ہوائے سلطانی  
توئی کہ کندہ ز عالم بنائے رہبانی  
توئی کہ ام خباثت شراب را خوانی  
زتو معین و محکم حقوق نسوانی  
وہی بچود ہر آن چہ بفتح بستانی  
کہ زمر پدر ہست عون ربانی  
تو ماہ و بر ملک مجد نور افشانی  
کہ نصیح خلق بود لازم مسلمانی  
کہ کار دین ہمہ تبشیر ہست و آسانی

اسوہ اش ہدی مبین ست و کلام اللہ علم  
از دل او ہر چہ خیزد قدسیاں را رہنما  
در سگاہ قدس اورا ابجد دیگر بود  
قلب این علم و عمل رایافت شیر و انگبین  
از لب او ہر چہ ریزد صادقین را دل نشین  
حرف آغازش بود ایمان دا انجامش یقین

روشن ہوئے براہیں، واضح ہوئے دلائل  
غار حرا میں چھپ کر چرخ بریں پہ چڑھ کر  
جب نیر رسالت بر خاص و عام چمکا  
ارض و سما پہ یکسر وہ نور عام چمکا

قرآن مجید اس اعتبار سے "بیان رحمت" ہے کہ اس میں تعزیر و سزا کے مقابلے میں  
غفور و کرم کا ذکر زیادہ ہے۔ اللہ پاک نے انسان کو گناہوں سے ڈرایا بھی ہے مگر اسے ناامید بھی  
نہیں ہونے دیا۔ گو خوف ورجا کی درمیانی کیفیت کا نام ایمان ہے۔ مگر حسن ظن یوں محسوس  
کرتا ہے کہ رضا و رحمت کا پلڑا بھاری ہے۔ جس کتاب کا آغاز ہی "رحمن و رحیم" ایسے  
تفضیلیہ اور مبالغہ آمیز انداز سے کیا گیا ہو اور یہ بھی واضح طور پر لکھا گیا ہو کہ "ورحمتی  
وسعت کل شی (الاعراف)" یعنی میری رحمت ہر ایک سے زیادہ وسیع ہے اور جس ذات رحیم  
و کرم نے اپنے آخری نبی کو عالمین کے لئے سراپا رحمت بنا کر بھیجا ہو۔ جس کی رحمت واسعہ  
پتھر برسائے والوں کے لئے پھولوں کی دعا کر رہی ہو۔ جس کا دل ایک پرندے کی بے چینی پر  
تڑپ اٹھتا ہو۔ جو مقتدی خواتین کے کسی بچے کے رونے کی آواز سن کر قرآن کی قرات کو مختصر

کر دیتا ہو۔ جو خون انسانی کو کہنے سے بھی زیادہ مقدس سمجھتا ہو۔ اس کے لطف و کرم سے انسان کیسے ناامید ہو سکتا ہے۔ چونکہ آپ عالمین کے لئے رحمت ہیں۔ اس لئے آپ کی نبوت بھی جملہ عالمین کے لئے ہے۔ حقیقت یہ ہے کہ ہم شرع میں پر عمل پیرا ہونے کی سچی آرزو اور سچی کوشش کے ساتھ اللہ تعالیٰ اور اس کے نبی رحمت کے ساتھ جو خیال حسین وابستہ کر لیں گے وہی ہو جائے گا۔ ورنہ جزا و سزا کی میزان میں تلنے اور اپنے ہی خلاف خود کو شہادت کے لئے پیش کرنے کی ہمت کس میں ہے؟ حضور ﷺ کے کمال رحمت و رافت کا تذکرہ مصنف ”رحمتہ العالمین“ کے قلم سے دیکھئے۔

محمد اسم و صیب الہ و خواجہ کل	نوید رحمت و بیان و عفو یزدانی
عرب بچاہ جہالت فقادہ بود بر	بر گرفت ز تو افسر ہمہ دانی
در نجات کشودی برائے احمد و اسود	گئے کہ بست برایشاں یہود و نصرانی
تو عذر خواہ شوی بہر قوم از رحمن	ز سنگ چوں شکنند قوم در دندانی
تو قاتلان عم و دخت را نمائی عفو	بپاس خاطر ایمانی و مسلمانی
بچہ ہلاک جفا پیشکاں رضا ند ہی	کہ نسل شاں مگر آید بدین دیانی
ز عدل و رحم تو صد بہرہ یافتند اعداء	بحرب با کہ نمود جمع خذلانی
خدا کیے و پیامش بسوئے خلق کیے	تو خلق را بسوئے آل پیام می خوانی
تو باب سلم کشائی بروئے دشمن و دوست	تو دوستی بدل دشمنی پالانی

در کلام او حیات تازه دل مردگان  
 پنجہ اش در دست دارد چشمہ ماء معین  
 منکر او دور ماند از رحمت پروردگار  
 رحمتہ العالمینش خواند رب العالمین  
 خائب و خاسر نماید نذیب خائف دگر  
 خیر معلمین ست خالق او شفیع المذنبین  
 حق تعالیٰ را بود در حشر مردم حکمنے  
 تا نماید جاہ او بر آخرین و اولین  
 بر مقام برتر محمود پانہ تا کنند

انبیاء زیر لواء الحمد جائے خود گزریں

ہر قوم کے پاس کسی نہ کسی رسول کا آنا، اس نوع سے اتمام حجت ہے کہ جزا و سزا کے لمحوں میں کوئی زبان یہ نہ کہہ سکے کہ اسے خیر و شر کی قدروں سے لاعلمی ہے، ہر امت کو خبردار کیا جاتا رہا ہے، یوں نبی آتے رہے، جاتے رہے اور ہر آنے والے کا مقام و مرتبہ اپنا اپنا رہا۔ کسی کا محدود، کسی کا وسیع، کسی کا وسیع تر۔۔۔۔۔ ہمیں ان میں تفریق و تقابل کی اجازت نہیں، ہمیں سب کو ماننا ہے۔۔۔۔۔ اور پھر آخر میں حضور ﷺ تشریف لائے جنہیں دین کے معاملے میں اللہ تعالیٰ نے ایک واضح شاہراہ پر قائم فرما دیا اور حضرت ابراہیمؑ کے طریقے کو واضح تر کر کے، روشن ترین نشانیوں کے ساتھ جملہ نوع انسانی کے لئے نقش ہدایت بنا دیا۔ حضور ﷺ کو مان لینے کا مطلب جملہ انبیاء کو مان لینا ہے اور قرآن مجید پر اعتقاد تمام صحائف آسمانی کا اقرار ہے کہ سچی اور منور کتاب تمام کتابوں کی مصدق، محافظ اور جامع ہے اور اس کتاب پر عمل پیرا امت ”امت وسط“ ہے جو تمام انسانیت پر گواہ ہے اور حضور ﷺ ہم پر گواہ ہیں کہ ہم کیا تھے، کیا ہیں اور ہمیں کیا ہونا چاہئے تھا۔۔۔۔۔ اسی بے مثل بشری مہمانہ شان میں قاضی صاحب یوں رطب اللسان ہیں۔



نبوت ست یکے قصہ آسماں پایہ	کہ ہم متمم او آمدی وہم زبانی
بہ نزل عام تو مہماں نشستہ صد عالم	عجب تر آں کہ بعالم نزیل و مہمانی
حدیث پاک تو آں جامع الکلم کہ آزاد	رسد بغوز چہ یونانی و چہ سودانی
جہاں شنید زلم تو آں کلام خدا	کہ دادہ بود خبرزد کلیم عمرانی
بداں جناب کہ جبریل را نہ پرد پر	تراست رفتن و از شوق حلقہ جنباتی
دلت گواہ بصدق نظارہ حشمت	نگاہ پاک تو سینائے صنع رحمانی
توئی کہ صدق ہمہ راستاں پدید کنی	توئی کہ عظمت پشینیاں درخشانی
فتوت تو امت را دہد قباب لقب	ز شوکت تو موال کند سلطانی
بزور و کوشش افواج چچ حاجت نیست	ترا کہ فتح مبیں شد بلاغ قرآنی
تو عبد خواندہ شدی و رموز دان دانست	کہ برترست مہودیت از سلیمانی

نخن ز واجب و ممکن نہ از ادب باشد طفیل تست ہمہ کارگاہ امرکافی  
 ز استعارہ و تشبیہ بس بلند ہستی بہ بے مثالی خود ہم بخویش میمانی  
 طفیل تست کہ بعد از ہزار قرن مدید بگوش عالمیان شد نوید ارزانی  
 کہ دیں یافت کمال و تمام شد نعمت گزید نوع بشر از رضائے ربانی  
 صلوة بر تو خدائے و فرشتگان خوانند کجا ثنائے تو آید ز انسی و جانی

در دلم پوشد ثنائے رحمتہ اللعالمیں  
 آفتاب عالم جان و ضیائے چشم دیں  
 نعمت او تصدیق فرمانیدہ پیشینیاں  
 خلق اورا ترجمانی کرد قرآن میں  
 ایں تمام نعمت وہم ایں کمال معرفت  
 نوع انساں یافت ازوچے خلعت رضوان و دید  
 او دلیل صد ہزاراں واصلان قرب رب  
 اوکلید صد علوم اولین و آخرین  
 مسند آرائے نبوت بود او در قدس گاہ  
 منجیل چون بود آدم در میان ماء و طیس  
 مدح او چون آب بر فوارہ ریزد برزباں  
 نام او چون مرہ را نور بخش ذاکریں  
 احتشام او ہویدا از کلام زواجلال  
 نور او پیدا وہم پنہاں بہ آیات میں  
 ختم شد براونبوت یافت دیں ازوے کمال  
 شت اندر خانقاہ سدرہ اش روح الامیں

اہل کتاب و مشرک محتاج بینہ تھے  
 حجت ہونی مکمل مرہ انام چکا  
 مقدم سے اس کے کعبہ ہے رشک طور سینا

اسود ہوا مجلی بیت الحرام چمکا  
 تکبیر اور ازاں میں روشن ہے نام اس کا  
 قطبین واستوا پر اس کا کلام چمکا  
 اے مشت خاک تیرا چمکا نصیب اعلیٰ  
 وہ ماہ خاتیت تجھ پر تمام چمکا  
 شان محمدی سے اندھے ہیں اہل ظلمت  
 وہ نور حق ہے جس سے دارالسلام چمکا  
 تعلیم مصطفیٰ نے تجھ کو کیا منور  
 بخت سیاہ تیرا اے عقل خام چمکا

اولیں صبط کلام کریم الحرا چشمہ ہدا دیکھا  
 وہ مظاع الامیں جہاں اترا آنکھ نے منظر دنی دیکھا  
 اتباع محمدی کا مقام کعبہ و قدس سے بڑا دیکھا

قاضی صاحب نے رحمتہ للعالمین جلد دوم میں خاص طور پر اس امر پر زور دیا ہے کہ حضور ﷺ کی ذات اقدس کے ساتھ ایک مومن کو جو قلبی لگاؤ ہوتا ہے اسے شاعر عموماً لفظ "عشق" سے تعبیر کرتے ہیں کیونکہ بیشتر شعراء کی فکر 'غزل ہی ساختہ پر داختہ ہوتی ہے۔ حضور ﷺ کے لئے لفظ "محبت" استعمال کرنا چاہئے کیونکہ قرآن و حدیث میں اس تعلق خاطر کے اظہار کے لئے حب ہی کا لفظ مخصوص ہے۔ عشق جنوں کی ایک غیر پختہ شکل ہے، عشق چاہت کی نفسانی کیفیتوں کا ایک ذہنی اظہار ہے، معشوق اس وقت تک معشوق نہیں جب تک کسی عاشق کی نگاہ اس کی کسی نہ کسی ادا سے وارفتہ نہیں ہوتی۔ دوسری طرف محبوب، کمالات فائقہ اور جمالات عالیہ کا حامل ہے۔ اسے اپنی پہچان، اپنے اشمات اور اپنی نمائش کے لئے کسی چاہنے والے کی ضرورت نہیں وہ ایک خوشبو ہے جو دروازوں، درزوں اور دلوں میں در آتی ہے۔ اس کا کام ہر مشام جاں کو معطر کرنا ہے جیسے سورج کی کرنوں کا کام اپنی زد میں آنے والی ہر شے کو اجالنا اور نوازنا ہے۔ گویا محبوب، محب کے بغیر بھی محبوب ہے۔۔۔۔۔ محبت، روح کے میلان سلیم اور رجحان حقیقی کا نام ہے۔ یہ انسانی کمال کا ایک پاکیزہ

اظہار ہے۔ یہ ایک روحانی کیف ہے۔ یہ روح کا ایک نورانی وصف ہے۔ حق یہ ہے کہ محبت انسان کے وجود میں آنے سے پہلے بھی اس کی روح میں ممتاز و ممیز تھی۔ قاضی صاحب نے اپنی نعت میں بھی حب ہی کے لفظ سے اپنے قلبی تعلق کو مختلف زاویوں سے یوں بیان کیا ہے کہ انہیں پڑھ کر سوچ نکھرتی، روح سنورتی اور دل تڑپتا ہے۔

نمیرد آں کہ ز جام ولائے تو نوشد  
کجاست مائل ظلمات شاہ یونانی

جرم جام ولائے او بہ بخشد زندگی  
رفت بے بہرہ ازیں سکندر ظلمت نشین  
اتبا عش کرد لازم برہمہ آمرزگار  
ایں رساند انسی و جاں را بفردوس بریں  
در ہوائے شہر اوچوں ذرہ پرد پیکرم  
در خیال مسجد او سجدہ رقصہ در جنبیں  
حب او از ہرچہ باشد برتر و خوش تر بود  
غایت ایماں ہمیں است و ہمیں است و ہمیں  
در غم دوری او چشم سرکے چند ریخت  
گفت رضواں زینت حوراست ایں در ہمیں  
آں سلیمانم کہ خاک آستان پاک تو  
کرد مستغنی مرا از حب دہیمہ و نگلیں

روح حیات سلماں حب نبیؐ ہے یا رب  
نور یقین عطا کر فوق المرام چکا

بوسہ حجر نے کس لب شیریں کا تھا لیا  
جس کے سبب سے آج بنا بوسہ زار دیکھ

قاضی صاحب بصد ادب و احترام اللہ تعالیٰ کی رحمت کی یوں تمنا کرتے ہیں کہ اگر لحد کی غلمتوں، گہرائیوں اور تنگیوں میں انہیں جمال روئے رسالت ماب ﷺ کی ایک جھلک نظر آجائے تو پھر ان کا برزخ بھی صبح نورانی کی طرح جگمگا اٹھے گا اور لحد کی فضا عنبریں ہو جائے گی۔ قاضی صاحب مالک حقیقی سے اپنے نام ہی کے حوالے سے ”صدق سلمانی“ کے طلبگار ہیں۔

گزارشے ست الہی مرا بدرگاہت  
 امید ہست کہ از لطف او نہ گردانی  
 دے کہ روح مجرد شود ز پیکر خاک  
 دے کہ مرگ نماید بدرد درمانی  
 دران مفاک کہ تنگ ست و تار چوں دل من  
 جمال او بنمائی چو صبح نورانی  
 بہار تازہ بچشم فرشتگار بخش  
 مرا ز تنگی گورو سوال برہانی  
 سی فارس صدم عطا فرمائی  
 یک از ہزار من نیز صدق سلمانی

اگر ایک نیک انسان کی اولاد بھی نیک ہو تو ایسی اولاد کے حسنات و سعادات، اجداد کے لئے اخروی آسودگی کا باعث ہوتے ہیں۔ قاضی محمد سلیمان سلمان منصور پوریؒ کی ”زندگی، موت اور اولاد کے بارے میں فی الواقع خوش قسمت ہیں کہ انہیں ایسی غلبہ اور زاہد اولاد نصیب ہوئی کہ انہیں دیکھ کر یا ان کی تحریروں کو پڑھ کر خود قاضی صاحب کی عظمتوں کا اجالہ میں اترنے لگتا ہے۔ ان کے اخلاف حسن کردار و عمل کے ساتھ ساتھ ادبی اور شعری صلاحیتوں سے بھی متصف تھے اور یہ نتیجہ ہے اللہ تعالیٰ کے فضل و کرم اور حضور ﷺ کی محبت کا۔

سنبیل بتاب و لالہ سیہ مست و گل بناز  
 یک جلوہ زان جمال بہ گزار آمدہ



## حضرت بیدم وارثیؒ

(محمدؐ سر سے پاتک، مظہر حسن الہی ہیں)

حضرت بیدم شاہ، وارثی سلسلے کے ایک معروف رہنما تھے۔ وہ زہد و ورع کے اعتبار سے بلند پایہ اور موزونیت کے سانچے میں ڈھلی ہوئی ایک ایسی شخصیت تھے جس کے قلم سے بکھرنے والی شعری شہ پارے ذوق سلیم کو مدتوں مسحور لذت رکھ سکتے ہیں۔ بلکہ یوں کہنا چاہئے کہ ان کی شاعری صوفیانہ جذب و شوق کا دامن تھام کر، فکر و خیال کے افق پر ایک عرصہ صبح خنداں بن کر لودیتی رہی ہے۔ صوفیائے کرام کا فارسی کلام تلخین و مزامیر کی زد سے اس لئے محفوظ رہا کہ سامعین کی اکثریت فارسی زبان کے فہم سے عاری ہوتی تھی۔ جبکہ اردو کلام، قوالوں اور سازندوں کے نرغے میں یوں آیا کہ اپنی ادبی حیثیت کھو بیٹھا اور سر بازار رقصاں ہو کر رہ گیا اور یوں کتنے ہی لولوئے لالہ تھے کہ تحسین ناشناس کی ہاؤ ہو میں دب کر رہ گئے اور کتنے ہی قطرے تھے کہ صدف کی گود سے محروم رہے اور موتی نہ بن سکے۔

بیدم وارثی کے بیٹے سید ایاز وارث وارثی، اپنے والد گرامی قدر کی زندگی کے بارے میں

لکھتے ہیں۔

”سادات کرام کی ایک شاخ سات آٹھ پشتوں سے اثاؤہ (یو۔ پی۔ بھارت) میں آباد ہے۔ ان حضرات کا ذریعہ معاش زمینداری رہا ہے۔ اسی خانوادے کے ایک بزرگ سید انوار حسین کو اللہ تعالیٰ نے وہ فرزند عطا فرمایا جسے دنیا آج بیدم شاہ وارثی کے نام سے جانتی ہے جو اس خاکسار راقم سطور کے والد گرامی تھے۔۔۔۔۔ آپ کی تاریخ ولادت ٹھیک طور پر معلوم نہیں ہے۔ لیکن چونکہ آپ نے خود اپنا سن شریف وفات سے تھوڑے دن پہلے ۷۴ سال بتایا تھا اور آپ کی وفات نومبر ۱۹۳۶ء میں ہوئی تھی اس حساب سے آپ کا سن ولادت ۱۸۸۲ء قرار پاتا ہے۔۔۔۔۔ آپ اپنے والدین کی اکلوتی اولاد تھے بہت کم لوگ جانتے ہیں کہ آپ کا پیدائشی نام غلام حسین تھا۔ بیدم شاہ کا لقب آپ کو پیرو مرشد کی بارگاہ سے عنایت ہوا تھا جسے آپ نے اس طور سے اپنایا کہ والدین کا دیا ہوا نام فراموش ہو گیا۔ انتہایہ ہے کہ آپ کی والدہ ماجدہ تک کو آپ کا پہلا نام یاد نہ رہا تھا۔۔۔۔۔ ذہانت اور برو مندی کے آثار بچپن ہی سے



آپ میں نمایاں تھے۔ ابتدائی درسیات کی تکمیل اٹاوہ میں کی۔ اس کے بعد علی گڑھ چلے گئے اور وہاں سے فارغ التحصیل ہوئے۔ تعلیم کے میدان میں آپ کی جولانیاں دیکھنے والوں کو دنیاوی لحاظ سے ایک قابل رشک مستقبل کا پتہ دیتی تھیں۔ لیکن مشیت الہی کچھ اور تھی۔ قسام ازل نے آپ کو مزاج عاشقانہ عطا فرمایا تھا۔ یہ آگ گویا خون بن کر رگ و پے میں رواں تھی۔ لیکن قبل ازاں کہ جذبات کا تلام غلط سمت اختیار کرتا۔ خوش قسمتی سے حضرت وارث عالم نواز کی شکل میں آپ کو ایک ایسا ہادی و رہنما مل گیا۔ جس نے بالکل نو عمری میں آپ کا رخ مجاز سے حقیقت کی طرف پھیر دیا۔۔۔۔۔ آپ کا وصال ۸ رمضان المبارک بروز منگل ۱۳۵۳ھ میں (نومبر ۱۹۳۶ء) کو ہوا۔ ان دنوں آپ لکھنؤ میں نواب رامپور کی بڑی بہن شہزادی بیگم صاحبہ جو آپ سے بیعت تھیں کی کوٹھی میں قیام فرماتے تھے لیکن غموائے عمر پنچی وہیں پہ خاک جہاں کا خمیر تھا۔۔۔۔۔ دیار یار جو عمر بھر آپ کا کعبہ مقصود رہا اب اس کی خاک آپ کو اپنی آغوش میں لینے کے لئے بے تاب تھی۔ چنانچہ آپ دیوہ شریف میں اپنے مرشد پاک کے قدموں میں مدفون ہوئے، خود ہی فرمایا تھا۔

اسی خاک آستان میں کسی دن فنا بھی ہو گا  
کہ بنا ہوا ہے بیدم اسی خاک آستان سے

بیدم وارثی کے نو مطبوعہ دیوان ہیں۔ اولین جان بیدم اور آخری مصحف بیدم ہے۔ ان کا کلام اپنی تمام تر ادبی وجاہتوں کے باوجود سماع کی محفلوں کو تو گرمتا اور تڑپاتا رہا۔ مگر اپنے ادبی اور فنی معیار کو نقد و نظر کی دنیا میں منوانہ سکا یا دوسرے لفظوں میں ناقدین نے اسے محض ساز کی آواز سمجھتے ہوئے درخور اعتنائہ سمجھا۔ ورنہ علامہ محمود موبانی نے بیدم وارثی ہی کے بارے میں لکھا تھا۔

”آپ کے اشعار صدق و صفا کے آئینہ دار اور مہر و وفا کے گنجینہ دار ہیں۔ خیالات کی بلندی، مضامین کی ندرت اور طرز ادا کی جدت آپ کا دم بھرتی ہے۔ نئی نئی کیسوں کے ابداع پر قدرت ہے آپ کے اشعار سوز و گداز اور درد و اثرت ہمکنار ہیں“

سید فقر وارثی کے الفاظ میں

”شاہ صاحب کا کلام مختلف اصناف سخن پر محمول ہے اور ہر صنف میں اثر و تاثر کی پوری پوری تصویر نظر آتی ہے۔ یعنی جس قسم کی مصوری درکار ہوئی صرف کی گئی۔ اسی کو قدرت سخن کہتے ہیں سلسلہ آتش مرحوم میں مولانا نثار اکبر آبادی ممتاز شاعر گزرے ہیں آپ کو انہی سے فیض سخن اور شرف تلمذ حاصل ہے یہی وجہ ہے کہ آپ کے کلام میں آتش مرحوم کی سی کیفیات قلبی، درد، احساس، تصوف اور سوز و گداز کی چاشنی نمایاں نظر آتی ہے“

حکیم ابو العلامات لکھنوی بیدم کی شاعری کو یوں خراج تحسین پیش کرتے ہیں۔

”بیدم شاہ کادم‘ ایک سانس میں نفس و آفاق کا پورا دائرہ بناتا ہے ایک ایک لفظ سے معنی کی تصویر کھینچتا ہے‘ تصویروں میں جان ڈالتا ہے‘ حقیقت کو نمایاں کرتا ہے اور پھر حقیقت‘ حقیقت ہی رہتی ہے بال کی کھال کھینچتا ہے پھر بال بال میں موتی پروتا ہے جو صوفی محض صوفی ہوتا ہے وہ قال کو حال میں لاتا ہے مگر جب صوفی شاعر بھی ہوتا ہے تو وہ حال کو قال میں لاتا ہے“

مولانا شفق عماد پوری لکھتے ہیں۔

”کہنے والے کہتے ہیں‘ قال اور ہے حال اور‘ مجاز اور ہے حقیقت اور‘ شاعر حسن مجازی کا گاہک‘ عارف حسن حقیقی کا خریدار‘ یہ دیوانہ وہ ہوشیار‘ یہ دلدادہ وہ جان نثار‘ کچھ ہوندا ہی ہیں دونوں ایک ہی حسن کے‘ پروانے ہیں دونوں ایک ہی شمع کے۔“

عاشق ہم از اسلام . خراب است ہم از کفر  
پروانہ چراغ حرم . دودیر نداند  
سراج الشعراء بیدم کو شمع انجمن وارثی کہتے یا چراغ بزم سخن‘ ہر طرح نور علی نور‘ احرام پوش ہوئے لباس میں بھی محترم‘ سخن ورنکتہ رس ہونے کی حیثیت سے بھی قابل قدر‘ اردو غزل گوئی کے دور حاضر میں ایسے سحرالبیان چند ہی انفوس نکلیں گے“

نواب اصاحت جنگ بہادر حضرت جلیل جانشین امیر مینائی کا یہ شعر بیدم ہی کے بارے میں ہے۔

دیوان پر بہار کے ہر تازہ شعر میں  
معنی آبدار کی اک کائنات ہے

غلام قادر قادری اثر جانندھری کا یہ شعر بھی دیکھ لیں۔

شستہ بہ آب زمزم و کوثر زبان اوست

زاں و پذیر اہل حقیقت بیان اوست

اور اب آغا شورش کاشمیری کا ایک تاثر بھی ملاحظہ فرمائیں۔

”جنوری ۱۹۳۵ء میں ایک وارثی فقیر حیرت شاہ جانندھری سے لاہور وارد ہوئے ان سے

جمالیاتی ذوق کی مطابقت کے باعث تعلق خاطر ہو گیا۔ جون کے اواخر میں ان کے مرشد حضرت

بیدم وارثی لاہور میں تشریف لائے اور موچی دروازے کے اندر حافظ معراج الدین کے مکان

پر قیام کیا۔ بیدم ایک فقیر منش انسان اور بڑے نغز گو شاعر تھے آج بھی خانقاہوں اور قوالوں

میں ان کے کلام کا چرچا ہے۔ خود اٹاواہ کے رہنے والے تھے لیکن جب سے زرد احرام باندھا تھا

دیواہی کے ہو گئے تھے جو ضلع بارہ بنکی میں صوفی حق آگاہ حضرت حاجی وارث علی کی آخری

آرام گاہ ہے۔۔۔۔ اس زمانے کے اکثر شعراء حاجی وارث علی سے بیعت تھے مثلاً سیماب اور

جوش بھی شروع میں وارثی کہلاتے رہے۔ جگر کے متعلق بھی یہی روایت سنی گئی۔ اصغر

گوندوی کے بارے میں بھی یہی کہا گیا۔ لیکن بیدم ظاہر و باہر کام و بیان میں وارثی ہو گئے تھے۔

ان کی ہم نشینی میں یو۔ پی کے فقراء کی تہذیب کا اندازہ ہوا میں نے ان سے ایک غزل پر تبر کا

اصلاح لی“

یہ چند آراء اس امر کو پایہ ثبوت تک لے جاتی ہیں کہ بیدم وارثی کی غزل ’رمز و ایماء کے

پردے میں اہل دل کی کیفیات شوق کا ایک دل آویز اظہار ہے۔ است سن کر ذوق جھومتا دل

ترپتا اور روح وجد کرتی ہے ان کے اشعار دل کی گہرائیوں سے ابھرتے ہیں اور ہوش و خرد اور

قلب و نظر کو شکار کر جاتے ہیں۔ وہ نگاہ کی طرح اٹھتے بجلی کی طرح لپکتے اور تیر کی طرح دل میں

ترازو ہو جاتے ہیں۔ اور تاثر کی یہ کیفیت وقتی نہیں ’سردی ہوتی ہے یہی سرور جاودانی بیدم

کی شاعری کا نشان امتیاز ہے۔

بیدم کی خوبی یہ ہے کہ انہوں نے مسائل تصوف کو غزل کے عالم و رموز سے یوں نکھارا

ہے کہ مجاہد سے حقیقت پھونتی ’ابھرتی اور پھیلتی محسوس ہوتی ہے۔ حق یہ ہے کہ جذبہ اور

گداز شاعری کو فسوں و اعجاز بنا دیتے ہیں کہ دل کی دنیا سے ابھرا ہوا نقش انتہائی پائیدار ہوتا ہے

جبکہ بیان و بدیع کی کرشمہ سازیوں اس نقش حسیں کو تیر و نشتر بنا دیتی ہیں۔ رمزیت و ایمائیت کے

بغیر غزل کا حسن کجا جاتا ہے گویا غزل میں ان علامتوں کے بغیر بات بنتی ہی نہیں۔

ہر چند ہو مشاہدہ حق کی گفتگو  
بنتی نہیں ہے بادہ وساغر کے بغیر

اور بیدم وارثی فی الواقع بات بنانا جانتے تھے۔ بقول شاعر۔

بات بنانا مشکل سا ہے شعر سبھی یاں کہتے ہیں

فکر بلند سے یاروں کو اک ایسی غزل کہہ لانے دو

حق یہ ہے کہ آج وہی شعر کیف سامانیوں کے ساتھ ذوق کو سیراب و شاداب کرتا ہے جو

غزل کے رنگ اور آہنگ میں کہا جاتا ہے۔

نعت ایک قدیم ترین صنف سخن ہے اس نقطہ نظر سے کہ نعت مدحت رسول ﷺ

کا دوسرا نام ہے خواہ وہ مدحت نثر میں ہو یا نظم میں۔ خود خدا کی ذات بلند و برتر

حضور ﷺ کی واصف و ناعت ہے اور جملہ سماوی صحائف حضور ﷺ کی شان

مدحت سے لبریز اور یوں یہ صنف سخن ازل سے ابد کو محیط ہے۔ یعنی نہ ابتدا کی خبر ہے نہ انتہا

معلوم، اصطلاح سخن کے اعتبار سے نعت، شعری پیرائے میں جملگانے والی توصیف

رسول ﷺ کا دوسرا نام ہے کبھی یہ توصیف قصائد کے انداز میں نظر آتی ہے، کبھی طویل

نظموں کی شکل میں۔۔۔۔۔ اور آج زیورہ تر غزل ہی کے لب و لہجے میں نعت سرائی ہو

رہی ہے کہ غزل ایک ایسی نعماتی فکر ہے جو کائنات کی وسعتوں کو ناپ سکتی ہے۔ دل گدازتہ

اسے جنم دیتا، ذہن کی پختگی اسے سنوارتی اور تخیل کی رفعت اسے تاثر عطا کرتی ہے اس کا ہر

شعر آہ کی طرح اٹھتا اور آنسو کی طرح گرتا ہے یہ ان رموز کی سچی عکاس ہے جو ذرہ سے

خورشید تک اور دامان باغبان سے کف گل فروش تک پھیلے ہوئے ہیں۔ غزل کی یہی وہ گہرائی،

گیرائی اور رعنائی ہے جس نے نعت گوئی کو تاثر کا حسن دیا ہے۔ بیدم وارثی کی نعت نگاری کا

جائزہ لینے سے پہلے ان کے سوز دروں اور رنگینی حسن بیان کی ایک جھلک ان کی غزل کے

روپ میں دیکھئے۔

مجھے پامال بھی کرتے ہیں انداز تغافل سے

مجھی سے پوچھتے بھی ہیں کہ سرگرم فغاں کیوں ہو

نئی دنیا بنا دی لذت ذوق اسیری نے

قفس کے رہنے والوں کو خیال آشیاں کیوں ہو

درد فراق، زخم جگر، داغائے دل  
آیا ہوں ان کی بزم سے کیا کیا لئے ہوئے  
جس شاخ پر چمن میں بنایا تھا آشیاں  
بجلی گری اسی کا سارا لئے ہوئے

---

بیدم نہ اپنا نخل تمنا ہرا ہوا  
آئی بھی اور گزر بھی گئی رت بہار کی

---

انہیں تو مشق تیر ناز کی دھن ہے وہ کیا جانیں  
کسی کی جان جائے یا کسی دل کا نشانہ ہو  
نہ پوچھ اس عندلیب سوختہ سماں کی حالت کو  
قفص کے سامنے برباد جس کا آشیانہ ہو

---

وہ شیدا حسن صورت پر، فدائے حسن معنی ہم  
فسانہ قیس کا بیدم ہماری داستاں کیوں ہو

---

میں اور حسن یار کا جلوہ لئے ہوئے  
ذرہ ہے دلفریبی دنیا لئے ہوئے  
دنیا سے بے نیاز زمانہ سے بے خبر  
بیدم ہے تیرا تیری تمنا لئے ہوئے

---

مشعل راہ وفا ہے مرا ذرہ ذرہ  
کیوں مری خاک پہ کرتا ہے چراغاں کوئی

---

چومی رکاب اٹھ کے کسی شہسوار کی  
ہمت تو دیکھئے مری مشت غبار کی

ہماری خاک ہوتی یار کے نقش قدم ہوتے  
ترے کوچے میں رہتے کاش پیوند زمیں ہو کر

اک میں کہ مجھ سے سارے زمانے کو اختلاف  
اک تم کہ تم پہ ساری خدائی نثار ہے

اشک حسرت کی فراوانی بھی اک طوفان ہے  
یوں تو قطرہ ہے جو بہ جاتا تو دریا دیکھتے

خون دل عاشق کے اس قطرے کا کیا کہنا  
ذہنکے وفا جس نے رنگین بنا ڈالی

حاضر ہیں میرے جیبے وگریباں کی دھجیاں  
اب اور کیا تجھے دل دیوانہ چاہئے

صد شکر یہ دن ترک تمنا نے دکھایا  
اب ڈھونڈتا پھرتا ہے دعاؤں کو اثر آج

بجھانے والے بجھاتے کسی کے دل کی نگلی  
چراغ ہستی عاشق کو کیا بجھانا تھا

شوریدہ حال تیرے کہاں جاؤں کیا کریں  
راحت تری گلی میں نہ چین اپنے گھر میں ہے

بس اک فروغ نقش کف پا کے فیض سے

ہر ذرہ آفتاب تری رہگزر میں ہے

چلی ہیں میری آہیں عرش کا پایہ ہلانے کو  
کیسے برہم نظام عالم بلا نہ ہو جائے

یہ آندھی کیا اڑائے گی، یہ بجلی کیا جائے گی  
بت اونچی، بت اونچی ہے شاخ آشیاں میری

پہلے بھی تیغ ناز تمکنے میں برق تھی  
میرے لہو میں ڈوب کے دونی نکھر گئی

یہ ملا عرض تمنا کا جواب  
مکرائے مسکرا کر رہ گئے

بعد میرے، مرا حال دل بنے گا داستاں  
ذکر میرا ہو گا افسانہ زمانے کے لئے

وہ بھی اس غارت گرجاں کا شریک راز تھا  
دل وہ دل جس کی وفا داری پہ ہم کو ناز تھا

بیدم وارثی تصوف کے ایک ایسے سلسلے سے منسلک تھے جن کے ہاں سماع کا ذوق و شوق  
نمایاں تھا۔ سماع جہاں روح کو ”اک گو نہ بیخودی“ اور ایک نوع کی سرشاری عطا کر کے انسان  
کو مکروہات دنیاوی سے کچھ لمحوں کے لئے دور لے جاتا ہے وہاں موزونی طبع اور شعری ذوق کو  
پر پرواز بھی عطا کرتا ہے۔ بیدم کی فکری رفعت، قلبی کیفیت اور شعری موزونیت بھی ان کی  
غزل سے نمایاں ہے اور بعض اشعار سے ان کی ذاتی زندگی کے بارے میں اشارت ملتی ہیں  
کہ ان کا دل، درد کا منبع تھا اور ان کی زندگی جذب و جنوں کی کیف اور سرمستیوں سے عبارت

تھی۔ چند مزید اشعار دیکھئے اور سوچئے کہ اس مقام کی حامل شخصیت کی قلبی واردات جب حمد و مناجات اور نعت و منقبت کا روپ دھاریں گی تو اظہار و اسلوب کی جدت کس کس انداز سے بیخ بستہ دلوں کو انگارا نہیں بنائے گی کہ فن کار کی سیرت بہر کیف فن پاروں میں اکثر اپنی جھلک دکھا جاتی ہے کیونکہ شاعر تو قاری کے روبرو نہیں ہوتا مگر اس کا فن، شخصی حاضری کا کام دیتا ہے۔ اقبال نے کہا تھا۔

آیا کہاں سے نالہ نے میں سرور سے  
اصل اس کی نے نواز کا دل ہے کہ چوب نے

مولانا حسن نظامی کے الفاظ میں

”آئندہ زمانے میں اردو زبان بحیثیت زبان جس قدر ترقی کرے گی اس میں غالب و ذوق وغیرہ کے چرچے بھی ترقی کریں گے کہ وہ اردو شاعری کے روح رواں تھے لیکن کلام بیدم سے بیدم اردو میں روحانی جان پیدا ہوگی۔ اس لئے میں کلام بیدم کا وجود کائنات میں دل سے خیر مقدم کرتا ہوں اور کہتا ہوں کہ بیدم تخلص ہی پورا کلام ہے اور اس کے بعد جو کچھ ہے وہ تخلص کی تفسیر و تشریح ہے اور جب تک اردو کے دم میں دم باقی ہے کلام بیدم ہمیشہ باقی رہے گا“  
اب نیاز و ناز اور سوز و گداز کی قوس قزح کی ایک نظر دیکھئے۔

ہر ذرہ مری خاک کا ہے شوق کی دنیا  
ہر قطرہ مرے اشک کا عنوان تمنا

فلک پر ڈھونڈتے ہیں ہم وہ ایمن پر چمکتی ہے  
یہ معیار تجلی ہے وہ معیار نظر اپنا

سجا کر لخت دل سے کشتی چشم تمنا کو  
چلا ہوں بارگاہ عشق میں لے کر یہ نذرانہ  
یہ لفظ سالک و مجذوب کی ہے شرح ان بیدم  
کہ اک ہشیار ختم المرسلین اور ایک دیوانہ



ترے قدموں پہ سر ہے سامنے تو ہے تصور میں  
مرا نقش جبیں پھر بار سنگ آستان کیوں ہو

آخری سانس بنے زمزمہ ہو اپنا  
ساز مضراب فنا تار رگ جاں ہو جائے  
یہ بھی ایک معجزہ وحشت دل ہے بیدم  
کہ مری خاک کا ہر ذرہ بیاباں ہو جائے

اک سادہ ورق تھی مری امیدوں کی دنیا  
رنگیں ہوئی، رنگین نگاہوں کے اثر سے

اک میں کہ میری شام، شب انتظار ہے  
اک وہ کہ جن کی شام امید سحر میں ہے

مشعل بکف چلا مرا داغ آرزو  
بھٹکے نہ راستے میں کہیں کاروان شوق

نہ پوچھ اے ہم نشیں کچھ مجھ سے شرح چاک دامانی  
کہ ہر اک صفحہ گل پر لکھی ہے داستاں میری

یہ چند اشعار محض اس لئے دیئے گئے ہیں کہ قارئین بیدم وارثی کی نغز گوئی کے معیار، اعتبار اور وقار کا اندازہ کر سکیں۔ حق یہ ہے کہ بیدم کی جملہ غزلیں صوفیانہ انداز فکر کی ایک نغماتی شکل ہیں۔ وہ خود دل والے ہیں اور اللہ والوں کے حضور میں، برنگ شعر جھکے اور بچھے جاتے ہیں کہ رسول کریم ﷺ کی سنت انہی سے روشن اور دل کی دنیا انہی سے تاباں ہے۔ ہم مسلمان اللہ تعالیٰ کے اس لئے پرستار ہیں کہ اس کی خبر ہمیں حضور ﷺ کی گفتار صدق اطہار سے ملی۔ ہم صحابہ کرام کی عظمتوں کے لئے اس لئے شائخواں ہیں کہ انہوں

نے اپنی آنکھوں سے حضور ﷺ کو دیکھا۔ ان سے زندگی کی تاب و تابی، جمال نبوت کی دلکش اداؤں سے پھول چنے اور خود کو گلزار بنا لیا۔ وہ فی الواقع ستارے ہیں کہ ہم ان ستاروں کی لو سے اپنے دیئے جلا سکتے ہیں۔ علماء و فقہاء کا احترام بھی واجب ہے کہ انہوں نے قرآن مجید کے سمندر سے موتی چنے۔ شمع رسالت مآب ﷺ سے دعوت و تذکیر کے چراغ روشن کر کے بصیرت کی راہوں میں اجالا کیا۔ اور ہمارے دل ان فقیران کج کلاہ کے حضور میں جھکے جاتے ہیں کہ وہ نگاہوں سے دلوں کی کائنات بدلتے رہے۔ یہی وہ لوگ ہیں جن کا جذب دروں، کفر کے آشیانوں پر برقِ خاطر بن کر گرنا اور گلشنِ اسلام پر سحابِ بہار بن کر لہراتا رہا۔ یہی محبتِ اسلام ہے اور یہی ارادتِ ایمان۔

علامہ اقبال نے درست کہا تھا۔

دیں سراپا سو ختن اندر طلب انتہائش عشق و آغازش ادب

میں سمجھتا ہوں کہ جہاں بھی حسن و رعنائی اور سلیقہ و قرینہ ہے وہ حضور ﷺ ہی کا فیض ہے اور حسن و جمل کے کمال کو جب بھی خراجِ ارادت پیش کیا جائے گا وہ بالواسطہ نعت ہی سمجھا جائے گا کیونکہ آپ تشریف نہ لاتے تو یہ کائنات تاریک ہوتی اور بصارت بصیرت کے اجالوں سے محروم رہتی۔ بقول حمایت علی شاعر۔

میں آدمی کا قصیدہ جو لکھتا رہتا ہوں

قصیدہ شہ لولاک کے سوا کیا ہے

بیدم وارثی کا دل جس والہانہ انداز سے رشد و ہدایت کے ان آستانوں کا طواف کرتا ہے اس کی کیفیت اس اعتبار سے معتبر ہے کہ اس سے پتا چلتا ہے کہ جو قلم صحابہ کرام اور اولیائے عظام کے حضور میں یوں رطب اللساں ہے۔ وہ جب نعت نبی ﷺ میں رواں ہو گا تو شاخِ گفتار پر کیسے کیسے غنچے پھول نہیں بنیں گے کہ یہی محبت معیارِ ایمان ہے۔ سوچنے کی بات یہ ہے کہ جو شاعر صحابہ و اولیاء کے مناقب میں یوں ڈوب کر لکھتا ہے اس کی نعت موجِ صبا بن کر دلوں پر دستک کیوں نہیں دے گی؟ سب سے پہلے چند وہ شعر دیکھئے جو اللہ تعالیٰ کی رحمت اور اپنی بے مائیگی سے متعلق ہیں۔

کل عرصہ محشر میں جب عیب کھلیں میرے

رحمت تری پھیلا دے دامن خطا پوشی

اس کی کیا شرم نہ ہو گی تجھے اے شانِ کرم  
تیرا بندہ جو ترے سامنے رسوا ہو جائے

رحمت کی گھنا آج جو گھنامور انھی ہے  
یارب یہ مری کشت تمنا پہ بھی برسے

کاسہ چشمِ تمنا میں جو چاہے بھر دے  
اے شہِ حسن کمی کیا تری سرکار میں ہے

میرے عصیاں دیکھ کر میری ندامت دیکھ کر  
کیسے ممکن ہے تری رحمت نہ آئے جوش میں  
دیکھ کر دریا رواں اشکوں کا میری آنکھ سے  
لہریں لیتا ہے تبسم اس لبِ خاموش میں

دامانِ استجاب کی کلیاں کھلی رہیں  
یارب وہ ہو قبول جو بیدم دعا کرے

زاہد کو اپنے زہد و عبادت کا ہے غرور  
مجھ کو ترے کرم، تری رحمت پہ ناز ہے

دینے والے تجھے دینا ہے تو اتنا دید  
کہ مجھے شکوہ کو تاہی دامان ہو جائے

بیدم وارثی کے نعتیہ آہنگ پر غور کرنے سے پہلے ان کا رنگ منقبت ملاحظہ کیجئے تصوف  
کے بیشتر سلسلے حضرت علیؑ تک پہنچتے ہیں۔ حضرت علیؑ کے حضور میں بیدم یوں اظہارِ ارادت  
کرتے ہیں۔

خاک کے ذروں میں عطر بوتراہی کی مہک

باغ کے ہر پھول سے آتی ہے خوشبوئے علیؑ

کحل البصر ہے خاک قدم بو ترابؑ کی  
نقش قدم ہے قبلہ ایمان اولیاء  
دیباچہ کتاب ولایت ہیں مرتضیٰؑ  
اور غوث پاک مطلع دیوان اولیاء

اب غوث پاکؑ کی شان میں چند اشعار دیکھئے

سرتاج پیراں	قطب جہانی	میراں محی الدین	شیخ زمانی
خضر طریقت	شمع ہدایت	بحر حقیقت	گنج معانی
اے کاش سنتے	سرکار جیلاں	میری کہانی	میری زبانی

شاہوں سے بھی اچھا ہوں کیا جاننے کیا کیا ہوں  
ہاتھ آئی ہے قسمت سے در کی ترے دربانی  
اللہ تعالیٰ کے دوستوں سے عقیدت، حسن ایمان کی دلیل بھی ہے اور حب  
رسول ﷺ کا ثبوت بھی۔ چند شعر دیکھئے۔

اے زاہد فسروہ اگر شوق خلد ہے  
آ دیکھنے بے بہار گلستان اولیاء  
شہای کی جستجو نہ تجمل کی آرزو  
بیدم ہے اک غلام غلامان اولیاء

خلد والوں کو دکھانے کے لئے  
اک ترے کوچہ کا نقشہ چاہئے

ساغر کی آرزو ہے نہ پیانہ چاہئے  
بس اک نگاہ مرشد میخانہ چاہئے

اس کے حریم ناز میں عقل و خرد کو دخل کیا  
جس کی گلی کی خاک کا ذرہ جہان راز ہو

خواجہ معین الدین چشتی کے بارے میں لکھتے ہیں۔

خواجہ تری خاک آستانہ ہے طرہ تاج  
قائم رہے تا قیام عالم یہ قصر یہ بزم  
حضرت علاؤ الدین صابر کے متعلق ان کے دل اور قلم کی ہم آہنگی دیکھئے۔

تمنا ہے کہ میری روح جب تن سے روانہ ہو  
دم آنکھوں میں ہو اور پیش نظر وہ آستانہ ہو  
زباں جب تک ہے اور جب تک زباں میں تاب گویائی  
تری باتیں ہوں تیرا ذکر ہو تیرا فسانہ ہو

یہاں ہر مردہ دل آ کر حیات تازہ پاتا ہے  
بہار جاوداں ہے ہمکنار روضہ صابر

حضرت نظام الدین اولیاء کی شان میں ان کا قلم یوں سراپا آرزو ہے۔

ہزاروں حسرتیں لے کر تمہارے در پہ آیا ہوں  
زباں خاموش ہے لیکن سراپا مدعا ہوں میں  
مری عرض تمنا بھی عجب عرض تمنا ہے  
کہ تم کو مانگتا ہوں اور تمہیں سے مانگتا ہوں میں

میں آپ کا دیوانہ ہوں محبوب الہی  
اپنے سے بھی بیگانہ ہوں محبوب الہی

اب ان کے مرشد حضرت وارثؒ

بیدم کمین بندہ از بندگان تست  
زیں در کجا رود کہ سگ آستان تست



پہلی نعت یوں ہے۔

آئی نسیم کوئے محمد ﷺ  
 کھنچنے لگا دل سوئے محمد ﷺ  
 کعب ہمارا کوئے محمد ﷺ  
 مصحف ایماں روئے محمد ﷺ  
 لے کے مراد دل آئیں گے مرجائیں گے مٹ جائیں گے  
 پنچیں تو ہم تا کوئے محمد ﷺ  
 طوٹی کی جانب تکتے والو آنکھیں کھولو ہوش سنبھالو  
 قد دلجوئے محمد ﷺ  
 اسی کا باب کرم ہے دیکھ یہی محراب حرم ہے  
 دیکھ خم ابروئے محمد ﷺ  
 بھینی بھینی خوشبو لہکی بیدم دل کی دنیا مٹلی  
 کھل گئے جب گیسوئے محمد ﷺ

اس نعت کی ردیف صلی اللہ علیہ وسلم ہے۔ اس ردیف کے ساتھ بہت سے شاعروں نے نعتیں کہی ہیں۔ اس نوع کی نعتوں پر مشتمل ایک نعتیہ انتخاب (صلی اللہ علیہ وسلم۔ راز کاشمیری) چھپ بھی چکا ہے۔ بیدم وارثی کی اس نعت میں ایک کیف بد اماں نغمگی ہے۔ تراکیب کا حسن نمایاں ہے۔ وہ کمال عشق و مستی میں حضور ﷺ ہی کی چوکھٹ کو اپنی منزل مراد قرار دیتے اور انہی کے رخ زیبا کو اپنا مصحف ایماں سمجھتے ہیں کہ انہی کے وسیلے سے ہمیں عرش و فرش کے مالک حقیقی اور مدبر حقیقی کا پتا چلا۔ ان کے نزدیک رسول پاک ﷺ کے قامت رعنا کے روبرو طوٹی بے حیثیت ہے اور آپ ہی کا خم ابرو، محراب حرم ہے اور یہی وجہ ہے کہ روئے کعب بھی سوئے محمد ہے اور یہ انہی عنبریں کیسوؤں کا فیض ہے کہ عرب کا صحرا ایک عالم کو نکلتیں بانٹ رہا اور ادھر سے آنے والی باد صبا، شاخ نہال دل کے لئے وجہ نمو اور غنچہ ہائے خاطر کے لئے باعث ابتسام بنی ہوئی ہے اسی طرح ان کی ایک نعت صلی اللہ علیہ وسلم کی ردیف میں بھی ہے۔

دوسری نعت دیکھئے۔

یہ ادنیٰ ہے وصف کمال محمدؐ کہ ہے عرش زیر نعال محمدؐ  
 جدا ہو نہ دل سے خیال محمدؐ زباں پر رہے قیل و قال محمدؐ  
 ہیں حسینؑ حسن و جمال محمدؐ علیؑ زور دست کمال محمدؐ  
 گلستان زہراؑ کا ہر پتا پتا ہے آئینہ دار خصال محمدؐ  
 سلام اور تیری رحمتیں روز افزوں الہیؑ بر اصحاب و آل محمدؐ  
 حسین و جمیل و ملیحان عالم نمک خوار خوان جمال محمدؐ  
 یہ ہے مختصر شرح شرع و طریقت کہ اک قال ہے ایک حال محمدؐ  
 مری جان پر غم مرا قلب محزون اولیسؑ ایک ہے اک بلائ محمدؐ  
 مرے دل کا دل، جان کی جان بیدم ملال محمدؐ محمدؐ خیال محمدؐ

یہ نعت جہاں مواد کے اعتبار سے واقع ہے وہاں اپنی جمالیاتی ہیئت کا نقش بھی دل پر ثبت کر رہی ہے۔ بیدم وارثی کے خیال میں معراج مصطفیٰؐ دلیل عظمت انسانی ہے اور یہ وصف کمال محمدؐ کا ایک ادنیٰ کرشمہ ہے۔ حسینؑ حسن محمدؐ کے عکاس ہیں اور جملہ اہل بیت اسوہ رسالت ماہ باصطیٰ علیہم السلام کے پاسدار۔ سچی بات یہ ہے کہ اس کائنات میں جہاں بھی کوئی حسن و خوبی ہے وہ حضور صلی اللہ علیہ وسلم ہی کے پر تو جمال کی آئینہ دار ہے۔ بقول شاعر۔

بہار شرح جمال تو زادہ در ہر فصل

بہشت ذکر جمیل تو کردہ در ہر باب

تشبیہات و استعارات کے اعتبار سے بھی یہ نعت 'جمالیاتی و پذیرری کا ایک نعماتی شاہکار ہے۔ وہ اپنی جان غم زدہ کو اولیسؑ محمدؐ اور اپنے قلب حزین کو بلائ محمدؐ قرار دیتے ہیں۔ ایک مقام پر وہ شریعت اور طریقت کی الجھی ہوئی بحث کو اس اچک شعر میں انتہائی خوبصورتی سے سلجھا گئے ہیں جبکہ شعر صنعت لفظ و نثر مرتب کی ایک خوبصورت مثال بھی ہے۔

یہ ہے مختصر شرح شرع و طریقت

کہ اک قال ہے ایک حال محمدؐ

شریعت، ضوابط ربانی کو اپنے جسم پر نافذ کرنے کا نام ہے جب کہ طریقت میں ان ظاہری ضوابط کو روح و دل کے ساتھ ہم آہنگ کیا جاتا ہے۔ حضور صلی اللہ علیہ وسلم نے جو اذکار فرمائے وہ شریعت ہے اور عملی زندگی میں ان کا جو اظہار فرمایا وہ طریقت ہے۔ شریعت مسلمان کو قرآن کا قاری بناتی ہے جبکہ طریقت اسے چتا پھرتا قرآن بنا دیتی ہے۔ طریقت، شریعت ہی کی ایک عملی



اور تکمیلی شکل ہے۔ ان میں کوئی مغائرت نہیں۔ دونوں کے متوازن امتزاج کا نام اسلام ہے۔ ہمارے دین میں 'ذہن و ذوق کی ایک حسین و جمیل مطابقت جھلکتی ہے۔ شریعت میں اعضا و جوارح کو آمادہ کرنا پڑتا ہے۔ جبکہ طریقت میں اعضا و جوارح انسا کو خود آمادہ کرتے ہیں۔

رقابت علم و عرفاں میں 'غلط بینی ہے منبر کی  
کہ وہ حلاج کی سولی کو سمجھا ہے رقیب اپنا  
تیسری نعت ہے۔

عدم سے لائی ہے ہستی میں آرزوئے رسولؐ  
کماں کماں لئے پھرتی ہے جستجوئے رسولؐ  
خوشا وہ دل کہ ہو جس دل میں آرزوئے رسولؐ  
خوشا وہ آنکھ جو ہو محو حسن روئے رسولؐ  
تلاش نقش کف پائے مصطفیٰؐ کی قسم  
چنے ہیں آنکھوں سے ذرات خاک کوئے رسولؐ  
پھر ان کے نشہ عرفاں کا پوچھنا کیا ہے  
جو پی چکے ہیں ازل میں مئے سبوئے رسولؐ  
بلائیں لوں تری اے جذب شوق صل علیؑ  
کہ آج دامن دل کھچ رہا ہے سوئے رسولؐ  
شگفتہ گلشن زہراؑ کا ہر گل تر ہے  
کسی میں رنگ علیؑ ہے اور کسی میں بوئے رسولؐ  
عجب تماشا ہو میدان حشر میں بیدم  
کہ سب ہوں پیش خدا اور میں رو بروئے رسولؐ

اس دل کی خوش بختی کا کون اندازہ کر سکتا ہے جو حب رسول ﷺ اور آرزوئے رسول ﷺ سے سرشار ہو۔ یہ نعت 'آرزو کی انہی کیف آفرینیوں سے عبارت ہے۔ بیدم کوئے محبوب کے ذرے ذرے کو عقیدت کی نگاہوں سے چومتے بھی ہیں اور چنتے ہیں۔ عشق رسول ﷺ ان کے سبوئے جاں میں کیسا بن کر چھلکتا اور دامن دل خود بخود سوئے مدینہ کھنچتا چلا جا رہا ہے اور یوں لگتا ہے کہ

کوئی کھینچنے لئے جاتا ہے خود ذیب و گریباں کو

”مصحف بیدم“ کی چوتھی نعت کے چند شعر ہیں۔

محشر میں محمدؐ کا عنوان نرالا ہے  
 امت کی شفاعت کا سامان نرالا ہے  
 خوبی و شائل میں ہر آن نرالا ہے  
 انسان ہے وہ لیکن انسان نرالا ہے  
 تزمین شب اسری دیکھی تو ملک بولے  
 کیا آج خدا کے گھر مہمان نرالا ہے  
 مستوں کے سوا تجھ کو سمجھا نہ کوئی سمجھے  
 اے پیر مغاں تیرا عرفان نرالا ہے  
 وہ مصحف رخ دل میں آنکھوں میں تصور ہے  
 البیلی تلاوت ہے قرآن نرالا ہے  
 پھولوں میں مہکتا ہے بلبل میں چمکتا ہے  
 جلوہ تری صورت کا ہر آن نرالا ہے  
 اس مصحف عارض کو قرآن سمجھتے ہیں  
 ان اہل محبت کا ایمان نرالا ہے

یہ نعت بیدم کے جذب والہانہ کا بے ساختہ اظہار ہے۔ بیدم کے خیال میں مستانہ سرخوشی کے بغیر عرفان رسالت ناممکن ہے۔ اس میدان میں جو جتنا مست ہے اتنا ہی ہوشیار ہے۔ جنوں والوں کے نزدیک حضور ﷺ کا مصحف رخ ہی قرآن ہے اور اسے دیدہ و دل میں بسانا، تلاوت ہے کہ اس رخ رنگیں کے جلوے لالہ و گل کی رعنائیوں میں انگڑائی لیتے محسوس ہوتے ہیں۔ چاند اس رخ انور کے مقابل پھیکا پھیکا سا لگتا ہے حق یہ ہے کہ اس کائنات کی ساری زیبائی، حضور ﷺ ہی کا فیض ہے اور یہ بزم جہاں انہی کی خاطر آراستہ کی گئی ہے اور یہ بھی سچ ہے کہ جسے اس در کی گدائی نصیب ہو گئی اسے کسی اور نعمت کی ضرورت نہیں۔

گدائے کوئے تو از ہشت خلد مستغنی ایست  
 اسیر بند تو از ہر دو عالم آزاد است  
 اب بیدم وارثی کے اس دیوان کی پانچویں اور چھٹی نعت دیکھئے۔

قبلہ و کعبہ ایمان رسول عربی  
 دو جہاں آپ پہ قربان رسول عربی  
 چاند ہو تم جو رسولان سلف تارے ہیں  
 سب نبی دل ہیں تو جان رسول عربی  
 صدقہ حسنین کا روضہ پہ بلا لو مجھ کو  
 ہند میں ہوں میں پریشان رسول عربی  
 کس کی مشکل میں تری ذات نہ آڑے آتی  
 تیرا کس پر نہیں احسان رسول عربی  
 کوئی بہتر ہے تو بہتر سے بھی بہتر ہے تو  
 سب سے اعلیٰ ہے تری شان رسول عربی  
 تیرا دیدار ہے دیدار الہی مجھ کو  
 تیری الفت مرا ایمان رسول عربی  
 مجمع حشر میں اس شان سے آئے بیدم  
 ہاتھ میں ہو ترا دامن رسول عربی

میرا دل اور مری جان مدینہ والے  
 تجھ پہ سو جان سے قربان مدینہ والے  
 باعث ارض و سماء صادق لوالاک لمانا  
 میں حق صورت انسان مدینہ والے  
 بھر بھر دے، مرے داتا مری جھولی بھر دے  
 اب نہ رکھ بے سروسامان مدینہ والے  
 کل کے مطلوب کا محبوب ہے معشوق ہے تو  
 اللہ اللہ رہے تری شان مدینہ والے  
 آڑے آتی ہے تری ذات ہر اک اہیائے  
 میری مشکل بھی ہو آسان مدینہ والے  
 پھر تمنائے زیارت نے کیا دل بے چین

پھر مدینے کا ہے ارمان مدینے والے  
 دل بھی مشتاق شہادت ہے کماندار عرب  
 اس طرف بھی کوئی پیرکان مدینے والے  
 تیرا در چھوڑ کے جاؤں تو کہاں جاؤں میں  
 میرے آقا مرے سلطان مدینے والے  
 سگ طیبہ مجھے سب کہہ کے پکاریں بیدم  
 یہی رکھیں مری پہچان مدینے والے

درج بالا دونوں نعتیں گو اپنی ردیف کے اعتبار سے مانوس ہیں اور سامعین اکثر قوالوں سے سنتے رہے ہیں۔ مگر بنظر غائر دیکھا جائے تو ان کا ہر شعر تغزل کے اعتبار سے قابل قدر اور مفہوم و مطالب کے لحاظ سے قابل غور ہے۔ اس قدر سہل اور رواں لب و لہجے میں اس نوع کے بلیغ حقائق کو سمورنا، بیدم وارثی ہی کی شاعرانہ عظمت کا کمال ہے۔ شرعی نقطہ نظر سے بات کو پرکھنے والوں کے نزدیک ممکن ہے بعض مقام محل نظر ہوں۔ مگر عشق، جب بنوں کو چھوتا ہے تو وہ مکلف نہیں رہتا۔ انور صابری کی نعت کے دو شعر ہیں۔

کہا ہے کس نے گم مدہوشی محبت میں  
 دل شکستہ عاشق کا آسرا نہ کہو  
 کہا ہے کس نے کہ مایوسیوں کے عالم میں  
 جہان عشق کا مقصود و مدعا نہ کہو

ساتویں نعت یوں ہے۔

رہا جو مدتوں تاج سر عرش بریں ہو کر  
 وہی چمکا عرب میں نور رب العالمیں ہو کر  
 محمدؐ سر سے پاتک، مظهر حسن الہی ہیں  
 کہ آئے دہر میں تصویر صورت آفریں ہو کر  
 محمدؐ سب سے پہلے ہم گنہگاروں کو پوچھیں گے  
 ہمیں وہ بھول سکتے ہیں شفیع المذنبین ہو کر  
 ہمارا کچھ نہ ہونا لاکھ ہونے کے برابر ہے  
 چلے دنیا سے ہم شیدائے ختم المرسلین ہو کر

ہمارے سر پہ بیدم ظلی دامان محمدؐ ہے  
 تو کیا کر لے گا پھر خورشیدِ محشرِ خمگین ہو کر  
 حضور ﷺ پر جان قربان کرنا، ان کا محبوب حق ہونا، ان کی رحمت کا شکتہ دلون کا  
 آسرا بن جانا، ان کا مظهر حسن الہی ہونا اور سر محشر ان کی شفیع المذنبینسی ایسے مضامین ہیں  
 جنہیں کم و بیش ہر نعت گو نے برتا ہے۔ مگر بیدم نے ان نعتوں میں انہی قدیم اور عام مضامین کو  
 ادا کی اس طرفگی کے ساتھ استعمال کیا ہے کہ بعض اشعار فی الواقع سحر حلال ہو گئے ہیں۔  
 آٹھویں نعت درو پاک کی ایک مترنم اور غنائی کی شکل ہے۔

ماہ درخشاں، نیر اعظم صلی اللہ علیک وسلم  
 از سرتپا نور مجسم، صلی اللہ علیک وسلم  
 میرے ہی کیا کل کے سرور، ہر برتر سے بھی تم برتر  
 رحمت عالم خیر مجسم صلی اللہ علیک وسلم  
 ڈوبے ہوؤں کو تم نے ابھارا، بگڑے ہوؤں کو تم نے سنوارا  
 حامی و محسن نوح و آدم صلی اللہ علیک وسلم  
 سب سے بڑھ کر سب سے اعلیٰ سب سے افضل سب سے بالا  
 سرور دیں سردار عالم صلی اللہ علیک وسلم  
 حزمیانی، اسم اعظم دافع رنج و مصیبت بیدم  
 نام مبارک قلعدہ محکم صلی اللہ علیک وسلم

اب نویں نعت ملاحظہ ہو۔

سراجا، منیرا نگار مدینہ  
 گھرا ہوں اکیلا میں انبوہ غم میں  
 مبارک تجھے بخدا اے روح مجنوں  
 الہی دم واپس سامنے ہو  
 مجھے گردش چرخ گو پس ڈالے  
 دل بتلا کے ٹھکانے نہ پوچھو  
 کہاں باغ عالم کی بیدم ہوا میں  
 دیار بطحا اس لئے محترم سمجھا جاتا ہے کہ وہ حضور ﷺ کی جائے پیدائش، جائے  
 تجلی مکہ، بہار مدینہ  
 دوہائی ہے اے تاجدار مدینہ  
 میں سو جان سے ہوں نثار مدینہ  
 وہ محبوب عالم، نگار مدینہ  
 بنوں پر میں یارب غبار مدینہ  
 دیوار مدینہ، دیار مدینہ  
 کہاں وہ نسیم بہار مدینہ

رہائش اور جائے وفات ہے۔ چونکہ مدینے کو، خود حضور ﷺ نے اپنا شہر قرار دیا اس لئے دل والے اپنی ساری عقیدتوں کو اپنی پلکوں میں سمیٹ کر اس دیار ناز کے ذرے ذرے کو بوسہ دیتے ہیں۔ یہ آپ ہی کا فیض ہے کہ ایک عالم اس مرکز کی طرف کھنچا چلا آ رہا ہے۔ بیدم اسی علاقے میں غبارِ راہ بن کر رہنے کی آرزو کرتے ہیں اور بوقت مرگ، اسی نگارِ مدینہ کی زیارت کے آرزو مند ہیں جو ہر دل کا کعبہ مراد اور ہر آنکھ کا مقصود نظر ہے۔

مصحفِ بیدم کی دسویں نعت یوں ہے۔

شوق دیدار میں اب جی پہ مرے آن نبی  
ارنی انت حبیبی شہ کئی مدنی  
خاتم جملہ رسل شمع سبل؛ مصدر کل  
نخل بستان عرب؛ سرورِ ریاض مدنی  
کشش عشق نبی، صل علی، صل علی  
مرحبا جذبہ بے تاب وغریب الوطنی  
کیوں نہ روضے کو ترے نور علی نور کہوں  
قبہ نور پہ ہے چادر متاب تنی  
موتی دندان مبارک کی چمک پر صدقے  
لب رنگیں پہ ہے قربان عشقِ یمنی  
ہندی محتاج کو محروم نہ رکھئے سرکار  
اے شہنشاہ، عرب یثرب و بطحا کے دھنی  
سب کی سنتے ہیں تو تیری بھی سنیں گے بیدم  
رایگاں جا نہیں سکتی یہ کبھی نعرہ زنی

بیدم کی نعت اس یقین کا اظہار ہے کہ ان کی التجائیں، حضور ناز میں یقیناً قبولیت پائیں گی، حضور ﷺ کی نگہ کرم سے بگڑی ضرور بنے گی اور دل کی دنیا ضرور سنورے گی۔ اس نعت میں رسالت مآب ﷺ کے لئے بعض خوبصورت تراکیب کا استعمال کیا گیا ہے۔ مثلاً خاتم جملہ رسل، شمع سبل، مصدر کل، نخل بستان عرب، سرورِ ریاض مدنی، بہر کیف بیدم نے اس نعت میں سنگلاخ زمین میں، ذوق و شوق کے جو گلزار کھلائے ہیں وہ اس قابل ہیں کہ انہیں نگاہوں میں سمیٹ کر، نشاطِ روح کا سامان بنا لیا جائے۔

مصحف بیدم کی آخری نعت، اس قدر معروف ہے کہ وہ نہ کسی تعارف کی محتاج ہے نہ تعریف کی، اس نعت میں فکری پاکیزگی، قلبی ارادت، اور روحانی وابستگی، نغمگی کے پیرہن میں جلمگاری ہے۔

کیا پوچھتے ہو گرمی بازار مصطفیٰ  
خود بک رہے ہیں آ کے خریدار مصطفیٰ  
دل ہے مرا خزینہ اسرار مصطفیٰ  
آنکھیں ہیں دونوں روزن دیوار مصطفیٰ  
پھیلا ہوا ہے چاروں طرف دامن نگاہ  
اور لٹ رہی دولت دیدار مصطفیٰ  
تفسیر مصحف رخ پر نور والضحیٰ  
واللیل شرح گیسوئے خمار مصطفیٰ  
نعلین پا سے عرش معلٰی کو ہے شرف  
روح الامیں ہیں غاشیہ بردار مصطفیٰ  
بیدم نہ آؤں جا کے دیار رسولؐ سے  
تربت ہو زیر سایہ دیوار مصطفیٰ

اور آخر میں دو شعر کہ وہ ان کی ایک غزل سے ماخوذ ہیں۔

قدم مصطفیٰ کی برکت سے آسماں بن گئی زمین حجاز  
کاش پہنچا دے کوئی طیبہ تک سجدہ شوق اور سلام نیاز  
حقیقت یہ ہے کہ بیدم وارثی کا شعری ذوق، اسی سجدہ شوق اور اسی سلام نیاز کی ایک  
دلنواز روداد ہے۔ اور دل والوں کی زبان میں اسی ”نماز نیاز“ کو نعت کہتے ہیں۔

### کتابیات

- ۱۔ مصحف بیدم ۲۔ بوئے گل، نالہ دل، دود چراغ محفل۔ شورش کاشمیری۔ ۳۔ اردو کے دس  
عظیم شاعر۔ پروفیسر محمد اقبال جاوید ۴۔ فن خطابت۔ شورش کاشمیری ۵۔ صحبتیں با اہل  
دل۔ مولانا ابوالحسن علی ندوی۔

## حضرت خواجہ محمد یار فریدی چشتیؒ

(مدح او، شیریں کند گفتار را)

حق دار کو اس کا حق نہ دینا زیادتی نہیں، ظلم ہے۔ ادبی ناقدین اس نقطہ نظر سے خالق اور مخلوق دونوں کے روبرو جواب دہ ہیں کہ انہوں نے صوفیائے کرام کی شاعرانہ صلاحیتوں اور فکری رعنائیوں کو ادب کی دنیا میں قرار واقعی مقام نہیں دیا۔ کسی فن پارے کو صرف صوفیانہ قرار دے کر گویوں اور قوالوں کے سپرد نہیں کیا جاسکتا۔ اگر کوئی ادبی شہ پارہ ہیئت کی خوبی، انداز کے حسن، اور تخیل کی پاکیزگی سے نشو و بلوغ تک پہنچتا ہے تو اصولاً ناقدین کو ایسی شعری اور نثری تخلیق کو قدر و منزلت کی نظر سے دیکھنا چاہئے۔ مگر افسوس یہ ہے کہ ہمارا معیار نقد و نظر ذاتی پسند و ناپسند کے گرد گھومتا ہے۔ بطور شاعر وہی عظیم سمجھے جاتے ہیں جن کا انداز مغرب کی بھونڈی نقالی کے بل پر جدیدیت تک جا پہنچا ہو اور فکری اعتبار سے ان کا سرمایہ شعرو سخن خواہ کتنا ہی بے مایہ کیوں نہ ہو۔ ہم ملحدانہ اور فاسقانہ افکار کو محض متغزلانہ اسلوب اظہار کی بنا پر نہ صرف قبول کرتے ہیں۔ بلکہ سر بھی دھنتے ہیں۔ رونایہ ہے کہ اخلاقی اعتبار سے شعر جتنا باغیانہ ہوتا ہے فنی اعتبار سے اتنا ہی بلند مقام پاتا ہے۔ یہی وہ معیار نظر ہے جس کی بنا پر ”الوہی فرامین“ کو نفرتوں کے صحیفے کہہ کر طاق پر رکھنے والوں کو ہم دیدہ و دل کے صحیفوں میں جگہ دیتے ہیں اور انہیں بطور شاعر عظمت و شرف کی رفعتیں عطا کرتے ہیں جبکہ صوفیائے کرام جن کے دل عشق حقیقی سے لبریز تھے جن کا ہر بول اعتدال کے سانچے میں ڈھل کر نکلتا تھا، جن کی ادبی صلاحیتیں فنی نقطہ نظر سے مسلمہ تھیں، جو صاحب دیوان تھے محض چند غزلوں اور کچھ آزاد نظموں کے شاعر نہ تھے۔ جن کا قلم فکری عظمتوں اور نظری وسعتوں کو موسیقیت کی میزان میں تولنے پر قادر تھا۔ یاد رہے کہ موسیقیت کی اسی ترازو کا دو سرانام عروض و اوزان ہے۔ وہ صوفیائے کرام کہ جن کی زبان ان کے دل کی ریش تھی جو سچائیوں کے شاہد اور حقیقتوں کے عکس بردار تھے۔ انہیں نہ معلوم کیوں ناقدین ادب نے کبھی درخور اعتنا نہیں سمجھا۔ حالانکہ قرآن مجید نے شاعر کی حیثیت و کیفیت کے بارے میں جو فیصلہ دیا ہے ان کی تخلیقات ان کے عین مطابق تھیں اور ہیں۔ قرآن نے کہا شاعر خود بھی گمراہ ہوتے ہیں اور ان کی پیروی بھی گم کردہ راہ کیا کرتے ہیں۔ وہ فکری اعتبار سے ہر میدان میں سرمارتے ہیں۔ جو کہتے ہیں وہ کرتے نہیں۔ مگر وہ شاعر زمانے کی نظر میں معتبر ہیں۔ جو فکری اور عملی اعتبار سے



مومن و صالح ہیں۔

حق یہ ہے کہ وہ شاعر جو مومن ہے۔ انشاء کے سانچے میں ڈھلا ہوا ہے۔ ذکر الہی جس کی زندگی ہے۔ جس کے دن یادوں سے معطر اور راتیں اشکوں سے منور رہتی ہیں۔ ایسے ہی شاعروں کی تائید کے لئے روح القدس مائل پرواز رہتا ہے۔ گویا شعر کا ام ہے اچھا ہو گا تو اچھا سمجھا جائے گا، برا ہو گا تو ٹھکرا دیا جائے گا۔ قرآن کے نزدیک سچا شاعر وہ ہے جو ذاتی اعتبار سے شعر گوئی کی صلاحیت اور عمل کی صالحیت سے بہرہ ور ہو۔ جس کے سامنے عظیم مقصد ہو جس کی سوچ بے لگام نہ ہو۔ جو حق شناس بھی ہو اور صدق اظہار بھی۔ اس آئینے میں دیکھا جائے تو ہمارے شعراء کی اکثریت اپنی تمام منغزلانہ صلاحیتوں کے باوجود فکری اعتبار سے اپناج اور قلبی لحاظ سے مفلس نظر آئے گی اور ان کے دیوان بے مقصد اور گمراہ کن افکار کا پلندہ دکھائی دیں گے۔ کیونکہ محض انداز کی ندرت، بطور شاعر کسی کی صداقتوں پر مہر تصدیق و اعتبار ثبت نہیں کر سکتی۔ جب تک کہ مواد کا حسن، سچائیوں کا ترجمان نہ ہو۔ کیونکہ شعر، حسن ادا اور حسن مواد دونوں سے مل کر بنتا، نکھرتا اور دل میں اترتا ہے۔ افسوس کہ ہم نے دریدہ دہن، ژولیدہ مو اور پرانگندہ فکر شاعروں کو تو شعری دنیا کی متاع عزیز جانا مگر وہ شخصیتیں جو اللہ تعالیٰ اور اس کے سچے رسول ﷺ کی سچائیوں کو بیان کرتی رہیں۔ (یاد رہے کہ صداقت، صادق کے دامن کو چھو لینے کا دوسرا نام ہے صادق سے کٹ جانے والا، ابوالحکم ہو کر بھی ابو جہل رہتا ہے) جن کی تحریر کا لفظ لفظ مقصدی امور سے مزین رہا۔ جو فنی اعتبار سے پختہ اور فکری لحاظ سے شستہ و شگفتہ تھے۔ ہم نے انہیں کبھی فلسفی سمجھ کر نظر انداز کیا اور کبھی صوفی کہہ کر ایک طرف رکھ دیا۔ حالانکہ شاعر تلمیذ فطرت ہوتا ہے اور فاطر السموات والارض اسی کو سچا شاعر کہتے ہیں جو سچائیوں کا ترجمان ہو۔ افسوس کہ ایسے لوگ ہمارے نزدیک درخور اعتنا نہیں اور وہ لوگ شعرو سخن کے افق کا غازہ بنے ہوئے ہیں جن کے قلم سے ظلمتیں بکھرتی اور گمراہیاں نکھرتی ہیں جو دروغ کو فروغ کا رنگ دے کر بات بنانے کی سعی کرتے رہتے ہیں۔

شاعری کیا ہے؟ دلی جذبات کا اظہار ہے

دل اگر بیکار ہے تو شاعری بیکار ہے

مگر ضروری ہے کہ شاعر کے دل کی دنیا پاکیزہ ہو اور وہ اپنے قلم کے ذریعے تشلیک کو ایمان، تاریکی کو اجالا، گمراہی کو راستی اور الجھاؤ کو سلجھاؤ عطا کر سکے۔

حضرت مولانا خواجہ محمد یار فریدی، خواجہ محمد غلام فرید کے سچے تابع تھے راہ طریقت میں

بھی اور وادی شعروادب میں بھی اور خواجہ غلام فرید کی شاعری میں فکری خلوص، ادبی صداقت اور قلبی گداز بدرجہ اتم جلوہ گر ہے اور پھر پنجابی لب و لہجے نے ان کی ندرت اظہار کو بلاغت کی کیف سامانیاں بھی عطا کی ہیں۔ حضرت محمد یار فریدی کی شاعرانہ تاب و تاب اہل دل اور اہل نظر کے لئے سرور و کیف اور رنگ و نور کی ایک کھکشاں ہے۔ فارسی، اردو اور سرائیکی تینوں زبانوں میں ان کا اظہار عالمانہ، گرفت فنکارانہ اور آہنگ صوفیانہ ہے۔ جناب خورشید گیلانی کے الفاظ میں ”خواجہ محمد یار فریدی نہ تو باقاعدہ کسی جامعہ کے فارغ التحصیل تھے نہ انہیں اردو ادب کا ماحول میسر آیا، نہ ہی وہ شعرو سخن کی محفلوں کے باضابطہ حاضر باش تھے۔ مگر ان کے فارسی کلام میں اساتذہ کا رنگ جھلکتا ہے ان کی اردو سے دلی اور لکھنؤ کی مہک آتی ہے۔ پنجابی ان کی اپنی زبان نہ تھی مگر ٹھیٹھ پنجابی علاقے ان کی خطابت کی جولاں گاہ تھے۔ رہی سرائیکی تو ظاہر ہے کہ وہ گھر کی لونڈی تھی“

آپ کے والد گرامی کا نام مولانا عبدالکریم تھا۔ آپ ۱۳۰۰ھ (۱۸۸۳ء) میں گڑھی اختیار خاں ضلع رحیم یار خاں میں پیدا ہوئے۔ انیس سالی کی عمر میں علوم دینیہ کی تکمیل کی اور حضرت خواجہ غلام فرید ساکن چاچڑاں ضلع بھیرہ غازی خاں سے بیعت ہوئے۔ سلسلہ عالیہ چشتیہ تھا۔ خلافت سے سرفراز ہوئے اور مرشد کے وصال کے بعد اپنے وطن کو تبلیغ و ارشاد کا مرکز بنایا۔ ۱۹۱۵ء میں دیار خد اور سول صلی اللہ علیہ وسلم میں حاضری دی۔ آپ اہل دل اور خاصان بارگاہ میں سے تھے۔ نگاہ میں دلبری کی صلاحیت اور گفتگو میں دل نشینی کی کیفیت تھی۔ آپ کا خطیبانہ رنگ و آہنگ سامعین کے ذہنوں کو قائل اور دلوں کو گھائل کرتا چلا جاتا تھا۔ مثنوی مولانا روم خوش الحانی سے پڑھا کرتے تھے آپ نے علامہ اقبال کی استدعا پر جاوید منزل میں مثنوی سنائی۔ مولانا نور الحسن بخاری کے الفاظ میں ”آپ کی زبان میں بلا کارس تھا آپ کے دلفریب طرز ترنم سے اڑتے ہوئے پرندے نہر جاتے اور چتا دریا تھم جاتا تھا“۔ ۱۳۱۳ھ جب ۱۳۶۷ھ (مئی ۱۹۴۷ء) بروز پیر بمقام لاہور آپ کا وصال ہو اور حضرت میاں میر کے احاطہ میں دیوار کے ساتھ بیرونی جانب دفن ہوئے۔ چھ ماہ بعد آپ کا تابوت گڑھی اختیار خاں منتقل کیا گیا۔ بارہ سال کے بعد قریب ہی نو تعمیر مقبرے میں آپ کا صندوق منتقل ہوا، جو صحیح و سالم تھا۔ آپ ہی کا شعر ہے۔

وہ خاکسار ہوں برہم مرا مزار ہوا  
کہ خاک ہو کے بھی ہر ذرہ اشکبار رہا



کے نزدیک خدا کے سوا ہر شے معدوم ہے کہ وہ اللہ تعالیٰ کی بے کراں رفعتوں، بے پایاں وسعتوں اور بے اندازہ قدرتوں میں اس قدر گم ہو جاتے ہیں کہ استغراق کے اس عالم میں انہیں دکھائی دینے والی ہر ذات ڈولتی ہوئی، محسوس ہونے والی ہر کیفیت مٹی ہوئی اور وجود رکھنے والی ہر شے ڈوبتی ہوئی محسوس ہوتی ہے۔ یہاں تک کہ مجذوب و مستغرق کا اپنا وجود بھی نابود سا ہو جاتا ہے حق یہ ہے کہ موجودات ہیں۔ مگر ذات حق کے روبرو بے وقعت ہیں۔ اس احساس کی پختگی صوفیا کا منتہائے نظر رہی ہے اور اس نقطہ عروج کو چھو کر اور اس مقام رفیع کو پا کر سالک کے دل کی ہر دھڑکن ”ہمہ اوست“ پکارتی ہے۔ یاد رہے کہ مقصود ہمہ اور اوست کا اتحاد نہیں بلکہ یہ سمجھنا ہے کہ ہمہ کی ہستی قابل اعتبار نہیں۔ فانی، بے وقعت اور بے بود ہے جبکہ او کی ہستی حقیقی، دائمی اور معتبر ہے یہی وہ نامعتبر ہمہ ہے جو ہمیں صاحب اعتبار تک لے جاتا ہے۔ نگاہ کی بینائی اور رسائی ضروری ہے۔

یہ شعاعیں، یہ شرارے، یہ شگوفے، یہ نجوم  
چھین لے یارب نگاہوں سے شعور انتخاب

وجود تو ہر شے کا ہے۔ دنیا میں اسباب بھی ہیں اور ممکنات بھی۔ مگر خالق اسباب اور مالک موجودات کے سامنے وہ وجود رکھتے ہوئے بھی بے وجود ہیں۔ شیخ سعدی کے یہ دو شعر اس صوفیانہ الجھن کو سلجھانے میں معاون ہو سکتے ہیں۔

یکے قطرہ باراں زاہرے چکید نخل شد جو پہنائے دریا بدید  
کہ جائیکہ دریاست من کیستیم گزاوہست، حقا کہ من نیستم  
بہر کیف مجھ ایسے نگاہ کے اعتبار سے کم مایہ اور دل کے اعتبار سے بے پایہ انسان کو وحدت الوجود اور وحدت الشہود کی فلسفیانہ الجھنوں اور صوفیانہ مکاشفوں میں پھنسنے اور خود کو کھونے کے بجائے توحید کا قابل فہم اور قابل عمل نظریہ سامنے رکھنا چاہئے کہ یہی مقصود شریعت ہے اور ”چہ می کردیم یارب گر نبودے نار سید نما“ کہہ کر باقی مباحث کو بھاری پتھر سمجھ کر اٹھانے کی کوشش نہیں کرنی چاہئے۔ کہ ہم لوگ تو دل رکھنے کے باوجود سمجھنے اور آنکھیں رکھنے کے باوصف دیکھنے سے قاصر ہیں۔ ہمارے سینوں میں تو دل اندھے ہو گئے ہیں نتیجہ معلوم کہ ہم روشنی کے اس مقام عروج کو کیسے تک سکتے ہیں ”جسے نور“ کہتے ہیں۔

خواجہ محمد یار فریدی چونکہ دل والے بھی ہیں اور نظروا لے بھی۔ اس لئے محویت کے عالم میں انہیں کبھی ہر شے نابود دکھائی دیتی ہے، کبھی حضور ﷺ میں خدا کے جمال و کمال کے

جلوے نظر آتے ہیں۔ کبھی مرشد ذات حق کی تجلیوں کا امین محسوس ہوتا ہے اور گاہے اللہ کی یکتائی اس حد تک حاوی ہو جاتی ہے کہ انہیں اپنی ذات بھی یکتا دکھائی دیتی ہے۔ گویا اللہ جیسا بھی کوئی نہیں اور اللہ کے اس عظیم شاہکار جیسا بھی کوئی اور نہیں ہے جسے انسان کہتے ہیں۔ وحدت الوجود کی انہی مشکل پسندیوں نے ان کے بعض اشعار میں ابہام پیدا کر دیا ہے اور یہ تعین مشکل ہو گیا ہے کہ ممدوح و مقصود مالک حقیقی ہیں یا محبوب خداوندی ﷺ یا مرشد راہ طریقت۔

ان کی اکثر نعتیں غزل کی ہیئت میں ہیں۔ غزل بیان و بدیع کے حسن سے نکھرتی، اشاراتی انداز سے بلاغت سمیٹتی اور ایمائیت سے بال و پر لے کر تاثر کی دنیا میں پرواز کرتی ہے۔ صوفیانہ افکار، حکیمانہ خیالات اور روحانی محسوسات کی ترجمانی جس کامیابی سے غزل کرتی ہے کوئی اور صنف شعر نہیں کر سکتی۔ یہی وجہ ہے کہ اکثر صوفیائے کرام نے غزل ہی کو اظہار و اردات کا ذریعہ بنایا ہے کہ غزل دل گداختہ سے جنم لیتی، سوز دروں کی آنج سے پختہ ہوتی اور رنگینی حسن بیاں سے کمال کو پہنچتی ہے اس کا ہر شعر گلستاں بکناں ہوتا ہے۔ گداز فکر کے اظہار کے لئے کوئی اور صنف شعر نہ غزل کی مماثل ہے نہ مثیل، نہ مقابل ہے نہ حریف، کہ باقی اصناف تو تندی صہبا سے پکھل پکھل جاتی ہیں۔ حضرت محمد یار فریدی نے اپنے کلام میں تغزل کے ایسے پھول کھلائے اور ستارے ابھارے ہیں کہ انہیں پا کر اور دیکھ کر ذوق سلیم مدتوں مسحور لذت رہ سکتا ہے۔ درج ذیل اشعار کا جمالیاتی کیف ان کے رنگ تغزل کی ایک اجمالی تصویر دکھا سکتا ہے۔

در خم	ابرو	خمیدن	آرزوست
سجدہ	با	آفریدن	آرزوست
سالما	در	ہایت	دیدہ ام
یک	زماں	بے پردہ	دیدن آرزوست
عمر با	در	خاک و خون	غلیبہ ام
سوئے	افلاکم	پریدن	آرزوست
بر خاک	نشستیم	وز افلاک	گزشنیم
اے خاک	در پاک	تو اکیس	زمانے

نگاہ وزلف نے مل کر مسخر کر لیا عالم  
نگہ شمشیر زلف یار کو زنجیر کہتے ہیں

خاک، زر ہوتی ہے پتھر لعل بنتے ہیں یہاں  
باعث ایمان ہے اکیر مرے پیر کی

درد جس دل میں نہیں وہ دل نہیں  
یار کے رہنے کی وہ منزل نہیں

میں کیا کہوں کس رنگ کا اب درد ہے دل میں  
بے درد کو یہ درد سنائے نہیں جاتے  
عشاق کا حصہ ہے امانت کا اٹھانا  
افلاک سے یہ بوجھ اٹھائے نہیں جاتے

انہوں نے تخلص کے استعمال کو بھی اس قدر بامعنی بنایا ہے کہ بات سے بات نکلتی چلی جاتی ہے۔ اردو اور فارسی میں بہت کم ایسے شاعر ہیں۔ جنہوں نے تخلص سے مفہوم نکھارنے اور مطالب سمیٹنے کا کام لیا ہے۔ چند مثالیں دیکھئے۔

چوں	محمد	بگشت	یارم	روز و شب	ہست	دربرا
ہست	مقبول	محمد	مصطفیٰ	ایں محمد	یار	یار ما

محمد یار شد یار محمد کہ یار من تو محبوب الہی

شریعت کی بلندیاں ہوں یا طریقت کی گہرائیاں، سالک کو ذوق پرواز ار شوق غواصی اطاعت رسول ﷺ ہی سے نصیب ہوتا ہے اور محبت کے بغیر اطاعت محض بے کیفیوں کا کیف ہے، محبت ہو یا اطاعت دونوں صورتوں میں عطا کا منبع مالک حقیقی کی ذات اور فیض رسانی کا وسیلہ گنبد خضریٰ ہے۔ اللہ تعالیٰ عظیم و جلیل معلیٰ ہیں اور حضور ﷺ

الطاف حق کے بے مثال قاسم۔ ایک صاحب حال کو جذب و جنوں کی وہ بے کراں کیفیتیں اور سعادتیں نصیب ہوتی ہیں کہ موجودات عالم اس کے زیر نگین اور نجوم و ماہتاب اس کے زیر پا ہوتے ہیں۔ اس کی ہر بات اللہ کی تقدیر بنتی چلی جاتی ہے۔ سچ یہ ہے کہ اہل اللہ کی زندگی اجالوں کا ایک نہ ختم ہونے والا سلسلہ ہوتی ہے۔ شوق کے مرحلے طے ہی نہیں ہوتے ہر لحظہ نیا طور ہوتا ہے اور نئی برق تجلی۔ یہ حضور ﷺ کے الطاف کریمانہ کا ایک ہلکا سا پر تو ہے۔ ان کی نگاہ ناز خنزف کو حریف گہر بناتی اور صدف کو موتیوں سے معمور کر دیتی ہے۔ گنبد خضریٰ سے عطا ہونے والی انہی سعادتوں کا واضح اعتراف ان کے ان اشعار میں جھلکتا ہے۔

شیرِ ثیاں ز رعب من آید بلرزہ  
من یک سگ کینہ نور محمد  
دریائے بے کنار گر امواج میزند  
من ساکن سفینہ نور محمد

مدح محمدی سے محمد ملا ہے نام  
مدح بے گنہ ہوں گنہگار کیوں رہوں

ڈوبا تو نکالا ہے پھلا تو سنبھالا ہے  
میں بھول نہیں سکتا احسان محمد کا

ہر صبح و شام ہوتی ہے باران بیلراں  
ہم مجرموں پہ آپ کے لطف عمیم کی

ہم اہل ظاہر، حضور ﷺ کے حسن ظاہر کا نقشہ مجازی تصورات کے بل پر غزل کے علامت و اشارات کے ذریعے کھینچتے رہتے ہیں اور بسا اوقات تو ہین کے مرتکب بھی ہو جاتے ہیں کہ ہمارا تصور غیر پختہ ہوتا ہے۔ دل کا شیشہ گدلا ہو تو وہ عکس کے حسن صبیح اور جمال بلخ کو کماحقہ نہ سمیٹ سکتا ہے اور نہ دکھا سکتا ہے نتیجہ معلوم کہ ہم حسن حضور ﷺ کو اکثر ایسے مظاہر سے تشبیہ دیتے ہیں جو ممدوح سے کہیں کم تر ہوتے ہیں۔ جبکہ مشبہ کو مشبہ کے

مقابلے میں بہر کیف برتر ہونا چاہئے۔ صوفیاء کی سوچ شفاف ہوتی ہے ان کے ہاں نہ خیال کی کوئی دوئی ہے نہ نگاہ کی کوئی کجی۔ وہ بسا اوقات زیارت رسول ﷺ سے بھی بہرہ ور ہوتے ہیں۔ اس لئے جب وہ جمال رسالت کی بات کرتے ہیں تو ان کے الفاظ ترجمان حق اور ان کے اشعار و اقصیت کو چھوتے نظر آتے ہیں۔ گو کماحقہ عکاسی جمال نہ کسی قلم کے بس کی بات ہے اور نہ کسی تصور کی اڑان وہاں تک ہے۔ خواجہ محمد یار فریدی کو اس جہان رنگ و بو کی ہر رعنائی، کائنات قلب کا ہر نور، اسی حسن عالمتاب سے مستعار دکھائی دیتا ہے۔ حضور ﷺ کا حسن، مطاف حق اور محور کائنات ہے۔ حسن حبیب ﷺ کو دیکھنے والی آنکھ کا طواف خود جلوے کیا کرتے ہیں۔

بد قبلہ جاں صورت زیبائے محمد  
شد کعبہ دل نقش کف پائے محمد  
مقصود زکونین بدایں نقش محمد  
نقاش ازل بود سراپائے محمد  
از قامت اوہستہ قیامت قیامتہ  
قرباں بقیام قد بالائے محمد  
از حسن محمد چہ توں گفت محمد  
خود حسن ازل بود تماشائے محمد

حسین جتنے ہیں عالم میں غلامان محمد ہیں  
اسی کو حسن والے حسن عالمگیر کہتے ہیں

دونوں جہاں کی ظلمتیں کافور ہو گئیں  
انھی رخ جمال سے چلمن جو میم کی

یہ حسن مہروماہ، یہ شادابی چمن  
ہے اک کرن جمال حبیب علیم کی



جب وہ مئے حب رسول ﷺ سے سرشار ہو کر نعت سرا ہوتے ہیں تو وہی بات کہتے ہیں جو دل محسوس کرتا ہے۔ وہ نشاط روح کی کیف سامانیوں کو رنگ و نور کی کہکشاں بنا کر غزل کے ماتھے پر سجاتے چلے جاتے ہیں کیونکہ ان کے نزدیک حضور ﷺ ہم بے کسوں کا بلجا و ماویٰ ہیں۔ وہی سرمایہ درد بھی ہیں اور چارہ درد بھی۔

آں شہ کون و مکان ولا مکان مامن ہر مسلم و کفار را  
دافع درد و مصیبت ہائے ما شافع بدکار و بدکردار را

خاک در حبیب طیب در چشم ماست کل الجوا ہر است غبار حجاز ما  
درد محمدیم و محمد طیب ما بہر دوائے درد چہ درماں گرفتہ ایم

پروفیسر آفتاب احمد نقوی مرحوم کے الفاظ میں ”خواجہ محمد یار فریدی“ کے کلام کا ایک اہم موضوع عشق رسالت ماب ﷺ بھی ہے۔ جو انھیں اپنے پیرو مرشد حضرت خواجہ غلام فرید اور دوسرے صوفی شعراء کے ہاں بدرجہ اتم دکھائی دیا تھا۔ ایسا کیوں نہ ہوتا۔ انسانیت کو اسلام کی دولت لازوال سے سرفراز کرنے والی ایک آپ ہی کی ذات گرامی ہے۔ جنہوں نے نہ صرف اس آفاقی پیغام کو رب کائنات سے انسانیت کی طرف منتقل کیا بلکہ اپنے افعال و کردار سے یہ ثابت کیا کہ یہی وہ دستور حیات ہے جسے اختیار کر کے دنیا میں فلاح و کامرانی اور آخرت میں سرخروئی حاصل کی جاسکتی ہے۔ چنانچہ اپنے اس عظیم بے مثال محسن و مربی ﷺ کے افعال و کردار اور شمائل و خصائل کا ذکر ”دیوان محمدی“ کے ایک ایک شعر سے بخوبی محسوس کیا جاسکتا ہے اور لطف کی بات یہ ہے کہ یہاں شاعر کے ہاں فارسی، اردو اور پنجابی کی سی مختلف زبانیں ہونے باوجود عقیدت و احترام کا ایک ٹھانہ نہیں مارتا ہوا۔ مندر اشعار کے تیج و خم میں پوری طرح موجزن ہے۔ گویا ”دیوان محمدی“ کا ایک بڑا حصہ نعت رسول ﷺ پر مشتمل ہے جس میں عقیدت و احترام کے نوبہ نو گل، آنکھوں کو نور اور دل کو سرور کی دولت سے مالا مال کرتے ہیں۔“

جب ایک صوفی کو حق آگاہی کی سعادت نصیب ہو جاتی ہے تو پھر اس کے دل کی ہر دھڑکن اس وجود ذی جود ﷺ کے حضور میں سراپا سپاس ہو جاتی ہے۔ جس کے لطف عمیم کے بغیر انسانی شعور و آگہی کی ہر کوشش بے ہدف ہے۔ حضرت فریدی کی بصارت کو جب

بصیرت نصیب ہوئی تو وہ بے ساختہ اس نعت عظمیٰ کے لئے یوں سراپا تشکر نظر آتے ہیں۔

ارچہ بے کارم بکرم کار را صد ہزار الحمد آل و لدار را  
تا ثنا خوان محمد گشتہ ام رشک می آید . من ابرار را  
گرچہ حساں نیستم سجاں نیم مدح او شیریں کند گفتار را  
مدح محمد عربی شان ماشدہ است جان محمد است محمد نواز ما

میں محمد ہوں فقط فخر ہے ہمنامی کا جن کا ہمنام ہوں کافی ہے تمہیں اپنا اور تشکر کی انتہا یہ ہے کہ انسان ہر لحظہ محبوب کے حسن عطا میں اضافے کی دعا مانگتا رہے، گیسوئے تبادار اور بھی تبادار ہوں۔ یہ آرزو اس لئے ہوتی ہے کہ ہوش و خرد اور قلب و نظر خود فراموشی کی لذتوں سے بار بار فیضاب ہوتے رہیں۔ حضور ﷺ پر درود و سلام بھی اسی لئے بھیجا جاتا ہے کہ عطا ہونے والی عنایات کا اعتراف بھی ہو اور کرم کے یہ سلسلے بارگرا بارگرد ہو کر مستقل بھی ہو جائیں۔ حضرت فریدیؒ کے سلام، کیف و عطا کی انہی سرشاریوں کا اقرار و اعتراف ہیں۔ حق یہ ہے کہ تشکر و استحسان کا جذبہ نہ ہو تو سعادتوں اور نوازشوں کا سلسلہ رک جاتا ہے۔ خواجہ محمد یار فریدیؒ کے درج ذیل اشعار ایسی ہی پیہم نوازشوں کے اعتراف کی دلیل ہیں۔

صد ہزاراں الصلوٰۃ والسلام اے خدا از من رساں سرکار را

السلام اے سید و سالار ما السلام اے سرور و سرکار ما  
السلام اے قبلہ حاجات ما السلام اے کعبہ طاعات ما  
السلام اے بادشاہ کن نکال السلام اے شاہباز لا مکاں  
السلام اے ناقہ خیر الرسل السلام اے شیر بخش جزو وکل  
السلام اے کعبہ ہر خاص و عام السلام اے قبلہ حال و مقام

ہر کسے دارد تمنائے دگر دین و ایمانم تمنائے نبی ﷺ  
فارغم کر دی ز دنیا و ز دین شادباش اے پاک سودائے نبی ﷺ

در احد احمد نگر تا حل شود عقدہ میم معمائے نبی ﷺ  
از ازل من بلبل مستانه ام ہر گل حسن ولا رائے نبی ﷺ

سید سالار سلطان الصلوٰۃ والسلام بادشاہ جن وانسان الصلوٰۃ والسلام  
کام بخش تا مرادان الصلوٰۃ والسلام جام بخش رند شاداں الصلوٰۃ والسلام  
جرم بخش جرم کاراں الصلوٰۃ والسلام عذر خواہ خاکساراں الصلوٰۃ والسلام  
خاک پائت سرمہ جاں الصلوٰۃ والسلام گرد راہت جان وایماں الصلوٰۃ والسلام  
از محمد بندہ تو الصلوٰۃ والسلام مجرم شرمندہ تو الصلوٰۃ والسلام

مقام رسالت کو سمجھنے اور سمجھانے کی کوئی سی انسانی کاوش بھی کامیابی کا دعویٰ نہیں کر  
سکتی۔ کون و مکان سے پار جانے والی نظر بھی، رخ خیرا بشر ﷺ کو ایک نظر دیکھنے کا  
حوصلہ نہیں کر سکتی اور نہ کوئی انسانی عقل، حضور ﷺ کی عظمتوں کا احاطہ کرنے کا  
دعویٰ کر سکتی ہے۔ اس مقام پر عقل کی نارسائی ہی اس کا کمال اور نگاہ کی خیرگی ہی اس کی  
معراج ہے۔ عقل رسا ہو جاتی تو عشق بے وقار ہو کر رہ جاتا۔ نگاہ کسی کو پالیتی تو وہ حسین نہ  
رہتا، حسین وہی ہے جسے نگاہ کی اڑان پانہ سکے اور محبوب وہی ہے جس تک عقل جانہ سکے۔  
جبکہ عشق کوشش ناتمام ہی کا جمالیاتی کیف ہے اور آرزو کا سارا حسن اس کے تشنہ تکمیل  
رہنے میں ہے۔

آرزو کی غلغلی بھی بڑی چیز ہے

لوٹ آئے ہیں آثار منزل سے ہم

ایک صاحب دل اور صاحب نظر، کمالات نبوت کو کس رخ سے محسوس کرتا اور دیکھتا ہے  
اس کی ایک جھلک آپ بھی دیکھئے۔

بصورت گرچہ انساں نماید مگر نسیان انسانی ندارد  
بہ سلطانی مسلم شد نیازش تکبر ہائے سلطانی ندارد  
میان خالق و مخلوق سریت عجب شانے کہ پایانی ندارد  
فرید وقت و فرد ہر زمانست ملک دلبری ثانی ندارد

مصطفیٰ دیدم خدا را یافتم مبداء ہم منتہی رایافتم  
 خاکپائے مصطفیٰ باید شدن من بکوشش انبیاء رایافتم

ز اوج تنزه بفرج تشبہ بقمر نبوت شہنشاہ برآمد  
 پے دفع ظلمت زا قلم وحدت بشیراً سراجا منیراً برآمد

بہ تمثل تو کہ در زمیں مثال تو بشرے نشد  
 بہ تجمل تو کہ در فلک بجمال تو قمرے نشد

عالم عبارتت ز زلف دراز تو  
 قربان تار زلف تو عمر دراز ما

کیا کہوں حیرت میں رتبہ رسول اللہ کا  
 سب بڑوں سے ہے بڑا چھوٹا رسول اللہ کا  
 ہے نظیر احمد مرسل یقیناً متمتع  
 اس لئے ملتا نہیں سایہ رسول اللہ کا

اللہ اللہ تیرا فراز کیا جانیں  
 عربی

ہر ایک کا حصہ نہیں دیدار کسی کا  
 بوجہل کو محبوب دکھائے نہیں جاتے

ز تحت اشری تا سر عرش اعظم  
 چلو دیکھ لو جلوہ ہائے محمد

مجھ کو قسم ہے خالق عرش عظیم کی  
 یاد خدا ہے یاد رسول کریم کی  
 بھولا ہوا ہے جس نے بھلایا حضور کو  
 بھولی ہے اس کو یاد رہ مستقیم کی  
 یسین میں 'مزل و ط و طور' میں  
 تفسیر ہے فقط رخ در یتیم کی  
 جلوہ نما ہے نور نبی شش جہات میں  
 کونین میں نمود ہے ماہ و سیم کی  
 صلی علیٰ یہ عظمت و اعزاز مصطفیٰ  
 یاد خدا ہے یاد رسول کریم کی

رسول اللہ ﷺ کے بلند مقام کو پہچاننے کے بعد، عقیدت کی اریخ اختیار کرتی اور  
 محبت کس انداز سے دل کی دنیا کو منور کرتی ہے۔ خاکساری کی سرفرازی اور انکسار کا افتخار  
 ملاحظہ ہو۔

ما	شہر	مانیز	ریش	را	درگت	خاکروبی
ما	عنبر	مانیہ	مشک	راہت	سگان	خاکپائے
ما	افسر	تو	خاکپائے	ماہجودت	روئے	غازہ

دلے دارم کہ می دارد نیازے . محبوب خد خالق نازے  
 جبینم سجدہ با بارو بسرود بہ نقش پاہ . مخدوم حجازے

یا الہی گر رسم در کوئے او خاک کولیش را پیشین آرزوست  
 دیدہ ام صد بار آں دلدار را دیگرم صد بار دیدن آرزوست  
 تا محمد را محمد دیدہ ام زیر پایش آرمیدن آرزوست

اے آنکہ شرح ناز تو طرح نیاز ما راز حقیقت تو، ظہور مجاز ما  
 من بندہ کمینہ نور محمد مست مے شینہ نور محمد

درد محمد و محمد طیب ماست      بہر دوائے درد چہ درماں گرفتہ ایم  
وہ جلوۂ نورانی وہ نقشہ رحمانی      رہتا ہے مرے دل میں ہر آن محمدؐ کا  
لا ریب دو جہاں میں وہی سرفراز ہیں      الفت ہے جن کے دل میں نبی کریم کی



شعروادب کے ناقدین ہوں یا عام قارئین وہ صوفیائے کرام کے افکار عالیہ کا صحیح اور اک نہیں کر سکتے، شعر کے سچے فہم کے لئے قاری یا ناقد کو قلب شاعر پر گزرنے والی کیفیات خود پر وارد کرنا پڑتی ہیں۔ دور حاضر کی اکثریت صوفیائے کرام کی خدمت میں دنیا ہی کی طلب میں جاتی ہے۔ خدائے پاک اور رسول پاک ﷺ کی آرزو تو کسی دل میں بھی نہیں ہوتی۔ دنیاوی اسباب تعیش اگر کسی نوع سے بھی اہم ہوتے تو اللہ تعالیٰ ان سے صرف مسلمانوں کو نوازتا، اہمیت اور وقعت اخروی نعمتوں ہی کی ہے جو ہر نوع ہمارے لئے وقف ہیں۔ المیہ یہ ہے کہ آج دنیا ہی ہماری زندگی کا اہم ترین مقصد، ہماری طلب کا مدعا اور ہماری پسند کی انتہا ہے۔ دنیا کی یہ زندگی سریع الزوال بھی ہے اور سراپا الوداع بھی۔ صوفیائے کرام اسی جنس کا سد کو حقارت کے پاؤں کی ٹھوکر سے اڑاتے رہے ہیں اور ذات حق ہی ان کا مقصود مدعا رہی ہے۔

پوچھو تو اس حسین فلک بارگاہ سے      کیا ہر ستارہ اہل طلب کی جبیں نہیں



عشق کے کیف کا اندازہ ہر دل نہیں کر سکتا اور نہ یہ نغمہ ہر ساز پر گایا جاسکتا ہے۔ لطف اس بادہ ندانی بخندانہ چشی۔ ہم سگان دنیا، عرفان حق سے محروم ہیں اور نہیں سمجھتے کہ دنیا میں بہترین لباس ریشم ہے اور وہ ایک حقیر کیرٹے کا لعاب وہن ہے۔ جبکہ بہترین غذا شہد ہے اور وہ ایک مکھی کی اگلی ہوئی شے ہے۔۔۔۔۔ ہم لوگ صوفیائے کرام کے کلام کے حقیقی کیف و سرور کی گرد کو بھی نہیں پا سکتے کہ ہم کم سواد ٹھہرے اور وہ صاحب فکر و نظر۔ ہم مور بے مایہ ہیں اور صوفیاء شاہین و شہباز۔ ہم رزق، خاک رہ میں ڈھونڈتے ہیں اور وہ افلاک کی رفعتوں کو بھی خاطر میں نہیں لاتے۔

عشق کی اک جست نے طے کر دیئے قصے تمام  
اک ردائے نیلگوں کو آسماں سمجھا تھا میں

کتابیات:- ۱- دیوان محمدی موسوم بہ انوار فریدی۔ حضرت خواجہ محمد یار فریدی۔  
۲- مفتاح العلوم۔ شرح مثنوی مولانا روم دفتر اول۔ حصہ پہلا۔ مولوی محمد نذیر عرشی۔ ۳- بیس بڑے مسلمان ص ۹۶۹۔

# پروفیسر محمد اقبال جاوید کی دیگر تصانیف



- مخزن نعت : قدیم و جدید شعرا کے گلمائے نعت قرآنی، علمی، تاریخی اشارات اور نعتیہ ارتقا کے مبسوط جائزے کے ساتھ رائٹرز گلڈ سے انعام یافتہ
- اردو کے دس عظیم شاعر : ولی، میر، درد، مصحفی، آتش، غالب، حالی، حسرت، اقبال اور اصغر کی شاعری کا تحقیقی اور تفصیلی جائزہ
- مرقع چہل حدیث : دو صد گراں بہا ہدایات و ارشادات 'منظوم' فارسی، اردو، پنجابی اور انگریزی ترجمے کے ساتھ
- نگارشات شورش : ایک عہد آفریں شخصیت کے غیر مدون قلمی نو اور مختلف موضوعات کے تحت 'شذراتی انداز میں
- مولوی محمد شریف : خندہ گل اور خروش سلاسل کا ایک حسین امتزاج ایک گمنام ادبی اور دینی شخصیت علم و معرفت کے تناظر میں
- لوح بھی تو قلم بھی تو : راز کا شمیری کی نعت (ترتیب و تہذیب)

# پروفیسر محمد اقبال جاوید

## کی زیر ترتیب کتب



○ تجلیات : عامر عثمانی کے ادبی وینی اور فکری شہ پارے مبسوط تحقیقی مقالے کے ساتھ

○ انتخاب نعت : قدیم و جدید نعت کا ایک دل نواز انتخاب

○ رشحات راتھر : ایک گمنام مگر عظیم ادیب و شاعر کے رشحات خامہ

○ قلم برداشتہ : نصیحت آموز اور بصیرت آمیز مکاتیب سے تجمیس ایک

دلاویز (دستاویز) عمر بھر کے فکری مطالعہ کا افسردہ و عصارہ

○ قرآن پاک اردو منظومات کے آئینے میں : ایک مسلسل مضمون شعری

رعنائیوں سے ہم آہنگ

○ مضامین شورش : غیر مدون ادبی و تاثراتی مضامین، فکر و نظر کا شباب

اسلوب داد اکابا بکین لئے ہوئے



بیسویں صدی کے قرآن نمبر

ایک تعارفی جائزہ

اہم اقتباسات کے ساتھ



پروفیسر محمد اقبال جاوید

سابق صدر شعبہ اردو گورنمنٹ کالج گوجرانوالہ

(طباعت کے مراحل میں)

ناشر!

فروع ادب اکادمی ۸۸- نی سیٹلائٹ ٹاؤن

گوجرانوالہ فون #251603



بیسویں صدی کے رسولؐ نمبر

(صلی اللہ علیہ وسلم)

تحقیقی و تعارفی جائزہ



پروفیسر محمد اقبال جاوید

سابق صدر شعبہ اردو گورنمنٹ کالج گوجرانوالہ

قیمت 250 روپے

صفحہ 592

ناشر!

فروع ادب اکادمی ۸۸-بی سیٹلائٹ ٹاؤن

گوجرانوالہ فون #251603







# پروفیسر محمد اقبال جاوید کی دیگر تصانیف

بیسویں صدی کے رسول ﷺ نمبر: ۱۹۱۱ء سے ۱۹۹۹ء تک کے رسول ﷺ

نمبروں کا تعارفی و تحقیقی جائزہ شعری اور نثری انتخاب کے ساتھ۔ اس کتاب میں تحقیق اور تالیف کا حق ادا کیا گیا ہے، تخصیص، ریاضت اور توفیق کے بغیر ایسے کاموں کی سعادت نہیں ملا کرتی۔ (مختار مسعود) یہ کتاب تحقیق و تجسس اور بصیرت و آگہی کا شاہکار ہے۔ (حفیظ تائب) ان لوگوں کو ایک نئی زندگی عطا ہوئی ہے جو آج ہم میں نہیں اور جن کی محنتیں وقت کی دھول میں گم ہو چاہتی تھیں۔ (خالد شفیق) کتاب معنوی حیثیت و اہمیت کے ساتھ ساتھ صوری اعتبار سے بھی قابل قدر ہے۔ (ڈاکٹر عبدالغنی فاروق) اس سے نظم و نثر کی وہ زمینیں، تلازمے اور فکر و بیان کے وہ مضامین اور اسالیب، ایک نظر میں سامنے آ جاتے ہیں جن تک رسائی پانا، عام شائقین کے لئے ناممکن تھا۔ (سلیم منصور خالد)

**مخزن نعت:** قدیم و جدید شعراء کے گلہائے نعت..... قرآنی، علمی، تاریخی اشارات اور نعتیہ ارتقاء کے مبسوط جائزے کے ساتھ..... رائٹرز گلڈ سے انعام یافتہ

**اردو کے دس عظیم شاعر:** ولی، میر، درد، مصحفی، آتش، غالب، حالی، حسرت، اقبال اور اصغر کی شاعری کا تحقیقی اور تفصیلی جائزہ

**مرفع چہل حدیث:** دو صدگراں بہادریات و ارشادات، منظوم فارسی، اردو، پنجابی اور انگریزی ترجمے کے ساتھ

**نگارشات شورش:** ایک عہد آفرین شخصیت کے غیر مدون قلمی نوادر، مختلف موضوعات کے تحت، شذراتی انداز میں، خندہ گل اور خروش سلاسل کا ایک حسین امتزاج

**مضامین شورش:** غیر مدون ادبی اور تاثراتی مضامین۔ فکر و نظر کا شباب، اسلوب و ادا کا بائپن لئے ہوئے۔ (زیر طباعت)

**مولوی محمد شریف:** ایک گناہ ادبی اور دینی شخصیت..... علم و معرفت کے تناظر میں

**قلم برداشتہ:** نصیحت آموز اور بصیرت آمیز مکاتیب سے مقتبس ایک دل آویز دستاویز، عمر بھر کے فکری مطالعہ کا اشرودہ و عصارہ (زیر ترتیب)

**لوح بھی تو، قلم بھی تو:** راز کا شمیری کی نعت (ترتیب و تہذیب)

**بیسویں صدی کے قرآن نمبر:** ایک تعارفی جائزہ، اہم اقتباسات کے ساتھ (زیر طبع)

**قرآن پاک.... اردو منظومات کے آئینے میں:** ایک مسلسل مضمون، شعری رعنائیوں سے ہم آہنگ (زیر طبع)

**تجلیات:** عام عثمانی کے ادبی، دینی اور فکری شہ پارے، مبسوط تحقیقی مقالے کے ساتھ (زیر ترتیب)

**انتخاب نعت:** قدیم و جدید نعت کا ایک دل نواز انتخاب (زیر ترتیب)

**رشحات واقہر:** ایک گناہ مگر عظیم ادیب و شاعر کے رشحات خامہ (زیر ترتیب)